

brow book

UNIVERSAL
LIBRARY

OU_192284

UNIVERSAL
LIBRARY

देशसेवा

अथवा

भारतसेवकांतील निवडक लेख.

लेखक :

रामचंद्र गणेश प्रधान बी. ए. एल्ल. बी., ॲडव्होकेट, लोकनियुक्त
सभासद, मुंबई कायदे कॉन्सिल, फेलो मुंबई युनिव्हर्सिटी,
ग्रंथकार, प्रतिनिधिमत्ताक राज्यपद्धति व हिंदुस्था-
नांतील स्वराज्याचा लढा (इंग्रजी)

पुणे पेठ भांबुडा घ. नं. १३६।२ येथे आर्यभूषण छापखान्यांत अनंत
विनायक पटवर्धन यांनी छापिले व रामचंद्र गणेश प्रधान बी. ए.
एल्ल. बी., ॲडव्होकेट, यांनी नाशिक येथे प्रसिद्ध केले.

१९३०.

किंमत १ रुपये.

स्वराज्यग्रंथमाला.



पुष्प १ लें:-- प्रतिनिधिसत्ताक राज्यपद्धति (पहिल्या आवृत्तीच्या फारच थोड्या प्रती शिल्लक आहेत. दुसरी आवृत्ती छापत आहे. किंमत १ रुपया.)

पुष्प २ रें:-- India's Struggle for Swaraj (हिंदुस्थानांतील स्वराज्याचा लढा) हा ग्रंथ इंग्रजीत आहे. किंमत ४ रुपये.

पुष्प ३ रें:-- देशसेवा अथवा भारतसेवकांतील निवडक लेख. किंमत ३ रुपये.

पुष्प ४ थें:-- प्लेटो व त्याचे राजकीय विचार किंमत ६ आणे.

पुष्प ५ वें:-- रूसो व त्याचे विचार (तयार होत आहे.)

हीं सर्व पुस्तकें ग्रंथकर्ते आमदार रा. ग. प्रधान, यांच्याकडे नाशिक येथें मिळतील.

अर्पण पत्रिका.

कायदेकौन्सिलच्या नाशिक जिल्ह्यांतील मतदारांनीं मला
१९२३ व १९२६ सालीं आपला प्रतिनिधि म्हणून
निवडून दिलें, त्याबद्दल अत्यंत कृतज्ञतापूर्वक
व प्रेमपूर्वक हा लेखसंग्रह त्यांस मी
नम्रपणें अर्पण करितों.

नाशिक,
ता. १ मे १९३०. }

रा. ग. प्रधान.

प्रस्तावना.



मी १९१६ च्या जानेवारी महिन्यांत **भारतसेवक** नांवाचें मासिक सुरू केलें, व तें १९२० पर्यंत चालविलें. त्यांत प्रसिद्ध झालेले मासे निवडक लेख या पुस्तकांत ग्रंथित करण्यांत आले आहेत. आपल्या लेखांस थोडें तरी काय-मचें स्वरूप प्राप्त व्हावें असें लेखकास साहजिकपणें वाटत असतें; व ह्या नैसर्गिक मनोवृत्तीस अनुसरूनच हा लेखसंग्रह मी प्रसिद्ध करीत आहे.

भारतसेवक प्रसिद्ध होऊं लागलें तोपर्यंत, म्हणजे १९१५ सालापर्यंत, मराठी मासिकांत राजकीय विषयांची चर्चा फारच थोडी होत असे. राजकीय विषयांचें प्रमुखपणें सांगोपांग विवेचन करणारें पहिलें मराठी मासिक **भारतसेवक** होय, हें सर्वसंमत आहे. राजकीय विषयांवर मराठी मासिकांनीं घातलेला बहिष्कार **भारतसेवकानें** पूर्णपणें उठविला असें म्हटल्यास अतिशयोक्ति होणार नाही.

या लेखसंग्रहांत महत्वाच्या विषयांची चर्चा झालेली आहे, हें वाचकांच्या लक्षांत सहज येईल. त्यांत व्यक्त केलेले विचार अद्यापही मननयि ठरतील असा माझा दृढ भरंवसा आहे. गेल्या दहा वर्षांत आपली बरीच प्रगति झाली आहे, तथापि त्यामुळें या लेखसंग्रहांत व्यक्त केलेल्या बहुतेक तत्वांस मुळींच बाध आलेला नाही. निदान उत्क्रांतिन्यायानें त्यांतील विचारांचें महत्त्व प्रत्येकास पटेल, ह्याबद्दल मला शंका वाटत नाही.

नाशिक,
ता. १ मे १९३०.

}

रामचंद्र गणेश प्रधान.

अनुक्रमणिका.



विषय	पान
१ आम्ही स्वराज्यास अपात्र आहोंत काय ?	१
२ स्वराज्याची पात्रता.	२४
३ आम्ही स्वराज्य कां मागतों.	४२
४ मि. कर्टिस आणि 'राऊंड टेबल' संघ.	६८
५ मि. मॉटेग्यु यांनी जाहीर केलेले धोरण.	१०९
६ व्हाईसरॉयसाहेबांचें भाषण,	११६
७ मॉटेग्यु-चेल्म्सफर्ड सुधारणांची योजना. लेखांक १	१३८
८ मॉटेग्यु-चेल्म्सफर्ड सुधारणांची योजना. लेखांक २	१९३
९ सुधारणेचा कायदा व पुढील धोरण	२२८
१० परलोकवासी दादाभाई नौरोजी	२६०
११ अप्रत्यक्ष प्रतिकार	२७७
१२ पुस्तक-परीक्षण प्रो. रॉलन्सनकृत शिवाजीचें चरित्र	२९४
१३ ना. पटेल यांचें जातीजातींतील विवाहविषयक बिल	३०६



देशसेवा

अथवा

श्री. रामचंद्र गणेश प्रधान

बी. ए., एल्.एल्. बी., एम्. एल्. सी.,

यांचे

भारतसेवकांत प्रसिद्ध झालेले निवडक लेख.

आम्ही स्वराज्यास अपात्र आहोंत काय ?

वरील प्रश्न आम्हास स्वतःला विचारण्याची पाळी यावी, ही मोठी दुःखाची व दुर्दैवाची गोष्ट होय. वास्तविक पाहतां, कोणत्याहि सुसंस्कृत राष्ट्राविषयी हा प्रश्न विचारण्याचें कारण पडूं नये. कारण, अशा प्रत्येक राष्ट्रांत स्वराज्याची पात्रता कमी अधिक प्रमाणानें आढळल्यावांचून राहत नाहीं. किंबहुना, स्वराज्याची पात्रता व आपला राज्यकारभार स्वतः चालविण्याची बुद्धि, हीं सुसंस्कृतपणाचीं अवश्य अंगें होत, असें म्हटलें असतां अतिशयोक्ति होणार नाहीं. आतां ही पात्रता व बुद्धि एखाद्या समाजांत किंवा राष्ट्रांत वसत असतांनाहि, कांहीं कारणपरत्वे त्या समाजास किंवा राष्ट्रास स्वराज्याची पवित्र जबाबदारी आपले शिरावर घेण्यास, व ती जबाबदारी अंगावर घेतल्यामुळें होणारा अप्रतिम आनंद अनुभवण्यास, मिळत नाहीं, ही गोष्ट अलाहिदा होय. परंतु तितक्यावरून त्या समाजाच्या किंवा राष्ट्राच्या स्वराज्यविषयक पात्रतेविरुद्ध कोणी अनुमान काढल्यास तें बरोबर होणार नाहीं. एखादा देश चांगला सुधारलेला असूनहि, जर त्या देशातील लोक स्वराज्यसुख उपभोगीत नसतील तर, त्याचें कारण मुख्यत्वेकरून एखाद्या बलाढ्य व्यक्तीची प्रचंड स्वार्थी महत्त्वाकांक्षा किंवा एखाद्या प्रबळ सत्ताधारी वर्गाची आपले हातांतून आपलें वर्चस्व गमावूं न देण्याची उत्कट इच्छा व त्या इच्छेनुसार त्या वर्गाचें वर्तन, हें होय, असें आप-

णास विचारातीं दिसून येईल. जर्मनीची राज्यव्यवस्था जरी सनदशीर असली तरी, ती इंग्लंडच्या राज्यव्यवस्थेप्रमाणे लोकमतानुयायी नाही, जर्मन पार्लमेंटास ब्रिटिश पार्लमेंटाप्रमाणे पूर्ण अखत्यार नाही, हे सर्वाना माहीत आहेच. परंतु, तितक्यावरून ब्रिटिश लोक स्वराज्यास अधिक पात्र आहेत व जर्मन लोक कमी पात्र आहेत, असे अनुमान काढल्यास ते बरोबर होईल काय ? फार झाले तर इतके म्हणतां येईल की, कांहीं कारणपरत्वे जर्मनीत इंग्लंडाप्रमाणे अद्याप स्वराज्याची व्हावी तशी वाढ झालेली नाही. परंतु स्वराज्याची वाढ होत जाणे किंवा न जाणे, व स्वराज्यास अपात्र असणे, ह्या दोहोंमध्ये जमीनअस्मानाचे अंतर आहे, हे सांगावयास नको. दुसरे उदाहरण पाहिजे असल्यास रशियाचे घेतां येईल. रशियाची राज्यपद्धति जवळ जवळ एकतंत्री आहे, तेथील पार्लमेंट म्हणजे ड्यूमा, हिच्या हातांत फारच अल्प सत्ता आहे, बादशहा व त्याचे मंत्रिमंडळ यांच्याच इच्छेनुसार रशियाचा राज्यकारभार चालतो, हे सर्वश्रुत आहेच. परंतु, रशियांत एकतंत्री राज्यपद्धति प्रचलित आहे, म्हणून रशियन लोक स्वराज्यास अपात्र आहेत, असे कोणी प्रतिपादन करतो काय ? उलट, कांहीं वर्षांपूर्वी झारने ड्यूमा बरखास्त केली व राजकीय सुधारकांचा छळ करून कित्येकांना तर सायबीरियाच्या अतिथंड प्रदेशांत कारागृहवास भोगावयास लाविले, तेव्हां त्याच्या सुलतानी वर्तनावद्दल ब्रिटिश मुत्सद्दी व ब्रिटिश वर्तमानपत्रकार ह्यांनी कडक टीका केली नाही काय ? चिनी लोकांनी आपले देशांत प्रजासत्ताक राज्यपद्धति स्थापन करण्याकरितां कित्येक वर्षे चळवळ करून ती सरतेशेवटीं सफळ झाली असतां, तिचा बीमोड करून व पूर्ववत् राजसत्ता स्थापन करून आपण स्वतः तरुतानशीन होण्याचे युआन् शिकायनें कृष्णकारस्थान चालविले आहे, याचे कारण युआन् शिकायची राक्षसी महत्त्वाकांक्षा नसून चिनी लोकांची स्वराज्यविषयक अपात्रता होय, असे कोणी प्रतिपादन करू लागल्यास, ते बरोबर होईल काय ? सारांश, प्रत्येक सुधारलेल्या राष्ट्रांत स्वराज्याची पात्रता ही थोड्याबहुत प्रमाणाने अंगभूतच असते. व अशी वास्तविक स्थिति असल्यामुळे मुख्य प्रश्न आहे तो, अमका सुधारलेला देश स्वराज्यास पात्र आहे किंवा नाही, हा नसून त्याचेटायी असलेली पात्रता व्यक्त करण्याकरितां व तिचे पोषण करण्याकरितां कोणत्या योजना अमलांत आणल्या पाहिजेत, हा होय. राजकारण ही अत्यंत महत्वाची व अवघड कला आहे, यांत शंका नाही परंतु ग्रीक तत्ववेत्ता प्लेटो ह्याने आपल्या 'पॉलिटिक्स' ग्रंथांत म्हटल्याप्रमाणे

परमेश्वरानें त्या कलेचें थोडेंबहुत ज्ञान बीजरूपानें प्रत्येकास निसर्गतःच दिलेलें आहे, व हें नैसर्गिक ज्ञान हाच स्वराज्याचा पाया होय.

अशी वास्तविक स्थिति असल्यामुळे आम्ही हिंदी लोक स्वराज्यास पात्र आहोंत काय ! असा प्रश्न विचारणें म्हणजे एका अर्थी आमच्या सुसंस्कृतपणा-बद्दलच शंका घेणें होय. तथापि ज्याअर्थी हा प्रश्न उपस्थित होऊन त्याबद्दल सध्यां जिकडे तिकडे खल चालू आहे, त्याअर्थी प्रस्तुत लेखांत त्याचा शांतपणानें व सांगोपांग विचार करण्याचा आमचा मानस आहे.

प्रथम स्वराज्य म्हणजे काय ह्याची स्पष्ट कल्पना असणें जरूर आहे. स्वराज्य म्हणजे राष्ट्रीय स्वातंत्र्य नव्हे, हें आतां कोणास सांगावयास पाहिजे असें नाही. स्वराज्यास मुख्यत्वेकरून दोन गोष्टी अवश्य लागतात. त्या ह्याः— (१) प्रतिनिधिमंडळ व (२) प्रधानमंडळावर किंवा कार्यकारी कौन्सिलावर प्रतिनिधिमंडळाची हमखास हुकमत. प्रतिनिधिमंडळ आहे, परंतु जर त्या मंडळाची प्रधानमंडळावर किंवा कार्यकारी कौन्सिलावर सत्ता चालत नसेल, म्हणजे अन्य शब्दांनीं सांगावयाचें असल्यास, प्रतिनिधिमंडळाच्या ठरावाप्रमाणें प्रधानमंडळानें किंवा कार्यकारी कौन्सिलानें वागलेंच पाहिजे, असा जर निर्बंध नसेल, प्रतिनिधिमंडळानें व्यक्त केलेली इच्छा व दिलेला सल्ला प्रधानमंडळाम किंवा कार्यकारी कौन्सिलास जर धाव्यावर बसवितां येत असेल, तर सदरहु प्रतिनिधिमंडळ केवळ सल्लागार मंडळ होय; व जरी कालांतरानें त्या मंडळाची प्रधानमंडळावर किंवा कार्यकारी कौन्सिलावर सत्ता स्थापित होईल, तरी ती सत्ता स्थापित होईतोंपर्यंत, स्वराज्याची स्थापना झाली, असें म्हणतां येणार नाही. आस्ट्रेलिया, कानडा, दक्षिणआफ्रिका, न्यू फाउंडलंड व न्यू झीलंड हे जे स्वराज्य उपभोगिणारे ब्रिटिश साम्राज्यांत देश आहेत, व फ्रान्स, इंग्लंड इत्यादि जे स्वराज्य उपभोगिणारे स्वतंत्र देश आहेत, त्या सर्व देशांत प्रतिनिधिमंडळाची प्रधानमंडळावर किंवा कार्यकारी कौन्सिलावर हमखास हुकमत चालते. व म्हणून त्या देशांत स्वराज्य आहे, असें म्हणण्यांत येतें. असल्या 'स्वराज्यास' इंग्रजीत 'Responsible Government' म्हणजे 'जबाबदारीचें राज्य' म्हणतात. याचा अर्थ असा की, प्रधानमंडळ किंवा कार्यकारी कौन्सिल, हें आपल्या धोरणाबद्दल, आपल्या सर्व कृत्यांबद्दल, व प्रतिनिधिमंडळानें पसार केलेले ठराव व कायदे अमलांत आणण्याबद्दल,

प्रतिनिधिमंडळास पूर्णपणे जबाबदार आहे. अशा प्रकारची राज्यव्यवस्था ज्या देशांत नाही, त्या देशांत स्वराज्य आहे, असे म्हणता येणार नाही. सारांश प्रतिनिधिमंडळाची प्रधानमंडळावर किंवा कार्यकारी कौन्सिलावर हमखास हुकमत चालणे, हे स्वराज्याचे सार होय. व हिंदुस्थानास स्वराज्य मिळाले पाहिजे, याचा अर्थ असा की, हिंदुस्थानचा राज्यकारभार चालविण्याकरितां (१) प्रतिनिधिमंडळ पाहिजे व (२) त्या मंडळाची कार्यकारी कौन्सिलावर हमखास हुकमत चालली पाहिजे. हिंदुस्थानचे व हिंदुस्थानांतील भिन्न भिन्न प्रांतांची अशी कायदे कौन्सिल आहेत. परंतु त्यांतील सर्व सभासद नागरिकांनी निवडून दिलेले नसल्यामुळे, ही कौन्सिल सर्वांशी प्रतिनिधिमंडळ आहेत, असे म्हणता येत नाही. मद्रास, मुंबई, बंगाल, पूर्वबंगाल व असाम, संयुक्तप्रांत, मध्यप्रांत, पंजाब व ब्रह्मदेश ह्यांपैकी प्रत्येक प्रांतांत, प्रांतिक कायदेकौन्सिल आहे. व शिवाय सर्व हिंदुस्थानचे म्हणून, एक स्वतंत्र कायदेकौन्सिल आहे, त्यास ' इंपीरियल ' कायदेकौन्सिल म्हणतात. प्रांतिक कौन्सिलांत जे अंमलदार नाहीत अशा सभासदांची संख्या अंमलदार सभासदांपेक्षा अधिक आहे; इंपीरियल कौन्सिलांत ती कमी आहे. परंतु कोणत्याहि कौन्सिलांत नागरिकांनी निवडून दिलेल्या सभासदांची संख्या, सरकारने नेमिलेल्या अंमलदार व विनअंमलदार सभासदांच्या संख्येपेक्षा कमी आहे. सचच, सदरहु कौन्सिले केवळ अंशतःच प्रतिनिधिमंडळ आहेत, पूर्णपणे प्रतिनिधिमंडळ नाहीत, हे उघड आहे. कायदे कौन्सिलांची घटनाच अशी असल्यामुळे, ती केवळ सल्लागारमंडळ असतात, व त्यांचा कार्यकारी कौन्सिलावर कांहीएक ताबा चालू नये, हात नवल नाही.

वरील विवेचनावरून कोणाच्याहि लक्षांत येईल की, हिंदुस्थानास स्वराज्य दिले पाहिजे, या मागणीचा अर्थ असा की, (१) हिंदुस्थानांतील प्रांतिक व ' इंपीरियल ' कौन्सिलांतील सर्व सभासद नागरिकांनी निवडलेले असले पाहिजेत; व (२) त्या कौन्सिलांचा कार्यकारी कौन्सिलावर ताबा चालला पाहिजे. नागरिकप्रतिनिधिसत्ता हे स्वराज्याचे सार होय.

इंग्लंड, इटली, फ्रान्स, जपान वगैरे स्वराज्य उपभोगिणाऱ्या स्वतंत्र देशांत, व ब्रिटिश साम्राज्यांतील स्वराज्य उपभोगिणाऱ्या बहुतेक वसाहतींत, प्रतिनिधिमंडळाखेरीज दुसरे एक मंडळ आहे. त्यास ' अमीरउमरावांचे ' (House of

Lords) मंडळ, सेनेट, लेजिस्लेटिव्ह कौन्सिल वगैरे भिन्न ठिकाणीं भिन्न संज्ञा आहेत. उपरिनिर्दिष्ट वसाहतींत प्रतिनिधिमंडळास बहुतेक ठिकाणीं 'लेजिस्लेटिव्ह असंब्ली' ही संज्ञा आहे. सारांश, सदरहु वसाहतींत राज्यकारभार चालविण्याकगितां दोन मंडळें आहेत; परंतु सर्व सत्ता अर्थातच प्रतिनिधिमंडळांच्या हातांत आहे. अशा दोन मंडळांच्या द्वारे राज्यकारभार चालविणें अधिक चांगलें, किंवा एकट्याच प्रतिनिधिमंडळांच्या द्वारे राज्यकारभार चालविणें अधिक चांगलें हा राजकीय शास्त्रांतील (Political Science) एक महत्त्वाचा परंतु बराच वादग्रस्त प्रश्न आहे. कित्येकांच्या मते, प्रतिनिधिमंडळांच्या आततायीपणास व अमर्याद सुधारणाबुद्धीस योग्य तो आळा घालण्यास दुसऱ्या मंडळाचा चांगला उपयोग होतो, तर कित्येक असें म्हणतात कीं, नागरिकांना ज्या सुधारणा हव्या असतात, व ज्या अंमलांत आणण्याकरितां ते आपल्या प्रतीनधीच्या द्वारे प्रयत्न करतात, त्या योग्य वेळीं व योग्य रीतीनें अंमलांत आणण्याचे बाबतीत, ह्या दुसऱ्या मंडळाकडून विनाकारण हरकत येते. ह्या वादग्रस्त प्रश्नाचा प्रस्तुत लेखांत विचार करण्याचें कारण नाही. येथें इतकें सांगितलें असतां पुरें आहे कीं, दुसरे मंडळ हें स्वराज्याचें अवश्य अंग नाहीं. म्हणजे प्रतिनिधिमंडळावांचून स्वराज्य असूं शकणार नाहीं, परंतु दुसऱ्या मंडळावांचून स्वराज्य असण्यास कांहीं हरकत नाहीं. हिंदुस्थानांत दोन मंडळें असावीं किंवा एकच प्रतिनिधिमंडळ असावें, म्हणजे एकमंडळी राज्यपद्धति (Single Chamber System) किंवा द्विमंडळी राज्यपद्धति (Bicameral System) असावी, हा प्रश्न राजकीय शास्त्राच्या किंवा कलेच्या दृष्टीनें महत्त्वाचा असेल; परंतु स्वराज्याच्या दृष्टीनें तो गौण आहे. नागरिकांनीं पूर्णपणें निवडलेलें प्रतिनिधिमंडळ अमलें, व त्या मंडळाची कार्यकारी कौन्सिलावर हमखास हुकमत चालली म्हणजे हिंदुस्थानास स्वराज्य प्राप्त झालें, असें म्हणण्यास हरकत नाहीं.

नागरिकप्रतिनिधिसत्ता हें स्वराज्याचें सार होय, हें वर सांगितलेंच आहे. नागरिक म्हणजे ज्यास प्रतिनिधि निवडून देण्याचा हक्क आहे तो. प्रतिनिधि निवडून देण्याच्या ह्या हक्कास भिन्न ठिकाणीं भिन्न भिन्न मर्यादा आहेत. ब्रिटिश साम्राज्यांतील स्वराज्य उपभोगिणाऱ्या बहुतेक वसाहतींत हा हक्क प्रत्येक जाणत्या पुरुषास व कांहीं वसाहतींत तर प्रत्येक जाणत्या स्त्रास दिलेला आहे. बुद्ध इंग्लंडांत त्यास कांहीं मिळकतीची अट ठेविली आहे. हिंदुस्थानास

स्वराज्य मिळालें पाहिजे, अशी मागणी जेव्हां आम्ही करितो, तेव्हां प्रत्येक जाणत्या हिंदी रहिवाश्यास प्रतिनिधि निवडून देण्याचा हक्क द्यावा, असें आम्ही मुळींच म्हणत नाहीं. हिंदी लोकां-
तील खालचे वर्गांत शिक्षणाचा जास्त प्रसार झाल्यावर व स्थानिक स्वराज्याच्या संस्थांच्या द्वारे व अन्य रीतीने त्यांना जास्त राजकीय ज्ञान होऊन आपल्या राष्ट्रीय जबाबदाऱ्या जास्त चांगल्या रीतीने समजू लागल्यावर, प्रत्येक जाणत्या हिंदी गृहस्थास सदरहु हक्क देणे अवश्य व इष्ट होईल. परंतु अशी स्थिति प्राप्त होण्यास अर्थांतच बराच काळ लागणार आहे, हें उघड आहे, व जो हक्क खुद्द इंग्लिशांना अद्याप प्राप्त व्हावयाचा आहे, तो आजच आम्हांस मिळाला पाहिजे, असें कोणीहि म्हणत नाहीं. हिंदुस्थानच्या सांप्रतच्या राजकीय प्रगतीच्या अवस्थेंत प्रतिनिधि निवडून देण्याच्या जबाबदारीच्या हक्कास कांही निर्बंध घातले पाहिजेत, हें उघड आहे. व तसे निर्बंध घालू नये, असें कोणीहि राष्ट्रीय सभेंत किंवा अन्यत्र प्रतिपादन केलेलें नाही. परंतु स्वराज्याच्या स्थापनेस असल्या निर्बंधांचा अभाव अवश्य आहे, असें नाही. खुद्द इंग्लंडांत १८६७ सालापूर्वी, पार्लमेंटास प्रतिनिधी निवडून देण्याचा हक्क बराच मर्यादित असल्यामुळे कनिष्ठ किंवा मजूरदार वर्गास तो हक्क उपभोगण्यास मिळत नव्हता, व प्रतिनिधी निवडून देणारे मतदार प्रायः मध्यम वर्गाचे असत. १८८९ सालीं जपानांत जेव्हां पार्लमेंटाची प्रथम स्थापना झाली, तेव्हां प्रतिनिधी निवडून देण्याचा हक्क ज्यांचें वय २५ वर्षांहून कमी नाही, व जे १५ येनापेक्षां (म्हणजे सुमारे २२॥ रुपयांपेक्षां) कमी प्रत्यक्ष कर देत नाहीत, अशा पुरुषांनाच दिलेला होता; व त्यामुळे जरी जपानची लोकसंख्या त्या वेळी सुमारे चार कोटी होती, तरी मतदारांची संख्या साडेचार लाखांपेक्षां जास्त झाली नाही. सारांश, ब्रिटिश हिंदुस्थानांत जे दहा बारा कोटी पुरुष आहेत, त्यांपैकी प्रत्येक जाणत्या पुरुषास प्रतिनिधि निवडण्याचा आजच हक्क मिळाला पाहिजे, अशी अविचाराची मागणी कोणीहि करित नाही.

हिंदी लोक स्वराज्यास पात्र आहेत किंवा नाहीत ह्या प्रश्नाचा विचार करतांना वरील गोष्टी लक्षांत घेणे जरूर आहे. परंतु हिंदुस्थानास स्वराज्य मिळालें पाहिजे. ही मागणी आम्ही केल्याबरोबर, इंग्लंड, आस्ट्रेलिया, कानडा, न्यूझीलंड इत्यादि ठिकाणी स्वराज्याची जीं परिणत रूपे आहेत, तीं डोळ्यांपुढें आणून, तशा प्रकारचें पूर्ण विकसित झालेलें स्वराज्य आम्ही मागतों काय, अशी विव्हा

कारण कल्पना करून घेऊन कित्येक टीकाकार आम्ही स्वराज्यास अपात्र आहोत अशी ओरड करीत असतात. वास्तविक पाहता, आमची मागणी कांहीं इतकी बेताल नाही. इंग्लंडांत किंवा आस्ट्रेलिया, कानडा, न्यूझीलंड ह्या ब्रिटिश वसाहतीत ज्या परिणत स्वरूपाचें स्वराज्य आहे, त्या परिणत स्वरूपाचें स्वराज्य एकदम हिंदुस्थानांत स्थापन करावें, सदरहु वसाहतींत ज्याप्रमाणें प्रत्येक जाणत्या पुरुषास प्रतिनिधि निवडून देण्याचा हक्क आहे, तसा प्रत्येक जाणत्या हिंदी पुरुषास असावा, असें आम्ही मागत नाही. प्रतिनिधि निवडून देण्याच्या हक्कास योग्य ते निर्बंध घालण्यास आमची बिलकूल हरकत नाही. आमचें म्हणणें येवढेंच आहे कीं, सदरहु योग्य निर्बंध कांहींहि असोत, आमचीं प्रतिनिधिमंडळें नागरिकांनीं पूर्णपणें निवडलेलीं असलीं पाहिजेत, व त्यांना राज्यकारभार चालविण्याचा पूर्ण अखत्यार असून, त्यांची कार्यकारी कौन्सिलावर हमखास हुकमत चालली पाहिजे.

आमच्या स्वराज्याच्या मागणीचें वास्तविक स्वरूप अशा प्रकारचें असल्यामुळें, आमच्या स्वराज्यविषयक पात्रतेबद्दल शंका घेण्याचें कारण नाही. तथापि, आमच्यांतच-राष्ट्रीय सभेच्या कंपूतच-असे कांहीं लोक आहेत कीं, त्यांना आम्ही अद्याप स्वराज्यास पात्र झालों आहों, असें प्रामाणिकपणें वाटत नाही. गेल्या राष्ट्रीय सभेचे अध्यक्ष सर सत्येंद्रप्रसन्न सिंह हे ह्या मताचे अमून, त्यांचे ह्यासंबंधाचे काय विचार आहेत, याचें दिग्दर्शन आम्ही मागील अंकांत केलेंच आहे. स्वराज्यास आम्ही अद्याप पात्र नाही, ह्या मताचें प्रतिपादन सर सिंहांनीं जसें केलें आहे. तसें प्रतिपादन त्या मताच्या दुसऱ्या कोणाहि अनुयायानें केलेलें आह्मांस तरी माहीत नाही. सबब, सर सिंहांच्या विचारांचें परीक्षण केल्यास एकंदर ह्या मताचेंच परीक्षण केल्यासारखें होणार आहे.

येथें ही एक गोष्ट नमूद करण्यास आह्मांस आनंद वाटतो कीं, पार्लमेंटासारख्या प्रतिनिधिसंस्था चालविण्यास जें बौद्धिक व नैतिक सामर्थ्य लागतें तें जात्याच पौर्वात्य राष्ट्रांत नाही, सबब त्या संस्थांना सदरहु राष्ट्रे अपात्र होत, म्हणजे तीं राष्ट्रे पूर्वी अपात्र होती, सध्या अपात्र आहेत, व पुढेंह यावच्छंद्राद्विकरौ अपात्रच राहतील, हें जें मत कांहीं वर्षांपूर्वी पाश्चात्य राष्ट्रांत प्रचलित होतें, तें आतां बहुतेक नाहीसें झालें आहे.

इ० स० १८३२ त, हिंदुस्थानची राज्यव्यवस्था कंपनी सरकार कोणत्या रीतीने चालवीत आहे, ह्याबद्दल चौकशी करण्याकरितां पार्लमेंटानें कमिटी नेमली होती. त्या कमिटीने जेम्स मिल्ल ह्यांस प्रश्न विचारला की, “ हिंदुस्थानांत प्रतिनिधिसंस्था स्थापन करण्याबद्दल तुमचें मत काय आहे ? ” त्यास मिल्लने उत्तर दिलें की, “ अगदीं अशक्य ” (Utterly out of the question) मिल्लसाहेबांचें त्यावेळीं ब्रिटिश लोकमतावर फार वजन होतें. व तेव्हांपासून प्रातिनिधिक संस्था फक्त पाश्चात्य राष्ट्रांनाच योग्य होत, पूर्वात्य राष्ट्रांच्या ठिकाणीं त्याबद्दल जात्याच पात्रता नाहीं, सबब, त्या संस्थांमुळे पूर्वात्य राष्ट्रांचें कल्याण न होतां उलट त्यांच्या राज्यव्यवस्थेंत घोंटाळा माजेल, या मताचा पाश्चात्य मनावर बराच पगडा बसला होता, व अद्यापहि त्या मताचा मधून मधून प्रतिध्वनि ऐकूं येतो ! १९०८ सालीं, लॉर्ड मोर्लेसाहेबांनीं हिंदुस्थानच्या कौन्सिलांची सुधारणा करून प्रतिनिधी निवडून देण्याचा हक्क हिंदी लोकांना दिला. परंतु त्यांनींहि आपलें भाषणांत असें बोलून दाखविलें कीं, हिंदुस्थानांत प्रतिनिधिसंस्था स्थापन करण्याचा माझा हेतु नाहीं, इतकेंच नव्हे, तर जोंपर्यंत माझी दृष्टि पोंचते, तोंपर्यंत पाहतां, प्रतिनिधिसंस्थांना हिंदुस्थान कधींहि पात्र होईल, अशी माझी मनोदेवता मला सांगत नाही. सध्याची हिंदुस्थानांतील कौन्सिलें केवळ सल्लागार-मंडळें होत, हें उघड आहे; परंतु त्यांत प्रतिनिधिसंस्थांचें तत्व बीजरूपानें कां होईना, पेरलें असल्यामुळे कालांतरानें त्या कौन्सिलांचें पार्लमेंटसारख्या प्रतिनिधिसंस्थांत पर्यवसान होणें अपरिहार्य आहे, हें लक्षांत घेतां, गेल्या राष्ट्रीय सभेंत नामदार सुरेंद्रनाथ बॅनर्जी ह्यांनीं बोलून दाखविल्याप्रमाणें, पुढील इतिहाकार मोर्लेसाहेबांस हिंदुस्थानच्या पार्लमेंटाचे जनक म्हणून वाखाणतील ह्यांत शंका नाहा. परंतु पित्याला ज्याप्रमाणें जन्म हौईपर्यंत आपलें अपत्य मुलगा आहे किंवा मुलगी आहे हें कळत नाहीं, त्याप्रमाणेंच मोर्लेसाहेबांची अवस्था होऊन त्यांनीं वरील उद्गार काढले असावे असें दिसतें. नाहीं तर त्यांच्यासारख्या मुत्सयानें व तत्ववेत्त्यानें असे उद्गार काढावे, हें आश्चर्य नाहीं काय ? किंवा आश्चर्य तें कसलें ? मोर्लेसाहेब हे मोठे धूर्त मुत्सद्दी आहेत; त्यांच्याइबकें धोरणी मुत्सद्दी दुसरे हल्लीं इंग्लंडांत आहेत किंवा नाहींत, ह्याबद्दल आम्हांस फार शंका वाटते; व जो खरा धूर्त मुत्सद्दी आहे तो, आपलें योजलेलें कार्य सिद्धीस नेण्याकरितां, प्रसंगोपात त्रिय परंतु सत्याच्या कसोटीस बिनचूक न उतरणारें भाषण करण्यास चुकत नाहीं, हें, राजनीति बहुरूपी आहे हें ज्यांना माहीत आहे, त्यांना सांग-

ण्याची आवश्यकता नाही. असो; हें अंमळ विषयांतर झालें. मुख्य मुद्दा इतकाच कीं, हिंदुस्थान व इतर पौर्वात्य राष्ट्रे निसर्गतःच प्रतिनिधिसंस्थांना नालायक आहेत, ह्या मताचा अनुवाद जरी अद्यापहि मधून मधून केलेला ऐकूं येतो, तरी त्या मताचा जोर दिवसेंदिवस कमी होत चालला असून आणखी काहीं वर्षांनीं तें नष्ट झालेल्या मतांच्या गटांत आपलें योग्य स्थान पटकावून बसिल, व त्यामुळे तें लोकांच्या स्मृतिपथांतूनहि कालांतरानें नाहीसें होईल, असें मानण्यास जागा आहे. जपाननें प्रतिनिधिसंस्था स्थापन करून त्या आज कित्येक वर्षे चांगल्या रीतीनें चालविल्या आहेत; चीनदेशांत जरी आणखी एक राजक्रांति होऊन राजसंस्था पुनः स्थापित होण्याचा संभव दिसत आहे, तरी पूर्ववत् एक-तंत्री राज्यपद्धति अमलांत येणें आतां अशक्य आहे. युआन-शिकाय जरी प्रेसिडेंटचा बादशहा झाला, तरी त्यास पार्लमेंटाच्याच सहाय्यानें राज्यकारभार चालविल्याशिवाय गत्यंतर नाही. फिलिपाइन बेटांत अमेरिकन सरकारनें प्रतिनिधिसंस्था स्थापन केल्या आहेत, इतकेंच नव्हें; तर फिलिपाईन लोकांना 'स्वराज्य' हि दिलें आहे. सयामचा राजा आपल्या लहानशा राज्यांतहि प्रतिनिधिसंस्था स्थापन करित आहे. इजिप्त व हिंदुस्थान ह्या देशांत प्रतिनिधिसंस्था बीजरूपांनें स्थापन झाल्या असून, त्यांचें 'स्वराज्यांत' पर्यवसान करण्याकरितां चळवळी चालू आहेत-इत्यादि जीं पौर्वात्य राष्ट्रांत स्थित्यंतरें झालीं आहेत, व होत आहेत त्यांवरून 'पौर्वात्य राष्ट्रे प्रतिनिधिसंस्थांना जात्याच अपात्र होत,' ह्या असत्य व अनुदार मतास जो तीव्र धक्का बसला आहे, त्यामुळे त्यांतील जीव बहुतेक नष्ट झाला आहे. हिंदी लोक जात्याच प्रतिनिधिसंस्थांना नालायक आहेत, व ही त्यांची अपात्रता तशीच यावच्छंद्रदिवाकरौ राहणार, असें आतां कोणी जबाबदार व विचारशील मनुष्य प्रतिपादन करण्याचें धाड्य करील असें आम्हांस वाटत नाही. मि. एड्विन बेव्हन ह्यांनीं आपल्या "हिंदी राष्ट्रीयत्व" (Indian Nationalism) ह्या निबंधांत म्हटल्याप्रमाणें, प्रतिनिधिसंस्था ह्या, राजकारणांत सदसद्विवेचक बुद्धीची जी क्रिया चालली असते, तिचीं फळे होत, व ही राजकारणांतील सदसद्विवेचक बुद्धि परमेश्वरानें पाश्चिमात्यांनाच दिली आहे, पौर्वात्यांना दिली नाही, असें नाही.

(They, i. e. constitutional forms, represent Rationalism in politics, and though I do not believe that Rationalism

is as much of life as some people have believed. I think that Rationalism is the sound operation of the human Reason within a certain sphere and Reason does not belong to one part of the world, but to all. Indian Nationalism पाने १२३—१२४.)

वरील विवेचनावरून आमचे वाचकांच्या लक्षांत आलें असेलच कीं, सध्यां वादाचा प्रश्न आहे तो, हिंदी लोकांचे ठिकाणीं पार्लमेंटसारख्या प्रतिनिधिसंस्थांना नैसर्गिक व चिंतन अपात्रता आहे हा नसून, ते स्वराज्यास आज पात्र आहेत किंवा नाहीं, हा होय. परमेश्वरानें मनुष्यजाति जेव्हां निर्माण केली, तेव्हां त्या जातीचे पार्श्वमात्य व पौर्वात्य असे अगदीं परस्परभिन्न दोन विभाग करून, पार्श्वमात्यांनाच प्रतिनिधिसंस्था स्थापन करण्यास व त्या चालविण्यास लागणारी अक्कल दिली, व पौर्वात्यांच्या ठिकाणीं मात्र तद्विषयक मूढता ठेविली, असें ईश्वराच्या न्यायबुद्धिसि काळिमा आणणारें व मानवजातीच्या मूलभूत ऐक्यास विरोध करणारें तत्व उजळ माथ्यानें प्रतिपादन करणारे हरीचे लाल फारसे आतां राहिले नाहीत. उलट, समाजशास्त्रविषयक जे शोध झालेले आहेत व होत आहेत, त्यांवरून अगदीं स्पष्ट दिसून येत आहे कीं, इतर बाबींप्रमाणें ह्या बाबीं-तहि परमेश्वरानें पक्षपातीपणा केला नसून त्यासंबंधानें पौर्वात्य व पार्श्वमात्य राष्ट्रांत मूलभूत व कायमचा असा फरक नाही. व ही गोष्ट कांहीं उदारमनस्क इंग्लिश सद्गृहस्थांनीं प्रांजलपणें कबूलहि केली आहे. सुमारें पंचेचाळीस वर्षांपूर्वीं अँन्स्टी नांवाच्या अँग्लो-इंडियन सद्गृहस्थानें लंडन येथें “ईस्ट इंडिया असोसिएशन” च्या सभेंत बोलून दाखविलें कीं:—“पौर्वात्य लोकांना शिक्षण देऊन स्थानिक स्वराज्याकरितां व प्रतिनिधिसत्ताक राज्यपद्धतीकरितां तयार करावयाचें आहे, वगैरे गोष्टी जेव्हां आपण सांगत असतो, तेव्हां पूर्व ही म्युनिसिपालिट्यांची जननी आहे, ही गोष्ट आपण अजिबाद विसरतो. वास्तविक पाहतां स्थानिक स्वराज्य हें पूर्वेइतकेंच प्राचीन आहे. ज्या जगाच्या भागास आपण पूर्व म्हणून म्हणतो त्या भागांतील लोकांचा धर्म कोणताहि असो, आशिया खंडाच्या आपण चारी दिशा जरी धुंडाळून काढल्या, तरी त्यांत असा एकहि भाग आपणांस आढळून येणार नाहीं कीं, तो म्युनिसिपालिट्यांनीं भरलेला नाही. इतकेंच नव्हे, तर पार्श्वमात्य देशांतील प्राचीन म्युनिसिपालिट्यांप्रमाणें त्या एकमेकांशीं जाव्या-प्रमाणें इतक्या संलग्न झाल्या आहेत कीं, त्यामुळें तुम्हांस एक प्रचंड प्रतिनिधिप-

द्वति आयतीच सांपडलेली आहे, व आपणांस करावयाचें तें एवढेंच कीं, प्रचलित असलेली पद्धति घेऊन म्युनिसिपालिट्यांना आपले प्रतिनिधी पाठाविण्यास सांगावयाचें. ”

(We are apt to forget in this country when we talk of preparing people in the East by education and all that sort of thing, for Municipal Government and Parliamentary Government (if I may use such a term) that the East is the parent of Municipalities. Local Self-government in the widest acceptation of the term is as old as the East itself. No matter what may be the religion of the people who inhabit what we call the East, there is not a portion of that country, there is not a portion of Asia from West to East, from North to South, which is not swarming with Municipalities ; and not only so, but like our Municipalities of old, they are all bound together as in a species of network, so that you have ready made to your hand the frame-work of a great system of representation and all you have to do is to adopt what you have there and invite the Municipalities to send you their delegates).

तसेंच सॅव्हनी, सर हेनरी मेन इत्यादि पाश्चात्य विद्वानांनीं जे शोध केले आहेत, त्यावरून उघड दिसतें कीं, हिंदुस्थानांतील ग्रामसंस्था ह्या प्राचीन आहेत; इतकेंच नव्हे, तर त्या पाश्चात्य ग्रामसंस्थांहून भिन्न नाहींत; दोघांचीं सामान्य स्वरूपें एकाच प्रकारचीं आहेत (If very general language were employed, the description of the Teutonic or Scandinavian village communities might actually serve as a description of the same institution in India.)

हिंदुस्थानांत ब्रिटिशांचा अंमल झाल्यानंतर हिंदुस्थानांत पूर्वी कधीहि झालें नव्हतें इतकें राजसत्तेचें केंद्रीभवन झालें, व त्यामुळे ह्या ग्रामसंस्थांचा नाश झाला; व एका दृष्टीनें पाहतां, स्वराज्याचे बाबतींत, ब्रिटिशसत्ता हिंदुस्थानांत झाल्यावर, आपली पछेहाटच झाली. ह्या ग्रामसंस्थांचें माऊंट स्टुअर्ट एल्फिन्स्टन,

सर चार्लस मेटकाफ् इत्यादिकांनीं आपले लेखांत जें वर्णन दिलें आहे, त्यावरून त्या ग्रामसंस्था म्हणजे लहान लहान प्रजासत्ताक राज्येच होती, असें दिसतें. सर चार्लस मेटकाफ् म्हणतो:—

“ The village communities are little republics, having nearly everything they can want within themselves, and almost independent of any foreign relations ”

(ग्रामसंस्था ह्या, लहान प्रजासत्ताक राज्ये आहेत; त्यांना जें कांही पाहिजे तें बहुतेक सर्व त्यांच्या ठिकाणीं असून त्यांचे बाह्यसंबंध फारसे येत नाहीत.) ह्या ग्रामसंस्था व अलीकडच्या पाश्चिमात्य प्रतिनिधिसंस्था ह्यांच्यांत कांहीं फरक नाही, असें भासविण्याचा आम्ही प्रयत्न करित आहों, असें कोणी समजू नये. व गांवकऱ्यांच्या प्रतिनिधींच्या द्वारे एखाद्या खेड्याचा कारभार चालविणें व सर्व राष्ट्राचा राज्यकारभार चालविणें ह्यांत जमीनअस्मानाचें अंतर आहे, हेंहि उघड आहे. प्रतिनिधित्वाचें तत्व (the principle of representation) हिंदी लोकांस फार प्राचीन काळापासून माहीत असतां, आमच्या राजकीय विचारांची गति कुंठित कां झाली व आमच्या राजकीय व्यवस्थेचें स्वरूप पुष्कळ अंशी एकतंत्री कां राहिलें वगैरे प्रश्न बरेच महत्त्वाचे आहेत; परंतु त्याबद्दल प्रस्तुत लेखांत विवेचन करणें शक्य नाही. पार्लमेंटसारख्या प्रतिनिधिसंस्था पूर्वी हिंदुस्थानांत नव्हत्या हें जरी खरें आहे, तरी तसल्या प्रकारच्या संस्थांना आम्हीं निसर्गतःच अपात्र आहोंत, हें मत अगदीं चुकीचें आहे, ही गोष्ट ग्रामसंस्थांच्या सार्वत्रिक प्रचारावरून निर्विवाद आहे. सबब स्वराज्यास आम्ही जात्याच व कायमचेच नालायक आहों, ह्या मताचा आतां कोणी अनुवाद केला, तर त्याकडे लक्ष देण्याचें कांहीं कारण नाही.

तेव्हां प्रश्न राहिला तो इतकाच कीं, **सध्यां म्हणजे आज** आपण स्वराज्यास पात्र आहों किंवा नाही. ह्याबद्दल आपल्यांतच मतभेद आहे, हें मागें सांगितलेंच आहे. सर सिंहासारख्यांना असें वाटतें कीं, आपण अद्याप स्वराज्यास पात्र झालों नाही, व म्हणून प्रथम “ बौद्धिक, नैतिक व आधिभौतिक ” सुधारणा करून आपण आपले ठिकाणीं स्वराज्यविषयक पात्रता आणली पाहिजे. ह्या सुधारणा कोणत्या ह्याचें त्यांनीं स्पष्ट विवेचन केलें नाही. तसेंच ही पात्रता घेण्यास आणखी किती अवकाश लागेल हेंहि त्यांनीं सांगितलें

नाहीं. ही सर सिंहांची विचारसरणी राष्ट्रीय सभेच्या इतर पुढाऱ्यांस मान्य नाही, हें उघड आहे. कारण ज्या सभेत त्यांनीं अध्यक्ष ह्या नात्यानें हिंदी लोकांत स्वराज्यविषयक पात्रता अद्याप यावयाची आहे असें सांगितलें, त्याच सभेत नामदार सुरेंद्रनाथ बोनर्जी व अर्नीबिझांट ह्यांनीं “ आम्ही स्वराज्यास अगदीं पात्र आहों ” असें आपल्या उच्च स्वरांनें ब्रिटिश सरकारास व सर्व सुधारलेल्या जगास जाहिर केलें. नामदार बोनर्जीचें भाषण महत्त्वाचें असल्यामुळें व दोन्ही पक्षांची विचारसरणी वाचकांच्या लक्षांत येणें इष्ट असल्यामुळें आम्हीं त्यांचें भाषणांतील खालीस उतारा दिला आहे. नामदार बोनर्जी म्हणाले:—

“ आपण स्वराज्यास पात्र आहोंत काय ? ह्या प्रश्नाची आपण मीमांसा करूं या. स्वराज्य हा सृष्टीचा क्रम आहे; ती ईश्वराची योजना आहे. प्रत्येक समाजाच्या भवितव्यतेची सूत्रें त्याच समाजाच्या हातांत असलीं पाहिजेत हा दैवी कायद्याचा भाग आहे व नैतिक विश्वाची दिक्कालाबाधित योजना आहे. ही दैवी योजना ईश्वरानें आपल्या प्रकाशमय अक्षरांनीं विश्वाच्या इतिहासाच्या प्रत्येक ओळांत स्पष्टपणें लिहिलेली आहे. ह्या सार्वत्रिक व सर्वकालीन नियमापासून जर कधीं कोठें परावर्तन झालें, तर तें क्षणिक असून सांक्रमणिक आहे. ज्याप्रमाणें होकायंत्राचें टोंक नेहमीं उत्तरेकडे असतें, त्याप्रमाणें ज्या देशास ही क्षणिक व सांक्रमणिक स्थिति प्राप्त झालेली आहे त्याचें धोरण, त्या स्थितितून निघून स्वराज्याची हद्द गांठण्याकडेच असतें. स्वराज्य ही सृष्टीची नैसर्गिक अवस्था असल्यामुळें, आम्ही स्वराज्यास पात्र नाहीं, स्वराज्याचें ध्येय अतिशय पुढील काळचें आहे—इतकें कीं तें भविष्यकाळाच्या धुक्यांत अंधुक सुद्धां दिसत नाहीं,—असें जें कांहीं लोक म्हणतात, तें शाबीद करण्याची जबाबदारी त्यांचेवर आहे. पुराव्याचा बोजा त्यांच्यावर आहे; आम्ही स्वराज्यास पात्र आहों असें, माझ्यासारखे जे लोक म्हणतात, त्यांच्यावर नाहीं. तथापि तो बोजा उदारपणानें मी आपलें अंगावर घेऊन माझ्या प्रतिपक्षीयांशीं उघडपणें वाद करून “ हिंदी लोक स्वराज्यास पात्र आहेत, ” हा सिद्धांत शाबीद करण्यास मी तयार आहे. आपला प्राचीन इतिहास पहा, सध्यांच्या वस्तुस्थितीचें परीक्षण करा, सभोवतालीं अवलोकन करा, व नंतर आपलें मत काय होत असेल तें सांगा. जगाच्या प्रातः—काळीं, रोमनगराचा जन्म होण्यापूर्वी, बॅबिलोन व निनवी हीं शहरें इतिहासांत दृग्गोचर होण्यापूर्वी, आपल्या पूर्वजांनीं स्वराज्याच्या

प्राथमिकसंस्था ज्यांना ग्रामसंस्था म्हणतात त्या-स्थापन केल्या होत्या. त्या इनक्या संघटित होत्या कीं, त्यांचें ठिकाणीं इतका जिवंतपणा व सामर्थ्य होतें कीं, जरी मोठमोठालीं साम्राज्यें पार लयास गेलीं, सिंहासनें ढांसळून पडलीं, राजघराणां नष्ट झालीं, तरी त्या संस्था जीवंत राहून त्यांचें कार्य अगदी अलीकडच्या काळापर्यंत अव्याहतपणें चाललें होतें. नसेंच ज्या ज्या बाबतींत आमची परीक्षा घेतलेली आहे, त्या त्या बाबतींत आम्ही पसारच झालों आहोंत. ज्या परिस्थितींत आम्हांस स्थानिक स्वराज्याचीं कर्तव्यें करावीं लागतात, ती परिस्थिति प्रतिकूळ आहे, असें खुद्द लॉर्ड मोर्ले साहेबांनीच कबूल केलें आहे, तरीसुद्धां अशा प्रतिकूळ परिस्थितीतहि आम्ही स्थानिक स्वराज्याचें काम चांगल्या रीतीनें करित आलों आहों. कायदेकौन्सिलांची १९०९ सालीं सुधारणा झाल्यापासून सदरहु कौन्सिलांतीलहि कामें आम्ही चोख रीतीनें केलीं आहेत. ह्या राष्ट्रीय सभेच्या प्रचंड अधिवेशनाकडे पहा. राष्ट्रीय सभेसारखी प्रचंड सभा पृथ्वीच्या पाठीवर कोठें तरी भरल्याचें आढळून येत आहे काय ! स्वराज्य म्हणजे 'वादे वादे जायते तत्त्वबोधः' ह्या तत्त्वाचा अंगिकार करून राज्य चालविणें, अशी कोणीं एकांनें व्याख्या केली आहे व ती बरोबर आहे. ह्या प्रचंड सभेंतील वादविवाद नेमस्तपणानें, आत्मसंयमनानें, व नेमिलेल्या अधिकाऱ्यांबद्दल योग्य आदरबुद्धि निळमात्र न सोडतां चाललेले असतात. आमच्या स्वराज्याच्या पात्रनेबद्दल आणखी अधिक सबळ पुरावा तो कोणता पाहिजे ! ह्या राष्ट्रीय सभेचें काम चालविण्याच्या आमच्या पद्धतीनें आम्ही आपली स्वराज्याची पात्रता जगाच्या निदर्शनास आणली आहे. ह्याखेरीज आणखी एक गोष्ट लक्षांत ठेविली पाहिजे. ती ही कीं, स्वराज्याचें शिक्षण देणाऱ्या उत्तम शाळा म्हटल्या म्हणजे स्वराज्याच्या संस्थाच होत. ह्या माझ्या विधानास ग्लॅडस्टनसारख्या मुत्सयाचा आधार आहे. त्यांनीं एके ठिकाणीं म्हटले आहे कीं, "स्वराज्य-विषयक संस्थांनींच लोकांच्या ठिकाणीं स्वराज्याबद्दल पात्रता उत्पन्न होते. लोकांना स्वराज्याच्या संस्था न देणें म्हणजे त्यांना स्वराज्याचें शिक्षण मिळविण्याकरितां लागणाऱ्या शाळा न देणें होय." हें ग्लॅडस्टन साहेबांचें म्हणणें अगदीं बरोबर आहे व त्यास प्रमाण पाहिजे असल्यास जपानाकडे पहा. जपानी लोकांना जेव्हां स्वराज्य देण्यांत आलें, तेव्हां ते नुकतेच कोठें मध्यकालीन युगांतून बाहेर पडलेले होते. त्या वेळीं जपानी लोकांत स्वराज्याची पात्रता होती असें कोणासहि

वाटत नव्हते. परंतु आज सर्वजण म्हणत आहेत की, जपानांतील प्रतिनिधिसत्ताक राज्यपद्धति पूर्णपणे यशस्वी झाली आहे. दुसरे उदाहरण फिलिपाईन बेटांचे ध्या. अमेरिकेने फिलिपाईन लोकांना स्वराज्य दिले आहे व त्याचा परिणाम उत्तमच झाला व होत आहे. *''

*Are we fit ? Let us analyse the problem. Selfgovernment is the order of nature, the dispensation of Divine Providence. Every community must be the master of its own destinies. That is a part of the Divine Law and the immutable order of the moral universe, written in every line of universal history, written in characters of light by an invisible hand. Every deviation, every departure from it, is transient and transitional and like the compass pointing always northward, steadily deflects towards the goal which is Self-government. Self-government being the natural condition of things, it is incumbent upon those who say that we are not fit for self-government, and that it is a distant goal, so distant as to fade away into the mists of the unseen future—I say, it is incumbent upon them to prove their case. The burden of proof is upon them and not upon me. But with the chivalrous spirit characteristic of our great movement, I will come to their rescue and take upon myself the burden.....Let us survey the past, examine the present and look around and then pronounce our verdict. In the morning of the world, before Rome had been built, before Bablylon and Nineveh had emerged into the historic arena, our ancestors had founded those village organisations which represent the first beginnings of self-government. So well organised were they, so tenacious of life and vitality that they survived the crash of Empires, the subversion of Thrones, the fall of dynasties and lived down to our own times with a never-ending life. Coming down to more recent times, what do we find ? Wherever we have been tried, we have never been found wanting. We have been tried in the matter of local self-government under adverse conditions as admitted by Lord Morley and yet the experiment has proved

ह्या दोन मतांपैकी खरें मत कोणतें, ह्याचा आतां विचार करावयाचा आहे.

मागील अंकांत आम्हीं लिहिल्याप्रमाणें स्वराज्यविषयक पात्रता ठरवावयाची कशी ? हा चिकट प्रश्न आहे. ज्याप्रमाणें हवेंतील उष्णता उष्णतामापक यंत्रानें मोजतां येते, त्याप्रमाणें स्वराज्यविषयक पात्रता ठरविण्यास जर कांहीं स्पष्ट व निश्चित प्रमाण असतें, तर त्या पात्रतेसंबंधानें मनभेदास जागा राहतीना. परंतु

successful. We have been tried in the higher regions of self-government under the Reform Scheme of 1909, and again we have been successful. Here we have a stupendous gathering of representative men from all parts of India. Look North, South, East and West, is there any other part of the world which can present to the view an assembly equal to this? It has been observed, and rightly so, that self-government is government by discussion, and the discussions in this great assembly are carried on with a sense of moderation, self-restraint and regard for constituted authority which is proof positive of our capacity for self-government. In this great assembly, by the manner in which we conduct our deliberations, we demonstrate that we are qualified for government by discussion. But that is not all. The best training ground for self-government are the institutions of self-government, and Mr. Gladstone is my authority for it. He says "Free institutions alone qualify a people for self-government. If you deny the people free institutions you take away from them the most useful academies for training in self-government." Look abroad for an illustration of this truth. Japan was given full Parliamentary institutions immediately after Japan had emerged from mediaeval Feudalism. Japan was not presumed to be fit for self-government; but after fifty years' training in the actual work of self-government, it is the universal verdict that the experiment of Parliamentary Government in Japan without a previous trial was fully justified. Take the Phillipine islands which only the other day became a province of America. America has given her free institutions and with the best results.

गजकारणाचा, मनुष्याची बुद्धिमत्ता, त्याचें मन, त्याची इच्छाशक्ति, त्याच्या आकांक्षा, त्याच्या इच्छा, त्याच्या समजुती, किंबहुना ग्रॅहॅम वॅलेस द्या ग्रंथकारानें आपल्या “ राजकारणांत मानवी स्वभाव ” (Human Nature in Politics) द्या पुस्तकांत दाखविल्याप्रमाणें, त्याचे दुराग्रहसुद्धां, इत्यादिकांशीं निकट संबंध असल्यामुळें, स्वराज्याच्या पात्रतेबद्दल असें निश्चित व ठराविक माप असणें शक्य नाहीं; व म्हणून एखादा समाज किंवा देश स्वराज्यास लायक आहे किंवा नाहीं, हें स्थूलमानानें व मोघम रीतीनेंच ठरवावें लागतें. एखाद्या समाजांत बराचसा सुसंस्कृत वर्ग असला, म्हणजे तो स्वराज्यास लायक आहे असें म्हणण्यास हरकत नाहीं, व जरी प्रतिनिधि निवडून देण्याचा हक्क काहीं विवाक्षित नियमांनीं मर्यादित करणें अवश्य असेल, म्हणजे तो हक्क सरसकट वाटेल त्यास देणें योग्य होणार नाहीं, तरी असल्या समाजांत स्वराज्याचा आरंभ करण्यास मुळींच हरकत नाहीं. हिंदुस्थानच्या एकंदर लोकसंख्येच्या मानानें हिंदी सुशिक्षितसमाज जरी लहान असला, तरी तो बराच असून दिवसेंदिवस वाढत आहे. त्या वर्गांत केवळ पदवीधरांचाच समावेश करणें बरोबर होणार नाहीं; कारण, वर्तमानपत्रें, सभा इत्यादिकांमुळें सुसंस्कृतपणाची मर्यादा विश्वविद्यालयाच्याबाहेर विस्तृत होत चालली आहे हें विसरतां कामा नये. वर आम्हीं सांगितलेंच आहे कीं, जपाननें जेव्हां प्रथम स्वराज्याची स्थापना केली, त्यावेळीं फक्त सुमारे ४५०,००० पुरुषांना प्रतिनिधी निवडून देण्याचा हक्क दिला होता. म्हणजे लोकसंख्येच्या मानानें १०० त एक असें प्रमाण पडतें. हें प्रमाण जर आरंभी आपण घेतलें तर ब्रिटिशहिंदुस्थानांत सुमारे तेवीस लक्ष मतदार असावयास पाहिजेत. ब्रिटिशहिंदुस्थानांतली तेवीसकोटी प्रजेत तेवीस लक्ष योग्य व लायक मतदार मिळणार नाहीं काय ? सारांश, स्वराज्याचा आरंभ करण्यास लागणारा लायक व योग्य मतदारांचा संघ सध्या हिंदुस्थानांत उपलब्ध आहे, ह्यांत संशय नाहीं.

एखाद्या समाजांत एखादी विवाक्षित राज्यपद्धति स्थापना करावी किंवा करूं नये, ह्याचा निर्णय करतांना मुख्यत्वेकरून तीन मुद्यांचा विचार करावा, असें प्रसिद्ध इंग्लिश तत्ववेत्ता मिळ ह्यांनीं आपल्या “ प्रतिनिधिसत्ताक राज्यपद्धति ” ह्या ग्रंथांत म्हटलें आहे. ते तीन मुद्दे येणेप्रमाणेः--(१) ती विवाक्षित राज्यपद्धति स्वीकारण्यास लोकांची खुशी पाहिजे; निदान ते इतके नाखुष असतां

कामा नयेत कीं, त्यामुळे ती राज्यपद्धति अमलांत आणण्यास दुस्तर अडथळा येईल; (२) ती राज्यपद्धति चालू ठेवण्यास लागणाऱ्या गोष्टी करण्यास ते सुष व समर्थ असले पाहिजेत; व (३) त्या पद्धतीचे हेतू सिद्धीस नेण्याकरितां अवश्य लागणाऱ्या गोष्टी करण्यास ते सुष व समर्थ असले पाहिजेत.

पहिल्या मुद्याच्या दृष्टीनें हिंदुस्थानच्या स्वराज्याच्या प्रश्नाचा फारसा विचार करण्याचें कारण नाही. हिंदुस्थानांतील सर्व सुशिक्षित व समजदार मनुष्यांना स्वराज्याची तळमळ लागली आहे, व ते स्वराज्याची मागणी करीत आहेत, द्याव-
रूनच आमची स्वराज्य स्वीकारण्याची सुषी स्पष्ट दिसून येत आहे. आमच्या सुशिक्षित मुसलमान बंधूंनाहि स्वराज्य पाहिजे हेहि आतां स्पष्ट आहे. शेतकऱ्यांसारखे अशिक्षित वर्ग उदासीन आहेत हें खरें, परंतु ते स्वराज्यस्थापनेच्या विरुद्ध आहेत, असें मात्र नाही. उलट स्वराज्य म्हणजे काय, हें त्यांना समजून दिल्यास तेहि स्वराज्य पाहिजे, असेंच म्हणतील. असा कोणता हरीचा लाल आहे कीं, त्यास “स्वराज्याचा अमूल्य ठेवा” दिला असतां, तो अभाग्याच्या घरीं आलेल्या कामधेनू-
प्रमाणें तो टाकून देईल! सारांश, मिळच्या मते अवश्य असणारी पहिली अट आमच्यामध्ये पूर्णपणें आढळून येत आहे.

दुसऱ्या अटीसंबंधानें मिळचें असें म्हणणें आहे कीं, एखाद्या समाजास प्रति-
निधिसत्ताक राज्यपद्धति पाहिजे असेल; पण जर त्या समाजांतील लोक आळ-
सानें, निष्काळजीपणानें, भित्रेपणानें किंवा सार्वजनिक बुद्धीच्या अभावामुळे, ती राज्यपद्धति मंभाळण्यास लागणारे श्रम करणार नाहीत, तर ते त्या राज्यपद्धतीस नालायक आहेत; व जरी अशा स्थितिहि ती राज्यपद्धति त्यांना अल्पकालसुद्धा मिळाल्यापासून फायदाच होणार आहे, तरी त्यांना त्या पद्धतीचा चिरकाल उप-
भोग घेण्यास मिळण्याचा संभव नाही. आम्हीं हिंदी लोक अगदीं निर्दोष आहों, असें कोणीहि म्हणत नाही. सर्व समाजांत कमी अधिक दोष आहेत व त्याप्र-
माणें आमच्यांतहि आहेत. परंतु स्वराज्याची उत्कट इच्छा आम्हांस झाली असतां व त्याकरितां आमची जीवापाड धडपड चालली असतां, “आळसानें, निष्काळजीपणानें, भित्रेपणामुळे किंवा सार्वजनिक बुद्धीच्या अभावामुळे,” स्वराज्याचें रक्षण करण्यास लागणारे परिश्रम आम्ही करणार नाहीं काय! आम्ही खरोखर इतके “आळशी, भित्रे, निष्काळजी व सार्वजनिक बुद्धिहीन” आहोंत काय कीं, जरी आम्हांस आमच्या इच्छेप्रमाणें स्वराज्य मिळालें, तरी त्याचें

रक्षण करण्यास आम्ही अवश्य ते परिश्रम करणार नाहीं ! स्वराज्याचा उपभोग जे लोक पुष्कळ वर्षे घेत आहेत, त्यांचे हातून कदाचित् स्वराज्य रक्षणाचे बाबतीत ह्यग्य होईल; परंतु ज्यांना स्वराज्य नवीनच मिळाले आहे, ते त्याचें रक्षण करण्याचें पवित्र कामीं दुर्लक्ष तर करणार नाहीतच, परंतु त्याची जोपासना व वाढ करण्याकरितां वाटेला ते परिश्रम व स्वार्थत्याग करण्यास तयार होतील.

मिळुच्या तिसऱ्या अटीचा विचार करतांनाहि वरीलप्रमाणेंच विचारसरणी डोळ्यांपुढें उभी राहते. स्वराज्याचा उद्देश राष्ट्राची सर्वांगीण उन्नति करणें व त्या उन्नतीच्याद्वारे मानवी प्रगतीस आपल्या योग्यतेप्रमाणें मदत करणें, हा होय. स्वराज्य नसतानाहि जर आम्ही हिंदुस्थानची सर्व बाजूंनीं उन्नति करण्याचा प्रयत्न करित आहों, व मानवी प्रगतीच्या उदात्त कामी हातभार लावीत आहों, तर स्वराज्य मिळाल्यावर मात्र आम्ही स्वराज्याचे हेतू सिद्धीस नेण्याकरितां लागणारे प्रयत्न करण्यास कमी करूं हें म्हणणें शोभेल काय ! स्वराज्य नसतानाहि स्वामी विवेकानंदासारख्यांनी हिंदुधर्माच्या मूलभूत उदात्त तत्वांचें उत्तमत्व पोथ्यांतल्यांना दाखवून युरोपियन राष्ट्रांच्या धार्मिक प्रगतीस मदत केली आहे. स्वराज्य नसतानाहि सर रामकृष्ण गोपाल भाण्डारकर, रा. बाळ गंगाधर टिळक, जगदीशचंद्र बोस इत्यादि विद्वद्गणांनी मानवी ज्ञानांत व संस्कृतींत भर घातली आहे. स्वराज्य नसतानाहि सर रवींद्रनाथ टागोर ह्यांचे ग्रंथ व मिसिस सरोजिनी नायडू ह्या प्रतिभासंपन्न कवयित्रीचीं इंग्रजी काव्य पाश्चात्यांच्या कौतुकास पात्र होऊन ते त्यापासून आपली आत्मिक व बौद्धिक उन्नति करून घेत आहेत. स्वराज्य नसतानाहि जर भरतभूमीचे पुत्र व भरतभूमीच्या कन्या तिच्या वैभवाकरितां अविश्वात क्षटत असून मानवी ज्ञानांत, संस्कृतींत व प्रगतींत भर घालीत आहेत, तर स्वराज्य आम्हांस मिळालें असतां मात्र आम्ही राष्ट्रीय व मानवी उन्नतीकरितां प्रयत्न करणार नाहीं, हें म्हणणें कितपत शोभेल ! आमची तर पक्की खात्री आहे की, हिंदुस्थानास “स्वराज्याचा अमूल्य ठेवा” मिळाला म्हणजे हिंदी लोकांत इतका नवीन जोम व उत्साह येईल कीं, पूर्वी कधीहि झाली नाही इतकी मानवी सेवा त्यांच्या हातून घडेल, धर्मांच्या एकीकरणाचें महत्कार्य पुढें सरसावेल, मानवी ऐक्याच्या चळवळीस जोर होईल, व आधिभौतिक व आध्यात्मिक वैभवाचा समतोलपणा, हें जें सन्या व चिरंतन सुधारणेचें तत्व, त्या तत्वाची पताका हिंदुस्थानांतच नव्हे, तर सर्व जगांत, आपणास सरतेशेवटीं विजय प्राप्त झाला, ह्या आनंदाच्या डौलांत फडकूं लागेल !

असो. येथपर्यंत सामान्यदृष्टीनें, व कोणतीहि राज्यपद्धति स्थापन करण्यास ज्या अटी अवश्य पूर्ण झाल्या पाहिजेत म्हणून मिळून सांगितलें आहे, त्या अटीच्या दृष्टीनें, आम्ही स्वराज्यास अपात्र आहोंत काय ह्या प्रश्नाचा विचार झाला. आतां आपण आणखी एका दृष्टीनें विचार करूं. आमची जेथे जेथे परीक्षा घेतली आहे, तेथें तेथें आह्मांस यशच मिळालें आहे, हें जें नामदार सुरेंद्रनाथ बानर्जींनी आपल्या भाषणांत विधान केलें आहे, तें आम्ही मागे दिलेंच आहे. परंतु आम्ही आपली बुद्धिमत्ता, सार्वजनिक काम करण्याची हौस, जनतेबद्दल कळकळ व कर्तृत्वशक्ति, म्युनिसिपालिट्या, लोकलबोर्डे, कायदे कौन्सिलें इत्यादि सरकारनें स्थापलेल्या संस्थांतच दाखविली आहे, असें नाहीं. आमच्या मते आम्हीच ज्या स्वावलंबनाच्या तत्वावर लहान मोठ्या शेंकडों संस्था स्थापन केल्या आहेत, त्यांत आम्ही जी कर्तृत्वशक्ति दाखविली आहे, ती वरील निमसरकारी संस्थांत दाखविलेल्या कर्तृत्वशक्तीपेक्षां अधिक योग्यतेची असून आमची स्वराज्यविषयक पात्रता अधिक स्पष्ट रीतीनें व जोरानें व्यक्त करणारी आहे. राष्ट्रीय सभा आज आम्ही सतत तीस वर्षे चालवीत आहों, ह्या एकाच गोष्टीवरून आमच्या स्वराज्यविषयक पात्रतेस अनुकूल असें कांहींच अनुमान काढण्यासारखें नाहीं काय? आमच्या महाराष्ट्रांत डेक्कन एज्युकेशन सोसायटी, सर्व्हंट्स् ऑफ इंडिया सोसायटी ह्या पहिल्या प्रतीच्या संस्था आहेत; त्यांचीं कामे चांगल्या रीतीनें चाललीं नाहींत काय? डेक्कन एज्युकेशन सोसायटी स्थापन होऊन आज तीस वर्षे झाली आहेत, व ती एक प्रचंड शाळा व एक प्रचंड कॉलेज उत्तम रीतीनें चालवीत आहे. पंजाबांतील आर्यसमाजाच्या कामगिरीकडे पाहिलें तर मन अगदीं थक्क होऊन जातें! त्या समाजानें सामाजिक, धार्मिक, शिक्षणविषयक, पतितोद्धारक वगैरे शेंकडों चळवळींचें जणूं काय जिकडे तिकडे जाळेंच पसरिलें आहे! त्यांनीं स्थापन केलेल्या लाहोर येथील “दयानंद आंग्लो वेदिक कॉलेज” बद्दल लिहितांना लंडन युनिव्हर्सिटीचे प्रोफेसर सिडने वेब ह्मणतात: “हें कॉलेज म्हणजे हिंदू लोकांच्या संघटनाशक्तीचें व कार्यकारी सामर्थ्याचें एक स्मारकच आहे” (This institution is a monument of the organizing and administrative capacity of the Hindu race) आर्यसमाजाचें सर्व काम प्रातिनिधिक तत्वानें चाललें आहे, हें सर्वाना माहीत आहेच. जे लोक आर्यसमाजासारखी प्रचंड प्रातिनिधिक संस्था स्थापन

करू शकतात, व ज्यांनी त्या संस्थेचें बहुविध कार्य त्याच तत्वावरहुकूम आज चाळीस वर्षे अनेक संकटांशीं टक्कर देऊन अव्याहतपणें व कुशलतेनें चालविलें आहे, ते आपल्या देशाचा राज्यकारभार चालविण्यास अपात्र आहेत, असें म्हणणें म्हणजे केवळ अन्याय होय ! स्वावलंबनाच्या तत्वावर उभारलेल्या संस्था चांगल्या रीतीनें चालविणें हें एक स्वराज्याच्या पात्रतेचें द्योतक आहे, व अशा लहानमोठ्या शेंकडों संस्था चांगल्या रीतीनें चालवून आम्हीं आपली स्वराज्य-विषयक पात्रता जगाच्या निदर्शनास पूर्ण रीतीनें आणून दिली आहे व देत आहों.

सारांश, आम्ही स्वराज्यास अद्याप पात्र झालों नाहीं हें मत चुकीचें आहे. स्वराज्याचे जें स्वरूप वर सांगितलें आहे, तशा स्वरूपाच्या स्वराज्याचा प्रारंभ करण्यास कांहींहि प्रत्यवाय नाहीं. स्वराज्य प्राप्त झाल्यानंतर आमचे हातून चुका होणार नाहींत, असें नाहीं. परंतु भूतलावर असें एक तरी राष्ट्र आहे काय, कीं ज्याच्या हातून आजपर्यंत मुळींच चुका घडल्या नाहींत, सध्यां घडत नाहींत, व पुढें कधींहि घडणार नाहीं ? चालू महा युद्धाचीच बाब घ्या. आपल्या साम्राज्याचा सरा शत्रु रशिया नाहीं, जर्मनी आहे, ही गोष्ट इंग्लिश मुत्सद्यांच्या, पार्लमेंटांतील सभासदांच्या, व मतदारांच्या लक्षांत आली होती काय ? जीं राष्ट्रे स्वराज्याचा शेंकडों वर्षे उपभोग घेत आहेत, त्यांच्या हातून जर प्रसंगवशात् मोठमोठाल्या चुका होतात, तर स्वराज्य-प्राप्तीनंतर आमच हातून चुका झाल्या तर नवल तें काय ? हल्लींच्या अँग्लो-इंडियन नोकरशाहीच्या हातून कांहींच चुका होत नाहींत काय ? असें जर आहे, तर आमचे हातून चुका घडतील, इतक्या-वरून आम्ही स्वराज्यास अपात्र कसे ? आमच्या हातून प्रसंगोपात् चुका होतील म्हणून, आम्हांस स्वराज्य मिळतां कामा नये, असें म्हणणें म्हणजे पोहणारा कदाचित् पोहतांना बुडून मरेल म्हणून पोहूंच नये, किंवा मोरोपंतकवीनें म्हटल्याप्रमाणें, घरांत घूस बिळें करील म्हणून घरच बांधूं नये, असें म्हणण्याइतकेंच हास्यास्पद आहे. सुराज्य स्वराज्याचा मोचदूला कधींहि होऊं शकणार नाहीं, (Good government can never be a substitute for self-government) व स्वतंत्रता मनुष्यास स्वतंत्रतेस पात्र करिते (It is liberty that fits men for liberty) ही राजकीय शास्त्रांतील (Political Science) उदात्त तत्त्वें पाश्चात्यांनाच लागू आहेत, पौराव्यांना लागू नाहींत असें आहे काय !

आतां एका मुद्याचा विचार करून हा बराच लांबलेला लेख पुरा करितों. कांही लोकांचें असें म्हणणे आहे कीं, सध्यांचा काल सामाजिक सुधारणेस फार अनुकूल आहे; परंतु आजच किंवा कांहीं थोड्या वर्षांतच जर आपणास स्वराज्य प्राप्त झालें तर सामाजिक सुधारणेची गति मंद होऊन, सामाजिक सुधारणेमुळे प्राप्त होणारें राष्ट्रीय सामर्थ्य कमी होईल, व त्यामुळे स्वराज्यामुळे होणारा फायदा व्हावा तितका होणार नाही. सबब, स्वराज्यप्राप्तीबद्दल उतावीळपणा होऊं न देतां, आणखी बरींच वर्षे सामाजिक सुधारणेचें व आस्ते आस्ते राजकीय हक्क संपादन करण्याचें काम तसेंच चालू ठेवावें. सामाजिक सुधारणेबद्दल आमचें धोरण काय आहे, हें आम्हीं मागील अंकांत स्पष्ट सांगितलेंच आहे. आज आम्हांस स्वराज्य मिळाल्यानें आमच्या सामाजिक प्रगतीस धोका येईल, अशी जर आमची समजूत असती, तर आम्हांस स्वराज्य देण्याची वेळ समीप आली आहे, असें आम्हींहि कधीं म्हटलें नसतें. हिंदुस्थानचें भावी 'स्वराज्य' म्हणजे हिंदूचें राज्य नव्हे; अर्थात्च तें ब्राह्मणाचेंहि राज्य नव्हे, हें निराळें सांगावयास नकोच. भावी हिंदी स्वराज्यांत, ब्राह्मण ब्राह्मणेतर मिळून सर्व हिंदु, मुसलमान, पार्शी, ख्रिस्ती वगैरे सर्व हिंदी जातींचा व वर्गांचा, इतकेंच नव्हे तर, हिंदुस्थानांत स्थाईक राहणाऱ्या युरोपियनांचाहि समावेश होणार आहे. हिंदी प्रतिनिधिमंडळांत बरेचसे हिंदु व कदाचित् बरेचसे ब्राह्मण निवडून येतील ही गोष्ट खरी; परंतु सर्वच हिंदु किंवा ब्राह्मण प्रतिनिधी सामाजिक सुधारणेस प्रतिकूल असतील, व जे कांहीं थोडेबहुत असतील, ते सामाजिक प्रगतीस विरोध करूं शकतील, असें मानण्याचें कारण नाही. ब्रिटिश राज्यामुळे व इंग्रजी शिक्षणामुळे जरी सामाजिक सुधारणेस उत्तेजन मिळत गेलें आहे, किंबहुना सामाजिक सुधारणेची चळवळ, ही इंग्रजी राज्यामुळे उत्पन्न झालेल्या नवीन परिस्थितीचेंच फळ होय, असें म्हणण्यास जरी हरकत नाही, तरी आमची जागृत झालेली सामाजिक बुद्धि जिवंत राहण्यास सध्यांची विषमतामूलक राज्यपद्धतिच अवश्य आहे असें नाही. सामाजिक सुधारणेचीं तत्त्वे अमक्याच राज्यपद्धतीवर अवलंबून आहेत, असें म्हणतां येत नाही, व त्यांचें स्वतःसिद्ध उत्तमत्व व त्यांची राष्ट्रीयदृष्ट्या अवश्यकता न समजण्याइतके आम्ही मंदधी आहोंत, असेंहि कोणी म्हणणार नाही. उलट, आम्ही राज्यकर्ते परधर्मीय असल्यामुळे तुमच्या धार्मिक व सामाजिक चालीरितींत आम्हांस हात घालतां येत नाही, ह्या सबबीवर अवश्य व हितावह सामाजिक कायदे हल्लींच्या परिस्थितींत होण्यास जी अतिशय अडचण पडते, ती पडणार नाही, असें आम्हांस वाटतें. सारांश, वरील आक्षेप अगदीं भ्रामक आहे.

एकंदर विचार करितां आम्ही अद्याप स्वराज्यास पात्र झालो नाही, हा विचार सोडून दिला पाहिजे; व आपणास स्वराज्य प्राप्त झाल्यावर आपण तें नत्तम तऱ्हेनें चालवूं अशी पूर्ण उमेद बाळगून स्वराज्यप्राप्तीची चळवळ जोरानें, नेटानें, उत्साहानें व जुटीनें चालविली पाहिजे. स्वराज्यास आपण आज जरी लायक असलो, तरी युद्ध संपल्याबरोबर तें आपणांस मिळेलच, इतकी फाजील खात्री बाळगण्यास पूर्वानुभवावरून कांहीं कारण नाही. ज्या लोकांनीं आयरिश लोकांना स्वराज्य देण्यास अडथळे आणले व इतका विलंब लावला ते, युद्ध संपल्याबरोबर लागलीच, आम्ही स्वराज्याची मागणी करित आहों इतक्यामुळेच, आपणास “स्वराज्याचा अमूल्य ठेवा” देतील असें थोडेंच आहे ! स्वराज्यप्राप्तीकरितां आपणास चळवळ करावी लागणारच; इतकेंच नव्हे, तर ती चळवळ कित्येक वर्षे करावी लागणार ! कदाचित् आणखी एका पिढीसहि स्वराज्याकरितां आटोकाट प्रयत्न करावे लागतील ! व हे प्रयत्न करित असतां, आपले राष्ट्रीय गुण अधिकाधिक विकसित होऊन, आपली सध्यां असलेली स्वराज्यविषयक पात्रता द्विगुणित झाल्याशिवाय राहणार नाही. दरम्यान स्वराज्याच्या चळवळीबरोबर सामाजिक वगैरे इतर चळवळी चालू ठेवण्यास कोणत्याहि रीतीचा प्रत्यवाय नाही.

स्वराज्याची पात्रता.

रा. कोठारी व इतर आक्षेपक यांना उत्तर.

भारतसेवकाच्या दुसऱ्या अंकांत “आम्ही स्वराज्यास अपात्र आहोत काय!” या मधल्याखाली जो लेख आला आहे, त्यावरून हिंदुस्थानच्या स्वराज्याच्या पात्रतेच्या प्रश्नाकडे आमच्या वाचकवर्गाचे लक्ष जाऊन, रा. कोठारी, रा. जोशी, रा. गवई, रा. श्रोत्री इत्यादि लेखकांनी त्याचा पत्रद्वारे ऊहापोह केला आहे, ह्याबद्दल आम्ही त्यांचे फार आभारी आहोत. स्वराज्याच्या पात्रतेच्या प्रश्नाची वाटाघाट करण्यांत कांहीं अर्थ नाही; कारण, त्यामुळे त्या प्रश्नाबद्दल आपल्यांत जे मतभेद आहेत, ते विकोपास जाऊन विनाकारण रणकंदन माजेल, अशी कित्येकांनी भीति व्यक्त केली आहे. आमच्या मते ही भीति अगदी निराधार आहे. ‘वादे वादे जायते तत्त्वबोधः’ ही उक्ति सर्वथा सरी आहे, व असल्या महत्त्वाच्या प्रश्नाचा सर्व बाजूंनी व शांतपणाने विचार झाल्यास कुशंका विलयास जातील, व सर्वांना पसंत पडेल असाच मार्ग निघून त्यामुळे सर्वांचेच कल्याण होईल. मतभेद विकोपास जाऊं न देतां त्यांचा योग्य विचार करणे व शक्य असल्यास एकमेकांपासून भिन्न असलेल्या मतांतूनच योग्य मार्ग शोधून काढणे यांतच खरे शहाणपण आहे. व हे शहाणपण आमच्या लोकांत नाही असें आम्हांस वाटत नाही. आपण अद्याप स्वराज्यास पात्र झालों नाही, आपणास आजच स्वराज्य मिळालें तर वरिष्ठ जाती कनिष्ठ जातीवर जुलूम करतील व म्हणून हिंदी स्वराज्य वरिष्ठ वर्गांना कितीहि फायदेशीर झालें, तरी तें कनिष्ठ वर्गांना अपायकारकच होणार, असें आमच्यांपैकीच कित्येकांना वाटावे हें दुर्दैव तर खरेच ! वरिष्ठ जातींबद्दल कनिष्ठ जातींना अद्याप पूर्ण विश्वास वाढूं नये इतक्यावरूनच हिंदु समाजपद्धति किती दोषाई आहे हें कोणाहि विचारशील मनुष्याला वाटल्यावांचून राहणार नाही. तें कांहीहि असलें, तरी जोंपर्यंत वरच्यासारखे विचार प्रचालित आहेत तोंपर्यंत त्याकडे दुर्लक्ष करून कसे चालेल ! आपल्यामध्ये मतभेद असतां ते नाहीतच, असा आपला खोटाच समज करून घेऊन केवळ धोपटमार्गाने जाणें म्हणजे डोळे असून ते मिटून चालण्याइतकेंच वेडेपणाचें आहे. प्रतिकूल विचा-

रांकडे दुर्लक्ष करून किंवा ते विचार व्यक्त करणारे सर्वच मूर्ख, मतलबी किंवा द्वेषाने प्रेरित झालेले आहेत असें समजून, त्यांना येनकेन प्रकारेण हाणून पाडण्याचा प्रयत्न करणें आमच्या मते अगदीं अयोग्य आहे. सबब, रा. कोठारी व इतर आक्षेपक यांनीं आपले आक्षेप मोकळेपणाने व्यक्त केल्याबद्दल त्यांचें अभिनंदन करून त्यांच्या आक्षेपांस ह्या लेखांत उत्तर देण्याचा आमचा विचार आहे.

रा० कोठारी यांनीं एकंदर सात प्रश्न विचारले आहेत. त्यांपैकी पांचवा प्रश्न अनुषंगिक व क्षुल्लक मुद्यासंबंधी असल्यामुळे त्याचा येथे फारसा विचार करण्याचें कारण नाही. हिंदुस्थानाला स्वराज्य मिळालें पाहिजे असें जें इंग्लिश सद्गृहस्थ व मिसेस बिझांटबाईसारख्या स्त्रिया म्हणतात, तें केवळ “मुत्सद्दीपणाने हिंदी लोकांत शांतता राखण्याच्या हेतूनें” म्हणतात असें आम्हांस वाटत नाही. कोणत्याहि राष्ट्रांत सर्वच मुत्सद्दी व परकीय लोकांच्या कल्याणाकरितां झटणारे लोक लबाड असतात असें म्हणणें अत्यंत धाष्ट्याचें आहे, व सर वुड्ल्यम वेडरबर्न, मिसेस अँनीबिझांट वगैरे जे आंग्ल सद्गृहस्थ व ज्या आंग्ल स्त्रिया हिंदी स्वराज्याला अनुकूल आहेत, त्या सर्व गृहस्थांचे व स्त्रियांचे अंतस्थ हेतू शुद्ध नाहीत असें आम्हांस वाटत नाही.

रा. कोठारी यांनीं दुसऱ्या ज्या शंका विचारल्या आहेत त्या निरसन करण्याचें काम त्यांनींच आपल्या दुसऱ्या पत्राने सोपें केलें आहे. व या दोन्ही पत्रांचा एकत्र विचार केला असतां त्यांच्या आक्षेपांचा इत्यर्थ इतकाच दिसतो कीं जे लोक स्वराज्य मागण्यास प्रवृत्त झाले आहेत त्यांनीं सामाजिक अन्याय दूर करण्यासहि तितकेंच प्रवृत्त असलें पाहिजे. हा त्यांचा सिद्धांत आम्हांस पूर्णपणें मान्य आहे; व **भारतसेवकांचें** धोरण त्याप्रमाणेंच आहे हें आतां सांगायला पाहिजे असें नाही. रा. कोठारी यांच्या दुसऱ्या पत्रावरून अस्पृश्य जाती स्पृश्य होईपर्यंत हिंदुस्थानास स्वराज्य मिळूं नये असें त्यांचें म्हणणें आहे, असें दिसत नाही. कारण, ते म्हणतात “ज्यांना आपलें ३ बांधव अस्पृश्य असल्याबद्दल बिलकूल पर्वा वाटत नाही, त्यांच्या मागणीची पर्वा ब्रिटिश राजकर्त्यांनीं तरी कां करावी ?” याचा अर्थ अस्पृश्यांचे स्पृश्य होईपर्यंत थांबावें असा मुळींच करावयाचा नाही. अस्पृश्य वगैरे जाती ज्या सामाजिक अन्यायाखालीं आज शेंकडों वर्षे दडपल्या गेल्या आहेत, ते दूर करण्याकरितां प्रत्येक स्वराज्य-

वाद्यानें प्रवृत्त झालें पाहिजे, असा रा. कोठारी यांचा आग्रह आहे; व तो आग्रह अयोग्य आहे असें आम्हांस वाटत नाही. परंतु हा आग्रह करणारेच रा. कोठारी स्वराज्य मिळविण्यापूर्वी अस्पृश्य जातीचें अस्पृश्यत्व दूर करण्याची आवश्यकता नाही असें कबूल करतात. ही त्यांची विचारसरणी आम्हांस तरी विसंगत वाटते. परंतु त्यांच्या विचारसरणीतील ह्या विसंगतपणाशीं आम्हांस कांहीं कर्तव्य नसल्यामुळे त्याचा अधिक विचार करण्याचें कारण नाही.

रा. कोठारी यांचा असा एक प्रश्न आहे कीं “ कांहीं विशिष्ट वर्ग स्वराज्याचे हक्क उपभोगण्यास समर्थ झाले म्हणजे तेवढ्यानें राष्ट्राची स्वराज्यास पात्रता होते काय ? ” हा प्रश्न विचारातांना हिंदुस्थानांतील सुशिक्षित वर्ग स्वराज्याचे हक्क उपभोगण्यास समर्थ झाला आहे किंवा नाहीं ह्याबद्दल रा. कोठारी यांनीं आपलें मत स्पष्ट रीतीनें जाहीर केलें असतें तर बरें झालें असतें, असें आम्हांस वाटतें. तथापि हा मुद्दा जरी बाजूला ठेवला, तरी रा. कोठारी यांच्या वरील प्रश्नाचें उत्तर हेंच होय कीं, राष्ट्रांत सुशिक्षित वर्ग बराचसा झाला व तो वर्ग स्वराज्याचे हक्क उपभोगण्यास समर्थ झाला म्हणजे राष्ट्र स्वराज्यास पात्र झालें असेंच म्हटलें पाहिजे. सामान्य जनता सुशिक्षित नसली, व स्वराज्याचे हक्क उपभोगण्यास समर्थ नसली, म्हणजे यच्चयावत् वयांत आलेल्या स्त्रीपुरुषांस किंवा पुरुषांस प्रतिनिधि निवडण्याचा हक्क देऊन इंग्लंड, कॅनडा, आस्ट्रेलिया वगैरे देशांत जें परिणत स्वरूपाचें स्वराज्य आहे, तशा प्रकारचें स्वराज्य एकदम स्थापन करणें हितावह होणार नाहीं हें उघड आहे. व मागें आम्हीं आपल्या लेखांत म्हटल्याप्रमाणें असल्या परिणत स्वरूपाचें स्वराज्य हिंदुस्थानला द्यावें असें कोणीहि म्हणत नाहीं. परंतु असल्या परिणत स्वरूपाच्या स्वराज्यास हिंदुस्थान अद्याप पात्र झाला नसला म्हणून तो स्वराज्यास मुळींच पात्र झाला नाही, असें मात्र आम्हांला वाटत नाही. रा. कोठारी यांची विचारसरणी अशी दिसते कीं, हिंदुस्थानांतील सर्व लोक स्वराज्याचे हक्क उपभोगण्यास समर्थ होईतोंपर्यंत हिंदुस्थाननें मर्यादित स्वरूपाचे स्वराज्यसुद्धां मागूं नये, ही विचारसरणी चुकीची आहे. हिंदुस्थानांत यच्चयावत् तेहेतीस कोटी लोक स्वराज्याला पात्र होईपर्यंत सुशिक्षित लोकांनीं स्वस्थ बसावें व त्यामुळे त्यांच्या ठिकाणीं उत्पन्न झालेली स्वराज्याची पात्रता वाव नसल्यामुळे सिंचपत पडावी, ही पद्धति आत्मघातकी आहे असें आमचें स्पष्ट मत आहे. बहुतेक स्वराज्यशाली देशांत

स्वराज्याची आस्ते आस्ते परिणतिच होत गेली आहे, व अशा प्रकारची परिणति हिंदुस्थानच्या स्वराज्याच्या बाबतीत झाल्यास त्यांत कांहींहि वावर्गे होणार नाही. राष्ट्रांतील कोणत्याहि वर्गास अगोदर स्वराज्याचा प्रत्यक्ष अनुभव मिळण्यापूर्वीच एकदम परिणत स्वरूपाचें स्वराज्य स्थापन करण्यापेक्षां मर्यादित स्वराज्य स्थापन करणें व नंतर त्याचा अधिकाधिक विकास करणें हेंच श्रेयस्कर आहे. परिणत स्वरूपाचें स्वराज्य एकदम पूर्णपणें स्थापन करणें ह्यांत व्यावहारिक मुत्सद्दीपणा बिलकूल नसून त्यायोगानें राष्ट्रांत बराच घोंटाळाहि होण्याचा संभव आहे. उलटपक्षी जे लोक शिक्षणानें स्वराज्याचे हक्क उपभोगण्यास पात्र झाले आहेत त्यांना स्वराज्याचा प्रत्यक्ष अनुभव देऊन, इतर लोक शिक्षणानें स्वराज्याचे हक्क उपभोगण्यास जसेजसे पात्र होतील, तसतसे परिणत स्वरूपाचें स्वराज्य स्थापन करणें ही पद्धति अधिक हितावह आहे. असली पद्धति क्रांतिकारक नसून प्रममनशील आहे. इंग्लंड, कानडा, आस्ट्रेलिया, जपान वगैरे देशांत ह्याच पद्धतीचें अवलंबन केलें आहे, व जी पद्धति त्या देशांना हितावह झाली आहे, ती हिंदुस्थानासच हितावह कां होऊं नये, हें आम्हांस समजत नाही.

रा. कोठारी व इतर आक्षेपक यांचा आणखी असा आक्षेप आहे कीं, हिंदुस्थानास आजच जर स्वराज्य प्राप्त झालें तर सर्व सत्ता वरिष्ठ जातींच्या हातांत जाऊन ते अस्पृश्य वगैरे जातींवर जुलूम करतील व त्यामुळें अस्पृश्य जातींची सध्यांच्या राज्यपद्धतीखाली जी प्रगति होत आहे ती बंद पडून पुन्हां ते वरिष्ठ वर्गांच्या जुलमाखालीं दडपून जातील. अशा प्रकारची भीति कित्येकांना वाटावी ही मोठी दुःखाची गोष्ट होय. व त्यावरून आम्ही जें एक अनुमान काढतो तें हें कीं, ह्या भीतीस जागा राहणार नाही अशा प्रकारचेंच वर्तन सर्व वरिष्ठ वर्गांनीं पूर्णपणें ठेविलें पाहिजे. राष्ट्रांतील अनेक वर्गांपैकीं कांहींचा इतर वर्गांवर विश्वास न बसतां, धर्मानें, चालीरीतीनें व इतिहासपरंपरेनें सर्वतोपरि भिन्न अशा परकीयांवर बसावा, ही गोष्ट कोणत्याहि राष्ट्रास लांछनास्पदच आहे, यांत शंका नाही. आपल्या सुशिक्षित वरिष्ठ जातींच्या देशबंधूंच्या हातांत सत्ता गेल्यानें आपल्यावर जुलूम होईल व सध्याचीच राज्यपद्धति कायम राहिल्यानें आपली प्रगति होईल हा जो मागासलेल्या जातींतील कित्येक लोकांचा समज आहे, तो चुकीचा जरी असला, तरी त्यांचा असा समज कां असावा याचा प्रत्येक देश-

हितेच्छु सुशिक्षित हिंदी गृहस्थानें शांतपणानें विचार केला पाहिजे. वास्तविक पहातां समाजपद्धति अशा प्रकारची पाहिजे कीं, कोणत्याहि वर्गाला इतर वर्गा-बद्दल यत्किंचितहि अविश्वास वाटतां कामा नये. परंतु हिंदुस्थानांत असा अनुभव येत नाही, इतक्यावरूनच हिंदुसमाजपद्धति सुधारण्याची किती अवश्यकता आहे व कनिष्ठ वर्गाची जीं गाऱ्याणीं असतील तीं दूर करणें किती अगत्याचें आहे हें दिसून येतें. परंतु हें जरी स्रें असलें, तरी हिंदुस्थानाला स्वराज्य मिळाल्यावर वरिष्ठ जातीचे सुशिक्षित हिंदु लोक मागासलेल्या जातींवर जुलूम करतील व त्यांना अज्ञानांतच व अवनतींतच खिचपत पडूं देतील, असें मानण्यास काय जागा आहे ! या प्रश्नाचा रा. कोठारी यांनीं सविस्तर विचार करून स्वराज्य झाल्यानंतर सुशिक्षित वरिष्ठ जातीचे लोक कनिष्ठ जातींवर जुलूम करतील असें मानण्यास त्यांना कोणती कारणे वाटत आहेत, तीं त्यांनीं स्पष्ट सांगितलीं असती तर बरें झालें असतें. परंतु असें न करितां मागासलेल्या जातींत नीचत्वाची जाणीव आहे, व “खोगीर लाढूं दिल्यावर तें लाढण्यास कोणीही तयार असतोच” इतक्यावरूनच त्यांनीं सुशिक्षित वरिष्ठ वर्गावर मोघम आरोप केला आहे. परंतु हा आरोप करण्यास सबळ कारण आहे असें आम्हांस वाटत नाही. अस्पृश्य जातीचें मुख्य गाऱ्याणें म्हटलें म्हणजे अस्पृश्यत्व हें होय. परंतु हिंदुस्थानला स्वराज्य प्राप्त होण्यापूर्वी हें अस्पृश्यत्व नाहीसें झालें पाहिजे, असें रा. कोठारीसुद्धां म्हणत नाहीत. शिक्षणाची बाब घेतल्यास स्वराज्य झाल्यानंतर अस्पृश्य जातींना शाळांतून मज्जाव करण्यांत येईल असें रा. कोठारी यांचें म्हणणें आहे काय ! व असें असल्यास त्यास काय आधार आहे, हें ते सांगतील काय ? सांपत्तिक स्थितीचा प्रश्न घेतल्यास सर्वांची सांपत्तिक स्थिति समान दर्जाची होऊन श्रीमंती-गरीबी वगैरे भेद लयास जातील, ही जी समजूत काहीं पाश्चात्य लोकांत दिसून येते, ती केवळ कल्पनासृष्टीतील आहे. सबब अस्पृश्य जातींतील पुष्कळ लोकांना आपले दिवस दारिद्र्यांत काढावे लागले, तर तो वरिष्ठ वर्गाचा जुलूम कसा ? वरिष्ठ वर्गांतसुद्धां ज्यांना दारिद्र्याशीं अहोरात्र झगडावें लागत आहे असे थोडे थोडे लोक आहेत असें नाही. नैतिक उन्नतीची गोष्ट घेतल्यास अस्पृश्य जातींनीं व्यसनपंकांत कायमचें मग्न असावें, अशी वरिष्ठ लोकांची इच्छा आहे, असें म्हणण्याचें रा. कोठारी धाष्ट्य करतील काय ! सारांश, कोणत्याहि रीतीनें विचार केल्यास वरिष्ठ जातीचे

सुशिक्षित हिंदु लोक अस्पृश्यादि मागासलेल्या जातींवर स्वराज्यांत जुलूम करतील असें मानण्यास कांहीं कारण दिसत नाही. आतां अस्पृश्यांचें अस्पृश्यत्व नष्ट झालें पाहिजे, हें आम्हांस कबूल आहे; व त्याच्या ठिकाणीं जी नीचत्वाची भावना रूढ झाली आहे, तीहि नष्ट झाली पाहिजे हेंहि आम्हांस कबूल आहे. परंतु ह्या बाबतींत सुशिक्षित वरिष्ठ वर्गाकडून हरकत येईल असें मानण्यास काय जागा आहे ! उलटपक्षीं, स्वराज्य झाल्यावर पहिली जी गोष्ट करण्यांत येईल ती सार्वत्रिक, मुक्त व सक्तीचें प्राथमिक शिक्षण ही होय. ज्या ज्या देशांत स्वराज्य स्थापन झालें आहे, त्या त्या देशांत प्रथमतः ज्या महत्त्वाच्या गोष्टी करण्यांत आल्या, त्यांत सार्वत्रिक, मुक्त व सक्तीचें प्राथमिक शिक्षण ही प्रमुख होय; व हिंदुस्थानला स्वराज्य मिळाल्यावर हिंदुस्थानचें पार्लमेंट प्राथमिक शिक्षण सार्वत्रिक, मुक्त व सक्तीचें केल्याशिवाय राहणार नाही, अशी आमची पक्की खात्री आहे. जे लोक आजच हिंदुस्थानांत प्राथमिक शिक्षण सार्वत्रिक, मुक्त व सक्तीचें झालें पाहिजे म्हणून प्रयत्न करीत आहेत, तेच लोक स्वराज्य झाल्यानंतर वरील प्रकारचें शिक्षण सुरू करण्यास विरोध करतील असें मानणें म्हणजे सुशिक्षित लोकांवर अत्यंत नीचतेचा आरोप करण्यासारखें आहे. आणि प्राथमिक शिक्षण सार्वत्रिक, मुक्त व सक्तीचें झाल्यावर अस्पृश्यादि मागासलेल्या जातींना आपली उन्नति करून घेण्यास साधन मिळणार नाहीं काय ! व त्यांच्या ठिकाणीं जी नीचत्वाची कल्पना परंपरेनें आली आहे, ती शिक्षणाचे योगानें नाहींशी होणार नाहीं काय ! व ही नीचत्वाची कल्पना नष्ट झाल्यावर त्यांना सामाजिक विषमतेची व अन्यायाची चीड येणार नाहीं काय ! व ही चीड त्यांना येऊं लागल्यावर आपली सामाजिक उन्नति करून घेण्यास ते आपण होऊनच प्रयत्न करणार नाहीत काय ! यावर कदाचित् असें म्हणण्यांत येईल कीं, हें सर्व खरें आहे. परंतु अस्पृश्य जातींच्या अस्पृश्यत्वाचा प्रश्न अंशतः तरी धार्मिक असल्यामुळे व हिंदुसमाजाचीं धार्मिक सूत्रें धर्माधिकाऱ्यांच्या हातीं असल्यामुळे स्वराज्यांत त्यांचें अस्पृश्यत्व दूर करण्यांत येईलच, अशी खात्री नाही. ह्या आक्षेपांत मुळींच तथ्य नाही असें आम्ही म्हणत नाही. परंतु स्वराज्यप्राप्तीकरितां अस्पृश्यांचें अस्पृश्यत्व नष्ट झालेंच पाहिजे, असा खुद्द रा. कोठारी यांचा आग्रह नाही, असें आम्ही वर सांगितलेंच आहे. तथापि शिक्षणाचा प्रसार झाल्यावर व त्यायो-

गानें अस्पृश्य जातींची सामाजिक, नैतिक वगैरे उन्नति झाल्यावरहि धर्माधिका-
 न्यांचें प्राबल्य पूर्वीप्रमाणेंच चालत राहून अस्पृश्य जातींवर अस्पृश्यत्वाचा जो
 शिक्षा मारलेला आहे, तो काढून टाकला जाणार नाही असें आम्हांस वाटत
 नाही. कदाचित् अस्पृश्यत्वाचा हा शिक्षा काढून टाकण्याकरितां खुद्द अस्पृश्य
 जातींतील लोकांना झगडावें लागेल. हा झगड्यांत त्यांना इतर वर्गांतील लोकां-
 कडून मदत मिळणार नाही असें नाही. समाजांतील बगचसा भाग त्यांचें अस्पृ-
 श्यत्व दूर करण्याकरितां तयार झाला असतां व खुद्द अस्पृश्य जातींतील सहा
 कोटी लोक आपलें अस्पृश्यत्व दूर करून घेण्याकरितां चळवळ करीत असतां
 केवळ कांहीं धर्माधिकाऱ्यांचें व त्यांच्या अनुयायांचें चालेल असें आम्हांस वाटत
 नाही. ज्याप्रमाणें जपानी सरकारनें जपान देशांतील एटा वगैरे अस्पृश्य जातींचें
 अस्पृश्यत्व कायद्यानें नाहीसें करून त्यांना इतर नागरिकांबरोबर समान हक्क
 दिले, तशी स्थिति हिंदुस्थानांत स्वराज्य स्थापन झाल्यावर ताबडतोब जरी
 झाली नाही, तरी अस्पृश्य जातींना नागरिकत्वाचे समान हक्क मिळाल्यावांचून
 रहाणार नाहीत, व कालांतगानें त्यांचें अस्पृश्यत्वहि अजीबात नाहीसें होईल.
 ह्यासंबंधानें आणखी एक गोष्ट लक्षांत घेतली पाहिजे ती ही कीं, हिंदुस्थान जें
 स्वराज्य मागत आहे तें साम्राज्यांतर्गत असल्यामुळे गव्हर्नर किंवा गव्हर्नर
 जनरल ह्या नात्यानें ब्रिटिश सत्तेचे प्रतिनिधी हिंदुस्थानांत राहणारच, व ज्याप्र-
 माणें कानडा, आस्ट्रेलिया, दक्षिण आफ्रिका ह्या स्वराज्य उपभोगणाऱ्या ब्रिटिश
 वसाहतींत ब्रिटिश सत्तेच्या प्रतिनिधींना कांही विशिष्ट प्रकारचे अधिकार दिलेले
 आहेत, त्याप्रमाणें हिंदुस्थानांतील ब्रिटिश सत्तेच्या प्रतिनिधींच्या हातांत विशिष्ट
 अधिकार ठेवण्यांत येतीलच. वर दिलेल्या ब्रिटिश वसाहतींत कोणताहि कायदा
 पसार होण्यापूर्वी त्यास गव्हर्नराची संमति लागते. इतकेंच नव्हे, तर कांहीं प्रका-
 रचे कायदे ब्रिटिश राजाच्या संमतीशिवाय करतां येत नाहीत. उदाहरणार्थ,
 युरोपियनलोक व जे युरोपियन नाहीत असे लोक यांच्यामध्ये भेदभाव स्थापन
 करणारा असा एखादा कायदा करणें असल्यास त्यास राजाची संमति मिळाल्या-
 शिवाय तो पास करतां येत नाही. हिंदुस्थानांत स्वराज्य झाल्यावर अर्थांतच
 हिंदुस्थानांतील पार्लमेंटाच्या अधिकारावर असल्या प्रकारचे निर्बंध राहणारच. व
 म्हणून त्या पार्लमेंटांत जात्यभिमान मनांत बाळगून कनिष्ठ मानलेल्या जातींवर
 जुलूम करण्याचें कोणी सभासदानें मनांत आणलें व यदाकदाचित् त्यास
 बहुमत मिळून आपली इच्छा अमलांत आणण्याकरितां कायदा

पार्लमेंटाकडून पसार करून घेतां आला, तरी देखील तो कायदा गव्हर्नराची किंवा खुद्द राजाची संमति न मिळाल्यामुळे अमलांत येणार नाही. सारांश, हिंदी स्वराज्य झाल्यावर अस्पृश्य वगैरे जातींवर वरिष्ठ जाती जुलूम करतील व त्यामुळे त्यांची प्रगति कुंठित होईल, हा आक्षेप अगदी चुकीचा आहे असें आम्हांस वाटते.

ह्यासंबंधानें 'स्पष्टवक्त्या'च्या -रा. कोठान्यांच्या नव्हे-एका आक्षेपाचा विचार करणें अवश्य आहे. 'स्पष्टवक्ता' आपले लेखांत म्हणतात, "सुशिक्षित हिंदी लोकांना आपल्या देशांतील बहुजनसमाजाविषयी अधिक सहानुभूति असणें साहजिक आहे. परंतु जोंपयंत सहकारित्वानें दोन्ही वर्गांतील हितसंबंधांमधील विरोध नाहीसा झाला नाही व बहुजनसमाजाची सामाजिक व सांपत्तिक उन्नति झालेली नाही, तोंपर्यंत सुशिक्षित वर्ग बाहेरून निकड लागल्याशिवाय बहुजनसमाजाच्या हिताविषयी काळजी वाहणार नाही." सुशिक्षित लोक व बहुजनसमाज ह्या दोन्ही वर्गांच्या हितसंबंधांत काय विरोध आहे हें 'स्पष्टवक्त्या'ने स्पष्ट करून सांगितलें असतें तर फार बरें झालें असतें. व अशा प्रकारचें अँग्लो-इंडियनी विधान 'स्पष्टवक्त्या'च्या लेखणीतून उतरावें ह्याबद्दल आम्हांस फार वाईट वाटतें. सुशिक्षित वर्गाबद्दल त्यांची जी कल्पना आहे तीहि सर्वथेव खरी आहे, असें आम्हांस वाटत नाही. सुशिक्षित वर्ग बाहेरून निकड लागल्याशिवाय बहुजनसमाजाच्या हिताविषयी काळजी वाहणार नाही हा त्यांचा सिद्धांत अतिव्याप्तीच्या दोषास पात्र आहे. जे सुशिक्षित लोक बहुजनसमाजाच्या हिताविषयी काळजी वाहत नाहीत त्यांना सुशिक्षित कसें म्हणावें हा जरी मुद्दा वाजूला ठेवला, तरी सर्वच सुशिक्षित लोक बाहेरून निकड लागल्याशिवाय बहुजनसमाजाच्या हिताविषयी काळजी वाहणार नाहीत, हें म्हणणें चुकीचें आहे. सुशिक्षित वर्गांत जरी काहीं लोक असे असले की त्यांना स्वतःच्या चैनीशिवाय व वेभवाशिवाय दुसरें काहीं दिसत नाही, तरी त्यांच्यामध्ये बहुजनसमाजाकरितां निरपेक्ष बुद्धीनें झटणारे बरेच लोक आहेत यांत शंका नाही. व राष्ट्रांत ज्या मानां देशाभिमान, राष्ट्रसेवाबुद्धि, स्वार्थत्याग वगैरे गुण अधिकाधिक विकसित होतील, त्या मानां असल्या थोर मनाच्या सुशिक्षित लोकांची संख्या वाढत जाणारच. सबब हल्लीं विदेशी अधिकाऱ्यांच्या हातीं असलेली सत्ता सुशिक्षित लोकांच्या हातांत गेल्यानें त्यांची बहुजनसमाजाच्या हिताविषयीची काळजी कमी होईल अशी भीति बाळगण्याचें कांहीं कारण नाही.

रा. कोठारी यांचा तिसरा प्रश्न असा आहे कीं, “राजकीय परतंत्रतेच्या दुःखापेक्षां रुत्रिम सामाजिक नीचत्वाचें दुःख जबर आहे. असें असतां सामाजिक अन्यायानें चीड न येणारे बहुसंख्य लोक जोंपर्यंत हिंदुस्थानांत आहेत तोंपर्यंत त्यांना राजकीय पारतंत्र्याची चीड कशी येणार ! ” राजकीय परतंत्रतेचें दुःख अधिक किंवा सामाजिक नीचत्वाचें दुःख अधिक हा प्रश्न बराच चिकट आहे; आणि रा. कोठार्यांप्रमाणें राजकीय परतंत्रतेच्या दुःखापेक्षां रुत्रिम सामाजिक नीचत्वाचें दुःख अधिक जबर आहे असें सर्वांचेंच मत असेल असें आम्हांस वाटत नाही. प्रत्येक देशांत कमी जास्त प्रमाणानें सामाजिक उच्चत्वाचीच व नीचत्व ही गोष्ट आहे; व उच्च वर्ग, मध्यम वर्ग, मजुरदारांचा वर्ग, शेतकऱ्यांचा वर्ग वगैरे जे वर्ग इतर देशांप्रमाणें हिंदुस्थानांत आहेत त्यांत आणखी जातिभेदाची भर पडल्यामुळें हिंदुस्थानची स्थिति बरीच चमत्कारिक झाली आहे व त्याच्या उन्नतीचा प्रश्न बराच चिकट झाला आहे हेहि खरें आहे. परंतु इतर देशांत सामाजिक उच्चत्व व नीचत्व हा भाव नाही असें नाही. ज्याप्रमाणें जगांत अद्याप राजकीय समता स्थापन झालेली नाही, त्याप्रमाणें कोणत्याहि देशांत सामाजिक समताहि पूर्णपणें प्रस्थापित झालेली नाही. अमेरिका खंडांत आज आरंभापासून प्रजासत्ताक राज्यपद्धति चालू आहे, आणि इंग्लंड, जर्मनी, रशिया, इटली वगैरे युरोपियन राष्ट्रांत ज्याप्रमाणें सरदारांचा वर्ग आहे तसा तेथें वर्गहि नाही. तथापि त्या देशांतही संपत्तीमुळें व इतर कारणांमुळें सामाजिक उच्चनीच भाव उत्पन्न झालेले आहेत. हे भेदभाव जितके अपरिहार्य आहेत तितकेच असावे, त्यापेक्षां अधिक तीव्र नसावेत हाकरितां त्या देशांत कांहीं परहिततत्पर लोक प्रयत्न करीत आहेत ही गोष्ट खरी, व कोणत्याहि देशांत जे भेदभाव अपरिहार्य आहेत त्यापेक्षां अधिक असूं नयेत, जितके ते अधिक असतील तितका मानवी उन्नतीस विरोध होईल हेहि अगदीं निश्चित आहे. परंतु प्रत्येक देशाची सध्याची स्थिति अशी आहे कीं जे भेदभाव अपरिहार्य आहेत, त्यापेक्षां अधिक प्रत्येकांत दिसून येतात. परंतु त्यावरून कोणत्याही सुधारलेल्या देशांतील लोक राजकीय पारतंत्र्याचें दुःख सामाजिक नीचत्वाच्या दुःखापेक्षां कमी मानतात असें आढळून येत नाही. व त्याचें कारण उघडच आहे. राजकीय परतंत्रता प्राप्त झाल्यानं सामाजिक नीचत्वाचें दुःख नाहीसें होईलच अशी काय खात्री आहे ! दुसरें कारण असें कीं, सामा-

जिक नीचत्व जरी किनीहि दुःखद अमलें तरी त्या नीचत्वानें पीडित झालेले लोक समाजांतलेच असतात व सामाजिक उच्चनीच भाव कितीहि तीव्र असले, तरी त्यामुळें समाजांतील भिन्न भिन्न वर्गांचें परस्परावलंबित्व नाहीसें होत नाही. ह्या कारणास्तव कोणत्याहि सुधारलेल्या देशांत राजकीय परतंत्रतेचें दुःख सामाजिक नीचत्वाच्या दुःखापेक्षां कमी मानलें जात नाही. व हिंदुस्थानांतच तें तसें मानलें जात असेल तर त्यावरून अनुमान इतकेंच निघतें की, सामाजिक नीचत्वाच्या दुःखाची जाणीव ज्याप्रमाणें पुष्कळांना नाही, त्याप्रमाणेंच राजकीय परतंत्रतेच्या दुःखाची जाणीव ज्यांना आहे, असेहि लोक जितके असावे तितके नाहीत. जाणिवेशिवाय सुखदुःख नाही हें उघडच आहे, व ज्यांना राजकीय परतंत्रतेच्या किंवा सामाजिक नीचत्वाच्या दुःखाची जाणीवच नाही, त्यांचे ठिकाणी त्या जाणीवेपासून होणारें दुःख तरी कसें असणार ? व दुःखच जर नाही तर अमकें दुःख हलकें व अमकें दुःख जबर अशी भावना तरी कशी असणार ! परंतु ज्यांच्या ठिकाणी ही जाणीव जागृत झालेली आहे त्यांना राजकीय पातंत्र्याचें दुःख व सामाजिक नीचत्वाचें दुःख ह्या दोन प्रकारच्या दुःखांत निवड करण्याची पाळी आली तर ते पहिल्याच प्रकारचें दुःख निवडतील असें नाही. सामाजिक नीचत्वाचें दुःख कमी आहे असें नाही, परंतु तें राजकीय परतंत्रतेच्या दुःखापेक्षां अधिक जबर आहे ह्या सिद्धांत सर्वमान्य होईल असें आम्हांस वाटत नाही.

रा. कोठारी यांचा चवथा आक्षेप असा आहे की, “ हिंदी स्वराज्य सुधारणेला प्रतिकूल असणार. ” ह्या आक्षेपाच्या समर्थनार्थ त्यांनीं जी विचारसरणी स्वीकारली आहे ती अत्यंत चमत्कारिक आहे. ते म्हणतात की, हिंदुलोक थोर, परोपकारी, विश्वैकवृत्तीच्या मिशनऱ्यांचे आभार न मानतां त्यांच्यावर शोणमाराचा प्रयोग करितात, व ह्यावरून हिंदुस्थान सामाजिक सुधारणेस प्रतिकूल आहे असें सिद्ध होतें. युरोपियन मिशनऱ्यांनीं शिक्षण वगैरे बाबतींत जें उत्तम कार्य केलें आहे त्याची किंमत आम्ही यत्किंचितहि कमी मानीत नाही. मिशनऱ्यांपासून हिंदी लोकांचें बरेंच कल्याण झालें आहे हें निर्विवाद आहे, परंतु तितक्यावरून सर्वच मिशनरी “ थोर, परोपकारी व विश्वैकवृत्तीचे ” आहेत असें अनुमान काढणें बरोबर होणार नाही. तसेंच हिंदु लोक मिशनऱ्यांना नेहमीच शोणमार करितात हेंहि खरें नाही. शोणमाराचा प्रयोग नेहमीं घडत नसून क्वचित्च

घडतो, हें मिशनरी लोक सुद्धां कबूल करतील; व कांहीं प्रसंगीं घडणाऱ्या शेणमाराच्या प्रयोगावरून हिंदु लोक सामाजिक सुधारणेस प्रतिकूल आहेत हें अनुमान काढणें जर योग्य आहे, तर बऱ्याच प्रसंगीं हिंदु लोक मिशनऱ्यांचा उपदेश शांतपणानें ऐकून घेतात, इतकेंच नव्हे तर हजारां हिंदुलोक आपल्या मुलांना मिशनऱ्यांनीं चालविलेल्या शाळांत व कॉलेजांत पाठवितात ह्यावरून हिंदुसमाज सुधारणेस अनुकूल आहे असें अनुमान कां काढूं नये ? आणखी अशी एक गोष्ट आहे कीं, जर कधीं कधीं मिशनऱ्यांवर शेणमाराचा प्रयोग होत असेल तर त्याचें कारण बहुतेक अंशीं हिंदु लोकांच्या धार्मिक मनोवृत्तींना अविचारानें धक्का देणारी त्यांची उपदेशपद्धति हेंच असतें. ज्या विभूनी हिंदु लोकांना अत्यंत प्रिय आहेत व ज्यांची ते अनन्यभावानें पूजा करीत असतात त्यांचेवर घाणेरडे आरोप करून त्यांची जर मिशनऱ्यांनीं निर्भर्त्सना केली व त्यामुळे त्यांच्या हिंदु श्रोत्यांना राग येऊन त्यांनीं आपला राग पंकप्रहारानें व्यक्त केला तर त्यांत दोष कोणाचा ? व त्यावरून हिंदुसमाज सामाजिक सुधारणेस प्रतिकूल आहे असें अनुमान कसें निघतें ? यावर कदाचित् असें म्हणण्यांत येईल कीं, रा. कोठारी यांची विचारसरणी जरी चुकीची असली तरी हिंदुसमाज सामाजिक सुधारणेस प्रतिकूल आहे हा त्यांचा सिद्धांत खोटा नाही. संख्येच्या दृष्टीनें विचार केल्यास आज हिंदुसमाज सामाजिक सुधारणेस प्रतिकूल आहे ही गोष्ट खरी आहे. तथापि त्या प्रतिकूलतेस न जुमानतां हिंदुसमाजांत सामाजिक सुधारणा अधिकाधिक प्रमाणानें घडून येत आहेत व कालांतरानें बहुतेक सुधारणा रूढ होतील असा अंदाज दिसत आहे. जातिभेद नष्ट झाले पाहिजेत असें मानणाऱ्यांची संख्या जितकी असावी तितकी अद्याप जरी झाली नाही, तरी ती वाढत आहे; व जरी जातिभेद अजिबात नाहीसे होण्याचा समय जवळ आलेला दिसत नाही, तरी जातिभेदांची तीव्रता कमी होण्याचा जो उपक्रम सुरू झाला आहे, तो अधिकाधिकच वाढत जाईल अशी स्पष्ट चिन्हें दिसूं लागलीं आहेत. बेटीव्यवहाराचे बाबतींत जे निर्बंध आहेत ते नाहीसे होण्यास जरी बराच विलंब लागला, तरी रोटीव्यवहारासंबंधाचे निर्बंध अधिकाधिक प्रमाणानें ढिले पडत चालले आहेत हें कोणाच्याहि लक्षांत येण्यासारखें आहे; व निदान अस्पृश्यांचें अस्पृश्यत्व नाहीसें होईल ह्याबद्दल आम्हांस तरी शंका वाटत नाही. सारांश, हिंदुसमाजांत ज्या सामाजिक सुधारणा व्हावयास पाहिजेत त्या जरी अद्याप पूर्णपणें घडून आल्या नाहीत, तरी त्यांची

गति अव्याहतपणें चालू आहे व तिचा जोर दिवसेंदिवस कमी न होतां अधिकाधिकच होणार ह्यांत निळमात्रहि शंका नाही. सबब हिंदी स्वराज्य सामाजिक सुधारणेस प्रतिकूलच असणार हा रा. कोठार्यांचा सिद्धांत बरोबर आहे असें आम्हांस वाटत नाही. दुसरी गोष्ट अशी की, सध्यांची राज्यपद्धति तरी सामाजिक सुधारणेस अनुकूल आहे काय ? हल्लींचे अँग्लो-इंडियन राज्यकर्ते सामाजिक सुधारणेस कोणती मदत करीत आहेत ? विधवापुनर्विवाह कायदेशीर आहे असें ठरवून ब्रिटिश सरकारांनीं वरिष्ठ जातींत विधवापुनर्विवाहास जी पूर्वीं आडकाठी होती ती नाहीशी केली आहे ही गोष्ट खरी; व स्त्रीशिक्षणासहि त्यांचेकडून मदत मिळत आहे हेही खरें आहे. परंतु एकंदरीत विचार करतां अँग्लो-इंडियन अधिकाऱ्यांचें किंवा सरकाराचें सध्यांचें धोरण सामाजिक सुधारणेस फारसें अनुकूल आहे असें नाही. जर तें तसें असतें तर चार वर्षांपूर्वीं नामदार बसूंनीं व्हाइसरॉयच्या कायदे कौन्सिलांत जें बिल आणलें होतें त्यास त्यांनीं विरोध केला नसता. मागासलेल्या जातींना ब्रिटिश अमदानींत इनर जातींप्रमाणेंच शिक्षण मिळण्याची मुभा आहे ही गोष्ट खरी; परंतु हिंदुस्थानास स्वराज्य प्राप्त झाल्यावर ह्या बाबतींत फरक होईल, व अस्पृश्यादि जातींना विद्यामंदिरांत घेतलें जाणार नाही, असें रा. कोठारी यांचें म्हणणें आहे काय ?

रा. कोठारी यांनीं आपल्या सहाव्या प्रश्नांत प्रागतिकांवर टीका केली आहे, व ज्या अर्थी जहालांप्रमाणें प्रागतिकही एकदम स्वराज्य मागत आहेत, त्याअर्थी ते आपल्या धोरणापासून चळले आहेत, असें त्यांचें म्हणणें आहे. प्रागतिक वरील टीकेला उत्तर देण्यास समर्थ असल्यामुळे त्यांच्यावर रा. कोठारी यांनीं केलेल्या आरोपाचा सविस्तर विचार करण्याचें आम्हांस कांहीं प्रयोजन नाही. महायुद्धामुळे सध्यांची उत्पन्न झालेली अपूर्व परिस्थिति लक्षांत घेऊन एकदम स्वराज्याची मागणी करण्याची आवश्यकता व इष्टता कांहीं प्रागतिकांना वाटू लागली तर त्यांत कांहीं आश्चर्य नाही. परंतु ह्या बाबतींत रा. कोठारी यांचा थोडासा उतावीळपणा झाला आहे असें आम्हांस म्हटल्यावांचून राहवत नाही. गेल्या राष्ट्रीय सभेनें स्वराज्यविषयक सुधारणांचा मसुदा तयार करण्याकरितां कमिटी नेमलेली आहे. तो मसुदा काय आहे हें समजण्यापूर्वींच राष्ट्रीय सभा एकदम स्वराज्याचीच मागणी करीत आहे, असें म्हणण्यास रा. कोठारी यांच्याजवळ काय आधार आहे ? उलट ना. श्रीनिवास शास्त्री यांनीं

आपल्या वेळगांवच्या भाषणांत राष्ट्रीय सभेनें नेमलेल्या कमिटीनें तयार केलेल्या मसुद्याच्या स्वरूपाचें जें दिग्दर्शन केलें आहे त्यावरून पाहतां त्या मसुद्यांत व स्वराज्यांत फरक आहे, इतकेंच नव्हे तर त्यांत हिंदी पार्लमेंटाचे १ सभासद सरकारनें नेमिलेले असावेत अशा प्रकारची स्पष्ट योजना केलेली आहे. कनिष्ठ वर्गांच्या हिताचें रक्षण होईल अशा रीतीनेंच कमिटीनें आपली योजना तयार केली आहे, असें ना. शास्त्री यांनीं आपल्या भाषणांत म्हटलें आहे, त्याकडे रा. कोठारी व कनिष्ठ वर्गांचे इतर पुरस्कर्ते यांनीं लक्ष द्यावें, अशी त्यांना आमची सूचना आहे. यापेक्षां या आक्षेपाचें जास्त विवेचन करण्याचें कारण नाही. रा. कोठारी यांचा शेवटचा प्रश्न असा आहे कीं, ज्याअर्थी सरकार राज्यव्यवस्थेंत किरकोळ सुधारणा सुद्धा करण्यास तयार नाही, त्याअर्थी तें खुद्द राज्यव्यवस्थाच आपल्या हातांत देईल असें मानणें विचारीपणाचें आहे काय ! व ज्याअर्थी सुराज्याला आवश्यक अशा गोष्टीही सरकारपासून मिळण्यास आपण असमर्थ आहोंत, त्याअर्थी आपण स्वराज्य मिळवूं शकूं असें मानणें समजसपणाचें आहे काय ? ह्या प्रश्नांत अतिशयोक्ति भरली आहे असें कोणासही वाटल्यावांचून राहणार नाही, व अशा प्रकारची अतिशयोक्तीचीं विधानें रा. कोठारी यांच्यासारख्या होतकरू लेखकाने करावी ह्याबद्दल आम्हांस फार वाईट वाटतें. नीट विचार न करितां अतिशयोक्तीचीं विधानें करणें हा आपल्यांपैकीं बऱ्याच लेखकांचा दोष आहे. ह्या दोषापासून रा. कोठारी अलिप्त राहण्याचा प्रयत्न करतील अशी आम्हांस फार आशा आहे. ब्रिटिश सरकार राज्यव्यवस्थेंत किरकोळ सुधारणासुद्धा करण्यास तयार नाहीत हें विधान सर्वथैव खोटें आहे. ब्रिटिश सरकारावर सुधारणाविरोधित्वाचा असा आरोप करणें न्याय्य नाही. हिंदुस्थानांतील कायदे कौन्सिलांचाच प्रश्न जरी घेतला तरी सरकारनें त्या कौन्सिलांची वेळोवेळीं सुधारणा केली आहे. सन १९०९ सालीं लॉर्ड मोर्ले यांनीं ज्या सुधारणा अमलांत आणल्या त्या किरकोळ सुद्धा नाहीत असें रा. कोठारी यांचें म्हणणें आहे काय ? त्या सुधारणा अपूर्ण असतील, परंतु त्या किरकोळ नाहीत इतकेंच नव्हे तर महत्त्वाच्या आहेत. लोकांना प्रतिनिधी निवडण्याचा हक्क देणें, कायदे कौन्सिलांत ठराव आणण्याचा हक्क देणें, कार्यकारी कौन्सिलांत हिंदी सभासद नेमणें वगैरे सुधारणांना रा. कोठारी जर किरकोळ सुधारणा समजत असतील, तर त्यांच्या राजकीय शहाणपणाबद्दल आम्हांस कौतुक वाटणें शक्य नाही; व ह्या

वाचतात त्यांच्यांत व असल्या प्रकारच्या सर्व सुधारणांना नावें ठेवणाऱ्या लोकांत काय फरक आहे हें आम्हांस समजत नाही. इंग्रज सरकारची सुधारणाबुद्धि फारशी जोमदार आहे असें आम्ही समजत नाही, व लोकमताचा आघात झाल्याशिवाय तें महत्त्वाच्या सुधारणा आपण होऊन करण्यास तयार होईल असेंही आम्हांस वाटत नाही. परंतु लोकमताचा आघात होत असतांही व लोकांची चळवळ चालली असतांही त्या लोकमताची व चळवळीची बिलकुल पर्वा न करितां सदासर्वदा तें सरकार सुधारणेस विरोधच करित राहील असें मात्र आम्हांस वाटत नाही. लोकांनीं जर जोरात चळवळ चालविली व लोकमताचा आघात जर एकसारखा सरकारावर चालू ठेविला तर सरकार किरकोळ सुधारणाच काय परंतु महत्त्वाच्याही सुधारणा केल्याशिवाय राहणार नाही, असा आमचा पक्का भरंवसा आहे. ह्यावरून उघडच आहे कीं, सरकार जरी आपण होऊनच राज्यव्यवस्था आपल्या हातांत देणार नाही, तरी राज्यव्यवस्था आपल्या हातांत मिळविण्याची चळवळ आपण जर जोरात व नेटानें एकसारखी चालविली तर कधींना कधीं तरी सरकारास आपल्या हातांत राज्यव्यवस्था देणें भाग पडेलच. सरकारनें आपण होऊन सुधारणा करित असतां ही गोष्ट आम्हांस समत आहे. परंतु त्यांनीं लोकांची मागणी नसताना सुद्धा त्यांच्या हातांत खुद्द राज्यव्यवस्था द्यावी अशी अपेक्षा करणें अगदीं वेडेपणाचें आहे. कोणतें सरकार आपण होऊनच लोकांच्या हातांत राज्यव्यवस्था देईल ! आणि सरकार आपण होऊन लोकांच्या हातांत राज्यव्यवस्था देत नाही ह्याबद्दल त्याला दोष देण्यांत काय अर्थ आहे ? राज्यव्यवस्था लोकांच्या हातीं जाणें हें सरकाराच्या इच्छेवर किंवा मजीर्विर अवलंबून नसून सर्वतोपरी लोकांच्या प्रयत्नांवर अवलंबून आहे. आणि लोकांनीं जर सतत व योग्य प्रयत्न केले तर काळांतरानें त्यांच्या प्रयत्नांचा सरकारावर इष्ट परिणाम होऊन त्यांच्या हातांत राज्यव्यवस्था आल्याशिवाय राहणार नाही.

हिंदी लोकांच्या सामर्थ्याविषयी रा. कोठारी यांची जी कल्पना आहे ती चुकीची आहे. ज्यांच्या प्रगतीकरितां रा. कोठारी यांच्यासारखे तरुण व उत्साही गृहस्थ प्रयत्न करण्यास उद्युक्त झाले आहेत त्यांच्या सामर्थ्याबद्दल अशा प्रकारची त्यांची कोती कल्पना असावी हें आश्चर्य आहे. सामाजिक सुधारक असो किंवा राजकीय सुधारक असो, त्याचा आपल्या देशाच्या सामर्थ्यावर

भरंवसा पाहिजे, तो जर नसल व आपला देश दुबळा, आपला देश पंगु, आपल्यांत सामर्थ्य नाही, आपण निःसत्व, वगैरे रडगाणीं जर तो आरंभापासूनच गाऊं लागेल तर त्याच्या हातून कोणतेंही महत्कार्य घडण्याचा संभव नाही. परंतु हा केवळ नैतिक विश्वासाचाच प्रश्न नाही. हिंदी लोकांत सामर्थ्य आहे किंवा नाही हे अनुभवानेंच सिद्ध झालेलें आहे व होत आहे. सन १९०९ सालीं ज्या सुधारणा अमलांत आल्या त्या सरकारानें सर्वतोपरी आपण होऊनच केल्या असें म्हणणें वाजवी होईल काय ! लोकांच्या चळवळीमुळे अंशतः तरी त्या घडून आल्या नाहीत काय ! सरकारास वंगभंग सरतेशेवटीं रद्द करावा लागला ह्यांत लोकांच्या चळवळीचें थोडेंचहुत तरी सामर्थ्य दिसून आलें नाहीं काय ? शिक्षणाप्रीत्यर्थ सरकारानें जास्त खर्च करण्याचा उपक्रम केला आहे त्याचें कारण लोकांची चळवळ नव्हे काय ! स्थानिक स्वराज्यांत ज्या अलीकडे थोड्या बहुते सुधारणा झाल्या आहेत व होण्याचा संभव दिसत आहे त्या लोकमताचा परिणाम नाहीत का ? सारांश, हिंदुस्थानांत बिलकुल सामर्थ्य नाही व सुराज्याला लागणाऱ्या गोष्टीमुद्रां सरकारापासून त्यास मिळवितां येणार नाहीत हें रा. कोठारी यांचें विधान चुकीचें आहे. आतां हिंदुस्थान स्वराज्य मिळवूं शकेल किंवा नाही हेही हिंदी लोकांच्या चळवळीवरच अवलंबून राहणार आहे. ही चळवळ लवकरच, यशस्वी झाली नाही म्हणून निराश होण्याचें किंवा हिंदी लोक कमकुवतच आहेत वगैरे रडगाणें गाण्याचें कारण नाही. स्वराज्याच्या चळवळीसारखी अत्यंत महत्त्वाची चळवळ लवकर सफल होईल अशी आशा करणें अत्यंत असमंजसपणाचें आहे. असल्या प्रकारची चळवळ कित्येक वर्षे नेटानें व जोरानें चालवावी लागते. त्या चळवळीचा आरंभ करण्यास जें सामर्थ्य लागतें तें हिंदुस्थानांत अद्याप आलें नाहीं असें आम्हांस वाटत नाहीं. ती योग्य काळांत सिद्धीस नेण्याकरितां जें सामर्थ्य लागतें तें कदाचित् आज आपल्यांत आलेलें नसेल, परंतु तें येणार नाही इतके आमचे लोक निःसत्व व पंगु आहेत अशी मात्र त्यांच्याबद्दल आमची भावना नाही. व ज्यांची असेल त्यांनीं ह्या चळवळीत पडूं नये असें त्यांना आमचें साफ निश्चून सांगणें आहे. स्वराज्याची चळवळ सिद्धीस जाऊन राज्यव्यवस्था आपल्या हातांत येण्यास जें सामर्थ्य लागेल तें आपल्या लोकांत येणें हें सर्वस्वी आपल्या पुढाऱ्यांच्या व रा. कोठारी यांच्यासारख्या उत्साही तरुण देशभक्तांच्या प्रयत्नांवर अवलंबून आहे. व हे प्रयत्न त्यांच्या हातून होणार नाहीत असें आमची मनोद्वता आम्हांस सांगत नाही.

रा. कोठारी यांच्या आक्षेपांचा येणेंप्रमाणें विचार झाला रा. कोठारी यांचे आक्षेप जरी आम्हांस चुकीचे वाटतात तरी त्यांनीं आपले विचार स्पष्टरीतीनें लोकांपुढें मांडल्याबद्दल पुनः एकवार त्यांचें अभिनंदन केल्याशिवाय आम्हांस राहवत नाहीं. त्यांचा जो मुख्य सिद्धांत आहे, त्याबद्दल मात्र आमचा व त्यांचा विलकूल मतभेद नाहीं. ते आपल्या दुसऱ्या पत्रांत म्हणतात, "हिंदुस्थानच्या राजकीय उन्नतीचा शत्रु जो अधिकारी वर्ग त्याच्याविरुद्ध आपणांस आंग्ल-राज्यकर्त्यांकडे व उद्गार आंग्लजनतेकडे दाद मागावयाची आहे ही गोष्ट सर्वास मान्य आहे, आणि असें करतांना आपण जर आपल्या दुर्दैवी देशबांधवांविषयी पूर्ण सहानुभूति दाखविली तर त्या योगानें या कामीं त्यांचें आपणांस अत्यंत साहाय्य होणार आहे. अधिकारी वर्ग हा आपला जबर प्रतिपक्षी असून आपली न्यायाची ओरड त्याच्या तक्रारीपेक्षांही अधिक जोराची होणें इष्ट असल्यास आपल्या अन्यायपीडित बांधवांची सहानुभूति मिळवून या ओरडति त्यांनाही सामील करून घेणें हें प्रत्येक समजस स्वरज्यवाद्याचें कर्तव्य आहे." रा. कोठारी यांचे हे विचार आम्हांस मान्य असून त्यांकडे प्रत्येक स्वरज्यवाद्याचें लक्ष जाईल अशी आम्हांस आशा आहे.

दुसरा आक्षेपक "स्पष्टवक्ता" यांच्या एका आक्षेपाचा वर विचार केलाच आहे. चळवळीनें व विधायक उपायांनीं आपण आपली स्वराज्याची पात्रता निदर्शनास आणून दिली पाहिजे ही "स्पष्टवक्त्याची" सूचना मननीय आहे. परंतु स्वराज्याची पात्रता ह्या शब्द-समूहाचा "स्पष्टवक्त्यानें" जो अर्थ केला आहे तो बरोबर नाहीं. पात्रतेच्या अर्थामध्ये शक्यतेचा समावेश करणें योग्य नाहीं. आज हिंदुस्थानाला स्वराज्य मिळविणें शक्य नाहीं म्हणून तो स्वराज्याला पात्र नाहीं असें अनुमान काढणें चुकीचें आहे. "स्पष्टवक्त्याची" ही विचारसरणी जर बरोबर मानली तर आयलंडही स्वराज्याला अद्याप पात्र झालें आहे असें म्हणतां येणार नाहीं. पात्रतेबरोबरच शक्यता असते असें नाहीं, व शक्यतेनेंच पात्रतेचें माप घ्यावयाचें असल्यास कित्येक पात्र व्यक्तींना व देशांना अपात्र ठरवावें लागेल. वास्तविक पाहतां प्रथमतः पात्रता उत्पन्न होते व नंतर ज्या गोष्टीबद्दल पात्रता उत्पन्न झाली असते ती मिळणें शक्य होतें. शक्यतेवरच जर पात्रता अवलंबून राहिली तर नैतिक कर्तव्याची कल्पना बरीच आकुंचित करावी लागेल. हा मुद्दा इतका स्पष्ट आहे कीं, त्याचा अधिक विचार करण्याचें कारण नाहीं.

सरतेशेवटी मागसलेल्या जातींच्या पुढाऱ्यांना एक विनंति करून हा बराच लांबलेला लेख पुरा करितों. स्वराज्याची मागणी हिंदुस्थानानें जुटीनें करणें अत्यंत अवश्य आहे. युद्ध संपल्यानंतर केवळ स्वराज्याची मागणी करावी किंवा ज्यांचें लवकरच स्वराज्यांत पर्यवसान होईल अशा सुधारणांची मागणी करावी, हा प्रश्न आज राष्ट्रीय सभेपुढें आहे व त्याचा निर्णय चंदाच्या लखनौच्या बैठकींत होईलच. राष्ट्रीय सभेचा ह्या बाबीसंबंधाचा निर्णय जरी सर्वांना पूर्णपणें पसंत पडला नाही तरी आपली व्यक्तिविषयक मते सध्या तरी बाजूला ठेवून तो निर्णय मान्य करणें हें आपलें कर्तव्य आहे. राष्ट्रीय सभा जी मागणी करील ती विचार-पूर्वकच केली जाईल व तींत कोणत्याही वर्गाच्या हितसंबंधांकडे दुर्लक्ष केलें जाणार नाही अशी आमची पक्की खात्री आहे. जे राष्ट्रीय सभेचे पुढारी मुसलमानांच्या हितसंबंधांकडे पूर्णपणें लक्ष देण्यास तयार आहेत ते हिंदु समाजातीलच कनिष्ठ वर्गाच्या हितसंबंधांकडे दुर्लक्ष करतील असें मानण्याचें कांहीं कारण नाही. राष्ट्रीय सभेनें नेमलेल्या कमिटीनें तयार केलेल्या सुधारणांच्या मसुद्याचा अद्याप विचार व्हावयाचा असल्यामुळे तो प्रसिद्ध झाला नाही, परंतु नामदार शास्त्री यांनी त्याच्या स्वरूपाचें जें दिग्दर्शन केलें आहे त्यावरून हिंदुसमाजातील कनिष्ठ जातींच्या हितसंबंधाचें रक्षण होईल अशी त्यांत योजना केली आहे असें स्पष्ट दिसतें. अशी वस्तुस्थिति असल्यामुळे राष्ट्रीय सभेच्या मागणीस कनिष्ठ वर्गाचे पुढारी विरोध करणार नाहीत अशी आम्हांस फार आशा आहे. तथापि त्यांना जर कांहीं आक्षेप घ्यावयाचे असतील किंवा कांहीं सूचना करावयाच्या असतील तर त्यांनी सरकाराकडे एकदम धांव न घेतां त्यांनीं आपलें म्हणणें राष्ट्रीय सभेपुढें मांडावें. कनिष्ठ मानलेल्या जातींनीं आपल्या हितसंबंधाविषयीं उदासिन राहूं नये इतकेंच नव्हे तर त्यांचें योग्य संरक्षण करण्याचा त्यांनीं प्रयत्न करावा, असें त्यांच्याप्रमाणेंच आमचेंही म्हणणें आहे. व गेल्या महिन्यांत सत्यशोधक समाजाची परिषद भरली होती, तेव्हां मराठे जातींच्या हितसंबंधाचें संरक्षण करण्याकरितां कमिटी नेमण्यांत आली आहे ह्याबद्दल आम्हांस आनंदच वाटतो. परंतु कनिष्ठ मानलेल्या जातींनीं निष्कारण राष्ट्रीय सभेच्या मागणीला विरोध करूं नये अशी त्यांना आमची आग्रहाची विनंति आहे. राष्ट्रीय सभेच्या पुढाऱ्यांनीं राष्ट्रीय सभेचें काम इतक्या शहाणपणानें व दूरदर्शीपणानें चालविलें आहे कीं, त्यांनीं बहुतेक सर्व वर्गांचा विश्वास संपादन

केला आहे. त्यांचा नेमस्तपणा व सावधपणा हा इतका महत्त्वर आहे की, त्यांच्या-
कडून कोणत्याही वर्गाच्या हितसंबंधाकडे दुर्लक्ष होणार नाही. सच्च राष्ट्रीय
सभेला सर्व जातींनी व वर्गांनी चिकटून राहून एकाद्या विशिष्ट वर्गाला स्वरा-
ज्याच्या बाबतीत आपले विचार राष्ट्रीय सभेच्या चालकांस कळविणे असेल तर
त्यांचा योग्य विचार झाल्याशिवाय राहणार नाही अशी आमची पक्की खात्री आहे.
राष्ट्रीय सभेच्या चालकांपुढे आपले विचार न मांडतां राष्ट्रीय सभेच्या मागणीला
विरोध करणे व त्यामुळे प्रत्यक्षपणे जरी नाही तरी अप्रत्यक्षपणे आपल्या सर्व-
सामान्य अँग्लो-इंडियन प्रतिपक्षाच्या कक्षांत जाणे ह्यासारखे देशद्रोहाचे
काम आमच्या मागसलेल्या देशबंधूंच्या पुढान्यांकडून होणार नाही अशी आम्हांस
आशा आहे.

आम्ही स्वराज्य कां मागतों.



भारतसेवकाच्या मागील अंकांत हिंदुस्थान स्वराज्यास पात्र आहे किंवा नाही, ह्या प्रश्नाचा बराच ऊहापोह झाला आहे. हिंदुस्थान स्वराज्यास पात्र आहे, व हिंदी लोकांना स्वराज्य मिळाल्यावर ते तद्विषयक जबाबदारी उत्तम रीतीने पार पाडण्यास समर्थ आहेत, असें सिद्ध करण्याचा आम्हीं प्रयत्न केला आहे. ह्या लेखांत आम्ही स्वराज्य कां मागतों, याचा विचार करण्याचा आमचा मानस आहे.

स्वराज्य म्हणजे काय याचा आम्हीं दुसऱ्या अंकांत स्पष्ट बोध केला आहे. परंतु अद्याप स्वराज्याविषयी जे विचार कित्येकांकडून व्यक्त करण्यांत येतात, त्यावरून त्याची खरी कल्पना पुष्कळांना नाही असें म्हणावं लागतें. सध्याचे अँग्लो-इंडियन अधिकारी जाऊन त्यांचे जागी हिंदी गृहस्थांची नेमणूक झाली म्हणजे हिंदुस्थानला स्वराज्य मिळालें अशी कित्येकांची समजूत असल्याचें दिसतें; परंतु ही समजूत चुकीची आहे. अँग्लो-इंडियन व्युत्पत्ती जाऊन इंडियन व्युत्पत्ती स्थापन झाली-एवढ्यानेच हिंदुस्थानला स्वराज्य मिळालें असें समजणें म्हणजे स्वराज्याच्या वास्तविक स्वरूपाचें अज्ञान व्यक्त करणें होय. स्वराज्यांत दरील गोष्टीचा अंतर्भाव होतो हें खरें आहे. स्वराज्य झाल्यावर हिंदुस्थानचा राज्यकारभार हिंदी अधिकाऱ्यांच्याच मार्फत चालविला जाईल हें उघड आहे. परंतु अँग्लो-इंडियन अधिकारी वर्गाच्या जागी हिंदी अधिकारविर्ग आला म्हणजे तेवढ्यानेच हिंदुस्थानांत स्वराज्य स्थापन झालें, असें म्हणतां येणार नाही. हिंदुस्थानचे अधिकारी हिंदुस्थानांतीलच लोक असावेत हें तर आम्ही मागतांच, परंतु आमची मागणी ह्याच्याहिपेक्षां अधिक आहे. सध्यां जी हिंदुस्थानांत राज्यपद्धति प्रचलित आहे, ती जाऊन तिचे जागी प्रतिनिधिसत्ताक राज्यपद्धति स्थापन करण्यांत यावी अशी आमची मागणी आहे. हल्लीं जीं हिंदुस्थानांत कायदेकौन्सिलें आहेत त्यांच्याऐवजीं लोकनियुक्त सभासदांचीं मंडळें स्थापन करण्यांत येऊन, त्यांना कायदेकानून वगैरे करण्याचा अधिकार असावा व कार्यकारी मंडळांवर त्यांची हमखास हुकमत चालावी अशा प्रकारचा सध्यांच्या राज्यपद्धतींत फेरफार व्हावा असें आमचें म्हणणें आहे. सारांश,

हिंदुस्थानाला स्वराज्य पाहिजे ह्याचा अर्थ हिंदुस्थानातील सध्याचे अँग्लो-इंडियन अधिकारी जाऊन त्यांचे जागी हिंदी अधिकारी यावेत, एवढाच नसून हिंदुस्थानांत प्रतिनिधिसत्ताक राज्यपद्धति किंवा जबाबदारीची राज्यपद्धति स्थापन झाली पाहिजे हा होय. स्वराज्याचा हा अर्थ स्पष्ट रीतीने समजणें अवश्यक आहे. हिंदुस्थानांत मुसलमानांची किंवा इंग्रजांची सत्ता स्थापन होण्यापूर्वी जें स्वराज्य होतें तें ह्या स्वराज्याहून भिन्न आहे हें प्रत्येकानें लक्षांत ठेविलें पाहिजे. मुसलमानांचें किंवा इंग्रजांचें राज्य होण्यापूर्वी हिंदुस्थानांत स्वराज्य होतें ह्याचा अर्थ इतकाच कीं, हिंदुस्थान स्वतंत्र होतें, हिंदी लोक राष्ट्रीय स्वातंत्र्याचें परम सुख उपभोगीत होते, व त्यांच्यावर इतर कोणत्याही राष्ट्राची सत्ता चालत नव्हती. शिवाजी महाराजांनीं महाराष्ट्रांत स्वराज्य स्थापन केलें असें आपण म्हणतो त्याचा अर्थ हा होय की, महाराष्ट्राचें नष्ट झालेलें स्वातंत्र्य शिवाजी महाराजांनीं आपल्या देशबांधवांना पुनः मिळवून दिलें. परंतु आज जें आपण स्वराज्य मागत आहों तें वरील प्रकारचें नसून भिन्न आहे. अशा प्रकारचें स्वराज्य हिंदुस्थानांत पूर्वी कधीही नव्हतें असें स्थूल मानांनं म्हणण्यास हरकत नाही. ख्रिस्ती शकापूर्वी सहाव्यासातव्या शतकांत हिंदुस्थानांत कांहीं भागांत अशा प्रकारचें स्वराज्य असावें असें मानण्यास जागा आहे. ह्या शतकांत उत्तर हिंदुस्थानांत चार मुख्य व बलाढ्य राज्ये आणि कांहीं लहान मोठीं प्रजासत्ताक संस्थाने होती, असें हिंदुस्थानच्या प्राचीन इतिहासाबद्दल उपलब्ध असलेल्या माहितीवरून दिसून येतें. * ह्या प्रजासत्ताक संस्थानांबद्दल अद्याप फारशी माहिती मिळालेली नसल्यामुळें त्यांत प्रचलित असलेल्या राज्यपद्धतीचें सर्व व पूर्ण स्वरूप समजण्यास आज मार्ग नाही. परंतु सर्व राजकीय सत्तेचा उगम जनतेत आहे व जनता हीच खरी अधिकाराचें स्थान असून

*“ The earliest Buddhist records reveal the survival side by side with more or less powerful monarchies, of republics with either complete or modified independence. ” Buddhist India by Rhys Davids.

(बुद्धधर्मानुयायांचे जे आदि ग्रंथ उपलब्ध आहेत त्यांवरून असें दिसतें कीं, त्या वेळीं हिंदुस्थानांत कमी अधिक बलाढ्य राज्ये व पूर्ण किंवा अर्धवट स्वातंत्र्य उपभोगणारी प्रजासत्ताक संस्थाने होती.) रिस डेविड्स यांचे बुद्धिस्ट इंडिया, पान २.

तिच्या सल्ल्यानेच राज्यकारभार चालविला पाहिजे, हें जें प्रति-
निधिसत्ताक राज्यपद्धतीचें तत्त्व, त्याप्रमाणें तेथील सर्व राज्यकारभार
चालविला जात असावा, असें मानण्यास जागा आहे. ह्या संस्थानांत ज्याप्रमाणें
राजकीय स्वतंत्रता नांदत होती, त्याप्रमाणेंच त्यांचा सर्व राज्यकारभार प्रजेच्या
अनुमतीनें चालत असल्यामुळें तेथील प्रजा स्वराज्यही उपभोगीत होती. परंतु
ह्या प्रजासत्ताक संस्थानांखेगिज अन्य ठिकाणीं हिंदुस्थानांत स्वराज्य होतें असें
दिसत नाही. आपण आज जें स्वराज्य मागतों तें स्वराज्य म्हणजे राष्ट्रीय
स्वतंत्रता नव्हे. ब्रिटिश राजसत्ता हिंदुस्थानांत अबाधित जरी चालली, तरी
हिंदुस्थानचा निदान अंतस्थ कारभार जनतेच्या संमतीनें व जनतेच्या प्रतिनि-
धींच्या द्वारे चालविला पाहिजे हें आमच्या स्वराज्याच्या मागणीचें सार आहे.
लॉर्ड कर्झनसाहेबांच्या अमदानींत हिंदी लोकांच्या राजकीय महत्त्वाकांक्षांवर जो
दडपेगिरीचा रूळ फिरविला जात असे त्यामुळें सन १९०६ सालीं हिंदुस्थानांत
स्वातंत्र्यवादी पक्ष उत्पन्न झाला होता; परंतु लॉर्ड मिंटोसाहेबांच्या कारकीर्दीत
सहानुभूतीचें व उदारपणाचें धोरण स्वीकारण्यांत येऊन त्यांनीं व लॉर्ड मोर्लेसा-
हेबांनीं सुधारणा अमलांत आणल्यामुळें हा राष्ट्रीयस्वातंत्र्यवादी पक्ष बहुतेक नष्ट
झाला आहे, आणि ब्रिटिश साम्राज्यछात्रांसारखीं स्वराज्य मिळविण्याची पुनरपि
जागृत झालेली आशा जोंपर्यंत ब्रिटिश सरकारच्या न्यायी, उदार व प्रागतिक
धोरणानें जिवंत राहिल, तोंपर्यंत तो पक्ष पुनः वर डोकें काढील, असें मानण्यास
कारण नाही. सारांश, ब्रिटिश राजसत्तेखालीं हिंदुस्थानचा राज्यकारभार हिंदी
जनतेच्या अनुमतीनें व प्रातिनिधिक संस्थांच्या द्वारे चालविण्यांत यावा हाच
काय तो आमच्या स्वराज्याच्या मागणीचा अर्थ आहे; व हें स्वराज्य आम्ही कां
मागतों याचें विवेचन प्रस्तुत लेखांत करण्याचा आमचा उद्देश आहे.

स्वराज्य मागण्याचें पहिलें कारण असें आहे कीं, त्यामुळें हिंदुस्थानांत हल्लीं
आहे त्यापेक्षांही अधिक सुराज्य होईल अशी आमची पक्की समजूत आहे. हल्लींचें
राज्य वार्ट किंवा जुलमी आहे असें कोणीही समजस मनुष्य म्हणणार नाही.
तसेंच तें अगदीं निर्दोषी आहे, त्यापासून जसें हिंदी लोकांचें कल्याण झालेलें
आहे व होत आहे, तसें त्यांचें बिलकुल अकल्याण झालेलें नाही किंवा होत
नाहीं, असें इंग्रजी राज्याचे अस्तल अंध चहातेसुद्धां व खुद्द इंग्रजी राज्यकर्तेही
म्हणणार नाहीं. इंग्रजी राज्यापासून हिंदुस्थानचें कित्येक बाबतींत पुष्कळ

कल्याण शालें आहे, हें न्यायबुद्धीनें प्रांजलपणें कबूल केलें पाहिजे, व त्याप्रमाणें कोणीही हिंदी गृहस्थ तें नाकबूल करित नाही; परंतु परकीय राज्य कितीही उत्तम असले तरी त्याच्या परकीय स्वरूपामुळें त्यामध्ये कांहीं महत्त्वाचे दोष राहणें अगदीं अपरिहार्य आहे. इंग्रजांचें राज्य परकीयांचें आहे हें लक्षांत घेतां तें एकंदरीनें उच्चपतीचें आहे यांत शंका नाही. परंतु परकीय राज्यकर्ते कितीही हुशार व कर्तव्यदक्ष असले तरी त्यांना प्रजेचें हृदय कळण्यास कठीण पडतें व त्यामुळें प्रजेच्या इच्छा व आकांक्षा जेणें करून तृप्त होतील, अशा रीतीनें राज्यकारभार चालविण्याचें काम त्यांचे हातून समाधानकारक रीतीनें होत नाही. इंग्रज तत्त्ववेत्ता जॉन स्टुअर्ट मिल हा आपल्या ‘प्रतिनिधिसत्ताक राज्यपद्धति’ ह्या ग्रंथांत म्हणतो “राज्यकर्ते व प्रजाजन यांच्यामध्ये संवयी व विचार ह्यांसंबंधानें अतिशय विषमता नसतानाही, जर राज्यकर्ते परकीय असतील तर त्यांना राज्यकारभार चालविण्यास वारंवार मोठाल्या अडचणी येतात आणि राज्यकारभारही अगदीं अपूर्णतेनें चालविला जातो. त्यांच्या मनोवृत्ती लोकांच्या मनोवृत्तीप्रमाणें नसतात. एखाद्या गोष्टीचा त्यांच्या मनावर किंवा चित्तवृत्तीवर जो परिणाम होतो त्यावरून त्या गोष्टीचा प्रजेच्या मनावर किंवा चित्तवृत्तीवर काय परिणाम होईल, हें त्यांना ठरवितां येत नाही. जी गोष्ट देशांतील एखाद्या सामान्य बुद्धिमत्तेच्या मनुष्यास जणूं काय उपजत बुद्धीनेंच समजते, ती त्यांना अभ्यासानें आणि अनुभवानें सावकाश शिकावी लागते, आणि इतकेंही करून ती त्यांना पूर्ण अवगत होत नाही. ज्या रीतीभातीकरितां व सामाजिक बंधनाकरितां त्यांना कायदेकानू करावे लागतात, तीं त्यांना अपरिचित असतात. बहुतेक विस्तृत माहितीकरितां त्यांना लोकांवर अवलंबून रहावें लागतें. आणि कोणावर भरंवसा ठेवावा हें समजण्यास त्यांना कठिण जातें. लोक त्यांना भितात, त्यांचेबद्दल संशय बाळगतात व त्यांचेबद्दल त्यांना बहुधा नावडही वाटत असते. आणि जे लोक त्यांच्याशीं अत्यंत नम्रतेनें वागतात व त्यांचें आर्जव करितात तेच कायते विश्वसनीय आहेत असा त्यांच्या मनाचा कल होतो. ते लोकांचा तिरस्कार करतात, तर उलटपक्षां परकीय राज्यकर्त्यांनीं कांहीही केलें तरी तें प्रजेच्या हिताकरितां आहे असा लोकांना विश्वास वाटत नाही. परकीय राज्यकर्त्यांची चांगल्या रीतीनें राज्यकारभार करण्याची कितीही प्रामाणिक बुद्धि

असली तरी त्यांच्या मार्गांत असल्या अनेक अडचणी येत असतात. ”* हे मिळूचे विचार अगदीं बरोबर आहेत, ह्यांत शंका नाही; व म्हणून परकीय राज्यकर्ते कितीही चांगले असले तरी त्यांच्या राज्यकारभारांत कमीअधिक प्रमाणाने दोष हे राहणारच. हिंदुस्थानांतील ब्रिटिश राज्यांत दोष आहेत असें जेव्हां आम्ही म्हणतो, तेव्हां त्या राज्यापासून आन्हांस झालेल्या प्रत्यक्ष किंवा

*“ It is always under great difficulties and very imperfectly that a country can be governed by foreigners ; even when there is no extreme disparity in habits and ideas, between the rulers and the ruled. Foreigners do not feel with the people. They cannot judge, by the light in which a thing appears to their own minds, or the manner in which it affects their feelings, how it will affect the feelings or appear to the minds of the subject population. What a native of the country, of average practical ability, knows as it were by instinct, they have to learn slowly and after all imperfectly by study and experience. The laws, the customs, the social relations, for which they have to legislate, instead of being familiar to them from childhood are all strange to them. For most of their detailed knowledge they must depend on the information of natives ; and it is difficult for them to know whom to trust. They are feared, suspected, probably disliked by the population ; seldom sought by them except for interested motives ; and they are prone to think that the servilely submissive are the trustworthy. Their danger is of despising the natives, that of the natives is, of disbelieving that any thing the strangers do can be intended for their good. These are a part of the difficulties that any rulers have to struggle with, who honestly attempt to govern well a country in which they are foreigners” —Mill’s Representative Government. तसेंच पुढें मिळू म्हणतो :—“ The government of a people by itself has a meaning and a reality, but such a thing as government of the people by another does not and cannot exist.” (एखाद्या राष्ट्रानें स्वतः राज्यकारभार करावा यांत अर्थ असून तो कारभार खराखुरा असतो ; परंतु एका राष्ट्रानें दुसऱ्या राष्ट्राचा कारभार करावा हें अशक्य आहे.)

अप्रत्यक्ष फायद्याकडे आम्ही दुर्लक्ष करितों असें नाही. व म्हणून हिंदुस्थानापुढें प्रश्न आहे, तो हा कीं, ब्रिटिश राज्यापासून होणारे फायदे न गमावतां त्यांतील दोष नाहीसे होऊन हिंदी लोकांना हल्लींच्यापेक्षांही अधिक सुराज्य उपभोगण्यास कसें मिळेल ? हा प्रश्नाचा समाधानकारक निकाल लागण्यास एकच उपाय आहे, व तो हिंदुस्थानाला स्वराज्य देणें हा होय. हिंदुस्थानांत स्वराज्य झाल्यानें ब्रिटिश सत्तेपासून व ब्रिटिश लोकांच्या निकट संबंधापासून होणारें कल्याण तर हिंदी लोकांस मिळेलच; परंतु आणखी, सध्यां प्रचलित असलेल्या राज्यपद्धतींतील कांहीं परिहार्य व कांहीं अपरिहार्य दोष नाहीसे होऊन, हिंदुस्थानांत हल्लींपेक्षांही अधिक सुराज्य होईल; आणि स्वराज्य, सुराज्य, आणि ब्रिटिश साम्राज्याशी निकट संबंध हा त्रयीपासून होणारे फायदे हिंदी लोकांस उपभोगण्यास मिळतील. ब्रिटिश सत्ता व ब्रिटिशांचा निकट परिचय अबाधित राहिल्यामुळें ब्रिटिश सत्तेच्या व ब्रिटिश लोकांच्या प्रागतिकत्वापासून हिंदुस्थानास मिळणारा लाभ कायम राहून पुनः राजसत्ता परकीय असल्यामुळें जे अपरिहार्य तोटे होत असतात, ते नाहीसे होतील, व अशा रीतीनें स्वराज्यामुळें हिंदुस्थानास अधिक सुराज्य प्राप्त होईल.

हिंदुस्थानांत स्वराज्य ऊर्फ प्रतिनिधिसत्ताक राज्यपद्धति स्थापन झाल्यानें अधिक सुराज्य असें होईल याचें थोडेंसें विवेचन केल्यास अयोग्य होणार नाही. कोणत्याही राजकर्त्यांना आपली राज्यव्यवस्था उत्तम प्रकारचीच आहे, तिच्यापेक्षां अधिक चांगली राज्यव्यवस्था होऊं शकेल, असें बहुधा वाटत नाही; व म्हणून राज्यव्यवस्थेंत दोष दाखविणारे व तींत सुधारणा घडवून आण्याकरित झटणारे त्यांना अप्रिय होत असतात. हा इंग्रज राज्यकर्त्यांचाच दोष आहे असें नाही, तर तो सामान्यतः सर्व देशांतील व कालांतील राज्यकर्त्यांमध्ये कमीअधिक प्रमाणानें आढळून येतो. हिंदुस्थानांत स्वराज्य झाल्यानें अधिक सुराज्य होईल हें दाखविण्याचा प्रयत्न सध्यांच्या अँग्लोइंडियन अधिकाऱ्यांना पसंत पडणार नाही, हें उघड आहे; परंतु कर्तव्य म्हणून तो प्रयत्न केल्यावाचून गत्यंतर नाही. हिंदुस्थानांत स्वराज्य झाल्यानें पहिली सुधारणा होईल ती ही कीं, हिंदुस्थानचा राज्यकारभार चालविण्यास आज जो अवाढव्य खर्च करावा लागतो, तो पुष्कळ कमी होईल. सध्यांच्या राज्यपद्धतींत मोठमोठाले पगार देऊन अँग्लो-इंडियन अधिकारी नेमावे लागतात, व त्यामुळें त्यांचा पगार,

त्यांची पेन्शन व त्यांना देण्यांत येत असलेलें एकस्चेंज कॉपेनसेशन ह्या बाबीकरितांच हिंदुस्थानच्या निजोरीतून बराच खर्च करावा लागतो. अँग्लो-इंडियन अधिकाऱ्यांना जे मोठमोठाले पगार देण्यांत येतात, तितके पगार कोणत्याही इतर देशांतील अधिकाऱ्यांना देण्यांत येत नाहीत, व त्यामुळें सध्यांची हिंदुस्थानची राज्यव्यवस्था अतिशय खर्चाची होऊन राहिली आहे. ही हिंदुस्थानच्या सध्यांच्या राज्यव्यवस्थेसंबंधाची गोष्ट इतकी स्पष्ट आहे की, त्याबद्दल मतभेद होणें अशक्य आहे. स्वराज्य झाल्यानं अर्थात् अँग्लो-इंडियन अधिकाऱ्यांच्या जागी हिंदी अधिकारी नेमण्यांत येतील; व हिंदी अधिकाऱ्यांना अँग्लो-इंडियन अधिकाऱ्यांच्या येवढा पगार देण्याचें कारण नसल्यामुळें अधिकाऱ्यांचे पगार व त्यांचें पेन्शन ह्या बाबीबद्दल होणारा खर्च पुष्कळ कमी होईल. एकस्चेंज कॉपेनसेशनबद्दल देण्यांत येणारें वेतन देण्याचें कारणच राहणार नाही, व इंग्लंडांत असलेल्या इंडिया होसच्यांप्रीत्यर्थही खर्च करावा लागणार नाही. सारांश, हिंदुस्थानास स्वराज्य मिळाल्यानं हिंदुस्थानची राज्यव्यवस्था कितीतरी कमी खर्चाची होईल ! व त्यामुळें हिंदी प्रजेवर हल्लीं असलेला कराचा बोजा कमी करितां येईल, किंवा निदान शिक्षण, पाठबंधारे, आरोग्य वगैरे प्रजेचें प्रत्यक्ष सुखसंवर्धन करणाऱ्या बाबींकरितां खर्च करण्यास मुबलक पैसा मिळेल.

स्वराज्य झाल्यानं देशी उद्योगधंद्यांची अधिक अभिवृद्धि होईल हेंही उघड आहे. सध्यांच्या स्थितीत आर्थिक बाबतीत इंग्लिश व हिंदी लोक यांचे हितसंबंध एकच नसल्यामुळें हिंदुस्थानचें आर्थिक धोरण ब्रिटिश धंदेवाले व व्यापारी यांच्या हिताच्या दृष्टीनं ठरवावें लागतें; व त्यामुळें हिंदी उद्योगधंद्यांच्या व व्यापाराच्या अभिवृद्धीस सरकारची जितकी मदत मिळावयास पाहिजे तितकी मिळत नाही. याचा परिणाम असा झाला आहे की, हिंदुस्थानानं कच्चा माल तयार करावा, तो परदेशांत पाठवावा व आपणास लागणाऱ्या लहानसहान जिनसांकरितांसुद्धां परकीय देशांच्या तोंडाकडे पाहावें, ह्या अत्यंत लाजिरवाण्या व दुःखकारक स्थितीतून अद्याप आमची सुटका होत नाही ! स्वराज्य झाल्यानं ही स्थिति सर्वतोपरी पालटून अनेक प्रकारचे उद्योगधंदे अस्तित्वांत येऊन भरभराट पावतील, व जपानांत ज्याप्रमाणें शेती व उद्योगधंदे यांच्यामध्ये योग्य प्रमाण राखण्यांत येऊन शेतीवरच बहुतेक भिस्त ठेविल्यानं रयतेला जे सतत कष्ट सोसावे लागतात त्या कष्टांपासून जपानी प्रजा मुक्त आहे, तशी

स्थिति हिंदुस्थानांत होऊन हिंदी लोकांचें वार्षिक उत्पन्न वाढेल व त्यांची एकंदर सांपत्तिक भरभराट होत जाईल, ह्याबद्दल आम्हांस तरी तिळमात्र संशय वाटत नाही. अप्रतिबंध व्यापाराचें तत्त्व जरी बहुतेक पाश्चात्य राष्ट्रांनी सोडून दिलें आहे, तरी त्यापासून इंग्लंडचें कल्याण होत असल्यामुळें अद्याप तेथें त्याचें वर्चस्व कायम आहे व त्यामुळें जरी इंग्लंडचा फायदा होत असला तरी हिंदुस्थानचा तोटा होत आहे हें आतां कोणास सांगावयास पाहिजे असें नाही. हिंदुस्थानाचे बाबतींत अप्रतिबंध व्यापाराचें धोरण न स्वीकारतां संरक्षणपद्धतीचें धोरण स्वीकारण्यांत यावें, असें हिंदी लोकांचें पुढारी सरकारास वारंवार आग्रहानें सांगत असतां, तें धोरण इंग्लिश लोकांच्या औद्योगिक व व्यापारीय हिताच्या विरुद्ध असल्यामुळें अद्याप स्वीकारण्यांत येत नाही. महायुद्धामुळें हिंदुस्थानच्या तिजोर्गिंत तूट पडलेली भरून काढण्याकरितां थंदा हिंदुस्थान सरकारनें संरक्षणपद्धतीचें अंशतः अवलंबन केलें आहे हें खरें; परंतु युद्ध संपल्यानंतर हेंच धोरण कायम ठेवण्यांत येईल, अशी काय खात्री आहे ? देशी कापडावर मॅन्चेस्टर-वाल्यांच्या फायद्याकरितां जी जकात बसविली आहे, ती मध्यांच्या अडचणीच्या प्रसंगी मुद्दां काढून टाकण्यांत आली नाही, ह्या एकाच गोष्टीवरून हिंदुस्थान सरकारनें संरक्षणपद्धतीचें केलेंलें अवलंबन केवळ नातुरतें आहे, अशी कोणास भीति वाटल्यास ती निराधार आहे असें कसें म्हणावें ? सारांश, हिंदुस्थानांत स्वराज्य झाल्यावर हिंदुस्थानच्या आर्थिक धोरणांत बरीच क्रांति होऊन हिंदी उद्योगधंद्याची व व्यापाराची अधिक भरभराट होईल यांत बिलकुल संशय नाही.

हिंदुस्थानांत स्वराज्य झाल्यावर सर्व प्रकारच्या उच्च जागा हिंदी लोकांना मिळू लागतील व त्यामुळें त्यांच्या कर्तृत्वशक्तीचें हळीं जें चीज होत नाही तें होऊं लागेल. मध्यांची राज्यपद्धति अनिश्चय खर्चाची आहे एवढाच तिच्याविरुद्ध आक्षेप आहे असें नाही; तर बहुतेक सर्व अधिकारांच्या, जबाबदारीच्या व महत्त्वाच्या जागा राज्याकर्त्यांच्या जातभाईकरितां राखून ठेवण्यांत येत असल्यामुळें, हिंदी लोकांच्या बुद्धिमत्तेचा व कर्तबगारीचा देशास जितका फायदा मिळावा तितका मिळत नाही. कै० ना० गोखले यांनीं म्हटल्याप्रमाणें “ मध्यांच्या राज्यपद्धतींत नैतिक दोष आहे. तो हा कीं, हिंदी लोकांची वाढ खुंटत चालली आहे. सर्व जन्मभर आम्हांला कनिष्ठ स्थितींत दिवस कंठावे लागतात, व आमच्यापैकी कोणी कितीही थोर असो त्याला कनिष्ठावस्थेंतच राहून मान वांकवावी लागते. ईटन किंवा हॅरो येथील विद्यार्थ्यांस आपण ग्ल्याडस्टन, नेल्सन किंवा वेलिंग्टन

होऊं अशी महत्त्वाकांक्षा वाटत असते, व त्याप्रमाणे त्यांचे हातून प्रयत्न होत असतात; परंतु अशी उच्च महत्त्वाकांक्षा आम्हांस वाटण्यास जागा नाही. हल्लींच्या राज्यपद्धतीखाली आमची पूर्ण वाढ कधीही होणें शक्य नाही. स्वराज्य उपभोगाच्या राष्ट्राला जी नैतिक उन्नति वाटत असते तिचा अनुभव आम्हांला मिळणें शक्य नाही. राज्यकारभार चालविण्यास किंवा समरांगणावर मर्दुमकी करण्यास जें बुद्धिगमार्थ्य लागतें तें आमच्यांत नाही असें नाही. परंतु सरकार त्याचा उपयोग करून घेत नसल्यामुळे सरतेशेवटीं तें आस्ते आस्ते नष्ट होऊन आमच्या नाशिवी आमच्याच देशांत लांकूड फोडणें व पाणी भरणें इतकेंच काय तें शिष्टक राहिल. ”*

हल्लींच्या राज्यपद्धतीखाली ज्याप्रमाणें बहुतेक सर्व उच्चप्रतीच्या जागा ब्रिटिश लोकांना देण्यांत येतात, त्याप्रमाणेंच आमच्यांपैकी कित्येक वर्गांना सैन्यांत घेण्यांत येत नाही, व ज्या लोकांना घेण्यांत येतें, त्यांनी साम्राज्याची कितीही उत्तम सेवा केली व कितीही मर्दुमकी गाजविली, तरी त्यांना कमिशनच्या जागा

*“ The excessive costliness of the foreign agency is not its only evil. There is a moral evil which, if anything, is even greater. A kind of dwarfing or stunting of the Indian race is going on under the present system. We must live all the days of our life in an atmosphere of inferiority, and the tallest of us must bend, in order that the exigencies of the existing system may be satisfied. The upward impulse which every school boy at Eton or Harrow may feel that he may one day be a Gladstone, a Nelson or a Wellington and which may draw forth the best efforts of which he is capable is denied to us. The full height to which our manhood is capable of rising can never be reached by us under the present system. The moral elevation which every self-governing people feel cannot be felt by us. Our administrative and military talents must gradually disappear owing to sheer disuse till at last our lot as hewers of wood and drawers of water in our own country is stereotyped.” —The late Mr. Gokhale (Evidence before the Welby Commission.)

देण्यांत येत नाहीत. परचक्र आले असता आपल्या देशाच्या बचावाकरिता जरूर पडल्यास प्राण देखील अर्पण करण्यास तयार होणे, ह्यासाठी राष्ट्रांतील जिवंत व्यक्तींना अभिमानास्पद असें दुसरे कोणतेंही कृत्य वाटत नाही. परंतु आमची स्थिति अशी झाली आहे की, आपल्यापैकी पृष्कट वर्गावर “ सैनिक होण्यास नालायक ” असा हीनपणाचा साक्षात् सङ्कारो मारला आहे. ज्या लोकांवर हा शिक्का मारला नाही, त्यांची तरी स्थिति समाधानकारक आहे काय ? तर तीही नाही. त्यांना उत्तम सैनिक म्हणून कीर्ती संपादन करावी, वाटेत त्या हवेत व वाटेत त्या ऋतूत एकनिष्ठेने व शौर्याने साम्राज्याच्या लढाया माराव्या, प्रसंग पडल्यास आपण केवळ पेजेवर राहून आपल्या गोऱ्या अधिकाऱ्यांना आपली सर्व शिधासामग्री अर्पण करावी, परंतु इतकी कडून आपण मोठमोठाल्या कमिशनऱ्या जागा मिळवू अशी जागा त्यांना वाटाय च्यास ती मनांतल्या मांड्यात माणेंच निष्कळ आहे. ही स्थिति जिणे लोकांच्या दर्शने समाधानकारक व ब्रिटिश राज्यकर्त्यांना भ्रमणावह आहे, जसें जगा येणे शक्य आहे काय ? अर्थातच स्वराज्य झाल्यावर ही स्थिति पालन सर्व हिंदी लोकांना सैन्यांत घेतले जाईल व वरिष्ठ प्रतीच्या जागा भिल्ले हें हल्लीप्रमाणें राज्यकर्त्यांच्या जातीवर अवलंबून न राहतां, हिंदी गोऱ्यांच्या शौर्यावर व कर्तबगारीवर अवलंबून राहील.

स्वराज्य झाल्यावर हुत्यागचा कायदा रद्द करण्यांत येईल हें उघड आहे. तसेंच प्रेमअँकट, सभाचंदीचा कायदा वगैरे जे दडपेगिरीचे कायदे दहशे अस्तित्वांत आहेत तेही रद्द करण्यांत येतील. राज्यकर्ते व राजा यांच्या हितसंबंधांत एकवाक्यता नसली व सरकारचा प्रजेवर पूर्ण विश्वास नसला, म्हणजे असले दडपेगिरीचे कायदे करावे लागतात. प्रजेचें हित तेच सरकारचें हित अशी जेथे स्थिति आहे, व सरकार आणि प्रजा यांच्यामध्ये पूर्ण विश्वास व प्रेम जेथे नांदत आहे, तेथे असल्या दडपेगिरीच्या कायद्यांची काय आवश्यकता आहे ? हिंदुस्थानांत स्वराज्य ऊर्फ प्रतिनिधिसत्ताक राज्यपद्धति स्थापन झाल्यावर राज्यकारभार प्रजेच्या अनुमतीने व प्रतिनिधीच्या द्वारे चालेल व त्यामुळे वरील दडपेगिरीच्या कायद्यांचें कारणच उरणार नाही. अर्थातच ते रद्द करण्यांत येऊन हिंदी लोकांना मुद्रणस्वातंत्र्य, सभास्वातंत्र्य वगैरे हक्क पूर्णपणे उपभोगण्यास मिळतील.

स्वराज्य झाल्यावर शिक्षणाचा प्रसारही जास्त होईल यांत शंका नाही. आमच्या ब्रिटिश राज्यकर्त्यांनीं शाळा, कॉलेजे व विश्वविद्यालये स्थापन करून आम्हांस जें शिक्षण दिलें आहे त्याबद्दल आम्ही त्यांचे अत्यंत ऋणी आहों. पाश्चात्य ज्ञानाचा अमूल्य ठेवा हिंदी लोकांना देण्याचा त्यांनीं जो निर्धार केला तो त्यांना अत्यंत भूषणावह असून, त्यामुळे त्यांनीं आमच्यावर मोठाच उपकार केला आहे यांत संदेह नाही. परंतु ह्या शिक्षणाच्या बाबतीत इंग्रज राज्यकर्त्यांनीं जितकी उदार बुद्धि आरंभी दाखविली, तितकी बुद्धि हल्लींच्या त्यांच्या शिक्षणविषयक धोरणांत दिसून येत नाही असें मोठ्या कष्टानें म्हणावें लागतें. त्यांनीं जर मनांत आणिलें असतें व आपला हात आखडतां न घेतां पूर्वीप्रमाणेंच शिक्षणाचा प्रसार करण्याचें आपलें व्रत एकनिष्ठें चालविलें असतें, तर जपानप्रमाणेंच हिंदुस्थानांत शिक्षणाचा जोरानें प्रसार होऊन इंग्रजी राज्य शंभर दीडशें वर्षे चालू असतांही अद्याप लाहेतां वाचतां येणाऱ्यांची संख्या किती तरी अल्प आहे, म्हणून रडगाणें गाण्याची पाळी आम्हांस आली नसती. आज सर्व सुधारलेल्या राष्ट्रांत प्राथमिक शिक्षण मोफत व सक्तीचें आहे. हिंदुस्थान जरी सुधारलेल्या ब्रिटिश साम्राज्याचा भाग किंबहुना मुकुटमणि आहे तरी तेथें मात्र तें मोफत व सक्तीचें नाही ! इतकेंच नव्हे, तर तें मोफत व सक्तीचें करण्याकरितां के. ना. गोखले यांच्यासारख्या राजकीय सुधारकांनीं लहानसा उपक्रम केला, तर त्यास सरकारकडून विरोध होतो. अशी स्थिति असल्यानें आमची शिक्षणविषयक प्रगति फारच मंद गतीनें होत आहे. हिंदुस्थानांत स्वराज्य होऊन राज्यकारभाराचीं सूत्रें हिंदी लोकांच्या हातांत आल्यावर, प्राथमिक शिक्षण मोफत व सक्तीचें करण्यांत येईल यांत निळमात्रही संशय नाही.

येणेंप्रमाणें हिंदी लोकांना स्वराज्याचा अमूल्य ठेवा मिळाल्यावर अनेक रीतीनें त्यांची सुधारणा होत जाऊन, हल्लीं आहे त्यापेक्षां किती तरी अधिक सुराज्य त्यांना प्राप्त होईल. स्वराज्य झाल्यानें सुराज्य' कमी होईल, अशी जर कोणास शंका वाटत असेल, तर ती अगदीं चुकीची आहे; हें बरील विवेचनावरून कोणाच्याही लक्षांत येण्यासारखें आहे. सुराज्याला एकतंत्री रात्ता किंवा निदान शिष्टजनसत्ता लागते, प्रतिनिधिसत्ताक राज्यपद्धति सुराज्याला प्रतिकूल आहे असें एक मत आहे; परंतु तें चुकीचें आहे. सुराज्याला स्वराज्य प्रतिकूल नाही. इतकेंच नव्हे, तर स्वराज्या-

शिवाय सुराज्य, होणार नाही असें आमचे ठाम मत आहे. स्वराज्य सुराज्याला प्रतिकूल आहे हें मत जे लोक प्रतिपादन करितात, त्यांची सुराज्याची कल्पना अगदीं आकुंचित असते. राज्यांत शांतता राहिली, प्रजेच्या शरीराचें व मालमत्तेचें संरक्षण झालें, आणि प्रजेला न्याय मिळाला म्हणजे सुराज्य झालें अशी त्यांची समजूत असते. सुराज्यांत अर्थातच ह्या गोष्टींचा अंतर्भाव होतो. व ज्या राज्यांत न्याय नाही, किंवा प्रजेचें यथायोग्य पालन होत नाही, तें राज्य कसलें, असें म्हणण्यास हरकत नाही. परंतु शांतता, न्याय व प्रजासंरक्षण एवढींच काय तीं सुराज्याची अंगें आहेत असें नाही. प्रजेच्या अंगी जें बौद्धिक व नैतिक सामर्थ्य असेल, त्याचा राज्यकारभारांत पूर्ण उपयोग करून घेणें व त्यायोगानें तिच्या बौद्धिक आणि नैतिक उन्नतीस मदत करणें, हेंही सुराज्याचें एक अत्यंत महत्त्वाचें अंग आहे. राज्यांत शांतता नांदत आहे; प्रजेला न्याय मिळत आहे; खून, दगडे वगैरे गुन्हे होत नाहीत; हें सर्व कांही आहे, परंतु राज्यपद्धतीचा लोकांच्या बौद्धिक व नैतिक गुणांवर सुपरिणाम होत नसल्यामुळे ते आपल्या पोटापलीकडे पाहात नाहीत, इतर व्यक्तीबद्दल त्यांना कागशी सहानुभूति वाटत नाही, शिक्षणाचा त्यांच्यामध्ये प्रसार होत नाही व त्याबद्दल त्यांना महत्त्वही वाटत नाही, उद्योगधंद्यांची अभिवृद्धि होत नाही, लोकांत देशाभिमान नाही व त्यांना कोणतीही पवित्र व उच्च महत्त्वाकांक्षा वाटत नाही, अशा स्थितींत सुराज्य आहे असें म्हणतां येईल काय ? राज्यपद्धति चांगली किंवा वाईट आहे, हें ठरवितांना शांतता राखणें, न्याय देणें वगैरे जी सरकारचीं मूलभूत कर्तव्यें असतात, त्यांच्याकडेच फक्त दृष्टि देऊन चालावयाचें नाही. त्या राज्यपद्धतीचा लोकांच्या संस्कृतीवर, त्यांच्या बौद्धिक, नैतिक, राजकीय वगैरे उन्नतीवर काय परिणाम होत आहे, हेंही पाहिलें पाहिजे. व अशा रीतीनें विचार केल्यास **स्वराज्य सुराज्याला प्रतिकूल नाही इतकेंच नव्हे तर तें अवश्य आहे** असें दिसून आल्याशिवाय राहणार नाही. स्वराज्य सुराज्याला प्रतिकूल आहे ह्या जर सिद्धांत खरा मानिला, तर इंग्लंड, फ्रान्स, इटाली, स्वित्झर्लंड, जपान, अमेरिका, कानडा, दक्षिण आफ्रिका, ऑस्ट्रेलिया वगैरे ज्या ज्या देशांत स्वराज्य आहे त्या त्या देशांत 'सुराज्या'च्या ऐवजीं 'कुराज्य' आढळून आलें पाहिजे. परंतु वरील देशांत 'कुराज्य' आपणास आढळून

येतें काय ! त्या देशांत सुराज्य नाही असें कोणी म्हणेल काय ! तेव्हां स्वराज्य हें सुराज्याला प्रतिकूल आहे हें मत अगदीं चुकीचें आहे यांत शंका नाही. असो, आम्हीं स्वराज्य मागतों याचें पहिलें कारण त्यामुळे अधिक सुराज्य होईल हें होय. त्याशिवाय स्वराज्य मागण्याचीं दुसरीं कारणें आहेत, त्यांचें विवेचन स्थलसंकोचास्तव पुढील अंकापर्यंत तहकूच ठेवणें भाग आहे.

आम्ही स्वराज्य कां मागतों ?

मागील अंकांत आम्ही स्वराज्य कां मागतों याचें एक कारण सांगितलें. हिंदु-स्थानाला स्वराज्य मिळाल्यानें हल्लीपेक्षाही अधिक सुराज्य होईल हें सिद्ध करण्याचा प्रयत्न करून स्वराज्य सुराज्याला प्रतिकूल नाहीं, इतकेंच नव्हे तर स्वराज्य सुराज्याला अवश्य आहे हें मत आम्हीं स्थापित केलें आहे. स्वराज्या-शिवाय सुराज्य होणार नाहीं हा आमचा सिद्धांत आमचे मित्र सुबोधपत्रिकाकार यांना पसंत पडला नाहीं असें दिसतें. कारण त्यांनीं अशी टीका केली आहे कीं, “आमच्या संस्थानांमध्ये स्वराज्यच आहेना ! मग तेथें सर्वत्र सुराज्य आहे काय !” स्वराज्य म्हणजे काय, याचें आम्ही स्पष्ट विवेचन केलें असतां देशी संस्थानांमध्ये स्वराज्य आहे हें चुकीचें विधान सुबोधपत्रिकाकार यांनीं करावें याचें आम्हांस फार आश्चर्य वाटतें. स्वराज्य म्हणजे प्रतिनिधिसत्ताक किंवा जबाबदारकीची राज्यपद्धति हें आम्हीं आमच्या लेखांत स्पष्ट सांगितलें आहे. अशा प्रकारचें स्वराज्य देशी संस्थानांत* आहे असें म्हणणें

*म्हैसूर, ब्रावणकोर वगैरे कांहीं थोड्या संस्थानांनीं प्रातिनिधिक तत्वाला मान्यता द्यावून सद्भागार मंडळें स्थापन केलीं आहेत, ही गोष्ट आनंदाची आहे; परंतु तितक्यावरून त्या संस्थानांत स्वराज्य ऊर्फ प्रतिनिधिसत्ताक राज्यपद्धति आहे असें म्हणतां येत नाहीं. इंदूर संस्थाननें कायदे कौन्सिलासारखी संस्था निर्माण करून प्रातिनिधिक तत्वाला मान देण्याचें स्तुत्य उदाहरण घालून द्यावें, अशी इंदूर येथें प्रसिद्ध होणाऱ्या ‘मल्हागी मार्तंड विजया’ नें ता. २८ सप्टेंबरच्या अंकांत सूचना केली आहे, तिचा इंदूर संस्थानचे अधिपति श्री० तुकोजीराव महाराज विचार करतील अशी आम्हांस आशा आहे. हिंदुस्थानांतील प्रत्येक प्रमुख देशी संस्थानांत पार्लमेंट स्थापन होऊन तेथील राज्यकारभार प्रजेच्या प्रतिनिधींच्या द्वारे चालविण्यांत येईल, तर फार उत्तम होईल असें आमचें मत आहे. एखाद्या मोठ्या संस्थानांत प्रतिनिधिसत्ताक राज्यपद्धति जर स्थापन झाली व तेथील राज्यकारभार प्रजेच्या प्रतिनिधींच्या द्वारे चालविण्यांत आला तर त्यायोगांनें केवळ संस्थानांच्याच नव्हे तर सर्व हिंदुस्थानच्या प्रगतीला मदत होईल. म्हैसूरचे किंवा इंदूरचे महाराज आपल्या संस्थानांत अशी राज्यपद्धति स्थापन करण्याचा उपक्रम करतील तर त्यांचे हिंदी लोकांवर अलौट उपकार होतील. हा प्रश्न व्यवहारदृष्ट्या दिसतो तितका सोपा नाहीं, हें आम्ही कबूल करतो. तथापि तो हातांत घेऊन त्याचा समाधानकारक रीतीनें विचार करणें प्रत्येक सुशिक्षित व प्रागतिक संस्थानिकाचें कर्तव्य आहे, असें आमच्यानें म्हटल्यावांचून रहावत नाहीं.

अगदी चुकीचें आहे. सबब कांहीं देशी संस्थानांत सुराज्य नाही, सबब स्वराज्यामुळे सुराज्याचें पोषण होतेंच असें नाही. ह्या मुबोधपत्रिकाकारांच्या टीकेंत अर्थ नाही. तसेंच सुराज्यांत ज्या गोष्टीचा आम्ही अंतर्भाव केला आहे त्याचही मुबोधपत्रिकाकारांनी विचार केला आहे असें दिसत नाही. असो.

स्वराज्याशिवाय सुराज्य होणार नाही हा सिद्धांत अत्यंत महत्त्वाचा असल्यामुळे त्याचें अधिक विवेचन करणें आम्हांस अवश्य वाटतें. ह्या सिद्धांताचा खरेपणा व त्याचें महत्त्व चांगलें लक्षांत येण्याकरितां समाजांत राजकीय सत्ता स्थापन करण्याचे हेतू काय आहेत, याचा विचार केला पाहिजे. समाज अस्तित्वांत आल्यावर कालांतरानें राजकीय सत्ता उद्भूत होते. समाजांत राजकीय सत्ता स्थापन झाल्यावर त्यास राजकीय समाजाचें (Political Society) किंवा राष्ट्रचें (State) स्वरूप* प्राप्त होतें. राजकीय सत्तेच्या दृष्टीनें त्या समाजास राष्ट्र (State) म्हणतात. सबब समाज अस्तित्वांत येऊन त्यांत राजकीय सत्ता स्थापित झाली म्हणजे समाज, समाजांतील व्यक्ती आणि राष्ट्र असे तीन भिन्नभाव उत्पन्न होतात. आणि राष्ट्राचे हेतू सिद्धीस नेण्याकरितां ज्या व्यक्तीव्यक्तींच्या किंवा समुदायाच्या हातांत राजकीय सत्ता दिली जाते, त्यास सरकार असें म्हणतात. ह्यावरून उघडच आहे की, सरकार हें राष्ट्राचे हेतू सिद्धीस नेण्याचें केवळ साधन आहे; आणि राज्यपद्धति चांगली किंवा वाईट आहे हें ठरवितांना त्या पद्धतीमुळे राष्ट्राचे हेतू कितपत सिद्धीस जात आहेत हें पाहिलें पाहिजे. ज्या राज्यपद्धतीमुळे राष्ट्राचें हेतू उत्तम रीतीनें तडीस जातात ती राज्यपद्धति उत्तम, हें अनुमान ह्यावरून स्पष्टच आहे.

*इंग्रजीतील पारिभाषिक शब्द Society (समाज) आणि State (राष्ट्र) हे होत. State (स्टेट) याचें भाषांतर कांही मराठी कोशांत ' राष्ट्र ' असें केलेलें आहे. शुक्रनीतींत स्वामी, अमात्य, सुहृद्, कोश, राष्ट्र, दुर्ग आणि बल अशीं राज्याचीं सात अंगें आहेत असें सांगितलें आहे. बंगालचे प्रोफेसर विनयकुमार सरकार, यांनी शुक्रनीतीचें जें इंग्रजी भाषांतर केले आहे त्यांत ' राष्ट्र ' ह्या शब्दाबद्दल State हा शब्द वापरलेला आहे. नेटिव स्टेट्स याचें मराठी भाषांतर ' देशी राष्ट्रे ' असें न करितां ' देशी संस्थाने ' असें करण्याचा प्रघात पडला आहे. पाश्चात्य तत्ववेत्त्यांचे जे राजकीय विचार आपल्यांत अलीकडे रूढ होऊं लागले आहेत त्याबद्दलची परिभाषा निश्चित होईल तर बरे होईल.

गण्टाचे हेतू कोणते हाचढूल युगोपांतील राजकीय तत्त्ववेत्त्यांनी जी भिन्न भिन्न मते व्यक्त केली आहेत त्यांचे स्थूलमानानें वर्गीकरण केले असता आपणास असे दिसून येईल की, ती मते दोन प्रकारची आहेत. एक मत असे आहे की, समाजांतील व्यक्तींचे जीवित व त्यांची मालमत्ता यांचे सरकारने संरक्षण केले म्हणजे सरकारांची इतिकर्तव्यता झाली. प्रजेच्या जीविताचे व मिळकतीचे संरक्षण करण्यापेक्षा सरकारचे अधिक कर्तव्य नाही व जी राज्यपद्धति हे कर्तव्य उत्तम रीतीने बजावण्यास साहाय्यभूत होते ती सर्वोत्कृष्ट होय. प्रजेच्या जीविताचे व मिळकतीचे संरक्षण करणे हाखेरीज जे अन्य व उच्च हेतू आहेत, त्यांचे पोषण करणे हे सरकारचे कर्तव्य नसून ते समाजाने सरकारच्या तोंडाकडे न पाहता किंवा सरकारवर अवलंबून न राहता स्वतंत्र रीतीने केले पाहिजे, असे वरील मत प्रतिपादन करणाऱ्यांचे म्हणणे आहे. राजकीय तत्त्ववेत्त्यांचा दुसरा जो वर्ग आहे त्याचे असे म्हणणे आहे की, ज्याअर्थी समाजाचे हेतू उत्तम रीतीने सिद्धीस नेण्याकरितां म्हणून राजकीय सत्तेचा उदय झाला आहे त्याअर्थी ते राजकीय सत्तेच्या द्वारे कितपत सिद्धीस जात आहेत यावरूनच राज्यपद्धति चांगली किंवा वाईट आहे हे ठरविले पाहिजे. असे हे दोन राजकीय तत्त्ववेत्त्यांचे वर्ग आहेत. पहिल्या मताचे अनुयायी हल्लीं फारसे राहिले नसून दुसऱ्याच मताचे युगोपसंज्ञांत व अमेरिकेंत हल्लीं प्राबल्य आहे.

प्राचीन ग्रीस देशांत राजकीय प्रश्नांचा पुष्कळ ऊहापोह झाला होता, आणि राजकीय विचारांत प्राचीन ग्रीक तत्त्ववेत्त्यांनी व विशेषतः प्लेटो आणि अरिस्टॉटल यांनी जी भर घातली आहे ती अत्यंत महत्त्वाची आहे. ह्या दोन्ही तत्त्ववेत्त्यांच्या मते, समाजांतील व्यक्तींची उत्पत्ति करणे हे राष्ट्राचे व राष्ट्रांतील राजकीय सत्तेचे अधिष्ठान जें सरकार त्याचे कर्तव्य आहे.

अरिस्टॉटलचे ह्यासंबंधाचे वचन युरोपांतील सुशिक्षित लोकांत इतके प्रचलित आहे की, त्यास लोकोक्तीचे (Proverb) महत्त्व प्राप्त झाले आहे. तो म्हणतो की, मनुष्याच्या ज्या मूलभूत गरजा आहेत त्यामुळे राष्ट्र अस्तित्वांत येते हें खरे; परंतु त्यांचा अंतिम हेतू ह्या गरजा पुऱ्या करणे एवढाच नसून समाजांतील व्यक्तींचे चारित्र्य चांगले व्हावे म्हणून योग्य त्या गोष्टी करणे हे राष्ट्राचे व अर्थातच त्यांतील सरकारचे कर्तव्य होय. (The State comes into existence originating in the bare needs of life and con-

tinuing in existence for the sake of good life.) प्राचीन रोमन लोकांत फारसे राजकीय तत्त्ववेत्ते होऊन गेले नाहीत; परंतु प्लेटो, अगस्टाईल वगैरे ग्रीक राजकीय तत्त्ववेत्त्यांचेच विचार त्यांना संमत होते, आणि सिसरोसारख्यांनी त्यांचाच अनुवाद करून समाजांतलि व्यक्तीच्या सद्गुणांचें पोषण करणें हेंच सरकारचें कर्तव्य आहे असें प्रतिपादलें आहे. सारांश, राष्ट्रांतलि व्यक्तींच्या शीलाचें पोषण करणें हें सरकारचें कर्तव्य आहे हें मत प्राचीन ग्रीक व रोमन लोकांत प्रचलित होतें असें म्हणण्यास हरकत नाही.

मध्ययुगांत युरोपखंडांत हेंच मत प्रचलित होतें. राजा हा ईश्वराचा प्रतिनिधि आहे व त्यांनी प्रजेची नीतिमत्ता व धार्मिकता वाढवून आपल्या राज्यांत “ देवाचें राज्य ” किंवा रामराज्य स्थापन करण्याचा प्रयत्न करावा; हें मत त्या वेळी सर्वत्र रूढ झालेलें होतें. राजा हा ईश्वराचा अंश आहे, हें मत पौर्वात्य लोकांचेंच आहे, पाश्चात्य लोकांना त्याचा गंधही नव्हता असें भासविण्याचा कांहीं पाश्चात्य लेखक अलीकडे प्रयत्न करित असतात, परंतु ही अगदी चूक आहे. राजकीय सत्तेचें खरें अधिष्ठान जनता आहे, व म्हणून राजसत्तेम कायद्यांनी व प्रातिनिधिक संस्थांनी आळा घातला पाहिजे, ह्या मताचा प्रादुर्भाव होऊन तें अमलांत येण्यापूर्वी, राजा हा परमेश्वराचा प्रतिनिधि आहे व तो चांगला असो किंवा वाईट असो त्याच्या आज्ञेचें उलंघन करतां कामा नये, हें तत्त्व पाश्चात्य लोकांतही बरेंच रूढ झालें होतें. मध्ययुगांत तर ह्याच तत्त्वाचें युरोपांत प्राबल्य होतें. राजसंस्थेविषयी लोकांच्या अशा दैवी कल्पना असल्यामुळें अर्थातच सरकारनें किंवा राजानें धर्म व नीति ह्यांचें पोषण केलें पाहिजे ही कल्पनाही त्या वेळीं सर्वांना संमत होती. इटालियन कवि व इटालियन राष्ट्रीयत्वाच्या भावनेचा आद्य पुरस्कृता डेरे हा एके ठिकाणीं असें म्हणतो कीं, सरकार प्रजेचें कल्याण कितपत करित आहे ह्यावरून तें चांगलें किंवा वाईट हें ठरविलें पाहिजे. (The merits of Government may be tested by its promotion of the general welfare of all its subjects.)

मार्सिलियस ह्या नांवाचा दुसरा तत्त्ववेत्ता इटालीमध्ये मध्ययुगांत होऊन गेला. तो म्हणतो की, मनुष्याचें जीवित उच्चतम करण्यास मदत करणें हा राष्ट्राचा हेतु आहे. (The state exists to render the higher life possible.) टॉमस अँकिनास ह्या तत्त्ववेत्त्याचें असें मत आहे कीं, सद्गुणांचें पोषण करणें हा

सरकारचा हेतु आहे. इंग्लंडांत १८ व्या शतकांत लोक नांवाचा तत्त्ववेत्ता होऊन गेला. तो म्हणतो की, मनुष्यजातीचें कल्याण (good of mankind) हें सरकारचें ध्येय आहे. लोकच्या ह्या मताबद्दल प्रो० हक्सले साहेबांनीं असें म्हटलें आहे की, सरकारचें उद्दिष्ट यापेक्षां अधिक उदात्त गतीनिं व थोडक्या शब्दांत व्यक्त करणें अशक्य आहे. (Noblest and at the same time briefest statement of the purpose of government.) इंग्रजी तत्त्ववेत्ता बर्क याचें नांव कोणास ठाऊक नाहीं असें नाहीं. त्यानें आपल्या ग्रंथांत जे राजकीय विचार प्रगट केले आहेत त्यांची उदात्तपणाबद्दल व प्रगल्भतेबद्दल अतिशय ग्ल्याति आहे, आणि इंग्रज मुत्सद्दी, तत्त्ववेत्ते व ग्रंथकार त्या विचारांना फारच महत्त्व देत असतात. सचब गण्ट्राच्या हेतूबद्दल बर्कच्या विचाराला विशेष महत्त्व दिल्यास वावर्गे होणार नाहीं. तो म्हणतो, “राष्ट्र म्हणजे सर्व विद्या, सर्व कला, प्रत्येक सद्गुण व सर्व प्रकारची पूर्णता यांची अभिवृद्धि करण्याकृति समाजातील व्यक्तींनीं केलेली पाती होय.” (A partnership in all science, a partnership in all art, a partnership in every virtue, and in all perfection.) हेगेल नांवाचा तत्त्ववेत्ता असें म्हणतो का, नीति आणि नैतिक कायद्यांची योजना करणें व त्यांचा कर्तव्य अनुभव घेणें हें राष्ट्राचें उद्दिष्ट आहे. (Morality and the application and realisation of the moral law is the end of the State.)

मॅककेनी नांवाचा ग्रंथकार असें म्हणतो की, सामाजिक, राजकीय आणि वैयक्तिक जीविताचें जें उच्चतम, अत्यंत उदात्त व पूर्ण स्वरूप, त्याचा नागरिकांमध्ये विकास करणें हा राष्ट्राचा हेतु आहे. (The object of the State should include the perfect development of all its citizens in the highest, noblest and fullest form of social, political and individual life.) अमेरिकेचे हल्लींचे प्रेसिडेन्ट बुइलसन साहेब आपल्या ‘दी स्टेट’ (The State) ह्या नांवाच्या ग्रंथांत असें म्हणतात की, समाजाचे हेतू सुकर करणें व सिद्धीस नेणें हा सरकारचा हेतु आहे. (The end of government is the facilitation and accomplishment of the objects of the organised Society.)

ब्लंटश्ली नांवाचा जर्मन ग्रंथकार असें म्हणतो की, राष्ट्राच्या ज्या शक्ती आहेत त्यांचा विकास करणे, आणि राष्ट्रीय जीविताची पूर्णता करणे हे सरकारचें उद्दिष्ट आहे; मात्र हे जें नैतिक व राजकीय अभिवृद्धीचें कार्य, तें मानवजातीच्या भवितव्यतेविरुद्ध असतां कामा नये. (The end of government is the development of the national capacities, the perfecting of the national life and finally its completion, provided of course that the process of moral and political development shall not be opposed to the destiny of humanity.)

जेन्वस नांवाच्या ग्रंथकाराच्या मतें जगाच्या प्रगतीची अभिवृद्धि करण्याचा प्रयत्न करणे हे सरकारचें कर्तव्य आहे. (The state should endeavour to further the world's progress.)

इटालियन देशभक्त मॅझिनी हा म्हणतो की, प्रजेत कर्तव्यजागृति करणे आणि प्रजेची कर्तव्यबुद्धि जागृत करून राष्ट्राचें जें सर्वसाधारण ध्येय असेल तें सिद्धीस नेण्याचा प्रयत्न करणे हे सरकारचें कर्तव्य आहे. इंग्रज तत्त्ववेत्ता मिल्ल असें म्हणतो की, समाजाची प्रगति करणे हा सरकारचा मुख्य हेतु आहे.

वर जे राष्ट्राच्या हेतूबद्दल निरनिराळ्या तत्त्ववेत्त्यांचे व ग्रंथकारांचे विचार दिले आहेत, त्यांवरून उघड दिसून येईल की, राज्यांत नुसती शांतता राखणे किंवा प्रजेच्या जीविताचें व मालमत्तेचें संरक्षण करणे एवढेंच काय तें सरकारचें कर्तव्य नाही. समाजांतील व्यक्तींच्या नीतिमत्तेचें पोषण करून त्यांना सदाचार-संपन्न करणे, राष्ट्राच्या ज्या राजकीय, सामाजिक, वैयक्तिक शक्ती असतील त्यांचा विकास करणे, राष्ट्राचें सामर्थ्य वाढविणे, व मनुष्यजातीच्या प्रगतीत भर घालण्यास राष्ट्रास साहाय्य करणे, हीहि सरकारची कर्तव्ये आहेत. ह्यावरून उघडच आहे की, शांतता राखणे, प्रजेच्या जीविताचें व मालमत्तेचें रक्षण करणे, इतक्याच गोष्टींचा सुराज्यांत अंतर्भाव होत नसून राष्ट्राचें सामर्थ्य वाढविणे, समाजांतील व्यक्तींना नीतिमान् करणे, समाजाच्या राजकीय, सामाजिक, नैतिक इत्यादि जीवितांगांचें पोषण करणे आणि मनुष्यजातीच्या प्रगतीला मदत करणे ह्याही गोष्टींचा सुराज्यांत अंतर्भाव होतो. आणि म्हणून कोणती राज्यपद्धति सर्वोत्कृष्ट आहे हें ठरवितांना

यरील हेतू भिन्न भिन्न राज्यपद्धतीमुळे कशा रीतीने व किती प्रमाणाने सिद्धीस जाण्यासारखे आहेत हे पाहिले पाहिजे. आणि अशा रीतीने विचार केल्यास स्वराज्य ऊर्फ प्रतिनिधिमत्ताक राज्यपद्धति सुगज्याला अवश्य आहे असे विचाराअंती दिसून आल्याशिवाय गहणार नाही.

सरकारचे हेतू कोणते, हे आम्ही वर निरनिगळ्या तत्त्ववेद्यांची व लेखकांची मते देऊन विस्तारशः सांगितले आहे. हे हेतू उत्तम रीतीने सिद्धीस नेण्याकरिता स्वराज्य ऊर्फ प्रतिनिधिमत्ताक राज्यपद्धति अवश्य आहे, याचा आता थोडामा अधिक विचार करू. प्रजेच्या नीतीचे पोषण करणे हे एक सरकारचे कर्तव्य आहे, असे वर सांगितलेच आहे. आता नीति हा शब्द व्यापक असून त्यात केवळ वैयक्तिक किंवा कौटुंबिक गुणांचा अंतर्भाव होत नसून, सामाजिक व राजकीय गुणांचाही अंतर्भाव होतो. केवळ वैयक्तिक किंवा कौटुंबिक गुण घेतल्यास त्यांचे पोषण करण्याकरिता स्वराज्याची आवश्यकता नसेल; परंतु समाजातील भिन्नभिन्न वर्गांमधील किंवा वर्गांमधील सहकारिता, देशाभिमान, स्वार्थत्याग, परहिततत्परता वगैरे सामाजिक व राजकीय सद्गुणांचा पूर्ण विकास स्वराज्याशिवाय होणार नाही. स्वराज्य असले म्हणजे राष्ट्रातील भिन्नभिन्न लोकांना व वर्गांना आपण एकाच राष्ट्रकटुंबाची लेकरे आहोत असे वाटून त्यांमध्ये सामाजिक व राजकीय सद्गुणांचा विकास होत असतो. शिवाय राष्ट्राच्या ज्या अनेक महत्त्वाच्या बाबी असतात त्यांत त्यांना कमीअधिक प्रमाणाने लक्ष द्यावे लागत असल्यामुळे त्यांच्या मनाला व बुद्धीला व्यापकपणा येतो. आणखी असे आहे की, मनुष्याच्या नीतिमत्तेचे पोषण त्याच्या स्वतःच्या प्रयत्नाने झाले तरच ते खरे पोषण होय. जी नीतिमत्ता बाह्य सत्तेने लादलेली असते ती पोचट असून केव्हा नष्ट होईल याचा नेम नाही. नीतिमत्तेत सामाजिक व राजकीय गुणांचा अंतर्भाव होतो, आणि नीतिमत्तेचे पोषण मनुष्याच्या अंतःप्रवृत्तीने झाले तरच ते टिकाऊ असते. हे जर खरे असेल तर ह्यावरून अनुमान उघडच आहे की, बुद्धिमत्तेला वाव देणाऱ्या व मानसिक आणि नैतिक गुणांचा विकास करणाऱ्या राष्ट्रीय बाबीबद्दल त्यांच्यात कळकळ उत्पन्न करणे हे अगदी अवश्य आहे; व ही कळकळ स्वराज्याशिवाय योग्य प्रमाणाने उत्पन्न होणे अशक्य आहे. तसेच राष्ट्राचे सामर्थ्य वाढविणे, मनुष्यजातीच्या प्रगतीत भर घालणे हे जे आणखी सरकारचे हेतू तेही स्वराज्याशिवाय पूर्णपणे सिद्धीस जाणार नाहीत. पाश्चात्य राष्ट्रांचे सामर्थ्य अधिक कां व त्या सामर्थ्या-

पुढें हिंदुस्थान वगैरे पौर्वांत्य राष्ट्रांचा टिकाव कां लागला नाहीं, याचा सूक्ष्म रीतीनें विचार केल्यास आपणास असें आढळून येईल कीं, पाश्चात्य राष्ट्रांत प्रतिनिधिसत्ताक राज्यपद्धति असल्यामुळें तेथील लोकांत राष्ट्रीय गुणांचा जास्त विकास होऊन त्यांचें राष्ट्रीय सामर्थ्य वाढलेलें आहे. सुद्ध पाश्चात्य राष्ट्रांतहि असें आढळून येतें की, इटली, आस्ट्रिया, रशिया वगैरे ज्या राष्ट्रांत स्वराज्याचा व्हावा तसा विकास झालेला नाहीं, तेथील लोकांची राष्ट्रीय नीतिमत्ता, व राष्ट्रीय सामर्थ्य हीं इंग्लंड, फ्रान्स वगैरे ज्या देशांत स्वराज्याचा योग्य विकास झालेला आहे तेथील लोकांपेक्षां कमी आहं. स्वराज्याच्या बाबतीत अगदीं पुढें गेलेले जे अमेरिकन लोक त्यांची राष्ट्रीय नीतिमत्ता सर्वोत्कृष्ट आहे, असें डॉ. टाकेव्हिल, वॉर्डस वगैरे ग्रंथकारांचें मत आहे, व फिलिपाईन बेटाबद्दल अमेरिकन लोकांनीं स्वीकारलेलें धोरण पाहिलें असतां, वरील मत बरोबर आहे, असें दिसतें. इंग्रज तत्त्ववेत्ता जॉन म्युअर्ट मिल्स याचें साविषयीचें मत मनन करण्यासारखें आहे. तो म्हणतो, “स्वराज्य हें इतर कोणत्याही राज्यपद्धतीपेक्षां वर्तमान सुराज्याला अधिक अनुकूल आहे आणि त्यामुळ राष्ट्रीय चारित्र्य अधिक उच्च दर्जाचें झाल्याशिवाय ग्हात नाहीं.”

(It-popular government-is both more favourable to present good government, and promotes a better and higher form of national character, than any other polity whatever.)

‘वर्तमान सुराज्य’ (present good government) हे मिल्सचे शब्द लक्ष्यांत घेण्यासारखे आहेत.

येथपर्यंत स्वराज्य सुराज्याला पोषक आहे व म्हणून तें आम्ही मागतों, याचें विवेचन झालें. आतां स्वराज्य मागण्याचीं दुसरीं कारणं कोणतीं आहेत, याचा विचार करूं.

स्वराज्य मागण्याचें दुसरें कारण असें आहे कीं, हिंदुस्थानाला स्वराज्याला पात्र करणें व तो पात्र झाल्यावर त्यास स्वराज्य देणें हें ब्रिटिश राज्याचें उद्दिष्ट आहे असें अनेक वेळां ब्रिटिश मुत्सद्यांनीं बोलून दाखविलें आहे. हिंदुस्थानांत ब्रिटिश सत्ता स्थापन झाल्यावर एल्फिन्स्टन, मन्टो, मेकॉले यांच्यासारखे जे थोर अंतः-

करणाचे व उदार मतांचे अधिकारी होऊन गेले, त्यांनीं असें स्पष्ट सांगितलें आहे कीं, कालांतरानें हिंदुस्थानला ब्रिटिश सरकारनें स्वराज्य दिलें पाहिजे. त्याशिवाय हिंदुस्थानची खरी उन्नति होणार नाही; व हिंदुस्थानांतील ब्रिटिश सत्ताही चिरकाल टिकणार नाही. लॉर्ड मेकॉले यांनीं तर पार्लमेंटानें असें स्पष्ट बोलून दाखविलें आहे कीं, पाश्चात्य विद्येचा व आंग्ल राज्यपद्धतीचा हिंदी लोकांच्या मनावर सुपरिणाम होऊन त्याचा विकास झाला, व हिंदी लोकांची पात्रता वाढून ते पाश्चात्य राजकीय संस्था मागूं लागले तर तो दिवस इंग्लिश लोकांच्या इतिहासांत अत्यंत आभमानाचा होईल.*

सर जॉन मालकम यांनीं एके ठिकाणां असें म्हटलें आहे कीं, हिंदी लोकांना जर आपल्या देशाच्या राज्यकारभारांत योग्य वाव दिली नाही तर ब्रिटिश सत्ता हिंदुस्थानांत चिरकाल टिकेल, असें हिंदुस्थानच्या किंवा इतर कोणत्याही देशाच्या इतिहासावरून म्हणण्यास जागा नाही. मालकम सोहेंब आणखी असें म्हणतात कीं, आम्ही हिंदी लोकांना शिक्षण देत आहों, परंतु त्याबरोबरच शिक्षणामुळे सुसंस्कृत झालेल्या हिंदी लोकांच्या शिरावर योग्य जबाबदाऱ्या टाकण्याची योजना केली नाही, तर त्याचा परिणाम ब्रिटिश साम्राज्याला अपायकारक झाल्याशिवाय राहणार नाही.†

*“ It may be that the public mind of India may expand under our system till it has outgrown that system, that by good government we may educate our subjects into a capacity for better government ; that having become instructed in European knowledge, they may, in some future age, demand European institutions. Whether such a day will ever come, I know not. But never will I attempt to avert or retard it. Whenever it comes, it will be the proudest day in English history. ”

Lord Macaulay.

† “ We are not warranted by the history of India, nor indeed by that of any other nation in the world, in reckoning upon the possibility of preserving an Empire of such a magnitude by a system which excludes, as ours does, the natives from every station of high rank and honourable ambition. If we

सर वुडन्यम हंटर यांनी असें म्हटलें आहे की, इतिशांच्या स्वातंत्र्यविषयक कल्पनांनी ज्यांच्या म्हत्वाकांक्षांचें पोषण झालें आहे व ज्यांच्या डोक्यांत प्रतिनिधित्वाशिवाय प्रजेवर कर लादतां कामा नये ही कल्पना शिगली आहे, त्यांना आपल्या देशाच्या कारभारांत योग्य भाग न देणें अशक्य आहे.*

वरिल अधिकाऱ्यांचीं मते त्यांची स्वतःची असून त्यांनी ती ब्रिटिश सरकार-तर्फे व्यक्त केली नाहीत व त्यामुळे ती ब्रिटिश सरकारावर किंवा ब्रिटिश जनतेवर बंधनकारक नाहीत हें खरें; परंतु एकीकडे हिंदी लोकांना पाश्चात्य विद्यामंदिर खुलें करावयाचें, त्यांच्यापुढें पाश्चात्य संस्कृतीचे, पाश्चात्य सुधारणेचे, पाश्चात्य राजकीय संस्थांचे व पाश्चात्य राजकीय सुधारणेचे, गोडवे गावयाचे, हिंदुस्थानाला स्वराज्याला पात्र करण्याकरितांच व हिंदुस्थानाची उन्नति करण्याकरितांच इंग्रजी राज्याची स्थापना झाली आहे असें वाग्वार म्हणावयाचें व ह्या सर्वांचा हिंदी लोकांच्या मनावर परिणाम होऊन, त्यांनी स्वराज्याची मागणी केली तर ते कांही तरी भयंकर कृत्य करण्याला उद्युक्त झाले आहेत अशी आपली समजूत करून घेऊन त्यांना नांवें ठेवावयाची व त्यांच्या स्वराज्याच्या मागणीला विरोध

do not use the knowledge which we impart, it will be employed against us. If these plans are not associated with the creation of duties that will employ the minds which we enlighten, we shall only prepare elements that will hasten the destruction of our Empire."

"If we pursue steadily the proper measures, we shall in time so far improve the character of our Indian subjects as to enable them to govern and protect themselves."

* "I cannot believe that a people numbering one-sixth of the whole inhabitants of the globe, and whose aspirations have been nourished from their earliest youth on the strong food of English liberty can be permanently denied a voice in the government of their country. I do not believe that races into whom we have instilled the maxim of 'no taxation without representation' as the fundamental right of a people can be permanently excluded from a share in the management of their finances."

करावयाचा या विसंगत वर्तनाला काय म्हणावे? पाश्चात्य राज्यपद्धति, पाश्चात्य विद्या, पाश्चात्य इतिहासाचें ज्ञान इत्यादि गोष्टींचा कालांतरानें हिंदी लोकांवर काय परिणाम होईल याचा आमच्या राज्यकर्त्यांनीं अगोदरच विचार केलेला असला पाहिजे; तसा विचार न करितां जर त्यांनीं आम्हांस पाश्चात्य ज्ञान देण्यास मुरुवात केली असेल, पाश्चात्य राज्यपद्धति हिंदुस्थानांत स्थापन केली असेल व अर्धवट कां होईना पाश्चात्य संस्था सुरू केल्या असतील तर ते अत्यंत मंदधी आहेत असें म्हणावे लागेल. परंतु इंग्रज राज्यकर्त्यांना मंदधी कोण म्हणेल! त्यांनीं ज्या गोष्टी केल्या आहेत त्या विचारपूर्वकच केल्या असल्या पाहिजेत, असें मानण्यास कांहीं हरकत नाही. सचच इंग्रजी विद्या, इंग्रजी राज्यपद्धति व कांही उदार ब्रिटिश मुत्सद्यांचे विचार, या सर्वांचा आमचे मनावर अपेक्षित असा परिणाम होऊन आम्हीं जर स्वराज्य मागूं लागलों तर त्याबद्दल आमच्या राज्यकर्त्यांनीं आम्हांस दोष न देतां उलट त्यांना आनंदच व्हावयास पाहिजे. सारांश, स्वराज्य मागण्याचें दुसरें कारण हें आहे कीं, स्वराज्याशिवाय हिंदुस्थानांतील ब्रिटिश राज्यकर्त्यांचें उद्दिष्ट सफल होणार नाही.

स्वराज्य मागण्याचें तिसरें कारण असें आहे की, जर आम्ही सरकारास कर देतो तर त्या कराचा विनियोग कोणत्या रीतीनें चालला आहे हें पाहणें आमचें कर्तव्य आहे. प्रजेचा जो पैसा कराच्या रूपानें सरकारच्या तिजोरींत जातो त्याचा खर्च योग्य रीतीनें व्हावा अशी इच्छा प्रजेला असणें अगदीं सहाजिक आहे. व त्या पैशाचा विनियोग कोणत्या रीतीनें व्हावा हें ठरविण्याचा व त्याप्रमाणें तो झाला आहे किंवा नाही हें पाहण्याचा प्रजेला पूर्ण असत्यार आहे. पाश्चात्य देशांत हीं राजकीय तत्त्वे सरकारास मान्य झालीं असून त्याप्रमाणें तेथें अंमलबजावणी होत आहे. तेथें तर ह्या तत्त्वांची मजल येथपर्यंत गेलेली आहे कीं, प्रतिनिधित्वाचा हक्क मिळाल्याशिवाय सरकारास कर देण्यास प्रजा बांधलेली नाही असें स्पष्ट रीतीनें सांगण्यांत येतें. कराच्या रूपानें जो पैसा प्रजा सरकारास देते त्या पैशानेंच सर्व राज्यकारभार चाललेला असतो. अधिकाऱ्यांना जे मोठ-मोठाले पगार मिळतात, ते प्रजेनें दिलेल्या करांतूनच मिळत असतात. प्रजेनें आटोकाट मेहनत करावी, रात्रंदिवस काबाडकष्ट करीत असावे, व अशा रीतीनें मेहनत करून त्यांना जी प्राप्ति होते तिच्यांतून कांहीं भाग कराच्या रूपानें सरकारास देण्यांत येत असतो. ज्यांनीं हा कर द्यावयाचा त्यांना त्याचा

विनियोग कशा प्रकारचा होत आहे हे थोड्या प्रमाणाने सुद्धा पाहण्याचा हक्क असून नये हे अगदी अन्याय्य आहे. पाश्चात्य राष्ट्रांत प्रतिनिधिसत्ताक राज्यपद्धतीची जी उत्पत्ति झाली ती ह्याच कारणामुळे झाली; व त्याची वाढही होण्यास हेच कारण बऱ्याच अंशी झाले आहे. प्रजेकडून घेण्यांत येणारा कर व प्रातिनिधिक तत्त्व, ह्यामध्ये असलेल्या त्या निकट संबंधाचे महत्त्व आम्हां हिंदी लोकांस चांगले कळू लागले आहे व म्हणूनच आम्ही स्वराज्याची मागणी करीत आहो. आमच्या पेशावर आमचा बिलकुल ताबा नसावा ही गोष्ट आम्हांस अत्यंत नापसंत वाटते. प्रजेवर कर बसवावा किंवा बसवून नये, बसवायचाचा असल्यास तो कोणता व कसा बसवावा, कराच्या रूपाने मिळालेल्या पेशाचा विनियोग कशा रीतीने करण्यांत यावा ह्या सर्व महत्त्वाच्या गोष्टी ठरविण्याचा अधिकार आम्हांसच असावा असे आम्हांस वाटू लागले आहे व आमच्या राजकीय उन्नतीच्या दृष्टीने पाहिले असता अशी इच्छा आमच्यांत उत्पन्न झाली आहे ही आनंदाची गोष्ट समजली पाहिजे.

स्वराज्य मागण्याचे आणखी एक कारण असे आहे की, ते मिळाल्याशिवाय कोणत्याही जिवंत व सुधारलेल्या राष्ट्राच्या आत्म्याची तळमळ दूर होत नाही. हिंदुस्थानातील गृहवाशी काही अडाणी नाहींत. ते चांगले सुधारलेले असून त्यांनी मानवी संस्कृतीत जी भर घातली आहे ती अत्यंत महत्त्वाची आहे. तिच्याबद्दल कोणासही कौतुकच वाटे. ज्या वेळी युरोपखंडातील लोक रानटीपणांत निमग्न झालेले होते, त्या वेळी हिंदुस्थान देश वैभवाच्या व उन्नतीच्या शिखराला पोहोचलेला होता. शेंकडों वर्षे हिंदुस्थानातील लोकांनी राष्ट्रीय स्वातंत्र्याचा व राष्ट्रीय वैभवाचा उपभोग घेतलेला होता. कालांतराने आमचे राष्ट्रीय स्वातंत्र्य गमावून त्याबरोबर आमचे वैभवही नष्ट झाले हे खरे; परंतु मुसलमानी अमदानीत सुद्धा आमचे सत्त्व आम्ही नाहीसे होऊ दिले नव्हते. तर मग सुधारलेल्या व प्रागतिक अशा ब्रिटिश साम्राज्यछात्रांसाठी आम्ही आज शंभर वर्षे राहिलो असता आम्ही आपले वैशिष्ट्य टाकून देऊन राजकीय आत्महत्या करू, असे कसे संभवेल? मनुष्य हा जसा समाजप्रिय आहे, तसाच तो राजकारणप्रियही आहे. किंबहुना ग्रीक तत्त्ववेत्ता प्लेटो याने आपल्या एका ग्रंथांत म्हटल्याप्रमाणे राजकीय बुद्धि परमेश्वराने प्रत्येक समाजांत निसर्गतःच ठेविली आहे. व ही राजकीय बुद्धि मनुष्यांत उपजतच बीजाच्या रूपाने असल्यामुळे तिचे पोषण होऊन कालांतराने राजकीय सत्ता उदयास

आली, व समाजाचीं राष्ट्रें बनलीं. ही राजकीय बुद्धि पाश्चात्य लोकांतच आहे व आम्हीं हिंदी लोक मात्र तिला पारखे आहोंत, असा भेदभाव परमेश्वरानें खास केलेला नाही. जगांत जी मोठमोठालीं व वैभवशालीं राष्ट्रे आहेत त्यांच्यासारखीच आमची स्थिति होऊन आम्हांसही स्वराज्यशाली, वैभवशील, सुसंस्कृत व प्रागतिक म्हणून जगांत तोंड वरती करून स्वाभिमानानें वागतां यावें अशी जर इच्छा आम्हांस वाटूं लागली, तर तिच्याचढूल आम्हांस दोष देणें योग्य होईल काय? स्वराज्य मिळवून मानवी जातीच्या प्रगतींत आणखी भर घालावी अशी जर आम्हांस तळमळ वाटूं लागली आहे तर त्याचढूल आमचा काय इलाज? ज्याप्रमाणें तृपार्त मनुष्याची तहान पाणी मिळाल्यावांचून भागणार नाही त्याप्रमाणेंच आम्हांस स्वराज्य मिळाल्याशिवाय आमच्या राजकीय जीवनाची तळमळ नाहीशी होणार नाही. आमची स्वराज्याची मागणी म्हणजे आमच्या आत्म्याचा आक्रोश होय; व हा आक्रोश आनां कशाच्यानेंही थांबणार नाही. हिंदुस्थानचे माजी व्हाइसराय लॉर्ड हॉउज व मद्रासचे बिशप व्हाइटहेड साहेब यांनी आमच्या स्वराज्याच्या मागणीचें हें खरें स्वरूप ओळखलें आहे; व म्हणूनच त्यांनीं अनें स्पष्ट सांगितलें आहे कीं, हिंदी लोकांची स्वराज्याची मागणी ही नैसर्गिक आकांक्षा आहे, व ही गोष्ट इंग्रज लोक लक्षांत घेतील तर हिंदुस्थानचें व इंग्लंडचें-दोघांचेही कल्याण झाल्यावांचून रहाणार नाही.

मि० कर्टिस आणि ' राऊंड टेबल ' सघ.

लंडन येथे प्रसिद्ध होणाऱ्या ' राऊंड टेबल ' नावाच्या त्रैमासिकाचे संपादक मि. कर्टिस हे हिंदुस्थानांत आले असून, युद्धसमाप्ती नंतर जी ब्रिटिश साम्राज्याची पुनर्घटना होण्याचा संभव आहे, तींत हिंदुस्थानच्या राज्यपद्धतींत कोणते फेरबदल करावे, स्वाविषयां ते खलवत करित आहेत, हें आमच्या वाचकांना माहीत असेलच. ते हिंदुस्थानांत आले असल्यामुळे ' राऊंड टेबल ' त्रैमासिकाच्या संपादकाचें काम मि. केर ह्या नांवाचे गृहस्थ सध्यां करित आहेत. मि. कर्टिस यांनीं संयुक्तप्रांताच्या लेफ्टेनंट-गव्हर्नरच्या कैपांतून तारीख १५ नव्हेंबर १९१६ रोजी मि. केर यांना एक पत्र पाठविलें होतें. तें पत्र छापिलें असून त्यावर ' स्वाजगी ' असा शेरा मारलेला होता. सदरहु पत्राची एक प्रत कर्मधर्मसंयोगांनै रा. गांधी यांच्या हातीं आली. रा. गांधींना तें पत्र सार्हाजकपणेंच अतिशय महत्त्वाचें वाटल्यामुळे त्यांनीं तें लखनौ येथें बाँबे कॉनिकलचे संपादक मि. हार्निमन यांना आपले पत्रांत प्रसिद्ध करण्याकरितां दिलें. आणि त्याप्रमाणें २८ डिसेंबर १९१६ च्या बाँबे कॉनिकलच्या अंकांत तें समग्र प्रसिद्ध झालें. लखनौ येथेंही त्या पत्राच्या छापिल प्रती राष्ट्रीय सभेला आलेल्या प्रमुख प्रतिनिधींना देण्यांत आल्या होत्या. ह्या पत्रानें जिकडे तिकडे बरीच गडबड उडाली आणि अलाहाबादच्या ' लीडर ' पत्रांत त्यांतील कांहीं उतारे प्रसिद्ध करण्यांत आले. मि० कर्टिस यांना ही गोष्ट समजल्यावर आपलें पत्र बाँबे कॉनिकलमध्ये अर्धवटच छापलेलें आहे आणि त्यामुळे आपले हेतू आणि कार्य यांचेबद्दल गैरसमज झाला आहे असें त्यांना वाटून, त्यांनीं तें पत्र प्रमुख वर्तमानपत्रांकडे संबंध प्रसिद्ध करण्याकरितां पाठवून दिलें. मि. कर्टिस यांनीं लखनौ येथें आमचीही मुलाखत घेतली होती आणि आपल्या पत्राची एक प्रत आमच्या मासिकांत प्रसिद्ध करण्याकरितां त्यांनीं आम्हांस दिली आहे. ह्या पत्रानें हिंदुस्थानांत गडबड उडवून दिली असून त्यावर हिंदी वर्तमानपत्रांत बरीच टीकाही झाली आहे. इतकेंच नव्हे तर संयुक्त प्रांतांतील कायदे कोन्सिलांत त्याबद्दल प्रश्नोत्तरें होऊन त्या प्रांताचे लेफ्टेनंट गव्हर्नर सर जेम्स मेस्टन यांनाही त्याबद्दल खुलासा करावा लागला आहे, आणि ह्या पत्रामुळे जे कांहीं महत्त्वाचे प्रश्न उपस्थित झाले आहेत

त्याबद्दलचा वाद लवकर संपेल असें दिसत नाही. सचच, त्या पत्राचें आणि सामान्यतः मि. कर्टिस आणि 'राऊंड टेबल' संघ यांच्या मतांचें ह्या लेखांत परीक्षण करण्याचें आम्हीं योजिलें आहे.

परंतु हें परीक्षण करण्यापूर्वी 'राऊंड टेबल' ही संस्था काय आहे ह्याबद्दल आमच्या वाचकांना थोडीशी माहिती देणें अवश्य आहे. १९१० सालीं साम्राज्यविषयक प्रश्नांचा अभ्यास करण्याकरितां कॅनडा, ऑस्ट्रेलिया, न्यूझीलंड, आणि साऊथ आफ्रिका येथें संघ स्थापन करण्यांत आले. त्यानंतर ग्रेटब्रिटन, हिंदुस्थान आणि न्यू फाऊंडलंड येथेहि संघ स्थापन करण्यांत आले. ह्या संघांच्या सभासदांना एकमेकांचे विचार कळावे म्हणून त्यांनीं १९११ सालीं 'राऊंड टेबल' नांवाचें त्रैमासिक सुरू केलें. आणि त्या त्रैमासिकाच्या नांवावरूनच ह्या संघांना 'राऊंड टेबल संघ' असें म्हणण्याचा प्रघात पडला आहे. 'राऊंड टेबल' यांचा शब्दशः अर्थ काय हें सांगावयास नकोच. चार लोकांना गप्पा मारावयाच्या असल्या किंवा एखाद्या विषयाची चर्चा करावयाची असली म्हणजे त्यांनीं राऊंड टेबलसभेवर बसावें आणि गप्पा माराव्या किंवा चर्चा करावी असा प्रघात आहे. सचच 'राऊंड टेबल' याचा अर्थ चर्चा आणि 'राऊंड टेबल ग्रुप्स' याचा अर्थ एकत्र जमून चर्चा करणारे संघ असा आहे. ह्या संघांत सर्व राजकीयपक्षांचे सभासद असून त्यांत साम्राज्यविषयक अनेक प्रश्नांचा सल होत असतो. त्यांपैकीं एक प्रश्न म्हटला म्हणजे "ज्याप्रमाणें परराष्ट्रीय धोरणावर ब्रिटिश लोकांचा ताबा चालतो, त्याप्रमाणेंच स्वयंशासित ब्रिटिश वसाहतींतील लोकांचा ताबा चालावा, म्हणून काय केलें पाहिजे" हा होय. ह्या प्रश्नावर मि. कर्टिस यांनीं रिपोर्ट तयार करून तो त्यांनीं 'राऊंड टेबल' संघांना सादर करावा असें चालू युद्ध सुरू होण्यापूर्वी ठरलें होतें. त्याप्रमाणें त्यांनीं तो रिपोर्ट तयार करून १९१५ सालीं राऊंड टेबल संघांना सादर केला आणि गेल्यासालीं तो "दी प्राब्लेम ऑफ दी कॉमनवेल्थ" ह्या नांवानें प्रसिद्ध करण्यांत आला.

राऊंड टेबल संघांत सर्व राजकीयपक्षांचे लोक आहेत हें वर सांगितलेंच आहे. भिन्न भिन्न सभासदांनीं केलेल्या टीकांचा विचार होऊन सरतेशेवटीं जो ग्रंथ प्रसिद्ध करण्यांत येतो, त्याबद्दलची सर्व जबाबदारी लेखकावर असते, असें मि. कर्टिस यांनीं बरील ग्रंथांच्या प्रस्तावनेत म्हटलें आहे. त्यांनीं असेंही म्हटलें

आहे की, “दि प्राब्लेम ऑफ दी कॉमनवेल्थ” यांना व्यक्त केलेले विचार ज्यांना पसंत नाहीत असे ब्रिटिशसाम्राज्यांतील सर्व देशांत आणि सर्व पक्षांत पुष्कळ लोक आहेत.

‘राऊंड टेबल’ संघाबद्दल येणें प्रमाणें हकीकत आहे. साम्राज्यविषयक प्रश्नांचा विचार करणारे व सल करणारे हे संघ आहेत असें ह्यावरून स्पष्ट दिसते. हिंदुस्थानांत फक्त एकच संघ आहे व तो आग्रा येथें आहे. ह्या संघांत हिंदी सभासद आहेत किंवा नाहीत हें समजत नाही, परंतु दोन तीन हिंदी सभासद असावेत असें मि० कर्टिस यांनीं आम्हांस सांगितलेल्या हकीकतीवरून दिसते. हे संघ केवळ साम्राज्यविषयक प्रश्नांचा अभ्यास करणाऱ्या जिज्ञासूंचे असून ते राजकीय स्वरूपाचे नाहीत, आणि कोणत्याही प्रकारची राजकीय चळवळ करण्याचा त्यांचा हेतु नाही, असें भासविण्याचा नामदार मारिस यांनीं संयुक्त प्रांताच्या कायदेकौन्सिलांत प्रयत्न केला आहे. परंतु नामदार मारिस यांचें हें विधान अगदी चुकीचें आहे असें आम्ही स्पष्ट म्हणतो. साम्राज्यविषयक प्रश्नांची, व विशेषतः यमाहतपाल्यांना ब्रिटिश लोकांप्रमाणेंच साम्राज्याच्या शासनांत भाग मिळण्याकरिता ब्रिटनच्या राजकीय घटनेत कोणते फेरबदल केले पाहिजेत ह्या प्रश्नांची, चर्चा करणाऱ्यांच्या संघांना बिन राजकीय [Non-political] मंत्र ममजावयाचे तर मि० मारिस यांची राजकीय संस्थेबद्दलची कल्पना अगदी अपूर्व असली पाहिजे, असें म्हणावें लागेल. उद्यां जर हिंदुस्थानांत हिंदुस्थानविषयक प्रश्नांचा विचार करण्याकरितां हिंदी लोकांचे संघ स्थापण्यांत आले, आणि सरकारी नोकरी त्यांचे जर सभासद झाले तर नामदार मारिस, इतर सरकारी अधिकारी किंवा खुद्द सरकार जना ती गोष्ट पसंत पडेल काय! असल्या संघांना ते बिन-राजकीय संघ समजतील काय! जर नाही तर राऊंड टेबल संघांना राजकीय कां समजूं नये! तसेंच आपल्या मनांचा प्रसार करण्याचा जर राऊंड टेबल संघाचा हेतु नाही तर त्यांनीं राऊंड टेबल हें त्रैमासिक कां सुरू केलें! आणि अलीकडे “दी प्राब्लेम ऑफ दी कॉमनवेल्थ” ह्यासारखी पुस्तकें कां प्रसिद्ध करण्यांत येत आहेत! मि० कर्टिस यांचीं मतें राऊंड टेबलच्या सर्व सभासदांना कदाचित् पसंत नसतील; परंतु नितक्यावरून तीं मतें मि० कर्टिस यांचीं एकट्याचींच आहेत आणि संघांतील बहुमताचा पाठिंब्या त्यांना नाही असें म्हणतां येत नाही. राऊंड टेबल संघांत

सरकारी अधिकारी आहेत आणि कित्येक सभासदांना आपलीं मते उघडपणे व्यक्त करणे कायदेशीर वाटत नसेल, म्हणून मि. कर्टिस यांना पुढें करण्यांत येऊन त्यांच्या द्वारे राऊंड टेबल संघ आपल्या मतांचा प्रसार करण्याचा प्रयत्न करित आहे, अशी जर कोणाला शंका आली तर ती अगदीं साहजिक आहे. सारांश, राऊंड टेबल ही संस्था राजकीय नव्हे आणि आपल्या मतांचा प्रसार करण्याचा तिचा हेतु किंवा प्रयत्न नाही, असें भासविण्याचा संयुक्तप्रांताचे पोलीस इन्स्पेक्टर—जनरल नामदार मारिस यांनीं जो आपल्या भाषणांत प्रयत्न केला आहे तो केवळ निरर्थक असून हास्यास्पद आहे असें म्हटल्यावांचून आम्हांस राहवत नाही. सर जेम्स मेस्टन यांनीं अशा प्रकारचा लोकांच्या डोळ्यांत धूळ घालण्याचा प्रयत्न केला नाही हें ह्यासंबंधानें लक्षांत ठेवण्यामारसें आहे.

‘राऊंड टेबल’ ही संस्था साम्राज्यावषयक प्रश्नांचें अध्ययन करणाऱ्या केवळ जिज्ञासूंची नाही ह्याबद्दल पुरावा मि. कर्टिस यांच्या पत्रांतच मिळण्यासारखा आहे. ते म्हणतात, “राऊंड टेबलच्या विद्यमानें आपण दोन ग्रंथ प्रसिद्ध केले आहेत. त्या ग्रंथांत आपण जी मते प्रतिपादिली आहेत, ती ही हेतः— (१) ब्रिटिश साम्राज्य हें केवळ त्यांतील लोकांनाच नव्हे, तर खुद्द मानवी सुधारणेला अवश्य आहे. (२) त्या साम्राज्याचा बचाव आतां केवळ लष्करी सामर्थ्यानें करता येणें शक्य नाही; आणि (३) साम्राज्याच्या सामान्य हिताच्या ज्या बाबी आहेत त्याबद्दलची जबाबदारी संयुक्त राज्यांतील ब्रिटिश प्रजेप्रमाणें स्वयंसत्ताक वसाहतींतील ब्रिटिश प्रजेनें आपलें शिरोवर घेतली नाही तर तें साम्राज्य लयास जाईल. ह्या ग्रंथाकडे केवळ संयुक्त राज्यांतील नव्हे, तर स्वयंसत्ताक वसाहतींतील सुद्धां पुष्कळ लोकांचें लक्ष गेलें आहे. ह्या स्वयंसत्ताक वसाहतींपैकीं तीन वसाहतींत मी नुकताच प्रवास करून आलों आहे. तेथें मी पुष्कळ सभांत भाषणें केलीं आहेत आणि त्यांतील श्रोत्यांनी मला प्रश्न विचारले आहेत. मीं असंख्य लोकांबरोबर ह्या प्रश्नाबद्दल चर्चा केली आहे, आणि सर्वत्र सामान्य मत असें झालें कीं, आपण प्रतिपादिलेलीं मते पुष्कळ अंशीं बरोबर आहेत. ” ‘राऊंड टेबल’ ही संस्था राजकीय स्वरूपाची नसून तिचा हेतु लोकमत तयार करण्याचा नाही असें जर असतें, तर मि. कर्टिस यांनीं सभेत भाषणें करण्याची आणि शेंकडों लोकांबरोबर चर्चा करण्याची तसदी का घेतली हें समजणें कठीण आहे. मि. कर्टिस यांच्या नांवानें प्रसिद्ध

झालेलीं पुस्तकें ज्यानें काळजीपूर्वक वाचलीं असतील त्यास असें कळून आल्या-
शिवाय राहणार नाहीं कीं, एका विशिष्ट मताच्या प्रसाराकरितांच मि. कर्टिस
यांचे सर्व प्रयत्न चालले आहेत. हें मत पूर्णपणें राजकीय असून त्याप्रमाणें
ब्रिटिश साम्राज्याची घटना बदलण्यांत यावी म्हणून ते खटपट करित आहेत.
त्यांच्या प्रयत्नांचा किती परिणाम झालेला आहे आणि पुढें होण्याचा संभव
आहे हें एकाच गोष्टीवरून चांगलें दिसून येतें. गेल्या जुलै महिन्यांत लंडन येथील
एम्पायर पार्लमेंटरी असोसिएशनच्या विद्यमानें, ब्रिटिश पार्लमेंट आणि वसाहतीं-
तील पार्लमेंट यांच्या प्रतिनिधींची परिषद् भरली होती, तींत ग्रेटब्रिटन आणि स्वयं-
सत्ताक वसाहती यांचें एकीकरण करण्याकरितां साम्राज्याच्या घटनेंत कोणते
फेरबदल करणें अवश्य आहे त्याविषयी व्हायकौंट मिलनर यांचें भाषण झालें.
त्यांत त्यांनीं मि. कर्टिस यांच्याच मतांचा अनुवाद केलेला असून त्यांनीं
आपल्या पुस्तकांत ज्या सुधारणा सुचविल्या आहेत, त्याच त्यांनीं सुचविल्या
आहेत. सारांश, आपल्या विशिष्ट मताप्रमाणें साम्राज्याची पुनर्घटना व्हावी म्हणून
'राऊंड टेबल' संघाच्या द्वारे आणि अन्य रीतीनें मि. कर्टिस यांनीं भगीरथ
प्रयत्न सुरू केले आहेत. आणि कदाचित् त्यांचा इंग्लंडांतील प्रधानमंडळ आणि
मतदार यांचेवर बराच परिणाम होण्याचा संभव आहे.

येथपर्यंत 'राऊंड टेबल' संस्थेचें खरें स्वरूप काय आहे आणि त्या संस्थेच्या
विद्यमानें मि. कर्टिस यांनीं चालविलेला प्रचंड उद्योग हा केवळ ज्ञानेच्छु, कल्पना-
सृष्टींत भरान्या मारणाऱ्या राजकीय तत्त्ववेत्त्यांचा नसून व्यावहारिक मुत्सद्यांचा
आहे, हें दाखविण्याचा आम्हीं प्रयत्न केला आहे. आतां आपण मि. कर्टिस
यांच्या पत्राकडे वळूं. हिंदुस्थानाबद्दल त्यांचे विचार काय आहेत हें त्यांच्या
पत्रांतील खालील उतान्यावरून आमचे वाचकांना स्पष्ट कळून येईल. ते म्हण-
तात " ज्या प्रश्नाचा विचार करण्याकरितां मी हिंदुस्थानांत आलों आहे तो प्रश्न
सोपा आहे. युद्ध करणें, तह करणें, वगैरे ज्या ब्रिटिश साम्राज्याच्या अत्यंत
महत्त्वाच्या जबाबदाऱ्या आहेत, त्यांत ग्रेटब्रिटनचरोबर समानतेनें स्वयंसत्ताक
वसाहतींना हक्क मिळाल्याशिवाय ब्रिटिश साम्राज्य टिकणार नाही अशी आपली
खात्री आहे. हा हेतु सिद्धीस नेण्याकरितां साम्राज्यसरकारची शासनव्यवस्था
दुरुस्त करून तींत वसाहतींतील लोकांना भाग दिला पाहिजे. याचा परिणाम
असा होईल कीं, ज्यांना स्वराज्य मिळालेलें नाही असे जे सद्दीस कोटी लोक
ब्रिटिश साम्राज्यांत आहेत त्यांच्या भवितव्यतेचीं सूत्रें ब्रिटिश लोकांबरोबर

वसाहतर्तिल लोकांच्या हातांत येतील. परंतु ह्या ३७ कोटी लोकांना एकाच वर्गांत बसविणें चुकीचें होईल. मध्य आफ्रिकेंतील लोक इतके मागसलेले आहेत कीं, सरकारनें आपल्यावर कोणत्या रीतीनें राज्य करावें ह्याबद्दल मत देण्याला ते लायक नाहींत. तेथें राज्यकर्त्यांचें कर्तव्य म्हणजे त्यांच्या आधिभौतिक आणि शक्य तर आध्यात्मिक इतिहासाचें अध्ययन करून त्या इतिहासाच्या दृष्टीनें त्यांना शक्य तितकी उत्तम राज्यव्यवस्था देणें, हें होय. त्यांच्यावर राज्य चालवितांना आपणाला त्यांचें मत घेतां येत नाहीं; कारण, त्यांना मतच नाहीं. परंतु हिंदी लोकांची गोष्ट याहून निराळी आहे. ह्या प्रचंड हिंदी समाजांत, राजकीय विषयांवर मत देण्यास जे समर्थ आहेत आणि मत देत असतात असे लहान, परंतु महत्त्वाचे वर्ग आहेत. ह्या वर्गांच्या मताप्रमाणें हिंदुस्थानचें राजकीय धोरण ठेवितां येत नाहीं; कारण एकतर हे वर्ग अत्यंत लहान आहेत. हिंदुस्थानच्या राजकीय धोरणाचा निर्णय करण्याची जबाबदारी ह्या वर्गांचे शिरावर ठेविली तर त्यांना ती बजावतां येणार नाहीं. बहुजनसमाज त्यांना हाणून पाडील. आणि म्हणून त्यांना आपले निर्णय बहुजनसमाजावर लादतां येणार नाहींत. आणि जे निर्णय आपले नाहींत ते अर्थात्च आपल्याला अमलांत आणतां येणार नाहींत. जे हिंदी लोक राजकीय प्रश्नांचा निर्णय करण्यास समर्थ आहेत ते सध्यां पुरेसे नसून त्यांच्यांत जूट व संघटना ही नाहींत. आणि त्यामुळे ज्या बहुसंख्याक हिंदी लोकांना राजकीय प्रश्नांचा निर्णय करण्याची पात्रता नाहीं, ते त्यांच्या निर्णयाप्रमाणें सतत वागण्यास तयार होणार नाहींत. ही स्थिति पालतून राजकीय प्रश्नांचा निर्णय करण्याची पात्रता ज्यांचे अंगीं आली आहे, अशा लोकांची संख्या पुरेशी होऊन त्यांच्यांत जूट व संघटना झाल्याशिवाय हिंदी मताप्रमाणें हिंदुस्थानचें राज्य चालविणें शक्य नाहीं. ब्रिटिश लोकमतांत दोष नाहींत असें नाही. तथापि एकंदरीनें पाहतां ब्रिटिश लोकमत दोषरहित आणि निरपेक्ष आहे. ब्रिटिश लोकमताइतकेंच निर्दोष आणि निरपेक्ष हिंदी लोकमत जर असतें, तर त्या मताप्रमाणें, ज्या हिंदी लोकांना राजकीय प्रश्नांचा निर्णय करण्याचें सामर्थ्य नाहीं ते वागण्यास तयार झाले असते. परंतु हिंदी लोकमत सत्त्वीनें तितकें निर्दोष आणि निरपेक्ष नाहीं. संख्येनें आणि गुणानें दोन्हीही दृष्टींनीं पाहतां त्यांत अद्याप सुधारणा झाली पाहिजे, आणि ती सुधारणा करणें हें ब्रिटिश सरकारचें आद्यकर्तव्य असलें पाहिजे. हिंदी लोकमताचें स्वरूप जरी अशा प्रकारचें आहे, तरी हिंदुस्थानांत

लोकमत आहे, ही गोष्ट विसरतां कामा नये. जें हिंदी मत आहे तें लक्षांत घेण्याचा सरकार प्रयत्न करीत असतें असें स्थूल मानानें म्हणण्यास हरकत नाही. हिंदी राष्ट्रमत उत्तम प्रकारचें नाहीं असें जरी सरकारला वाटत असलें तरी तें मत पुष्कळ वेळां सरकार मान्य करतें. तें मत इतकें चुकीचें आहे कीं त्याप्रमाणें वागलें असतां संकट ओढवेल असें सरकारला वाटलें, तरच त्या मताकडे सरकार लक्ष देत नाही. हिंदी लोकमताचें पोषण कर्गवें आणि आपल्या धोरणावर त्या मताचा अधिकाधिक परिणाम होऊं यावा हें ब्रिटिश सरकारचें धोरण आहे. शेवटचा निर्णय कर्ण्याची जबाबदारी ब्रिटिश सरकारनें अद्याप आपलेच हातांत ठेविली आहे. परंतु ही जबाबदारी आपले शिगवर घेण्याला पुढे हिंदी गृहस्थ समर्थ झाल्यावर त्यांचेवर दाकण्याचा काळ —मग तो कितीही दूर असो— यावा अशी त्यांची इच्छा आहे. ” ह्यानंतर मि. कर्टिस म्हणतात, “ हिंदुस्थानांतील स्थितीची ही रूपरेषा आहे आणि हिंदुस्थान व सेंट्रल आफ्रिका ह्यांच्यांत जो फरक आहे तो हाच आहे. आतां आपल्यापुढें जो प्रश्न आहे त्याच्याशीं हिंदुस्थानांतील स्थितीचा संबंध कसा पोहोचतो हें आपण पाहूं. आपली मागणी अशी आहे कीं, हिंदुस्थान आणि मध्य आफ्रिका यांतील अंतस्थ बाबी, तशाच परराष्ट्रीय संबंधांच्या बाबी, ह्या सर्व बाबींवर सुधारलेल्या साम्राज्य सरकारची हुकमत चालावी. ह्या दोन देशांचा अंतस्थ कागजार सध्यांच भिन्न नत्वाप्रमाणें चाललेला आहे, आणि आपणापुढें प्रश्न आहे तो हा कीं, अंतस्थ बाबी आणि परराष्ट्रीय बाबी यांचा निकट संबंध आहे हें लक्षांत घेतां, हिंदुस्थान आणि दक्षिण आफ्रिका यांच्या परराष्ट्रीय बाबींच्या नियमासंबंधानें दक्षिण आफ्रिका आणि हिंदुस्थान यांच्यामध्ये फरक न करणें बरोबर होईल कीं ? जर बरोबर होईल तर हिंदुस्थान आणि दक्षिण आफ्रिका यांच्यामध्ये फरक न करण्यास हरकत नाही. परंतु आपण ही गोष्ट लक्षांत ठेविली पाहिजे कीं, हिंदुस्थान आणि दक्षिण आफ्रिका यांना जर आपण एकाच पंक्तीला बसाविलें आणि ब्रिटिश साम्राज्याच्या राज्य-पद्धतींत जे फेरफार आपण आपल्या पुस्तकांत सुर्चावले आहेत ते अंमलांत आणले, तर हिंदुस्थानांत त्याविरुद्ध इतकी चळवळ होईल कीं, कदाचित् रक्तपातही झाल्यावांचून राहणार नाही. दक्षिण आफ्रिका आणि हिंदुस्थान ह्यांच्यामध्ये फरक न करणें योग्य असलें, तर हाही परिणाम सोसण्यास आपण तयार झालें पाहिजे. परंतु तो सोसण्यास तयार होण्यापूर्वी, ज्या अर्थी हिंदुस्थान आणि दक्षिण आफ्रिका यांच्या अंतस्थ बाबींचें शासन भिन्न पद्धतीप्रमाणें करण्यांत

येत आहे, त्या अर्थी तितक्याच मानानें त्यांच्या परराष्ट्रीय चार्चीचें नियमनही भिन्न रीतीनें करणें योग्य आहे, त्या मुद्याचा पूर्ण विचार झाला पाहिजे. हिंदुस्थानांत जें लोकमत आहे त्याचा परिणाम जर आपण हिंदुस्थानच्या आपल्या हिंदुस्थानविषयक धोरणावर होऊं देतो, तर तितक्याच प्रमाणानें साम्राज्यविषयक निर्णयावर हिंदी मताचा परिणाम होऊं देणें आवश्यक नाही काय ? सबब आपलें कार्य हें आहे कीं, एकपक्षां, ग्रेटब्रिटन व वसाहती आणि हिंदुस्थान यांच्यामध्ये आणि उलटपक्षां, हिंदुस्थान आणि दक्षिण आफ्रिका यांच्यामध्ये फरक कसा आहे आणि तो त्यांच्या राज्यपद्धतीत कसा प्रतिबिंबित झाला आहे, हें आपण आपल्या देशांधांना दाखविलें पाहिजे.आपण हिंदी लोकांची अशी खात्री करून दिली पाहिजे कीं, दक्षिण आफ्रिकेंतील लोकांप्रमाणें त्यांच्या सर्व आशा आणि आकांक्षा ब्रिटिश साम्राज्याच्या चरस्थायीपणावर अवलंबून आहेत. तसेंच आपण त्यांची अशीही खात्री करून दिली पाहिजे कीं, वसाहती-विरुद्ध द्वेषभाव उत्पन्न करण्याकरितां जी चळवळ येथें चालू आहे त्यामुळे हिंदी लोकांचेंच नुकसान झाल्याशिवाय राहणार नाही.....परंतु हिंदुस्थानचा प्रश्न काय आहे हें प्रत्यक्ष समजून घेण्याचा आपण प्रयत्न केल्याशिवाय आपण आपल्या पुस्तकांत जें लिहूं त्याचा कांहीं उपयोग होणार नाही. हिंदी लोकांच्या आकांक्षा काय आहेत हें हिंदी पुढाऱ्यांकडून समजून घेण्याचा आम्ही प्रयत्न केला आहे, असें हिंदी पुढाऱ्यांना वाटेल अशी आपण खबरदारी घेतली पाहिजे. हिंदुस्थानच्या प्रश्नाबद्दल हिंदी लोकांचें म्हणणें काय आहे हें ऐकून न घेतां आपण हिंदुस्थानच्या प्रश्नाबद्दल मतें देतो अशी तक्रार करण्याला आपण जर जागा ठेविली तर फार नुकसान होणार आहे."

मि. कर्टिस यांच्या पत्रांतील हेच महत्त्वाचे उतारे होत आणि त्यावरून त्यांचे हिंदुस्थानाबद्दल काय विचार आहेत हें आमच्या वाचकांच्या लक्षांत येईल. आतां आपण वरील विचारांचें परीक्षण करूं.

परंतु हें परीक्षण करण्यापूर्वी मि. कर्टिस यांचे विचारांविरुद्ध प्राथमिक आक्षेप उपस्थित होतो. ती हा कीं, मि. कर्टिस हे हिंदी लोकांचे विचार समजून घेऊन हिंदुस्थानच्या प्रश्नाचा अभ्यास करण्याकरितां मुद्दाम हिंदुस्थानांत आले आहेत. आपलें मन खुलें ठेवून हिंदी पुढाऱ्यांचे विचार समजून घ्यावे, आणि त्यांच्याशी चर्चा करून आपलीं मतें कायम करावीं हा हेतूनेच ते येथें आले आहेत हें

त्यांनींच पुष्कळांना सांगितलें आहे. गेल्या नवंबर महिन्यांत त्यांनीं आम्हांस पत्र पाठवून आमचे मुलाखतीची इच्छा दर्शविली होती, त्यांतही त्यांनीं स्पष्ट लिहिलें होतें कीं, हिंदुस्थानची वस्तुस्थिति काय आहे हें प्रत्यक्ष पहाण्याकरितां मी येथें आलों आहे. हिंदुस्थानांत येण्याचा त्यांनीं व्यक्त केलेला हा हेतु जर सरा असेल तर हिंदुस्थानच्या प्रश्नांबद्दल सिद्धांत ठरविण्याची त्यांची पद्धति त्या हेतूच्या अगदीं विरुद्ध आहे असें म्हणणें भाग आहे. मि. कर्टिस हे हिंदुस्थानांत कोणत्या तारखेस आले हें त्यांच्या पत्रावरून नक्की समजण्यास मार्ग नाही. तथापि ते आक्टोबरच्या अखेर आले असावे असें त्यांच्या पत्रावरून दिसतें. त्यांनीं मि. केर यांना लिहिलेलें पत्र नवंबरच्या पंधरा तारखेचें आहे. म्हणजे याचा अर्थ असा होतो कीं, ते हिंदुस्थानांत येऊन एक महिना झाला नाही तोंच, त्यांनीं हिंदुस्थानाबद्दल ठाम मतें व्यक्त केलीं आहेत. हिंदी मताचें स्वरूप काय आहे, तें असावें तितकें बरोबर आणि निरपेक्ष आहे किंवा नाही, तें मत एकंदर सर्व हिंदी समाजाला मान्य होण्यासारखें आहे किंवा नाही, हिंदी लोकांवर राज्यकारभाराची जबाबदारी ठेवल्यास ते ती पार पाडतील किंवा नाही, इत्यादि जे महत्त्वाचे प्रश्न आहेत ते मूलभूत आहेत. ह्या प्रश्नांबद्दल जशी ज्यांचीं मतें असतील तशी हिंदुस्थानच्या राज्यपद्धतींत कोणत्या सुधारणा केल्या पाहिजेत, ह्याबद्दल त्यांचीं अनुमानें अर्थातच असणार. सचच ह्या प्रश्नांचा विचार बारकाईनें लक्षपूर्वक केला पाहिजे, आणि त्यांबद्दल हिंदी पुढाऱ्यांचीं मतें काय आहेत हें प्रथम पाहिलें पाहिजे. ह्या सगळ आणि योग्य मार्गाचें अवलंबन न करितां वरील मूलभूत प्रश्नांबद्दल मि. कर्टिस यांनीं एकदम आपलीं मतें व्यक्त करण्याचें धाष्ट्र्य केलें आहे. महत्त्वाच्या प्रश्नांबद्दल निर्णय करण्याची ही पद्धति किती सदोष आहे, हें सांगण्याची आवश्यकता नाही. डिसेंबरच्या अखेर लखनौला राष्ट्रीय सभा भरणार आहे, हें मि. कर्टिस यांना ठाऊक होतें; आणि आपण राष्ट्रीय सभेला मेस्टन साहेबांबरोबर जाणार आहांत, असें त्यांनींच आपलें पत्रांत लिहिलें आहे. तथापि, त्यांनीं राष्ट्रीय सभेच्या बैठकीची किंवा राष्ट्रीयसभेला येणाऱ्या पुढाऱ्यांच्या मुलाखतीची वाट न पाहतां त्यांनीं आपले हिंदुस्थानविषयांचे सिद्धांत ठाम ठोकून दिले आहेत ! राष्ट्रीयसभेला हजर राहून त्यांनीं त्या सभेचें काम लक्षपूर्वक पाहिलें असें म्हणावें तर तसेंही नाही. ते राष्ट्रीयसभेला फक्त थोडा वेळ मेस्टन साहेबांबरोबर आले होते, परंतु राष्ट्रीयसभेचें महत्त्व, तिचें लोकांवर असलेलें वजन, इत्यादि गोष्टी समजून घेण्याचा त्यांनीं प्रयत्न केला, असें दिसत नाही. त्यांनीं कांहीं हिंदी

पुढाऱ्यांच्या मुलाखती घेतल्या हें खरें. परंतु त्यांतही त्यांचे विचार जाणण्याचा प्रयत्न करण्यापेक्षां आपलीचं मतें त्यांच्यावर ठसविण्याचा त्यांनीं अधिक प्रयत्न केला. हिंदुस्थानच्या प्रश्नांचा अभ्यास करण्याची ही त्यांची पद्धति हिवाऱ्यांत हवा साण्याकरितां येऊन तितक्या अवधीत हिंदुस्थानच्या चिकट प्रश्नांबद्दल ठाम मत देणाऱ्या युरोपियन प्रवाशांच्या पद्धतीहून भिन्न आहे, असें कोणीही समजणार नाही.

हिंदी लोकमताविरुद्ध मि. कर्टिस यांचा असा आक्षेप आहे कीं, त्या मताचें वजन बहुजनसमाजावर पडणार नाही, आणि म्हणून त्यांचें असें म्हणणें आहे कीं, हिंदुस्थानचा राज्यकारभार चालविण्याची जबाबदारी हिंदी लोकांच्या शिगवर ठेविली, तर बहुजनसमाज हिंदी राजकर्त्यांना जुमानणार नाही, आणि त्यामुळे हिंदुस्थानांत घोंटाळा माजेल. ज्यांना राजकीय बाबीबद्दल मत देण्याचें सामर्थ्य आलें आहे, त्यांची संख्या थोडी आहे, इतक्यामुळेच त्यांचे राजकीय निर्णय किंवा त्यांचा अधिकार बहुजनसमाजाला मान्य होणार नाही, असें मि. कर्टिस यांचें म्हणणें नाही. जर हिंदी लोकांचें मत असावें तितकें निःस्वार्थी आणि बरोबर असेल तर तें जरी थोड्या लोकांचें असलें तरी तें बहुजनसमाजाला ग्राह्य होऊन त्या मताप्रमाणें वागण्यास तो तयार होईल, हें ते कबूल करितात. परंतु त्यांचें म्हणणें इतकेंच आहे कीं, ज्या अर्थी तें मत निःस्वार्थी आणि बरोबर नाही, त्या अर्थी तें बहुजनसमाजाला ग्राह्य होणार नाही. ह्या विचारसरणीचें सूक्ष्म रीतीनें परीक्षण केल्यास आपणास असें दिसून येईल की, मि. कर्टिस यांच्या मतें, हिंदी लोकांच्या हातांत राज्यकारभाराचीं सूत्रें देण्याला प्रत्यवाय आहे तो इतकाच कीं, हिंदी लोकमत निःस्वार्थी आणि बरोबर नाही. तें मत निःस्वार्थी आणि बरोबर झालें, म्हणजे त्यांच्या हातांत राज्यकारभाराचीं सूत्रें देण्याला हरकत नाही, असें अर्थातच त्यांच्या विचारसरणीवरून अनुमान निघतें. तेव्हां प्रश्न उपस्थित होतो तो हाच कीं, हिंदी लोकमत निःस्वार्थी आणि बरोबर आहे किंवा नाही. हिंदी लोकमत बरोबर व निःस्वार्थी नाही हें सिद्ध करण्याचा मि. कर्टिस यांनीं आपलें पत्रांत बिलकूल प्रयत्न केला नाही. त्यांना हिंदुस्थानांत येऊन एक महिना झाला नाही तोंच त्यांनीं हिंदी लोकमत बरोबर व निःस्वार्थी नाही असें एकदम म्हणणें फार सोपें आहे; एखाद्या गोष्टीला शिब्या देऊन हाणून पाडण्यासारखाच हा प्रकार आहे. ज्या विधानाच्या सत्यतेबद्दल मि. कर्टिस यांनीं आधार दिला नाही तें सोडून टाकण्याची अवश्यकता आहे असें नाही.

तथापि मि. कर्टिस आणि त्यांच्या विचारांचे जे कोणी दुसरे अधिकारी किंवा बिनअधिकारी लोक असतील त्यांना आम्ही स्वष्ट विचारनों कीं, हिंदी लोकमत खरोखर चुकीचें आणि स्वार्थी आहे काय ? हिंदी लोकमताचें पूर्ण निदर्शक म्हणजे राष्ट्रीय सभा आणि मॉग्लेमलीग, ह्या दोन संस्था होत. ह्या दोन संस्थांचे ठराव चुकीचे आहेत काय ? ते स्वार्थी आहेत काय ? गेल्या राष्ट्रीय सभेनें एकंदर सर्व्वीस ठराव पास केले. त्यांपैकी, औपचारिक आणि किंगकोळ ठराव वजा जातां महत्त्वाचे ठराव मुमारे पंधरा आहेत. ते ठराव चुकीचे आहेत काय ? त्यावरून सुशिक्षित हिंदी लोकांचा स्वार्थ दिसून येतो काय ? हत्याकांडा कायदा रद्द करावा, हिंदी लोकांना मैत्र्यांत मोठ्ठोत्तरा जागा देण्यांत याव्या, त्यांना स्वयंमेनिक होऊं यावे, ह्या मागण्या चुकीच्या आहेत काय ? त्यावरून सुशिक्षित हिंदी लोकांचा स्वार्थ दिसून येतो काय ? मुद्दतबंदी मजुरीची पद्धत बंद करण्यांत यावी, ही सुशिक्षित हिंदी लोकांची मागणी आपमतलबी आहे काय ? ब्रिटिश वसाहतांत हिंदी लोकांना जो अन्याय सोसावा लागतो तो दूर करण्यांत यावा, ही त्यांची मागणी चुकीची आहे काय ? ती स्वार्थी आहे काय ? प्राथमिक शिक्षण सक्तीचें करण्यांत यावें ही मागणी सुशिक्षित लोकांचा स्वार्थ सिद्ध करणारी आहे काय ? वरिष्ठ प्रतीच्या जागा हिंदी लोकांना अधिकाधिक प्रमाणांत देण्यांत याव्या आणि हिंदुस्थानांत समकालीन परीक्षा घेण्यांत यावी ही हिंदी लोकांची मागणी चुकीची आहे काय ? यावर कदाचित् मि. कर्टिस असें म्हणतील कीं, माझा जो आक्षेप आहे तो ह्या मागण्यांबद्दल नसून राष्ट्रीय सभेनें आणि मॉग्लेम लीगनें जी सुधारणांची योजना तयार केली आहे तिजविषयी आहे. परंतु ही योजना चुकीची व स्वार्थी कशी हें ते सांगूं शकतील काय ? अल्पसंख्याक वर्गांना योग्य प्रतिनिधित्व मिळावें म्हणून त्या योजनेंत केलेली व्यवस्था चुकीची व आपमतलबी आहे काय ? लष्करी आणि परराष्ट्रीय बाबींबद्दल पूर्ण अधिकार हिंदुस्थान सरकारला असावा आणि त्या अधिकारांत कायदे कौन्सिलनें ढवळाढवळ करूं नये ही योजना चुकीची आहे काय ? आणि तिजरून सुशिक्षित हिंदी लोकांचा स्वार्थ दिसून येतो काय ? राष्ट्रीय सभेनें आणि मॉग्लेम लीगनें तयार केलेल्या योजनेंत कांहीं दोष असतील, तर्कशास्त्राच्या कसोटीला लावल्यास ती अगदी पूर्ण व सर्वांगसुंदर दिसणार नाही. परंतु हा दोष केवळ तिचाच नसून सुधारलेल्या सर्व राष्ट्रांच्या राज्यपद्धतींत

कमी अधिक प्रमाणानें दिसून येणारा आहे. खुद्द ब्रिटिश लोकांची शासनपद्धति निर्दोष आणि सर्वांगमुंदर आहे असें मि. कर्टिस म्हणतील काय ?

हिंदी लोकमत स्वार्थी आहे असा आक्षेप मि. कर्टिस यांनी घेऊन त्या मताचा नालस्ती करावी ही अत्यंत दुःखाची गोष्ट आहे. सुशिक्षित हिंदी लोक आपल्या अशिक्षित, गरीब देशबांधवांच्या हिताची पर्वा करीत नाहीत हा जो आपमतलबी व भूत अँग्लो-इंडियन आक्षेप घेतात त्याचाच हा अनुवाद आहे; आणि त्यावरून मि. कर्टिस यांना अँग्लो-इंडियन अधिकाऱ्यांनी आपल्या जाळ्यांत पकडले आहे असें स्पष्ट दिसनें. नाहीतर त्यांना हिंदुस्थानांत येऊन चार आठडे लोटले नाहीत तोंच त्यांनी हिंदी लोकमताची नालस्ती करून ते स्वार्थी आहे असें म्हणण्याचें धाडस करणें, हें आश्चर्य नव्हे काय ? आपल्या हातांतील सत्ता गंभीर चुद्धां कमी होऊं नये म्हणून जे अश्राम करीत असतात त्यांनी हिंदी लोकमत स्वार्थी आहे अशी उलटीच चोच मारावी, हें निलजाणेपणाचें लक्षण नव्हे काय ! मि. कर्टिस हे अँग्लो-इंडियन अधिकाऱ्यांच्या ओंजळीनें पाणी न पितां शांतपणानें आणि निःपक्षपातबुद्धीनें विचार करतील, तर त्यांची खात्री झाल्याशिवाय राहणार नाही की सुशिक्षित हिंदी लोकमत स्वार्थी तर नाहीच, परंतु उलट अँग्लो-इंडियनमतोपेक्षां अधिक उदार, अधिक निरपेक्ष आणि अधिक गम्य आहे. मि. कर्टिस यांनी हिंदी लोकमत चुकीचें आणि स्वार्थी आहे, हे सप्रमाण सिद्ध करून द्यावें, नाही तर हिंदी लोकमताची नालस्ती केल्याबद्दल त्यांनी हिंदी लोकांची माफी मागावी हा अर्थातच सभ्यपणाचा आणि सरळ मार्ग आहे. आणि ते त्या मार्गाचें अवलंबन करतील, अशी आम्हांस आशा आहे.

मि. कर्टिस यांनी आपलें पत्रांत हिंदी लोकमताबद्दल केलेला विधानें किती चुकीची आहेत, हें आम्हीं आतांपर्यंत दाखविलें. परंतु एका दृष्टीनें ह्याही पेक्षां अधिक आक्षेपार्ह मजकूर त्यांचे पत्रांत आहे, आणि तो हा होय. हिंदुस्थानच्या मूलभूत प्रश्नांबद्दल त्यांनी आपलीं ठाम मतें व्यक्त केलीं आहेत, हें आम्हीं वर दाखविलेंच आहे. हिंदुस्थानच्या अंतस्थ व परराष्ट्रीय कारभारांत वसाहताना ब्रिटिश लोकांबरोबर समान भाग दिला पाहिजे, परंतु हिंदुस्थानाला स्वराज्याचे हक्क देतां कामा नये, हें त्यांचें मत निश्चित झालें आहे. ह्या मुद्यासंबंधानें हिंदी लोकमत काय आहे, हें समजून घेऊन आपल्या मताचा आणखी विचार करावा, आणि हिंदी लोकमतानुरोधें त्यांत दुरुस्ती करावी, अशी त्यांची बिलकूल इच्छा दिसत

नाहीं. असें असनां हिंदी मत जाणण्याचा त्यांनीं आपलें पत्रांत मोठा आव आणला आहे. ह्यासंबंधानें त्यांच्या पत्रांतली मजकूर जो कोणी लक्ष्यपूर्वक वाचील, त्याची अशी सात्री होईल कीं, हिंदी लोकमत समजून घेण्याची त्यांनीं व्यक्त केलेली इच्छा सरीसुरी नसून तिचा उद्देश फक्त एवढाच दिसतो कीं, मि. कर्टिस हे आपला विचार घेत आहेत, अशी हिंदी पुढाऱ्यांची समजूत व्हावी. अगोदर आपलीं मते कायम करवयाचीं; त्यांत दुरुस्ती करण्याची मनांत बिल-कूल इच्छा धरावयाची नाही; आणि बाह्यात्कारीं मात्र हिंदी लोकमत काय आहे, हें जाणण्याचा आम्ही प्रयत्न करित आहोंत, असें हिंदीं लोकांना भासवा-वयाचें— ही पद्धति सरळ आणि सभ्यपणाची आहे, असें कोण म्हणेल ! आम्हांला तरी ही पद्धति कारस्थानाची आणि फसवेगिरीची नाही, असें वाटणें अशक्य आहे. मि. कर्टिस यांच्या पत्रांतली हा भाग आम्हांला अत्यंत आश्चर्याचा वाटतो. यापेक्षां हिंदी लोकमत समजून घेण्याचा चहाणा ते न करते तर फार बरें झालें असतें. वसाहतवाल्यांविरुद्ध द्वेष उत्पन्न करण्याची मोहीम हिंदुस्थानांत सुरू करण्यांत आली आहे, हेंही त्यांचें विधान खोटे व खोडाराळपणाचें आहे व असलें धडधडीत खोटे विधान करण्यांत त्यांचा हेतु काय असावा, हेंही समजणें अशक्य आहे असें नाही. वसाहतवाल्यांना ब्रिटिश साम्राज्याच्या परराष्ट्रीय कारभारांत आणि हिंदुस्थानच्या राजकारभारांत भाग देण्यांत यावा, असें त्यांचें मत आहे. हें मत सर्व वसाहतवाल्यांना पसंत आहे असें नाही. मि. कर्टिस यांनींच आपल्या **दी ब्रान्डलेम ऑफ दी कॉमनवेल्थ** ह्या पुस्तकांत असें सांगितलें आहे कीं, पुष्कळ वसाहतवाल्यांची ब्रिटिश साम्राज्याच्या परराष्ट्रीय कारभारांत आपणाला भाग मिळावा अशी इच्छा आहे; परंतु हिंदुस्थानचा राज्य-कारभार आपले शिरावर घेण्यास ते तयार* नाहीत. त्यांचें असें म्हणणें आहे

*By considerable numbers of thinking men in the Dominions it is urged that these vast communities (in India and Egypt) should be given their independence or at any rate self-Government on the same line as themselves. The very idea of one people governing another is contrary to their traditions. But if India, Egypt, and the African Protectorates must be governed from outside, the responsibility, they would say, must be left, where it now rests, with the people of the British isles. There are many who would welcome the prospect of joining

कीं, हिंदुस्थानला वसाहतीप्रमाणें स्वराज्य देण्यांत यावें किंवा हें शक्य नसल्यास त्याच्या राज्यकारभाराची जबाबदारी हल्लीं ज्यांच्यावर आहे त्यांच्यावरच म्हणजे ब्रिटिश लोकांवरच असूं द्यावी. मि. कर्टिस यांच्या मताबद्दल वसाहतींत अद्याप असावी तितकी अनुकूलता नसल्यामुळें ती येनकेन प्रकारेण उत्पन्न करणें हें अर्थात्च मि. कर्टिस यांचें धोरण असलें पाहिजे. आणि हिंदी लोकमत समजून घेण्याबद्दल वर जें आम्ही लिहिलें आहे, त्यावरून आपला हेतु सिद्धीस नेण्याकरितां केवळ सरळच उपाय योजावे, ह्या मताचे मि. कर्टिस आहेत असें दिसत नाहीं. उपाय कोणते कां असेनात, हेतु सिद्धीस गेला म्हणजे झालें, (The end justifies the means) ही पद्धति त्यांना पसंत आहे असें दिसतें. तेव्हां हिंदुस्थानचा राज्यकारभार वसाहतवाल्यांनीं आपले शिरावर घेतला पाहिजे, ह्या त्यांच्या मताबद्दल जी प्रतिकूलता वसाहतींत दिसून येते, ती नाहींशी करण्याच्या हेतूनें वसाहतवाल्यांच्याविरुद्ध द्वेष उत्पन्न करण्याची मोहीम हिंदुस्थानांत सुरू करण्यांत आली आहे, असें त्यांनीं खोटेच विधान केलें असलें असलें पाहिजे अशी कोणास शंका आली तर ती साहजिक नव्हे काय ? हिंदी लोक वसाहतवाल्यांचा द्वेष करतात किंवा वसाहतवाले हिंदी लोकांचा द्वेष करतात, हें आतां कोणास सांगितलें पाहिजे असें नाहीं. कौणी कोणाचा द्वेष करूं नये, असा उपदेश मि. कर्टिस यांना करावयाचा असेल तर त्या उपदेशाला योग्य स्थान वसाहतीच होत. हिंदुस्थानांत असा उपदेश करण्याचें मुळींच कारण नाहीं, असें आम्ही मि. कर्टिस यांना निक्षून सांगतो.

येथपर्यंत मि० कर्टिस यांच्या पत्राचें परीक्षण झालें. आतां त्यांच्या मुख्य सिद्धांताचें परीक्षण करूं. **राजंड टेबल** संघाच्या विद्यमानें मि० कर्टिस यांनीं (१) दी प्राब्लेम ऑफ दी कॉमनवेल्थ आणि (२) दी कॉमनवेल्थ ऑफ नशन्स भाग १, हीं दोन पुस्तकें प्रसिद्ध केलीं आहेत. ह्याशिवाय आणखी दोन

with the people of India in the control of foreign affairs and bearing their full share of the cost, who would yet be shocked at the idea of themselves becoming involved in the task of controlling India. The position created by this attitude in the Dominions is seriously complicated by the vigorous protest which any such proposal is certain to evoke from India and perhaps from Egypt—the Problem of the Commonwealth Pages 201-202.

ग्रंथ प्रसिद्ध करण्याचें ठरलें असून त्यांत हिंदुस्थानच्या प्रश्नाचा सविस्तर रीतीने विचार करण्यांत येणार आहे. पहिल्या म्हणजे **दी प्राब्लेम ऑफ दी कॉमनवेल्थ** ह्या पुस्तकाचे दोन भाग असून पहिल्या भागांत साम्राज्याचा प्रश्न काय आहे, हें सांगितलें आहे व दुसऱ्या भागांत तो प्रश्न समाधानकारक रीतीने सोडविण्याकरितां काय केलें पाहिजे याचा विचार करण्यांत आला आहे.

मि० कर्टिस यांनीं मुख्य सिद्धांत प्रतिपादिले आहेत ते येणेंप्रमाणें:—(१) स्वयंसत्ताक वसाहतींना ब्रिटिश साम्राज्याच्या परराष्ट्रीय कारभारांत ग्रेट ब्रिटन-बरोबर भाग दिला पाहिजे. (२) परकीय कारभारांत त्यांना भाग पाहिजे असेल, तर त्यांनीं हिंदुस्थानचा परराष्ट्रीय आणि अंतस्थ कारभार आपले हातांत घेण्याला तयार झालें पाहिजे. (३) हिंदुस्थानचा अंतस्थ कारभार सुद्धां चालविण्यास हिंदी लोक पात्र झाले नाहीत; तेव्हां अर्थातच साम्राज्याच्या परराष्ट्रीय कारभारांत वसाहतवाल्यांप्रमाणें त्यांना भाग देतां येत नाही. हिंदुस्थानासंबंधानें त्यांचा असा सिद्धांत आहे कीं, त्यांचा अंतस्थ आणि परराष्ट्रीय राज्यकारभार हे इतके संलग्न आहेत कीं, वसाहतवाल्यांना त्यांच्या परराष्ट्रीय कारभारांतच नव्हे, तर अंतस्थ कारभारांत सुद्धां ब्रिटिश लोकांबरोबर भाग दिला पाहिजे. कोणत्याही स्वयंसत्ताक वसाहतीला दुसऱ्या स्वयंसत्ताक वसाहतीच्या किंवा ग्रेटब्रिटन आणि आयर्लँड यांच्या अंतस्थ कारभारांत हात घालण्याला मुभा असावी, असें मि० कर्टिस यांचें म्हणणें नाही. परंतु हिंदुस्थान, इजिप्त इत्यादि जे स्वयंसत्ताक नाहींत असे ब्रिटिश साम्राज्याचे भाग आहेत, त्यांच्या केवळ परराष्ट्रीय कारभारांतच नव्हे, तर अंतस्थ कारभारांतसुद्धां स्वयंसत्ताक वसाहतींना भाग दिला पाहिजे, असें मि० कर्टिस यांचें म्हणणें आहे. म्हणजे अन्य शब्दांनीं सांगायचे असल्यास, हिंदुस्थानच्या राज्यकारभाराला—मग तो अंतस्थ असो वा परराष्ट्रीय असो—ते ब्रिटिश साम्राज्याच्या परराष्ट्रीय कारभाराचाच भाग समजतात. हिंदुस्थानचे परराष्ट्रांशीं जे संबंध येतात त्यांच्या नियमनांतच वसाहतवाल्यांना भाग मिळावा, इतकीच त्यांची मागणी नसून हिंदुस्थानच्या अंतस्थ राज्यकारभाराचीं सूत्रें सुद्धां त्यांच्या हातांत असावीं, अशी मि० कर्टिस यांची मागणी आहे. हिंदुस्थानासंबंधानें केलेल्या मागणीचें हें व्यापक स्वरूप लक्षांत ठेवणें अवश्य आहे.

आपल्या पहिल्या सिद्धांताच्या समर्थनार्थ मि० कर्टिस यांनीं जी विचारसरणी स्वीकारिली आहे ती अशी आहे. इ० स० १८४० पासून ब्रिटिश वसाहतींना

स्वराज्य देण्याला ब्रिटिश सरकारने आरंभ केला. प्रथमतः कानडाळा स्वराज्य मिळाले. कानडाची स्थिति त्यापूर्वी चांगली नसून ब्रिटिश सरकारचा प्रतिनिधि गव्हर्नर, आणि लोकसभा यांच्यामध्ये वारंवार लढा उत्पन्न होत असे. तो नाहीसा करण्याकरिता कोणते उपाय योजले पाहिजेत, ह्याबद्दल चौकशी करून रिपोर्ट करण्याकरिता ब्रिटिश सरकारने लॉर्ड डर्ह्याम यांस कमिशनर नेमले. त्यांनी कानडाळा स्वराज्य दिल्याशिवाय तेथील असंतोष नाहीसा होणार नाही अशी सूचना केली. वसाहतींना स्वराज्य द्यावे असा लॉर्ड डर्ह्याम यांनी अभिप्राय दिला खरा; परंतु त्यांची स्वराज्याची कल्पना आकुंचित होती. वसाहतींनील राज्यपद्धतीची घटना, ग्रेटब्रिटन, इतर वसाहती आणि परकीय राष्ट्रे यांच्याशी व्यापारी संबंध, सार्वजनिक जमिनीची व्यवस्था आणि परराष्ट्रीय संबंधांचे नियमन इतक्या बाबी इंग्लंडने आपल्या हातांत ठेवाव्या व बाकीच्या सर्व बाबींत वसाहतींना पूर्ण स्वातंत्र्य द्यावे, अशी लॉर्ड डर्ह्याम यांची सूचना होती. ह्या बाबींखेरीज सर्व बाबींत वसाहतींना पूर्ण अधिकार मिळाला, म्हणजे त्यांना स्वराज्य मिळाले अशी त्यांची कल्पना होती. परंतु ही कल्पना चुकीची आहे असे लवकरच दिसून आले. सार्वजनिक जमिनीची विल्हेवाट लावण्याचा अधिकार वसाहतींना लवकरच देण्यांत आला. इ० स० १८६० च्या सुमारास ग्रेटब्रिटन, परकीय राष्ट्रे आणि इतर वसाहती यांच्याशी वाटेल ते व्यापारी तहनामे करण्याचा अधिकार वसाहतींना मिळाला. तेव्हापासून परराष्ट्रांच्या, इतर वसाहतींच्या आणि खुद्द ग्रेटब्रिटनच्या मालावर जकात किती व कशी बसवावी हे ठरविण्याचा अधिकार प्रत्येक स्वयंसत्ताक वसाहत आपापल्या इच्छेप्रमाणे बजावीत आहे. कालांतराने वसाहतींत कोणाला येऊं द्यावयाचें व कोणाला द्यावयाचें नाही, हेही ठरविण्याचा अधिकार वसाहती मागू लागल्या, आणि तो देण्यांतही आला. सारांश, परराष्ट्रीय संबंधांच्या नियमनाखेरीज सर्व बाबींत वसाहतींना पूर्ण स्वातंत्र्य मिळाले. इ० स० १८८५ साली ग्रेटब्रिटन आणि रशिया यांच्यामध्ये युद्ध होण्याचा संभव दिसला. ऑस्ट्रेलिया आणि न्यूझीलंड ह्या वसाहतींना, पॅसिफिक महासागरांतील रशियाची जहाजे आपले बंदरांवर तोफांचा भडिमार करून त्यांचा नाश करतील अशी भीति वाटली. तेव्हा आपल्या बचावाकरिता आरमाराची व तटबंदीची काय व्यवस्था करण्याचा साम्राज्यसरकारचा विचार आहे, अशी त्यांनी त्या सरकारला पृच्छा केली. ही व्यवस्था करण्याकरिता ऑस्ट्रेलिया आणि न्यूझीलंड

द्रव्याची किती मदत करण्यास तयार आहेत, असें उलटपर्शी ब्रिटिश सरकारने त्यांना विचारलें. त्याचा परिणाम असा झाला की, ऑस्ट्रेलिया, न्यूझीलंड आणि न्यू फाऊंडलंड ह्या वसाहती आपल्या बचावाची व्यवस्था करण्याकरितां ब्रिटिश सरकारास द्रव्याच्या देणग्या देऊं लागल्या. परंतु कालांतरानें ऑस्ट्रेलियाला ही पद्धति नापसंत होऊं लागली. आपल्या बचावाकरितां आपण ज्या देणग्या देतो त्यांची योग्य व्यवस्था होत आहे किंवा नाही हें पाहण्याची त्यास इच्छा झाली, आणि सरतेशेवटीं आपलें स्वतःचें आरमार तयार करण्याचा ऑस्ट्रेलियानें निर्धार केला. लवकरच कानडांही त्याचें अनुकरण केलें. सारांश, आज ऑस्ट्रेलिया आणि कानडा यांनीं स्वतंत्र आरमारें तयार केलेलीं आहेत, आणि १९१४ सालीं महायुद्ध सुरू झाल्यापासून तर वसाहतींनीं आपलीं सैन्यें उभारलीं असून यूरोपच्या समरभूमीवर त्या ब्रिटिश साम्राज्याच्या लढाया मारीत आहेत. स्वयंसत्ताक वसाहतींची अशी एकसारखी उत्क्रांति होत गेली आहे. त्यांना अंतस्थ स्वातंत्र्य पूर्ण मिळालें आहे. व्यापारी संबंध नाजूक व महस्वाचे असतात, तरी देखील त्यांचें नियमन करण्याचा त्यांना पूर्ण अधिकार प्राप्त झाला आहे; तो इतका की, सुद्ध ग्रेट ब्रिटनच्या मालावर वाटेल ती जकात त्या बसवूं शकतील. आपल्या देशांत कोणाला वसाहत करूं यावयाची व कोणाला नाही, हाही त्यांनीं मागितलेला हक्क ब्रिटिश सरकारनें साम्राज्यातील इतर लोकांच्या तक्रारींना व असंतोषाला न जुमानतां मान्य केला आहे. त्यांनीं स्वतंत्र आरमारें तयार करून आपल्या बचावाची थोडीबहुत व्यवस्था केली आहे. आणि सध्यां तर वसाहतीतील हजारों लोक साम्राज्याकरितां आपल्या प्राणांची आहुति देत आहेत. येथपर्यंत मजल आल्यावर साम्राज्याच्या परराष्ट्रीय संबंधाच्या नियमनांत त्यांना भाग कां देऊं नये असें मि. कर्टिस यांचें म्हणणें आहे. त्यांना जर हा भाग देण्यांत आला नाही तर साम्राज्याचें एकीकरण न होतां कालांतरानें त्याचे तुकडे तुकडे होतील; आणि वसाहती ब्रिटिश लोकांचा संबंध तोडून टाकून स्वतंत्र होतील अशी मि. कर्टिस यांची पक्की समजूत आहे.

साम्राज्याच्या परराष्ट्रीय संबंधाच्या नियमनांत स्वयंशासित वसाहतींना भाग दिला पाहिजे, हें सिद्ध केल्यावर ही व्यवस्था अमलांत आणण्याकरितां काय केलें पाहिजे, याबद्दल मि. कर्टिस यांचे विचार येणेंप्रमाणें आहेत. ब्रिटिश

प्रधानमंडळांत वसाहतींतीं सभासद् असावे, आणि त्यांची निवड वसाहतींतील पार्लमेंटांनीं किंवा प्रधानमंडळांनीं करावी, हा एक उपाय आहे. ह्या शिवाय दुसरा उपाय म्हणजे वसाहतींनीं ब्रिटिश पार्लमेंटांत आपल्या- तर्फे सभासद् निवडून द्यावे. परंतु ह्या दोन्ही योजना अव्यवहार्य आहेत असें मि. कर्टिस यांचे म्हणणे आहे. सव्व त्यांची योजना अशी आहे की, ग्रेट ब्रिट- नच्या ज्या अंतस्थ बाबी आहेत त्या साम्राज्यविषयक बाबींपासून अलग कराव्या. आणि ज्याप्रमाणे प्रत्येक वसाहतीचा अंतस्थ कारभार चालविण्याक- रितां प्रत्येकींत पार्लमेंट आणि प्रधानमंडळ आहे, त्याप्रमाणे ग्रेटब्रिटनचा अंतस्थ कारभार चालविण्याकरितां स्वतंत्र पार्लमेंट आणि प्रधानमंडळ हीं असावीं, आणि युद्ध करणे, तह करणे वगैरे ज्या संबंध साम्राज्याच्या बाबी आहेत, त्यांचे नियमन करण्याकरितां साम्राज्याचे पार्लमेंट आणि प्रधानमंडळ हीं असा- वीत. म्हणजे प्रत्येक वसाहतीत, आयलंडांत आणि ग्रेट ब्रिटनांत अंतस्थ कार- भार चालविण्याकरितां स्वतंत्र पार्लमेंट आणि प्रधानमंडळ, आणि सर्व साम्रा- ज्याचे पार्लमेंट आणि प्रधानमंडळ—अशी व्यवस्था होईल. सारांश, साम्राज्य- विषयक प्रश्नांचा निर्णय करण्याकरितां अगदीं स्वतंत्रच पार्लमेंट आणि प्रधान- मंडळ असावे अशी मि. कर्टिस यांची सूचना आहे. आरमारखाते, युद्धखाते, परराष्ट्रीयखाते, इंडिया ऑफिस आणि ज्या स्वयंशासित वसाहती नाहींत त्यासं- बंधाचे खाते, या सर्वांचा निकट संबंध असल्यामुळे आणि त्यांच्यामध्ये पूर्ण सह- कारिता असल्याशिवाय साम्राज्यविषयक प्रश्नांचा योग्य निर्णय करणे अशक्य असल्यामुळे, साम्राज्यप्रधानमंडळांत, मुख्य प्रधानाशिवाय, परराष्ट्रीय मंत्री, युद्धमंत्री, आरमारमंत्री, जमाबंदीखात्याचे मंत्री, हिंदुस्थानचे मेटसेक्रेटरी, स्वयं- शासित नसलेल्या वसाहतींचे म्हणजे ज्यांना कौन वसाहती म्हणतात त्यांचे सेक्रेटरी—इतके मंत्री असले पाहिजेत साम्राज्याच्या प्रश्नांत अर्थातच साम्रा- ज्याच्या बचावाच्या प्रश्नाचा अंतर्भाव होतो. आणि बचावाचा प्रश्न म्हणजे त्याकरितां लागणाऱ्या खर्चाचा प्रश्न हा आलाच. हा खर्च सर्व वसाहतींनीं आपणांमध्ये वांटून घ्यावा. ही वांटणी कशी करावी हें तज्ज्ञांनीं ठरवावे. प्रत्येक वसाहतीच्या वांटणीला किती रक्कम येते हें तज्ज्ञांच्या साह्याने साम्राज्य पार्लमें- टानें ठरविल्यावर ती वसूल करण्याकरितां करांची योजना कशी असावी ती ठरविण्याचा अधिकार साम्राज्याच्या पार्लमेंटाला न देतां तो प्रत्येक वसाहतीच्या- पार्लमेंटाच्याच हातांत असावा. म्हणजे, प्रत्येक वसाहतीने साम्राज्याच्या बचा-

वाकरितां जी रकूम वावयाची तिचें प्रमाण साम्राज्याच्या पार्लमेंटानें ठरवावें; परंतु ती रकूम वसूल करण्याकरितां करांची जी योजना करावयाची ती प्रत्येक वसाहतीनें आपल्या मजीप्रमाणें ठरवावी. अशा रीतीनें वसाहतींचें हल्लींचें आर्थिक स्वातंत्र्य (Fiscal autonomy) कायम राहिल. आतां एखाद्या वसाहतीनें आपल्या वांटणीस आलेली रकूम जर दिली नाही, तर ती वसूल करण्याकरितां काय करावें हा प्रश्न राहिला. त्याबद्दल मि. कर्टिस यांचें असें म्हणणें आहे कीं, अशा प्रसंगीं ती रकूम वसाहतींतील प्रजेकडून परभारें वसूल करण्याचा अधिकार साम्राज्याच्या प्रधानमंडळास असावा. साम्राज्याच्या प्रधानमंडळांत किती मंत्री असावेत हें वर सांगितलेंच आहे. त्यांत प्रत्येक वसाहतीतर्फे निदान एक तरी मंत्री असावा असें मि. कर्टिस यांचें म्हणणें आहे.

संबंध साम्राज्याच्या हिताच्या ज्या गोष्टी आहेत त्यांचे नियमनांत वसाहतवाल्यांना भाग दिला पाहिजे, ह्या आपल्या मताच्या समर्थनार्थ मि. कर्टिस यांनीं स्वीकारलेली विचासगणी वर लिहिल्याप्रमाणें आहे. आणि ही व्यवस्था अमलांत आणण्याकरितां सध्यांच्या राज्यपद्धतीच्या घटनेंत त्यांच्या मतें कोणते फेरबदल करण्यांत आले पाहिजेत, याचेंही दिग्दर्शन आम्हीं वर केलें आहे. त्यांचा दुसरा सिद्धांत असा आहे कीं, साम्राज्यविषयक कारभारांत वसाहतवाल्यांना जर भाग पाहिजे असेल तर त्यांनीं हिंदुस्थानच्या केवळ परराष्ट्रीय नव्हे तर अंतस्थ राज्यकारभाराच्या जबाबदारींतही भाग घेण्यास तयार झालें पाहिजे. हिंदुस्थान स्वराज्यालाच अद्याप पात्र झाला नाही, तेव्हां अर्थातच साम्राज्याच्या राज्यकारभारांत त्याला भाग देतां येत नाही, असा मि. कर्टिस यांचा तिसरा सिद्धांत आहे. परंतु ह्याबद्दल ते असें म्हणतात कीं, हिंदुस्थानाला साम्राज्यसरकारनें स्वराज्याला पात्र करून त्यास स्वराज्य निळाल्यानंतर त्यालाही वसाहतीप्रमाणें साम्राज्याच्या कारभारांत भाग दिला पाहिजे. मि. कर्टिस म्हणतात कीं, स्वराज्याच्या तत्त्वावर माझा पूर्ण विश्वास आहे, आणि ह्या तत्त्वाचा दिवसेंदिवस अधिकाधिक प्रसार होऊन जगांतील सर्व राष्ट्रांत त्याचाच विजय होईल. ब्रिटिश साम्राज्याची इमारत ह्याच तत्त्वावर उभारली आहे. आणि ह्याच तत्त्वाकरितां ब्रिटिश लोक आजपावेतो झगडत आले आहेत आणि चालू महायुद्धांत झगडत आहेत. साम्राज्याच्या कक्षेंत इजिप्त, हिंदुस्थान वगैरे जे देश आले आहेत त्यांत केवळ शांतता राखली म्हणजे साम्राज्याचें काम संपलें असें नाही. त्या देशांतील

लोकांना साम्राज्यसरकारने आस्ते आस्ते स्वराज्याला पात्र केले पाहिजे आणि त्यांच्यात स्वराज्याची पात्रता आल्यावर त्यांना स्वराज्य दिले पाहिजे. इतक्यानेही साम्राज्याचे ध्येय सफल झाले असे नाही. साम्राज्यकारभारातही भाग त्यांना दिला पाहिजे.

(The Commonwealth cannot, like despotisms, rest content with establishing order within and between the communities it includes. It must by its nature prepare those communities first to maintain order within themselves.....The peoples of India and Egypt, no less than those of the British isles and the Dominions, must be gradually schooled to the management of their national affairs. But even when this has been done, the goal of the Commonwealth has not been reached, until the mutual relations of all the self-governing nations it includes are controlled by the will of their peoples acting in common. It is not enough that free communities should submit their relations to the rule of law. Until all those peoples control that law the principle by which the Commonwealth exists is unfulfilled. The task of preparing for freedom the nations which cannot as yet govern themselves is the supreme duty of those who can. It is the spiritual end for which the Commonwealth exists, and material order is nothing except as a means to it.)

परंतु इजिप्त, हिंदुस्थान वगैरे देशांतील लोकांत स्वराज्याची पात्रता येईपर्यंत त्यांच्या कारभाराची सर्व जबाबदारी जे स्वराज्य भोगित आहेत व म्हणून जे साम्राज्याचा कारभार चालविण्यास समर्थ झाले आहेत, अशा साम्राज्यांतील सर्व भागांनी म्हणजे केवळ ग्रेटब्रिटनचेच नव्हे तर वसाहतींनिही आपले शिरोवर घेतली पाहिजे. इजिप्त, हिंदुस्थान वगैरे स्वराज्याला अद्याप पात्र न झालेले जे देश साम्राज्यांत आहेत त्यांना स्वराज्याला पात्र करणे हा साम्राज्याचा अभ्यात्मिक हेतु आहे आणि तो हेतु सिद्धीस नेण्याची जबाबदारी केवळ ग्रेटब्रिटनवर नसून वसाहतींवरही आहे.

येणेंप्रमाणें मि. कर्टिस यांची विचारसरणी आहे. ब्रिटिश साम्राज्याच्या कार्या-विषयीचे त्यांचे विचार मननीय आहेत यांत शंका नाही. त्यांचें ध्येय उदात्त असून तें पूर्णपणें सिद्धीस गेलें तर ब्रिटिशसाम्राज्य हें न भूतो न भविष्यति अशा प्रकारचें एक साम्राज्य होईल यांत तिळमात्रही शंका नाही. जगाच्या पांचही खंडांत पसरलेल्या साम्राज्यांतील घटकावयवांनीं स्वराज्याचा उपभोग घ्यावा इतकेंच नव्हे तर सर्व साम्राज्याचा कारभार एकदिलानें व जुटीनें चालवावा हें ध्येय उदात्त नाही असें कोण म्हणेल ! ब्रिटिशसाम्राज्याची एकंदर लोकसंख्या चेचाळीस कोटी असून त्यांत हिंदू, मुसलमान, बुद्धानुयायी, पार्शी, ख्रिस्ती वगैरे सर्व धर्मांचे लोक आहेत. ह्या सर्व लोकांनीं आपापला राज्यकारभार चालवावा इतकेंच नव्हे तर त्यांनीं साम्राज्याचा कारभारही सर्व भेदभाव सोडून देऊन जुटीनें चालवावा ही गोष्ट अतिउदात्त असून त्यामुळें मानवी जातीचें एकीकरण आणि तिची प्रगति होण्याला अतिशय मदत होईल यांत शंका नाही. ब्रिटिशसाम्राज्यांतील सर्व घटकावयवांना स्वराज्य मिळालें म्हणजे स्वराज्याच्या तत्त्वाचा सर्व जगभर प्रसार होऊन त्याचा सर्वत्र विजय होण्यास कंठीण जाणार नाही, हेही खरें आहे. तसेंच साम्राज्याचीही जबाबदारी आपले शिरावर आहे, ह्या जाणीवेनें साम्राज्यांतील प्रत्येक भागाचें राष्ट्रीय जीवन अधिक व्यापक व उन्नत होईल यांतही तिळमात्र शंका नाही. जे लोक अंतस्थ स्वातंत्र्य उपभोगीत आहेत, परंतु पर-राष्ट्रीय संबंधाचें नियमन करण्याचा ज्यांना अधिकार नाही त्यांचें राष्ट्रीय जीवन तेवढ्यापुरतें तरी अपूर्णच रहाणार. युद्ध करणें, तह करणें वगैरे बाबी अत्यंत महत्त्वाच्या असून त्यांचें नियमन करण्याचा अधिकार असल्याशिवाय राष्ट्रीय जीवितास व्यापकता व पूर्णता येणें शक्य नाही. ब्रिटिश साम्राज्यांतच कानडा, ऑस्ट्रेलिया, दक्षिण आफ्रिका वगैरे अंतस्थ स्वातंत्र्य भोगणारे देश आहेत, परंतु नुसत्या अंतस्थ स्वातंत्र्यानें त्यांना ग्रेटब्रिटनप्रमाणें अद्यापपावेतो मोठेपणा मिळालेला नाही व मिळणार नाही. याचें कारण काय ! तर अंतस्थ बाबीपलीकडे जाण्याला त्यांच्या राष्ट्रीय जीवनाला वाव नाही. अंतस्थ स्वातंत्र्य कितीही पूर्ण व अबाधित असलें तरी तें एकप्रकारें आकुंचितच राहणार; परराष्ट्राशीं येणाऱ्या संबंधाचें पूर्ण नियमनापासून जे व्यापकपणा व जो उन्नतपणा येत असतो तो त्यामुळें येणार नाही. तसेंच जे लोक अंतस्थ स्वातंत्र्यच केवळ उपभोगीत आहेत, इतकेंच नव्हे तर परराष्ट्रीय बाबीचेंही नियमन करण्याचा अधिकार चालवितात त्यांची संस्कृति जितकी उदात्त आणि

सर्वांगसुंदर असते तितकी नुसर्ते अंतस्थ स्वातंत्र्य भोगणाऱ्या लोकांची असू शकणार नाही. कांहीं महत्त्वाच्या बाबतीत त्यांना दुसऱ्यावरच अवलंबून रहावे लागते आणि पराधीनता ती पराधीनताच; ती अपायकारक झाल्याशिवाय राहणार नाही. तेव्हा ब्रिटिशसाम्राज्यातील सर्व देशांना केवळ अंतस्थच स्वातंत्र्य असावे, इतकेंच नव्हे तर युद्ध करणे, तह करणे वगैरे मूलभूत आणि महत्त्वाच्या बाबींचें नियमन करण्याचाही अधिकार असावा हें जें मि. कर्टिस यांचें ध्येय तें सिद्धीस गेल्यास केवळ ब्रिटिशसाम्राज्याचेंच नव्हे तर संबंध मानव जातीचें कल्याण होईल ह्याबद्दल आम्हांस मुळींच शंका वाटत नाही. व केवळ ध्येयाच्या दृष्टीने विचार केल्यास मि. कर्टिस यांची योजना आम्हांस तरी मननीय वाटते. परंतु मि. कर्टिस यांच्या योजनेत जे दोष आहेत, ते हिंदुस्थान आणि इजिप्त यांचेबद्दल होत. ह्या मृदाचा सविस्तर विचार पुढील अंकांत करूं.

मि. कर्टिस आणि ' राउंड टेबलसंघ. '

युद्धसमाप्तीनंतर, ब्रिटिश साम्राज्याच्या घटनेत कोणते फेरबंदल करावे याविषयी ' राउंड टेबल ' त्रैमासिकाचे संपादक मि. कर्टिस यांचे विचार काय आहेत, हे आम्हीं फेब्रुवारीच्या अंकात स्पष्ट करून सांगितलें आहे. केवळ ध्येयाच्या दृष्टीने विचार केल्यास त्यांची योजना मननार्थ आहे, असा आम्हीं आपला अभिप्राय दिला आहे. परंतु ध्येयाच्या दृष्टीने ती योजना कितीही उत्तम असली तरी तींत हिंदुस्थान आणि इजिप्त ह्यांना योग्य स्थान दिलेलें नसल्यामुळे ती अपूर्ण आणि दूषित झाली आहे, असें आम्ही म्हटलें आहे. हिंदुस्थान आणि इजिप्त ह्यासंबंधानें त्यांच्या योजनेत जे दोष आहेत त्यांचा प्रस्तुत लेखांत विचार कर्तव्य आहे.

ज्यांना अद्याप स्वराज्य मिळालेलें नाहीं व म्हणून ज्यांच्या अंतस्थ कार-भाराचीं सुद्धां सूत्रें ब्रिटिश लोकांच्या हातांत आहेत असे ब्रिटिश साम्राज्यांत जे भाग आहेत त्यांत हिंदुस्थान आणि इजिप्त हे प्रमुख होत. ब्रिटिश साम्राज्याची एकंदर लोकसंख्या ४३, ३५, ७४, ००१ आहे. त्यापैकी ४, ५३, ६५, ५९९ लोक ग्रेटब्रिटन आणि आयर्लंड येथील राहणारे असून स्वराज्य भोगणाऱ्या वसाहतींची लोकसंख्या १, ९२, ५१, २१०, आहे. ग्रेटब्रिटन, आयर्लंड आणि स्वयंशासित वसाहती यांची एकंदर लोकसंख्या ६, ४६, १६, ८०९ आहे. ही वजा जातां बाकी राहिलेल्या ३६, ८९, ५७, १९२ लोकसंख्येपैकी हिंदुस्थानची लोकसंख्या ३१, २६, ३२, ५३७ आणि इजिप्तची लोकसंख्या १, १२, ८७, ३५९ आहे. हिंदुस्थान आणि इजिप्त यांची लोकसंख्या वजा जातां ४, ५०, ३७, २९६ इतकी लोकसंख्या रहाते; त्यापैकी ३, १३, ०६, ८८१ आफ्रिकेंत आहे, व बाकीची लोकसंख्या वेस्ट इंडिज, सिलोन, मॅलेस्टेट इत्यादि भागांत पसरलेली आहे. सिलोनची लोकसंख्या ४१, ०६, ३५० आहे व वास्तविक पाहतां सिलोनचा हिंदुस्थानांतच अंतर्भाव केला पाहिजे. सिंहलद्वीप हा हिंदुस्थानचाच एक भाग असून तेथील लोकांची हरकत नसल्यास त्याचा पुनः हिंदुस्थानांत अंतर्भाव करण्याला हरकत नाहीं. हिंदुस्थान, इजिप्त आणि सिलोन हे भाग वजा जातां दक्षिण आफ्रिका इत्यादि इतर भाग आहेत. आणि त्यांची

लोकसंख्याही कोटीने मोजतां येण्यासारखी आहे. तथापि ते भाग अद्याप फारच मागसलेले आहेत, बाबद्दल मतभेद नाही व म्हणून त्यांना स्वराज्य द्यावे असे कोणी म्हणत नाही. दक्षिण आफ्रिका वगैरे न सुधारलेल्या व मागासलेल्या प्रांतांतील रहिवाशांनी स्वराज्याची चळवळ चालविली आहे असे अद्याप ऐकू येत नाही; किंबहुना त्यांनी स्वराज्याची चळवळ सुरू केल्यास त्यांची विनसुधारलेली किंवा मागासलेली स्थिति संपली असेच म्हणावे लागेल. ब्रिटिश साम्राज्याच्या ध्येयाबद्दल मि. कर्टिस यांनी जे विचार व्यक्त केले आहेत ते जर बरोबर मानले तर ह्या रानवट आणि मागसलेल्या लोकांनाही शिक्षणद्वारा आणि अन्य रीतीने सुसंस्कृत करून त्यांनाही शक्य तितकें लवकर स्वराज्य देणें हें ब्रिटिश साम्राज्याचें पवित्र कर्तव्य आहे. हें कर्तव्य ब्रिटिश सरकार करित आहे किंवा नाही हा प्रश्न अलाहिदा आहे, आणि कर्तव्याचे हे तात्त्विक विचार जबाबदार व कर्तृत्ववान् मुत्सद्यांच्या धोरणांत जोपर्यंत दिसून येत नाहीत तोपर्यंत ते फोल आहेत हेही खरें आहे. परंतु दक्षिण आफ्रिकेंतहि ब्रिटिश सरकारने स्वराज्य स्थापन करावे असे कोणीही म्हणत नाही, व खुद्द तेथील लोकांनाही स्वराज्याची मागणी केल्याचें ऐकिवांत नाही. दक्षिण आफ्रिकेचीही लोकसंख्या कमी आहे असे नाही आणि अर्थातच ती प्रतिवर्षी वाढत जाणार; आणि दक्षिण आफ्रिकेतील ह्या तीन कोटी लोकांनी सदैव रानटी स्थितीत असावे अशी ईश्वरी योजना असणें खास शक्य नाही. दक्षिण आफ्रिकेतील रानटी रहिवाशी हेही कालांतरानें सुधारणार; अमेरिकेतील रेड इंडियन लोकांप्रमाणें ते पृथ्वीतलावरून अजीबात नष्ट होतील असे दिसत नाही. तेव्हां जे प्रश्न आज हिंदुस्थान आणि इजिप्त ह्या देशांत उपस्थित झाले आहेत ते किंवा त्यासारखेच अन्य प्रश्न दक्षिण आफ्रिके-तही कालांतरानें उपस्थित झाल्याशिवाय राहणार नाहीत; परंतु ही गोष्ट दूरच्या भविष्यत् कालाची आहे. दक्षिण आफ्रिकेंत प्रतिनिधिसत्ताक राज्यपद्धति आजच स्थापन केली तर तेथील लोकांना ती चालवितां येणार नाही हें निर्विवाद आहे. सबब युद्धसमाप्तिनंतर ब्रिटिश साम्राज्याची जी पुनर्घटना करावयाची तींत दक्षिण आफ्रिका वगैरे देशांचा विचार करण्याचें कारण नाही ही गोष्ट खरी. परंतु हिंदुस्थान आणि इजिप्त यांचा प्रश्न अगदीं स्वतंत्र आहे आणि त्याकडे दुर्लक्ष करून चालेल अशी स्थितिही नाही. तेथील लोक रानवट किंवा मागासलेले नाहीत, इतकेंच नव्हे तर त्यांची संस्कृति उच्च प्रकारची असून कित्येक बाबतींत

तर ती पाश्चात्यांना अनुकरणीय आहे. ज्या काळांत युरोपसंडांतील लोक अंगाला रंग फासून रानावनांत इतस्ततः फिरत असत, त्या पुरातन काळांतसुद्धां हिंदुस्थान, इजिप्त आणि चीन ह्या देशांतील लोक सुधारणेच्या उच्च शिक्षारावर आरुढ झाले होते. ही गोष्ट इतकी सप्रमाण आहे की, ती खुद्द पाश्चात्य लोकही नाकबूल करीत नाहीत. हिंदुस्थान, इजिप्त आणि दक्षिण आफ्रिका हे सर्वच देश रानवट स्थितींत असून त्यांचा नैतिक, धार्मिक, शैक्षणिक, सामाजिक आणि राजकीय दर्जा सारखाच कनिष्ठ प्रतीचा आहे असें दाखविण्याचा कित्येकांकडून प्रयत्न होतो आणि त्यामुळे ज्यांना प्राचीन इतिहास अवगत नाही आणि ज्यांच्या पौर्वात्य लोकांविषयींच्या कल्पना आपमतलबी मिशनऱ्यांच्या शिकवणीवरून किंवा धूर्त मुत्सद्यांच्या प्रसंगोपात व्यक्त केलेल्या विचारांवरून बनलेल्या असतात, अशा अजाण, सामान्य पाश्चात्य लोकांना ते खरेही वाटतें. हिंदुस्थान, इजिप्त आणि दक्षिण आफ्रिका ह्यांच्यामध्ये फरक करण्याचे कारण नाही असें मानणारे लोक ग्रेटब्रिटनमध्ये अद्यापि आहेत असें मि. कर्टिस यांच्या पत्रावरून स्पष्ट दिसतें; आणि म्हणूनच हा समज चुकीचा आहे व तो दूर केला पाहिजे, असें मि. कर्टिस यांनीच आपले पत्रांत लिहिलें आहे. सबब हिंदुस्थान आणि इजिप्त यांचा प्रश्न स्वतंत्र असून युद्धसमाप्तीनंतर ब्रिटिश साम्राज्याची जी पुनर्घटना होणार तींत त्याचा विचार करणें अगदीं अवश्य आहे.

परंतु हिंदुस्थान व इजिप्त हे कितीही सुधारलेले असले आणि हिंदी लोक व इजिप्शियन लोक स्वराज्य मागत असले तरी मि. कर्टिस यांनी त्यांना आपल्या योजनेत स्थान दिलेलें नाही. 'दी प्राब्लेम ऑफ दी कॉमनवेल्थ' ह्या पुस्तकांत ते म्हणतात की, हिंदुस्थान आणि इजिप्त देशांत जे युरोपियनांच्या बरोबरीचे प्रमुख नागरिक आहेत त्यांना आपल्या राज्यकारभारांत आणि साम्राज्याच्या कारभारांत भाग कसा द्यावा हा प्रश्न आहे, आणि त्या प्रश्नाचा विचार 'दी कॉमनवेल्थ ऑफ नेशन्स' ह्या पुस्तकाच्या तिसऱ्या भागांत करण्याचें त्यांनीं अभिवचनही दिलें आहे. ह्यासंबंधानें त्यांची योजना अद्याप प्रसिद्ध झाली नसल्यामुळे ती काय आहे हें अर्थातच आम्हांस सांगतां येणें शक्य नाही. ती प्रसिद्ध होईल तेव्हां आम्ही त्याचा विचार करूं. तथापि ऐवढी गोष्ट निर्विवाद आहे की, त्यांच्या योजनेचें स्वरूप कांदाही असलें तरी ती हिंदुस्थान आणि इजिप्त

ह्यांतील प्रमुख नागरिकांपुरतीच आहे. शिवाय प्रमुख नागरिकांची त्यांची व्याख्या काय आहे म्हणजे प्रमुख नागरिकांत ते सरदार, जहागिरदार, जमीनदार यांचाच अंतर्भाव करितात किंवा सुशिक्षितांचाही अंतर्भाव करितात हे अद्याप कळावयाचे आहे. सारांश 'दी प्रॉब्लेम ऑफ दी कामनवेल्थ' ह्यांतील काही वाक्यांवरून जरी असे दिसते की आपल्या देशाचा अंतस्थ कारभार आणि साम्राज्याचा कारभार ह्या दोन्हीसंबंधाने इजिप्त आणि हिंदुस्थान येथील प्रमुख नागरिकांच्या मताला सरकारने अधिकाधिक मान देत जावा असे त्यांचे मत आहे, तरी हिंदुस्थान आणि इजिप्त ह्यांना स्वराज्य द्यावे असा त्यांचा मुळीच अभिप्राय नाही; किंबहुना हिंदुस्थान आणि इजिप्त ह्या देशांत आजच स्वराज्य स्थापन करणे हे अकाली होणार आहे, आणि स्वराज्याची अकाली स्थापना करणे अपायकारक झाल्याशिवाय राहणार नाही असे त्यांनी आपले ग्रंथांत स्पष्ट म्हटले आहे. हिंदुस्थान आणि इजिप्त ह्यांतील प्रमुख नागरिकांच्या मताला अधिकाधिक मान देण्याला ते जरी तयार असले तरी ते ह्या दोन देशांत स्वराज्य स्थापण्याला अनुकूल नाहीत, हे स्पष्ट आहे. काही प्रमुख लोकांच्या विचारांना मान देण्याला साकार तयार झाले म्हणजे स्वराज्य स्थापन झाले असे होत नाही. हा मुद्दा इतका उघड आहे की, त्याचे अधिक विवेचन करण्याचे कारण नाही.

हिंदुस्थानाला (आतां आपण हिंदुस्थानापुरतेच लिहू) स्वराज्य न देण्याबद्दल मि. कर्टिस यांनी निरनिराळ्या ठिकाणी निरनिराळीं कारणें दिली आहेत. आणि ही त्यांची हातचलाखी पाहून त्यांच्या धूर्ततेचे कौतुक केल्याशिवाय राहवत नाही. आपल्या पहिल्या म्हणजे 'दी प्रॉब्लेम ऑफ दी कॉमनवेल्थ' ह्या पुस्तकांत ते असे म्हणतात की, हिंदुस्थानांत पुरेसा मतदारसंघ नाही, सबब त्यास स्वराज्य देतां येत नाही. कायदे करणे व त्यांची अंमलबजावणी करणे हीं जीं सरकारचीं कर्तव्यें तीं चोख रीतीनें करण्यास जे लायक पुढारी लागतात ते हिंदुस्थानांत पुरेसे आहेत. परंतु असल्या लायक लोकांना निवडून त्यांना अधिकाराबद्द करणारा पात्र असा मतदारसंघ पुरेसा नाही असे मि. कर्टिस यांचे म्हणणे आहे. स्वराज्याची इमारत अवश्य तितक्या लायक मतदारसंघाच्या प्राप्तीवर उभारावी लागते आणि असा पुरेसा लायक मतदारांचा संघ हिंदुस्थानांत नसल्यामुळे हिंदुस्थानाला स्वराज्य देतां येत नाही अशी मि. कर्टिस यांची विचारणी आहे.

(India may contain leaders qualified not only to make but also to administer the laws; but she will not be ripe for self-government until she contains an electorate qualified to recognise those leaders and place them in office. From its nature, national self-government depends, not only upon the handful of public men needed to supply cabinets and Parliaments but on the electorate, on the fitness of a sufficient proportion of the people themselves to choose rulers able to rule. Such men there are already but not in sufficient numbers to assume control of Indian affairs.)

ही विचारसरणी कशी चुकीची आहे याचा आम्ही महाराष्ट्र होमरूल संघातर्फे गेल्या आक्टोबर महिन्याच्या ८ व्या तारखेस पुणे मुकामां झालेल्या आमच्या व्याख्यानांत § विचार केला आहे. त्या व्याख्यानांत आम्ही असे सिद्ध करण्याचा प्रयत्न केला आहे की, स्वराज्य स्थापण्यास लागणारा मतदारसंघ हिंदुस्थानांत आहे. ह्या व्याख्यानाकडे मि. कर्टिस यांचे लक्ष गेलें* आणि त्यांनी मि. केर यांना लिहिलेलें पत्र, हें व्याख्यान त्यांच्या अवलोकनांत आल्यानंतर त्यांनी लिहिलेलें आहे. मि. केर यांना धाडलेल्या पत्रांत योग्य मतदारसंघाचा अभाव ह्या हिंदुस्थानाला स्वराज्य न देण्याच्या कारणाचा मुळीच उल्लेख नाही. त्यांत मि. कर्टिस यांनी दुसरेच कारण दिलें आहे; ते हें की, हिंदी लोकमत निर्दोष आणि निरपेक्ष नाही, व म्हणून त्या मताप्रमाणें केलेले निर्णय बहुजन-समाजाला मान्य होणार नाहीत, अतएव हिंदुस्थानाला स्वराज्य देतां येत नाही. 'धी कॉमनवेल्थ ऑफ नेशन्स' ह्या पुस्तकांत तर त्यांनी तिसरेच कारण दिलें

§ Observations on Indian Home Rule- Price As. 2.

* मि. कर्टिस हे आपल्या चुकत्याच प्रसिद्ध झालेल्या 'A letter to the people of India,' ह्या पुस्तकांत म्हणतात:—"In response to Sir James Meston's invitation, I reached India at the end of last Octoberon the ship before landing received a communication from a responsible official of the Bombay Government asking me to see him. I did so and was furnished with a copy of a public lecture on my books by an Indian."

आहे. ह्या पुस्तकांत त्यांनीं हिंदुस्थान आणि दक्षिण आफ्रिका यांच्यामध्ये बिल-कुल फरक केलेला नसून हिंदुस्थानला स्वराज्य न देण्याचें कारण असें दिलें आहे कीं, हिंदी लोकांच्या राजकीय कल्पना अद्याप दैवी किंवा प्राथमिक स्वरूपाच्या आहेत. अशीं मि. कर्टिस यांनीं त्यांना योग्य वाटेल त्याप्रमाणें भिन्नभिन्न ठिकाणीं भिन्न भिन्न कारणें सांगितलीं आहेत. ही भिन्नता कां दिसून यावी हें गूढ आहे. तथापि त्यांच्याशीं आम्हांस कांहीं कर्तव्य नाही. हीं सर्व कारणें एकत्र करून त्यांचा विचार करण्यास हरकत नाही.

हिंदुस्थानांत स्वराज्य न स्थापण्याचीं मि. कर्टिस यांनीं जीं कारणें दिलीं आहेत तीं येणेंप्रमाणें:—

(१) हिंदुस्थानांत पुरेसा लायक मतदारसंघ नाही.

(२) हिंदी लोकमत निरपेक्ष व बरोबर नाही व म्हणून त्या मतान्वये केलेले निर्णय बहुजनसमाज ग्राह्य करणार नाही आणि

(३) हिंदी लोकांचे राजकीय विचार अद्याप दैवी आणि प्राथमिक स्वरूपाचे आहेत.

ह्या तीन आक्षेपांपैकी दुसऱ्या आक्षेपाचा मागील लेखांत आम्हीं विचार केलाच आहे. हिंदी लोकमत स्वार्थी आणि चुकीचें नाही, इतकेंच नाही तर अँग्लो-इंडियन अधिकाऱ्यांच्या मतपेक्षां अधिक निरपेक्ष आणि रास्त आहे हें आम्हीं दाखविलें आहे. हिंदुस्थानांत मतदारसंघ पुरेसा नाही हा जो पहिला आक्षेप त्यांतही कांहीं अर्थ नाही. प्रातिनिधिक संस्थांत स्वतंत्र बाण्याचे सभासद निवडून आल्यास त्या संस्था जोरदार होत जातील आणि राज्यकर्त्यांवर त्यांची अधिकाधिक छाप बसू लागेल. ह्याकरितां असले स्वतंत्र बाण्याचे सभासद निवडून यावे ही गोष्ट अधिकारीमंडळास बहुधा पसंत नसते व म्हणून मतदारीचा हक्क संकुचित करण्यांत येऊन त्याबद्दल नानाप्रकारचे निर्बंध करण्यांत येत असतात. हा राजनैतिचा प्रकार इतर देशांप्रमाणें हिंदुस्थानांत दिसून आला तर त्यांत कांहीं नवल नाही. आपल्या हातांतील सत्ता कमी होऊन ती दिवसेंदिवस जनतेच्या हातीं अधिकाधिक जावी ही गोष्ट कोणत्याही राज्यकर्त्यांना मनापासून आवडणें शक्य नाही व म्हणून ती सत्ता जनतेच्या हातांत गेल्याशिवाय

गत्यंतरच नाही, अशी स्थिति प्राप्त झाल्यास, निदान ती आपल्या हातातून शक्य तितक्या कमी प्रमाणाने जाईल अशी सबरदारी घेण्याची अधिकाऱ्यांची साहजिकच प्रवृत्ति असत्ये. मतदारीचा हक्क विस्तृत करून मतदारसंघ बराचसा मोठा झाला म्हणजे अधिकाऱ्यांच्या संमतीने वागणारे किंवा अधिकाऱ्यांच्या धोरणास फारसा विरोध न करणारे असे प्रतिनिधी बहुधा निवडून येत नाहीत. हिंदुस्थानातील प्रांतिक कायदेकौन्सिलांतील सभासद निवडून देण्याचा हक्क म्युनिसिपालिट्यांना आणि लोकलबोर्डांना दिला आहे. याशिवाय सरदार, जहागीरदार वगैरे विशिष्ट लोकांना प्रतिनिधित्वाचा हक्क दिला असून मुसलमानांना तर स्वतंत्र प्रतिनिधित्वाचा हक्क दिलेला आहे. प्रत्येक म्युनिसिपालिटिला हा हक्क दिलेला नसून मुंबई इलाख्यांत ज्या शहराची लोकसंख्या दहा हजारपेक्षां कमी नाही अशा शहरांतील म्युनिसिपालिट्यांनाच आपल्यातर्फे प्रतिनिधी निवडून देण्याचा हक्क दिला आहे. लोकलबोर्डांसंबंधी विचार करितां तालुका लोकलबोर्डांना हा हक्क दिलेला नसून फक्त डिस्ट्रिक्ट लोकलबोर्डांनाच दिलेला आहे. म्युनिसिपालिट्यांनी व लोकलबोर्डांनी प्रतिनिधींची जी निवड करावयाची ती अप्रत्यक्ष निवडणुकीच्या तत्त्वावर करण्यांत यावी अशी योजना केलेली आहे. म्हणजे दहा हजार वस्तीला एक, द्याप्रमाणे म्युनिसिपालिट्यांनी आणि एक लक्ष वस्तीला एक, द्याप्रमाणे डिस्ट्रिक्ट लोकलबोर्डांनी, आपल्या सभासदांपैकी मतदार सभासद म्हणून निवडून यावे, आणि ह्या मतदार सभासदांनी कौन्सिलचा सभासद निवडून यावा अशी योजना करण्यांत आली आहे. कौन्सिलच्या निवडणुकींत अप्रत्यक्ष निवडणुकीच्या तत्त्वाचे सरकारने अवलंबन केले असल्यामुळे म्युनिसिपालिट्यांच्या किंवा डिस्ट्रिक्ट लोकलबोर्डांच्या प्रत्येक सभासदाला कौन्सिलचा सभासद निवडून देण्याचा हक्क प्राप्त झाला आहे, असे म्हणतां येत नाही. त्याला जो हक्क मिळाला आहे तो इतकाच की त्याने कौन्सिलचा सभासद निवडून देण्याकरितां मतदार निवडून यावे. अशी योजना असल्यामुळे कायदे कौन्सिलांतील सभासद निवडून देणारा मतदारसंघ लहान दिसावा ह्यांत आश्चर्य नाही. परंतु सरकारने केलेल्या निर्बंधांमुळे मतदारसंघ लहान असला म्हणजे तितक्यावरून मतदारीचा हक्क उपभोगण्यास लायक असणाऱ्यांची संख्या पुरेशी नाही असे सिद्ध होत नाही.

परंतु हे अप्रत्यक्ष निवडणुकीचे तत्त्व सरकारने म्युनिसिपालिट्या आणि लोकलबोर्डांच्यापुरतेच स्वीकारले आहे. मुसलमानांना स्वतंत्र प्रतिनिधित्वाचा

जो हक्क देण्यांत आला आहे त्यासंबंधानें हें तत्त्व अमलांत आणलेलें नाहीं, आणि त्यामुळें तर मतदारसंघ पुरेसा नाहीं, ह्या आक्षेपाचा फोलपणा अधिकच दिसून येतो. जे मुसलमान शंभर रुपयांपेक्षां कमी सारा देत नाहींत, जे प्राप्तीचा कर देतात, जे अँडव्होकेट, सॉलिसिटर्स, जस्टिस ऑफ धी पीस, ऑनररी मॅजिस्ट्रेट किंवा किताब धारण करणारे आहेत, तसेंच विश्वविद्यालयांतून पदवी मिळवून ज्यांना पांच वर्षे झालीं आहेत, अशा सर्व मुसलमानांना मतदारीचा हक्क दिलेला आहे. मुसलमानांच्या प्रतिनिधीच्या निवडणुकींत प्रत्यक्ष निवडणुकीचें तत्त्व मान्य केलें असतां इतर निवडणुकींत तें तत्त्व सरकारनें कां स्वीकारलें नाहीं आणि मुसलमान व इतर हिंदी लोक यांच्यात त्यांनीं कां भेद केला हें मोठें गूढ आहे. मुसलमान लोक इतर हिंदी लोकांपेक्षां अधिक सुशिक्षित आहेत किंवा प्रातिनिधिक संस्थांचा त्यांचा अनुभव अधिक आहे असें नाहीं. तथापि सरकारच्या ह्या योजनेनें एक गोष्ट सिद्ध होते ती ही कीं शंभर रुपये सारा देणारा किंवा प्राप्तीचा कर देणारा किंवा पदवीधर मुसलमान मतदारीचा हक्क उपभोगण्यास जर लायक आहे तर त्या वर्गांत येणारे इतर हिंदी लोक तो हक्क उपभोगण्यास लायक नाहींत असें म्हणणें अन्यायाचें व वेडेपणाचें नाहीं काय ? प्रत्यक्ष निवडणुकीचें तत्त्व मुसलमानांना ज्याप्रमाणें लागू केलें आहे त्याप्रमाणें इतर हिंदी लोकांनाही जर तें लागू करण्यांत येईल तर हिंदुस्थानच्या सध्यांच्या स्थितींतही पुरेसा मतदारसंघ आहे असें दिसून आल्याशिवाय राहणार नाहीं. प्रत्येक जाणत्या पुरुषास मतदारीचा हक्क द्यावा अशी कोणीही मागणी केलेली नाहीं व करित नाहीं. खुद्द इंग्लंडांतील मतदारीच्या हक्काचा इतिहास पाहिला तर आपणास असें दिसून येईल कीं, तो आरंभी संकुचित असून पुढें अधिकाधिक विस्तृत करण्यांत आला. सन १८३२ सालीं ब्रिटिश पार्लमेंटानें पार्लमेंटाच्या निवडणुकीच्या दुरुस्तीचें बिल पास केलें, त्यावेळीं मतदारीचा हक्क किंती आकुंचित होता हें इंग्लंडच्या इतिहासाचें ज्यांनीं अध्ययन केलें आहे त्यांना माहित आहेच. सारांश, स्वराज्याची स्थापना करण्यापूर्वी प्रत्येक जाणता मनुष्य मतदारीचा हक्क उपभोगण्यास लायक झाला पाहिजे ही कल्पना चुकीची असून तिला इतिहासाचा आधार नाहीं. ज्या ज्या देशांत आज आपणाला स्वराज्य आढळून येतें त्या त्या देशांत स्वराज्याचा अधिकाधिक विकासच होत गेला आहे. कानडा, आर्जेन्टिना, दक्षिण आफ्रिका, न्यूझीलंड आणि न्यूकौडलंड ह्या ब्रिटिश साम्राज्यांत ज्या स्वयंशासित वसाहती आहेत त्यांतही स्वराज्य एकदम परिणत

स्वरूपांतच स्थापन करण्यांत आलें असें नाही; तेथेही मतदारीचा हक्क आगंभी आकुंचितच होता आणि स्वराज्याचा अधिकाधिक विकासच होत गेला. अशा दृष्टीने हिंदुस्थानच्या स्वराज्याच्या प्रश्नाकडे पाहिल्यास हिंदुस्थानांत मतदारसंघ पुरेसा नाही हा मि. कर्टिस यांच्या आक्षेपांत मुळीच अर्थ नाही असें दिसून येईल. मुसलमानांना मतदारीचा हक्क ज्या प्रमाणानें दिला आहे तितक्या प्रमाणातच इतर हिंदी लोकांना तो देण्यांत आला तरी सुद्धा स्वराज्याला लागणारा पुरेसा मतदारसंघ हिंदुस्थानांत नाही अशी कोणाचीही खात्री झाल्याशिवाय राहणार नाही.

हिंदी लोकांचे राजकीय विचार अद्याप दैवी किंवा प्राथमिक स्वरूपाचे आहेत आणि म्हणून त्यांना स्वराज्य देतां येत नाही असा मि. कर्टिस यांचा तिसरा आक्षेप आहे. ते म्हणतात “ ब्रिटिश साम्राज्यांत सर्व शासनसत्ता युरोपियन लोकांच्या हातांत आहे. त्या साम्राज्यांत हिंदुस्थान, इजिप्त वगैरे जे लहानमोठे परतंत्र देश आहेत तेथील लोकांच्या हातांत ही शासनसत्ता स्थानिक चाबतींतही देण्यांत आलेली नाही. याचें कारण असें आहे कीं, ज्या लोकांच्या कल्पना अद्याप दैवी किंवा प्राथमिक स्वरूपाच्या आहेत, त्यांना साम्राज्याच्या संस्था समाधानकारक रीतीनें चालवितां येणार नाहीत, आणि त्यांना शासनसत्ता न देण्याला हेंच कारण पगेमें आहे..... पौर्वात्य लोकांना ज्या स्वराज्यपद्धतीचा परिचय आहे ती बदलण्यापूर्वी ज्या कल्पना आणि रीतीभाती यांच्यामुळे ती राज्यपद्धति विकास पावलेली आहे त्या कल्पना आणि रीतीभाती अगोदर बदलल्या पाहिजेत, आणि हिंदुस्थानांतील सामान्य लोकांचे विचार व त्यांचा जीवनक्रम इतका बदलेल कीं ते एका पिढीत आपल्या राज्यकारभाराची जबाबदारी आपल्या शिरावर घेण्यास समर्थ होतील, असें मानण्यास जागा नाही. ”

हिंदी लोकांचे राजकीय विचार दैवी स्वरूपाचे आहेत म्हणजे काय ! असा प्रश्न उपस्थित होतो. त्यास मि. कर्टिस यांचें असें उत्तर आहे कीं, राजा ईश्वराचा प्रतिनिधि आहे व सर्व राजकीय सत्ता परमेश्वरापासून उत्पन्न झालेली आहे, तिची उत्पत्ति जनतेत नाही अशा प्रकारच्या कल्पना अद्याप हिंदी लोकांत प्रचलित आहेत. आणि मि. कर्टिस यांच्या मते त्यांचा असा परिणाम झाला आहे कीं, हिंदी लोकांना ईश्वराबद्दल आपली कर्तव्ये आहेत अशी जाणीव आहे,

परंतु आपल्या देशाबद्दल व देशबांधवांबद्दलही आपली कर्तव्ये आहेत ही जाणीव अद्याप त्यांच्यामध्ये दिसून येत नाही. ही जाणीव म्हणजे स्वराज्याचा पाया होय. आणि जोंपर्यंत हिंदुस्थानांतील सामान्य लोकांचीं मते ह्या जाणीवेने प्रेरित झालेली नाहीत तोंपर्यंत हिंदी लोक स्वराज्याचे हक्क उपभोगण्यास समर्थ होणार नाहीत. हिंदी लोकांत दैवी विचारांचे प्राचल्य अद्याप किती आहे हे मित्र कर-ण्याकरिता त्यांनीं असे उदाहरण दिले आहे की, एकदां कांही जमिनीबद्दल सरकार आणि हिंदुस्थानांतील अद्याप प्राथमिक स्थितीत असलेली एक विवाक्षित जात यांच्यामध्ये तंटा उपस्थित झाला. त्याचा हायकोर्टाने सरकारतर्फे निकाल दिला, परंतु प्रीव्ही कौन्सिलने हायकोर्टाचा ठराव फिग्वून त्या जातीतर्फे निकाल दिला. तेव्हां त्या जातीला प्रीव्ही कौन्सिल ही कोणी तरी दैवी शक्ति आहे असे वाटून तिने धार्मिक संस्कारांच्या द्वारे त्या शक्तीबद्दल आपली रुनझता व्यक्त केली. हिंदी लोकांचे राजकीय विचार दैवी स्वरूपाचे आहेत हे दाखवि-ण्याकरितां मि. कर्टिस यांनीं स्वीकारलेली विचारसरणी अशा प्रकारची आहे.

हिंदी लोकांचे विचार अद्याप दैवी स्वरूपाचे आहेत, हे मि. कर्टिस यांचे म्हणणे बरोबर नाही. प्रत्येक समाजाच्या आद्यावस्थेत त्याच्या राजकीय कल्पना धार्मिक स्वरूपाच्याच असतात, किंचहुना समाजाच्या प्राथमिक स्थितीत नीति, राजकारण, धर्म इत्यादि विषयांसंबंधीच्या कल्पना अलग झालेल्या नस-तात. आज धर्म आणि राजकारण यांची फाळणी झालेली आपण पाहतो; ही फाळणी फायदेशीर आहे की काय हा प्रश्नच आहे. इतके मात्र खरे की नीति, धर्म आणि राजकारण यांची ताटातूट केल्यामुळे राजकारण हा नीतीचा व धर्माचा प्रश्न नाही आणि राष्ट्राष्ट्रांतील संबंधांत तर नीतितत्त्वे पाळण्याचे मुळींच कारण नाही, अशा प्रकारच्या घातक कल्पना युरोपखंडांत बऱ्याच पसरल्या आहेत असे डॉ. जेवेट, मि. बारकर वगैरे पाश्चात्य विद्वानांचे मत आहे. चालू महायुद्धाच्या मुळाशी नीति आणि राजकारण यांमधील युरोपांत प्रचलित असलेली फारकत होय असे सूक्ष्म विचारांती कोणासही दिसून येईल. तथापि राज-कारण आणि नीति यांचा अन्योन्य संबंध हा विषय अलाहिदा आहे व त्याच्याशी सध्या आपणांस कांही कर्तव्य नाही. येवढी गोष्ट निर्विवाद आहे की, कोणताही समाज घेतला आणि त्याची प्राथमिक अवस्था काय होती हे पाहिले तर त्याचे त्या वेळचे राजकीय विचार दैवी स्वरूपाचेच होते असे आपणांस दिसून येईल.

प्राचीन ग्रीक लोक अतिशय सुधारलेले असून त्यांच्यांत प्रजासत्ताक राज्यपद्धतीचा आणि तिच्या मुळाशी असलेल्या तत्त्वांचा पूर्ण विकास झाला होता. परंतु त्यांच्या प्राथमिक स्थितीत त्यांच्या राजकीय कल्पना दैवी स्वरूपाच्याच होत्या हे त्यांचे जे प्राचीन काव्य होमरचे इलियड त्यावरून अगदी स्पष्ट दिसते. प्राचीन रोमन लोकांच्या राजकीय कल्पनाही आरंभी अशाच प्रकारच्या होत्या. खुद्द इंग्लंडांतही सोळाव्या शतकापर्यंत राजकीय कल्पना दैवी स्वरूपाच्याच होत्या. युरोपखंडांत ख्रिस्ती धर्माचा प्रसार होण्यास सुरुवात झाल्यानंतर, त्या धर्माचा युरोपियन लोकांच्या राजकीय विचारांवर जो परिणाम झाला तो असा की, सर्व राजकीय सत्तेचा उगम जनता आहे, आणि जनतेच्या मताविरुद्ध राजाने किंवा अधिकाऱ्यांनी वागणे बरोबर नाही, ह्या ज्या ग्रीक किंवा रोमन लोकांपासून आलेल्या राज्यव्यवस्थेच्या आधारभूत कल्पना त्या नष्ट होऊन राजा हा ईश्वराचा प्रातिनिधी आहे, त्याची सत्ता त्याला जनतेकडून मिळालेली नसून परमेश्वराने ती त्याला दिलेली आहे, त्याच्या सत्तेचा प्रतिकार करणे पाप आहे, त्यांनी कितीही अन्याय केला तरी त्याला विरोध करितां कामा नये इत्यादि दैवी स्वरूपाच्या कल्पना प्रादुर्भूत होऊ लागल्या. ह्या कल्पनांचा पुढे इतका विकास झाला की दुष्ट राजाच्या सत्तेचेही समर्थन लोक दैवी तत्त्वावर करू लागले. एखादा राजा जर अतिशय दुष्ट व जुलमी निघाला तर त्याला मुद्दाम परमेश्वराने प्रजेला तिने केलेल्या पापाबद्दल शासन करण्याकरितां सत्ता दिली आहे असे प्रतिपादन करण्यास कांही विद्वान् लोक सुद्धा मागे घेत नसत. जर्मनीत एकोणिसाव्या शतकाच्या पूर्वार्धापर्यंत राजकीय कल्पना दैवी स्वरूपाच्या होत्या असे खुद्द मि. कर्टिस यांनी म्हटले आहे. जर्मनीचा प्रसिद्ध मुत्सद्दी बिस्मार्क याचे राजकीय विचारांवर दैवी कल्पनांचा बराच पगडा बसलेला होता, ह्या गोष्ट मि. कर्टिस यांनी नमूद केली आहे. युरोपियन लोकांच्या राजकीय विचारांवर धर्मसमजुतीचा अशा प्रकारचा परिणाम झालेला आहे असे इतिहास स्पष्ट सांगत असतां ह्या बाबतीत आशिया आणि युरोप यांच्यामध्ये कायमचा फरक करण्याचा प्रयत्न करणे म्हणजे जाणून बुजून इतिहासाकडे डोळेझांक करण्यासारखे आहे. प्रत्येक समाजाच्या प्राचीन राजकीय कल्पना दैवी स्वरूपाच्याच असल्यामुळे त्या प्राचीन हिंदुस्थानांत तशा प्रकारच्या असल्यास नवल नाही. परंतु हिंदुस्थान हा देश अफाट असल्यामुळे व त्याचे

प्राचीन वाङ्मय पूर्णपणे उपलब्ध झाले नसल्यामुळे प्राचीन हिंदू लोकांच्या राजकीय कल्पना सर्व काळीं व सर्व ठिकाणीं दैवी स्वरूपाच्याच होत्या असा सिद्धांत ठोकून देणें अत्यंत धाष्ट्याचें आहे. शुक्रनीति, चाणक्याचें अर्थशास्त्र इत्यादि जे राजकारणविषयक प्राचीन ग्रंथ आहेत त्यावरून प्राचीनकाळीं हिंदु-स्थानच्या भिन्न भिन्न भागांत जे राजकीय विचार प्रचलित होते त्यांचा सविस्तर इतिहास मिळण्यासारखा नाही. तथापि ह्या ग्रंथांत जे राजकीय विचार दिसून येतात त्यावरूनही प्राचीन हिंदू लोकांचे विचार दैवी स्वरूपाचेच होते ह्या सिद्धांताला पुष्टि मिळत नाही. राजा प्रजेचा नोकर आहे, त्यास दिलेलें वेतन म्हणजे त्याच्या नोकरीचढल पगार होय, दुष्ट राजा हा परमेश्वराचा प्रतिनिधि नसून तो असुराचा प्रतिनिधि आहे आणि त्याचा प्रतिकार अवश्य करावा, अशा प्रकारचे विचार शुक्रनीतिंत आढळून येतात. शुक्रनीति हा ग्रंथ ख्रिस्तीशकापूर्वी चवथ्या किंवा पांचव्या शतकांत लिहिलेला आहे असें विद्वानांचें मत आहे. तेव्हां प्राचीन हिंदू लोकांचे राजकीय विचार दैवी स्वरूपाचे होते हा सिद्धांत बरोबर आहे असें म्हणतां येईल काय ! दुष्ट राजा हाही ईश्वराचा प्रतिनिधि आहे आणि प्रजेचें शासन करण्याकरितां परमेश्वरानेंच त्याला सत्ता दिली आहे हा विचार कोणीकडे आणि दुष्ट राजा हा असुराचा प्रतिनिधि आहे आणि त्याचा प्रतिकार करून जरूर दिसल्यास त्याला पदच्युत करावें हा शुक्रनीतींतील विचार कोणीकडे, याचा वाचकांनींच विचार करावा. सारांश, हिंदू लोकांचे राजकीय विचार सदा-सर्वदा दैवी स्वरूपाचे होते, ह्या मताविरुद्ध उपलब्ध असलेल्या ग्रंथांत सुद्धां पुढावा मिळत असल्यामुळे तें ग्राह्य आहे असें म्हणतां येणार नाही. हिंदू लोकांचे राजकीय विचार कधीही आणि अल्पसुद्धां प्रमाणानें दैवी स्वरूपाचे नव्हते हा सिद्धांत जसा चुकीचा आहे, तद्वतच हिंदू लोकांचे राजकीय विचार सर्वकाळीं दैवी स्वरूपाचे होते, दैवी स्वरूपाच्या राजकीय विचाराव्यतिरिक्त, अन्य राजकीय विचार त्यांना माहीत नव्हते हाही सिद्धांत तितकाच चुकीचा आहे, आणि अशा एकदेशीय आणि अतिशयोक्तीनें भरलेल्या सिद्धांतापासून काढलेलीं अनुमानें अर्थातच चुकीचीं असणार. आणि मि. कर्टिस यांनीं अशा प्रकारची चूक केली असल्यामुळे त्यांचीं अनुमानेंही दोषाह झालीं आहेत.

प्राचीन हिंदू लोकांना दैवी स्वरूपाच्या राजकीय विचारांखेरीज अन्य प्रकारचे राजकीय विचार ठारूक नव्हते असा सिद्धांत प्रतिपादणें म्हणजे प्राचीन हिंदू

लोकांच्या राजकीय इतिहासाचें अज्ञान प्रगट करणें होय. ग्रीक किंवा रोमन लोक यांच्यांत राजकीय विचारांची जशी वाढ झाली तशी जरी प्राचीन हिंदू लोकांत झाली नाही, तरी हिंदू लोकांना दैवी राजकीय विचाराशिवाय अन्य राजकीय विचार माहीत नव्हते, किंवा अनियंत्रित राज्यपद्धतीशिवाय अन्य प्रकारची राज्यपद्धति त्यांच्या परिचयाची नव्हती हें म्हणणें अगदीं चुकीचें आहे. या संबंधानें आणखी एक गोष्ट लक्षांत घेण्यासारखी आहे. ती ही की, इंग्लंड आणि फ्रान्स हे देश वगळलें असतां अर्वाचीन युरोपखंडाच्या इतर देशांतहि अनियंत्रित राज्यपद्धति हीच येथील लोकांच्या जास्त परिचयाची आहे. आणि सर्व राजकीय सत्तेचें अधिष्ठान जनता आहे ही कल्पना तेथें अद्याप रूढ व्हावयाची आहे. इंग्लंड आणि फ्रान्स येथील राज्यपद्धति आणि युरोपांतील इतर देशांतील राज्यपद्धति ह्या पद्धतींमध्ये दिसून येणाऱा हा भेद खुद्द मि० कार्टिस यांनाही कबूल आहे असें त्यांच्या ग्रंथावरून दिसतें. तेव्हां ज्या राजकीय तत्त्वांचा अद्याप युरोपांतील कित्येक देशांतसुद्धा विकास व्हावयाचा आहे त्या तत्त्वांचा प्राचीन हिंदू लोकांत पूर्ण विकास झालेला नव्हता म्हणून त्यांना किंवा त्यांच्या हल्लींच्या वंशजांना कमी लेखून प्रातिनिधिक संस्था त्यांना सदासर्वदा अयोग्यच होणार असा सिद्धांत ठोकून देणें अगदीं चुकीचें आहे.

अर्वाचीन हिंदी लोकांचे राजकीय विचार दैवी स्वरूपाचे आहेत हाहि सिद्धांत अगदीं चुकीचा आहे. असा सिद्धांत प्रतिपादणें म्हणजे इंग्रजी अम्मल हिंदुस्थानांत सुरू होऊन जीं शेंसवार्शे वर्षे झालीं आहेत त्या अवधीत हिंदू लोकांच्या विचारांत व समजुतींत कांहींही स्थित्यंतरे झालीं नाहीत, आणि शंभर दीडशें वर्षांपूर्वीं जसे हिंदी लोक होते तसेच ते आज आहेत असें म्हणण्यासारखें आहे. हिंदी लोकांची सुधारणा युरोपियन लोकांच्या सुधारणेइतकी प्रागतिक नसेल; युरोपियन सुधारणेच्या मानानें हिंदी सुधारणा स्थिर असेल; परंतु ती खात्रीनें इतकी निर्जीव व स्थिर नाही की, तिजवर पाश्चात्य सुधारणेचे गेल्या शंभर दीडशें वर्षांत आघातावर आघात होत असतां त्यांचा बिलकुल परिणाम होऊं नये. गेल्या २० वर्षांत हिंदी लोकांच्या राजकीय विचारांत इतकी क्रांति झाली आहे की, तितकी क्रांति त्यांच्या इतिहासांत कधीही झालेली नव्हती असें एका अँग्लो-इंडियन अधिकाऱ्यानें मि० कार्टिस यांना सांगितलें असें त्यांनींच एके ठिकाणीं लिहिलें आहे. परंतु त्यांनीं ही गोष्ट आपले ग्रंथ लिहितांना लक्षांत ठेवल्याचें

दिसत नाही. प्राचीन हिंदू लोकांच्या राजकीय विचारांत 'दैवी' विचारांचें प्राबल्य दिसून येत होतें, असें जरी क्षणभंगूद वादविवादाकरितां गृहीत धरलें तरी तें प्राबल्य आतां राहिलें नाहीं आणि ज्या राजकीय विचारांबद्दल इंग्लिश, फ्रेंच आणि अमेरिकन लोक यांना अत्यंत अभिमान वाटतो आणि ज्यामुळेच पाश्चात्य संस्कृति पौरात्य लोकांच्या आदरास पात्र झाली आहे, त्या विचारांचेंच प्राबल्य वाढत चाललें आहे. 'ना विष्णुः पृथिवीपतिः' अशा प्रकारच्या दैवी स्वरूपाच्या राजकीय विचारांवर कोणत्याही सुशिक्षित हिंदी गृहस्थाचा विश्वास नाहीं. सर्व राजकीय सत्तेची उत्पत्ति जनतेपासून आहे ही कल्पना पाश्चात्यांना जितकी प्रिय आहे तितकीच ती सुशिक्षित हिंदी गृहस्थांना प्रिय झाली आहे. प्रत्येक राष्ट्रांत प्रातिनिधिक संस्थांच्या द्वारे आपला राज्यकारभार चालवावा हें तत्त्व पाश्चात्यांप्रमाणेंच त्यांना आवडूं लागलें आहे. मि. कर्टिम हे एक ठिकाणीं म्हणतात की, कानडा, आस्ट्रेलिया व न्यूझीलंड येथील लोकांना स्वराज्याचें तत्त्व इतकें प्रिय आहे की, त्यांना तें धर्माप्रमाणें वाटतें. सुशिक्षित हिंदी लोकांची स्थिति अशीच झालेली आहे. त्यांनाही स्वराज्य म्हणजे स्वधर्म वाटूं लागला आहे. आणि भक्ताला ज्याप्रमाणें परमेश्वराची तळमळ लागते, त्याप्रमाणें त्यांना स्वराज्याची तळमळ लागली आहे. त्या गोष्टीकडे डोळेझांक करून चालावयाचें नाहीं; आणि डोळेझांक करून केलेले सिद्धांत चुकीचे आणि अपायकारक झाल्या- शिवाय राहणार नाहींत.

सुशिक्षित हिंदी लोकांचे राजकीय विचार जरी पाश्चात्यांच्या विचारांप्रमाणें असले तरी सामान्य लोकांच्या राजकीय विचारांत फरक झाला नाहीं, असा कदाचित् आक्षेप घेण्यांत येईल. परंतु त्या आक्षेपांतही अर्थ नाहीं. कोणत्याही देशांत सुशिक्षित लोक आणि ज्यांना अशिक्षित समजण्यांत येतें असे लोक यांच्या विचारांत जमीनअस्मानाचें अंतर नसतें. जे विचार सुशिक्षितांच्या मनांत खेळत असतात त्यांचा अशिक्षितांवरही दिवसेंदिवस अधिकाधिक अंमल बसत जातो. सुशिक्षित आणि अशिक्षित यांच्यामध्ये बिलकूल दळणवळण होत नाहीं व त्यामुळे सुशिक्षितांचे विचार अशिक्षितांना समजत नाहींत, इतका अलगपणा कोणत्याही देशांत कधीही नसतो. भिन्न भिन्न समाजांत जरी कारणपरत्वेन असा अलगपणा राहिला तरी एकाच समाजांतील भिन्न भिन्न वर्गांत तो राहणें अशक्य आहे. सामाजिक व्यवहार गुंतागुंतीचे असल्यामुळे समाजा-

तील भिन्न भिन्न वर्गांत कमीजास्त प्रमाणानें दळणवळण हें होणा-
रच; आणि त्यामुळें एका वर्गाचे विचार दुसऱ्या वर्गाला कळल्याशिवाय राहत
नाहीं. सुशिक्षित आणि अशिक्षित हिंदी लोक हे जणू काय अगदीं अलग वर्ग
आहेत आणि सुशिक्षितांच्या विचारांचा परिणाम अशिक्षितांवर होत नाही असें
पुष्कळ अँग्लो-इंडियन अधिकारी आणि हिंवाच्यांत ११२ महिने प्रवास करून
हिंदुस्थानावर ग्रंथ लिहिणांर कांहीं इंग्रज ग्रंथकार म्हणत असतात. परंतु
पाश्चात्य देशांतील समाजपद्धतीमुळें तेथील सुशिक्षित आणि अशिक्षित
यांच्यामध्ये जरी असा अलगपणा दिसत असला तरी हिंदी लोकांची समाज-
पद्धति अशा प्रकारची आहे की, त्यांच्यांत असा अलगपणा आढळणें अशक्य
आहे. सुशिक्षित हिंदी लोकांच्या राजकीय विचारांचा परिणाम ह्या वस्तुस्थिती-
मुळें सामान्य लोकांवरहि होत चालला आहे आणि त्यांचे राजकीय विचार
पूर्वप्रमाणे दैवी स्वरूपाचे राहिले नाहींत. हिंदु लोकांचा अम्मल नाहींसा होऊन
मुसलमानांचें राज्य हिंदुस्थानांत झालें तेव्हांपासूनच सामान्य लोकांच्या राज-
कीय विचारांचें दैवी स्वरूप कमी होऊं लागलें आणि अनेक कारणांमुळें सध्यां
तर तें फारच कमी झालेलें आहे. विचारांत व आचारांत सुशिक्षित लोकांचें
अनुकरण करण्याकडेच सामान्य लोकांची प्रवृत्ति असते. हिंदुस्थान ह्या प्रवृ-
त्तीला अपवाद आहे असें नाहीं, आणि सामान्य हिंदी लोकांत ही प्रवृत्ति अधि-
काधिक दिसू लागली आहे. हिंदी लोकांचे राजकीय विचार दैवी स्वरूपाचे
आहेत हें सिद्ध करण्याकरितां मि. कर्टिस यांना हिंदुस्थानांतील एका रानटी
जातीचें उदाहरण घ्यावें लागलें ह्यावरूनहि हीच गोष्ट सिद्ध होते हिंदुस्थानां-
तील प्राथमिक स्थितींत असलेल्या एखाद्या जातींत दैवी स्वरूपाचे राजकीय
विचार अद्याप आढळून येत असतील. परंतु सामान्य हिंदी लोक कांहीं रानटी
नाहींत. शिवाय ज्या रानटी जातीचें मि. कर्टिस यांनीं उदाहरण दिलें आहे
तिनें सुद्धा खालील कोटांचा ठराव म्हणजे परमेश्वराचा ठराव असें न समजतां
प्रीव्हि कौन्सिलकडे धांव घेतली ही गोष्ट मोठी अर्थसूचक आहे. प्रीव्हि कौन्सि-
लनें तिला अनुकूल असा ठराव दिल्यामुळें त्याबद्दल तिनें कांहीं धार्मिक
विधी करून आपला आनंद व्यक्त केला असेल, परंतु आनंद व्यक्त
करण्याच्या ह्या पद्धतीमुळें त्या जातीचे राजकीय विचार दैवी स्वरूपाचे
आहेत असें अनुमान जर मि. कर्टिस काढतात तर, तिनें हायकोटांचा

ठराव दैवी ठरावप्रमाणें न मानून त्याविरुद्ध प्रीव्हि कौन्सिलकडे अपील केलें ह्या गोष्टीवरून विरुद्ध प्रकारचें अनुमान कां काढूं नये ! सागंश, मि. कर्टिस म्हणनात त्याप्रमाणें सामान्य हिंदी लोकांचेहि राजकीय विचार केवळ दैवी स्वरूपाचे आहेत असें नाही. अधिकारीवर्गास ते अतिशय, किंवा काहीं पाश्चात्य देशांतील लोकांपेक्षां फारच अधिक, मान देतात हें खरें. प्रातिनिधिक संस्थांच्या द्वारे लोकमत व्यक्त करून अधिकाऱ्यांच्या अनियंत्रितपणाला आळा घालण्याची त्यांना संधि न मिळाल्यामुळे अधिकाऱ्यांच्या हातून जुलूम झाला तर ते अधिक निमूटपणें सहन करितात हेंही खरें आहे. चांगल्या राजाबद्दल किंवा चांगल्या अधिकाऱ्याबद्दल त्यांना अतिशय पूज्यभाव वाटतो हेंही आम्ही कबूल करितों. परंतु त्यावरून त्यांच्या राजकीय कल्पना अगदीं दैवी स्वरूपाच्या आहेत असें अनुमान काढणें चुकीचें आहे त्यांच्याहि विचारांत व आचारांत स्थित्यंतरे होत आहेत. आणि त्यांनाही परिस्थित्यनुसार राजकीय शिक्षण मिळून त्यांचेहि विचार अर्वाचीन प्रकारचे होऊं लागले आहेत. महत्त्वाची व वजनदार वर्तमानपत्रें आणि मासिकें खेड्यापाड्यांत जाऊन त्यांतील विचार त्यांच्या कानावर पडूं लागले आहेत. ह्या सर्व गोष्टी बड्या अधिकाऱ्यांना किंवा मोठमोठ्या शहरीं राहून व बड्या अधिकाऱ्यांचा पाहुणचार खाऊन लोकस्थिति जाणूं इच्छिणाऱ्या युरोपियन प्रवाशांना कदाचित् कळणार नाहीत. परंतु ज्यांचा जन्म हिंदुस्थानांतच झाला आहे आणि ज्यांना सामान्य लोकांची स्थिति काय आहे याचा प्रत्यक्ष अनुभव आहे अशा सुशिक्षित हिंदी लोकांना ह्या सर्व गोष्टी पूर्णपणें माहीत आहेत. सामान्य लोकांचा आत्मा परकीय लोकांना पूर्णपणें जाणतां येणें अशक्य आहे. मि. कर्टिस हे जर सुशिक्षित हिंदी लोकांच्या बरोबर खेड्यापाड्यांतून प्रवास करतील आणि सामान्य लोकांत मिळूनमिसळून त्यांचें हृदय ओळखण्याचा प्रयत्न करतील तर त्यांना सामान्य लोकांच्या सामाजिक व राजकीय विचारांत झालेली व होत चाललेली स्थित्यंतरे समजून आल्याशिवाय राहणार नाहीत. कांहीं दिवसांपूर्वी सर नारायण चंदावरकर यांनी गव्हर्नमेंट ऑफ इंडिया अमेंड-मेंट अॅक्ट ह्या विषयावर टाइम्स ऑफ इंडियांत लेखमाला प्रसिद्ध केली होती. तीत त्यांनीं स्वराज्य म्हणजे काय, वगैरे राजकीय गोष्टी सामान्य हिंदी लोकांनाहि कशा समजतात हें दाखविलें होतें. त्या लेखमालेवरून सामान्य हिंदी लोकांच्या मनःस्थितीची जशी कल्पना येण्यासारखी आहे तशी एखाद्या बड्या

पोलीस अंमलदाराबरोबर खेड्यांत प्रवास करून होणें शक्य नाहीं, ही गोष्ट मि. कर्टिस यांना सांगण्याची आम्ही परवानगी घेतों. आणि म्हणून वरील लेखमाला त्यांनीं अवश्य वाचावी अशी त्यांना आमची शिफारस आहे.

हिंदुस्थानाला स्वराज्य न देण्याबद्दल मि. कर्टिस यांनीं भिन्नभिन्न ठिकाणी जीं भिन्नभिन्न कारणें दिली आहेत, त्यांचा येथपर्यंत विचार झाला. साम्राज्यांतील प्रत्येक भागाला अतएव हिंदुस्थानाला सर्तेशेवटीं स्वराज्य दिलें पाहिजे व म्हणून हिंदी लोकांना आस्ते आस्ते स्वराज्याचें शिक्षण दिलें पाहिजे, असें मि. कर्टिस यांचें मत आहे, हें खरें. परंतु आजच हिंदुस्थान स्वराज्याला पात्र झाला आहे असें त्यांचें मत नाहीं व म्हणून युद्धानंतर साम्राज्याची जी पुनर्घटना व्हावी असा त्यांचा अभिप्राय आहे, तीत हिंदुस्थानाला स्वराज्य देण्यांत यावें अशी त्यांची योजना नाहीं. त्यांच्या योजनेंत महत्त्वाचा जो दोष आहे तो हाच होय. ध्येयाच्या दृष्टीनें ते हिंदी स्वराज्याचें समर्थन करिताना, परंतु हिंदी लोक अद्याप स्वराज्याला पात्र झाले नाहींत व त्यांना आस्ते आस्ते स्वराज्याचें शिक्षण दिलें पाहिजे, ह्या कोत्या व चुकीच्या समजुतींनीं त्यांना अद्याप सोडलें नाहीं, व ह्यामुळे त्यांची साम्राज्यपुनर्घटनेची योजना एकदेशीय व अपूर्ण झाली आहे. मि. कर्टिस यांनीं **हिंदी लोकांस पत्र** ह्या नांवाचें नुकतेंच एक पुस्तक प्रसिद्ध केलें आहे. त्यांत त्यांनीं हिंदी लोकांना स्वराज्याचें शिक्षण **आस्ते आस्ते** दिलें पाहिजे असें न म्हणतां हिंदी लोकांना स्वराज्याचें शिक्षण **शक्य तितक्या लवकर** दिलें पाहिजे असें म्हटलें आहे. **आस्ते आस्ते** आणि **शक्य तितक्या लवकर** यांत अर्थातच फरक आहे. आणि मि. कर्टिस यांच्या मतांत झालेला हा फरक अभिन्नद्वितीय आहे. परंतु हिंदी लोक स्वराज्याला अद्याप पात्र झालेले नाहींत हें मत चुकीचें आहे अशी अद्याप त्यांची खात्री झालेली दिसून येत नाहीं. जोंपर्यंत मि. कर्टिस यांना किंवा दुसऱ्या कोणालाही असें वाटत आहे की, हिंदी लोक आपला राज्यकारभार चालविण्यास अद्याप पात्र झाले नाहींत, तोंपर्यंत त्यांच्या साम्राज्यपुनर्घटनेच्या योजनेंत दोष हे राहणारच व म्हणून मि. कर्टिस यांना व त्यांच्या मताचे जे कोणी असतील त्यांना आमचें असें सांगणें आहे की, हिंदुस्थान स्वराज्याला अद्याप लायक झाला नाहीं ही ग्रामक कल्पना त्यांनीं अजिबात सोडून द्यावी आणि नंतर साम्राज्याच्या प्रश्नाचा विचार करावा.

यावर मि. कर्टिस कदाचित् असा आक्षेप घेतील की, “तुम्हीही आजच पूर्ण स्वराज्य मागत नाहीं. राष्ट्रीय सभेनें आणि ऑल-इंडिया मोस्लेम लीगनें जीं

सुधारणांची योजना तयार केली आहे तीतही तुम्हीं पूर्ण सत्ता मागितलेली नाही. तेव्हा तुम्ही स्वराज्याला अद्याप लायक झालां नाही हे तुमच्या मागणीवरूनच दिसून येत नाही काय ? ” राष्ट्रीय सभेने आणि मॅन्सफेल्ड लीगने तयार केलेल्या सुधारणांच्या योजनेत पूर्ण सत्ता मागण्यांत आली नाही हे खरे, परंतु ह्यावरून जर कोणते अनुमान निघत असेल तर ते आमच्या मागण्या नेमस्त व सयुक्तिक आहेत हे होय. आयर्लंड कित्येक वर्षे स्वराज्याची मागणी करित आहे व त्यानेही पूर्ण सत्ता मागितलेली नाही. परंतु त्यावरून आयरिश लोक स्वराज्याला अद्याप पात्र झाले नाहीत असे अनुमान काढणे बरोबर होईल काय ? फार लांब कशाला ? युद्ध करणे, तह करणे वगैरे ज्या परराष्ट्रीय बाबी आहेत त्यांच्या नियमनांत आम्हांला भाग या अशी मागणी कॅनडा, आस्ट्रेलिया, दक्षिण आफ्रिका वगैरे स्वयंशासित वसाहतींनी अगदीं अलीकडे केली आहे. सन १९११ साली साम्राज्यपरिषद् भरली होती. तीत न्यूझीलंडचे मुख्य प्रधान सर जोसेफ वॉर्ड यांनी साम्राज्याचे स्वतंत्र पार्लमेंट आणि स्वतंत्र प्रधानमंडळ असावे अशी सूचना आणली होती. साम्राज्याच्या कारभारांत आम्हांला भाग देण्यांत यावा अशी जर स्वयंशासित वसाहतींतर्फे प्रथमच स्पष्ट मागणी करण्यांत आली असेल तर ती हीच होय. यापूर्वी अशा प्रकारच्या मागण्या ज्या मधून मधून करण्यांत आल्या होत्या, त्या एक तर स्पष्ट स्वरूपाच्या नव्हत्या. परंतु त्या मागण्यांच्या स्वरूपापेक्षा अधिक लक्षांत घेण्यासारखी गोष्ट म्हटली म्हणजे त्या, वसाहतवाल्यांनी केलेल्या नसून ब्रिटिश लोकमताच्या कांहीं पुढाऱ्यांनी केल्या होत्या. सारांश, १९११ सालापूर्वी, ब्रिटिश साम्राज्याच्या कारभारांत आम्हांला भाग या, अशी कोणत्याही वसाहतीने स्पष्ट मागणी केली नव्हती. १९११ साली न्यूझीलंडच्या मुख्य प्रधानाने अशा प्रकारची मागणी केली; परंतु ती इतर सर्व वसाहतींना पसंत पडली नाही. आणि सरतेशेवटीं तिला युद्धपरिषदेत वाटाण्याच्या अक्षताच मिळाल्या. अद्यापिही साम्राज्याचे स्वतंत्र पार्लमेंट व प्रधानमंडळ असावे आणि अशा रीतीने वसाहतवाल्यांना साम्राज्याच्या कारभारांत भाग देण्यांत यावा, हे मत सर्वच वसाहतवाल्यांना पसंत आहे असे नाही, ही गोष्ट मि. कर्टिस हेच कबूल करितात. सारांश साम्राज्याच्या राज्यकारभारांत वसाहतवाल्यांना भाग देण्याबद्दल खुद्द वसाहतींतील लोकमत पूर्ण तयार झालेले नाही व म्हणून वसाहतींतील सरकारांनी किंवा लोकांनी अशी स्पष्ट मागणीही केलेली नाही. परंतु त्यावरून वसाहतवाले.

साम्राज्याचा कारभार चालविण्यास अद्याप लायक झाले नाहीत असे अनुमान काढणे बरोबर होईल काय ! ते जर बरोबर होणार नाही तर हिंदी लोकांनी स्वराज्याचे पूर्ण हक्क मागितले नाहीत ह्यावरून हिंदी लोकांत अद्याप स्वराज्याची पात्रता उत्पन्न झालेली नाही हे अनुमानही बरोबर नाही असे कां म्हणूं नये ! पात्रता आंगी असली म्हणजे तिला अनुरूप राज्यव्यवस्था पूर्णपणे स्थापन करितां येतेच असें नाही. राज्यकारभाराचें चालू असलेलें यंत्र अजिबात टाकून देऊन त्याऐवजी निगळें नवीन यंत्र स्थापन करणें व्यवहार्य नसेल, किंवा व्यवहार्य असूनही थोडाबहुत अपाय झाल्याशिवाय तें स्थापन करणें शक्य नसेल, आणि अशा दृष्टीनें विचार केला असतां विवक्षित परिस्थितीत एकदम क्रांतिकारक फेरबदल करणें योग्य व इष्ट नसेल. परंतु पात्रता आणि नवीन राज्यव्यवस्थेची स्थापना यांमध्ये अन्योन्य निकट संबंध असतोच असें नाही. एखाद्या विवक्षित राज्यपद्धतीविषयी पात्रता असूनही लोक त्या पद्धतीपेक्षां कमी प्रतीची राज्यपद्धति मागण्यास तयार होतील; परंतु त्यावरून पात्रतेविषयी भलतीच अनुमानें काढणें कधीही योग्य होणार नाही. गरीब सभेच्या आणि मॉस्लेम लीगच्या योजनेत स्वराज्याचे पूर्ण हक्क मागण्यांत आले नाहीत ही गोष्ट हिंदी लोकांची स्वराज्यविषयक अपात्रता दर्शवीत नसून त्यांचा नेपस्तपणा आणि व्यवहार्य मुत्सद्दीपणा मात्र सिद्ध करीत आहे.

मि. माँटेग्यु यांनीं जाहीर केलेलें धोरण.



तारीख २० आगष्ट रोजीं पार्लमेंट सभेंत एका सभासदाच्या प्रश्नाला उत्तर देतांना हिंदुस्थानचे नवीन स्टेट सेक्रेटरी मि. माँटेग्यु यांनीं खालीं दिलेलें धोरण जाहीर केलें. ते म्हणाले, “ हिंदुस्थानच्या राज्यकारभाराच्या प्रत्येक शाखेंत हिंदी लोकांना अधिकाधिक भाग देणें, आणि ब्रिटिश साम्राज्याचा घटक ह्या नात्यानें हिंदुस्थानांत जबाबदार राज्यपद्धति अधिकाधिक प्रमाणानें स्थापन करण्याच्या हेतूनें स्वराज्यसंस्थांचा आस्ते आस्ते विकास करणें, हें ब्रिटिश सरकारचें धोरण असून तें हिंदुस्थान सरकारासही पूर्णपणें मान्य आहे. या धोरणाला अनुसरून महत्त्वाच्या सुधारणा शक्य तितक्या लौकर अंमलांत आणण्याचें ब्रिटिश सरकारनें ठरविलें आहे. त्या सुधारणा कोणत्या हें ठरविण्यापूर्वीं हिंदुस्थानांतील व विलायतेंतील अधिकाऱ्यांनीं औपचारिक पद्धतीचा अवलंब न करितां विचारविनियम करावा हें अत्यंत महत्त्वाचें आहे, असेंही त्यांनीं ठरविलें आहे. यास्तव मीं हिंदुस्थानांत जावें, आणि व्हाइसरॉयाबरोबर या गोष्टीचा खल करावा, तसेंच व्हाइसरॉयाबरोबर प्रांतिक सरकारांच्या मतांचा विचार करावा, आणि प्रातिनिधिक संस्था आणि व्यक्ती यांच्या सूचना काय आहेत त्या ऐकून घ्याव्या, अशी व्हाइसरॉयांनीं केलेली सूचना मीं स्वीकारावी असें ब्रिटिश सरकारनें राजेसाहेबांच्या संमतीनें ठरविलें आहे. मला आणखी एक गोष्ट सांगणें जरूर वाटतें ती ही कीं, या धोरणाला अनुसरून जी प्रगति करावयाची ती पायरीपाथरीनेंच घडून येणारी आहे. हिंदी लोकांच्या कल्याणाची जबाबदारी ब्रिटिश सरकार आणि हिंदुस्थान सरकार यांचेवर आहे. सबब, या धोरणाला अनुसरून जी सुधारणा करावयाची ती किती व केव्हां करावयाची याचा निर्णय त्यांनींच केला पाहिजे; आणि तो निर्णय करितांना, या धोरणाला अनुसरून ज्यांना देशसेवेच्या नवीन

संधी मिळतील ते सरकारबरोबर कितपत सहकारिता करितील, आणि त्यांच्या जबाबदारीच्या जाणीवेवर विश्वास कितपत ठेवता येईल, या दोन गोष्टींचा विचार करावा लागेल. सरकारतर्फे सुधारणांची जी योजना तयार करण्यांत येईल तिची हिंदी लोकांना चर्चा करण्याला भरपूर संधि देण्यांत येईल, आणि नंतर ती पार्लमेंटाच्या संमतीकरितां तिजपुढें मांडण्यांत येईल.

*

*

*

*

मि. मॉटेग्यु हे हिंदुस्थानच्या स्टेट सेक्रेटरीच्या पदावर आरुढ होऊन फार दिवस झाले नाहीत नांच त्यांनीं हें धोरण जाहीर केलें, ही मोठी ममाधानाची गोष्ट आहे, आणि त्याबद्दल आम्ही त्यांचें मनःपूर्वक अभिनंदन करितों. मि. मॉटेग्यु यांना जेव्हां भारतमंत्री नेमण्यांत आलें, तेव्हां सरकारच्या हिंदुस्थान-विषयक धोरणांत लोकरच फरक पडेल अशी हिंदी लोकांच्या मनांत आशा उत्पन्न झाली होती, आणि ती निरर्थक ठरली नाही हें पाहून आम्हांला फार समाधान वाटतें. वास्तविक पाहतां, अशा प्रकारचें धोरण यापूर्वीच जाहीर करावयास पाहिजे होतें, आणि या बाबतीत सरकारकडून जर दिरंगाई झाली नसती तर हिंदुस्थानसरकारच्या संमतीनें प्रांतिकसरकारांनीं स्वीकारलेलें दडपेगिरीचें धोरण स्वीकारण्यांत आलें नसतें, आणि मिसिस बेझंट व त्यांचे साथीदार यांना अटक केल्यामुळें सर्वत्र पसरलेला असंतोष उत्पन्न झाला नसता. सरकारच्या हातून अशी दिरंगाई कां झाली हें आज समजण्याला मार्ग नाही. कदाचित् अशा प्रकारचें धोरण जाहीर करण्याला माजी स्टेट सेक्रेटरी मि. चेंबरलेन हे अनुकूल नसतील. तें कसेंही असलें, तरी हिंदुस्थानांत आज माजलेल्या असंतोषाचें मूळ कारण सरकारची दिरंगाई होय यांत शंका नाही. मि. मॉटेग्यु यांनीं आणखी दिरंगाई होऊं दिली नाही, आणि हिंदुस्थानच्या वस्तुस्थितीचें लोकरच आकलन केलें याबद्दल ते स्तुतीस पात्र आहेत. त्यांनीं जाहीर केलेलें धोरण अत्यंत महत्त्वाचें असून त्यामुळें हिंदी लोकांचा असंतोष अंशतः तरी कमी होईल, असें आम्हांस वाटतें. मि. मॉटेग्यु यांनीं जाहीर केलेलें धोरण त्यांचें एकट्याचेंच नसून ब्रिटिश सरकारचें आहे हें लक्षांत ठेवण्यासारखें आहे. आणि ब्रिटिश सरकारची सध्यांची घटना लक्षांत घेतां त्या धोरणाचें महत्त्व अधिकच आहे. ब्रिटिश प्रधानमंडळांत आज सोशयालिस्ट पक्षाखेरीज सर्व पक्षांचे प्रतिनिधी आहेत,

आणि प्रधानमंडळांतील जें प्रमुख पोटमंडळ वॉर कॅबिनेट त्यांत तर लॉर्ड कर्झनसारखे एकेकाळी हिंदी लोकांच्या आकांक्षांना पायाखाली तुडवून त्यांना नृणवत् मानणारे साम्राज्यवादी आहेत. तेव्हां मि. मॉटेग्यु यांनीं जाहीर केलेलें धोरण एकाच पक्षाचें नसून, त्यावर सर्व पक्षांनीं आपल्या पसंतीचा शिक्षा मारला आहे असें म्हणण्यास हरकत नाही. प्रधानमंडळांत मोश्यालिस्टपक्षाचे प्रतिनिधी नाहीत हें आम्हीं वग म्हटलेंच आहे. परंतु त्या पक्षाची मतेच अशीं आहेत कीं, तो हिंदुस्थानांत स्वराज्य स्थापण्याला प्रतिकूल असणें शक्य नाही. तेव्हां मि. मॉटेग्यु साहेबांनीं जाहीर केलेलें धोरण सर्व ब्रिटिश गणांचें आहे या म्हणण्याला, प्रधानमंडळांत मोश्यालिस्ट पक्षाचे प्रतिनिधी नाहीत या गोष्टीनें बाध येत नाही. असो. सुधारणांच्या प्रश्नाच्या हिंदुस्थान सरकाराबरोबर खल करण्याकरितां स्वतः मॉटेग्युसाहेब येणार आहेत हीहि समाधानाची गोष्ट आहे. व्हाइसरॉयसाहेबांनीं त्यांना हिंदुस्थानांत येण्याचें आमंत्रण दिलें याबद्दल त्यांचेंहि अभिनंदन करणें अवश्य आहे. ब्रिटिश सरकारनें आपलें हिंदुस्थानविषयक धोरण लोकरच जाहीर करावें असा व्हाइसरॉयसाहेबांचा एकसारखा तगादा लागला होता, असें आतां प्रसिद्ध झाले आहे. असें जर होतें तर ही गोष्ट हिंदुस्थानसरकारनें यापूर्वीच कां प्रसिद्ध केली नाही हें आम्हांस समजत नाही. ब्रिटिश सरकारनें आपलें धोरण लोकरच प्रसिद्ध करावें अशी आम्हीं विनंति केली असून त्याप्रमाणें तें जाहीर करण्यांत येईल, अशी जर हिंदुस्थान-सरकारनें प्रेसनोट काढली असती तर त्यांच्याबद्दल झालेला गैरसमज थोडा तरी कमी झाला असता. लोकांची उत्कंठा अत्यंत वाढली असतां सरकारनें अशा प्रकारचें मौन स्वीकारणें हें खात्रीनें मुत्सद्दीपणाचें लक्षण नाही. सारांश, या सुधारणांच्या प्रश्नाच्या बाबतीत सरकारच्या हातून आजपर्यंत अनेक चुका झाल्या आहेत. त्यांची पुनरावृत्ति न होवो, ही आमची आशा आहे

*

*

*

मि. मॉटेग्यु व जबाबदार राज्यपद्धति.

हिंदुस्थानांत जबाबदार राज्यपद्धति स्थापन करणें हें ब्रिटिश सरकारचें ध्येय आहे, हें मि० मॉटेग्यु यांनीं आपलें भाषणांत नमूद केलें आहे, ही समाधानाची गोष्ट आहे. परंतु त्यांच्या भाषणाचा सूक्ष्म रीतीनें विचार केला असतां असें दिसून येईल कीं, हें ध्येय त्यांनीं जितक्या स्पष्ट रीतीनें व्यक्त करावयास पाहिजे

होतें तितक्या स्पष्ट रीतीनें व्यक्त केलेलें नाहीं. या ध्येयाला त्यांच्या वाक्यांत प्रमुखस्थान दिलेलें नसून गौणस्थान दिलेलें आहे. सबब मि० मॉटेग्यु यांच्या वरील विधानामुळें हिंदी लोकांना पूर्ण समाधान वाटतां कामा नये. हिंदुस्थानांत जबाबदार राज्यपद्धति स्थापन करणें हें ब्रिटिश राजनीतीचें धोरण आहे, असा जाहिरनामा बादशहांनीं काढावा अशी राष्ट्रीय सभेची मागणी आहे. आणि तिला अनुसरून गेल्या आगष्ट महिन्यांत भरलेल्या ऑल-इंडिया काँग्रेस कमिटी आणि ऑल-इंडिया मोस्लेम लीग यांच्या संयुक्त परिषदेनें स्टेट सेक्रेटरीसाहेबांस विनंति केली आहे. तेव्हां मि० मॉटेग्यु यांचें विधान पुरेसें न समजतां राष्ट्रीय सभेच्या ठरावाप्रमाणें बादशहांचा जाहिरनामा प्रसिद्ध होणें अवश्य आहे, आणि हा जाहिरनामा काढण्याला आतां बिलकूल विलंब होतां कामा नये, असा आपण आग्रह धरला पाहिजे. हा जाहिरनामा प्रसिद्ध करण्याला मि० मॉटेग्यु यांच्या हिंदुस्थानांतील आगमनाची यत्किंचितही आवश्यकता नाहीं. आणि तो प्रसिद्ध झाल्याशिवाय स्वराज्याचें ध्येय ब्रिटिश सरकारनें व जनतेनें निःसंशय मान्य केलें आहे, अशी हिंदी लोकांची खात्री होणार नाहीं. यासंबंधानें आमची आणखी अशी सूचना आहं की, ज्या सुधारणा हिंदुस्थानांत अमलांत आणण्याचें सगळे शेवटीं ठरेल त्याकरितां गव्हर्नमेंट ऑफ इंडिया अकटाची जेव्हां दुरुस्ती करावी लागेल, तेव्हां त्याच्या उपोद्घातांत (Preamble) वरील ध्येय स्पष्टपणें नमूद करण्यांत यावें. बादशहांचा जाहिरनामा निघाला आणि गव्हर्नमेंट ऑफ इ. अकटाच्या उपोद्घातांत स्वराज्याचें ध्येय ग्रथित करण्यांत आलें, म्हणजे हिंदुस्थानांत ब्रिटिश राजनीतीचें अंतिम ध्येय काय व तिचें धोरण कसें असावें, याबद्दल संशयाला बिलकूल जागा राहणार नाहीं. स्वराज्याचें संरक्षण करणें आणि साम्राज्यांतील प्रत्येक भागांत त्याचा प्रसार करणें हें ब्रिटिश साम्राज्याचें ध्येय आहे, असें आज, युद्धामुळें विचार व मनोवृत्ती उदात्त झाल्या असतां, सांगण्यांत येत आहे. परंतु ब्रिटिश लोकांच्या मनाची ही स्थिति युद्ध संपल्यानंतर कायमच राहील अशी खात्री नाहीं व म्हणून वर सुचविल्याप्रमाणें योजना करणें अवश्य आहे. हिंदुस्थानांत सगळे शेवटीं जबाबदार राज्यपद्धति स्थापन करण्याच्या हेतूनें स्वराज्यपोषक संस्थांचें जें पोषण करावयाचें तें आस्ते आस्ते करावयाचें असें मि. मॉटेग्यु यांचें म्हणणें आहे. त्यांच्या भाषणांतील हा दुसरा दोष आहे. आस्ते आस्ते अशी भाषा वापरण्याचें सोडून शक्य तितकें लवकर अशी भाषा वापरण्याला ब्रिटिश मुत्सद्यांनीं आतां शिकलें पाहिजे. आस्ते आस्ते प्रगति हें धोरण टाकून

शक्य तितकी लवकर प्रगति हें धोरण त्यांनीं स्वीकारलें पाहिजे. जबाबदार राज्यपद्धतीला पोषक अशा महत्त्वाच्या सुधारणा करण्याचें आणि त्या शक्य तितक्या लवकर करण्याचें ब्रिटिश सरकारनें ठरविलें आहे, ही आनंदाची गोष्ट आहे. त्या महत्त्वाच्या सुधारणा कोणत्या यासंबंधानें खल करण्याकरितां मि. मॉटेग्यु यांनीं हिंदुस्थानांत येण्याचें ठरविलें आहे, हीहि समाधानाची गोष्ट आहे. त्यांचें हिंदी लोक मनःपूर्वक स्वागत करतील यांत शंका नाही. त्यांच्या आगमनानें बराच फायदा होईल असें म्हणण्याला हरकत नाही. परंतु सुधारणांची योजना निश्चित करण्याकरितां त्यांनीं ठरविलेली पद्धति उत्तम आहे असें आमच्यानें म्हणवत नाही. हिंदुस्थानसरकारबरोबर सुधारणांच्या प्रश्नाचा खल करण्याला मि. मॉटेग्यु हे तयार आहेत, प्रांतिक सरकारांच्या अभिप्रायांचाहि ते विचार करणार आहेत, आणि लोकपक्षीय प्रातिनिधिक संस्थांनीं केलेल्या सूचना ते लक्षांत घेणार आहेत. हें सर्व ठीक आहे. परंतु सुधारणांची शेवटची योजना तयार कोण करणार ? तर स्वतः मि. मॉटेग्यु. हिंदुस्थानसरकार, प्रांतिकसरकां आणि प्रातिनिधिक संस्था यांच्या विचारांचा मि. मॉटेग्यु यांना फायदा मिळणार असल्यामुळे ते जी सुधारणांची योजना सरतेशेवटीं निश्चित करतील ती समाधानकारक होईल अशी आम्हांस आशा आहे. परंतु हिंदी लोकांना पसंत पडेल अशी योजना तयार करण्याचें काम सोपें नाही. आणि तें मि. मॉटेग्यु यांनी आपल्या एकट्याच्या शिरावर घेणें हें जरी त्यांच्या आत्मविश्वासाचें द्योतक असलें तरी समंजसपणाचें नाही असें आम्हांस वाटतें. सुधारणांची योजना तयार करण्याचे कामीं स्टेट सेक्रेटरी आणि हिंदुस्थानसरकार यांचें अंग असणें जितकें अवश्य आहे, तितकेंच जनतेच्या पुढाऱ्यांचेंहि अंग असणें अवश्य आहे. जनतेच्या पुढाऱ्यांचे विचार काय आहेत हें नुसतें समजून घेण्यानें काम भागणार नाही; सुधारणांची योजना तयार करण्याच्या कामीं त्यांची मदत घेतली पाहिजे. युद्धसमाप्तिनंतर साम्राज्याची जी पुनर्घटना करण्यांत येणार आहे, ती कशी असावी हें ठरविण्याकरितां मुद्दाम साम्राज्यपरिषद् भरविण्यांत येणार आहे. म्हणजे, साम्राज्याची नूतन घटना करण्याचे कामीं साम्राज्यांतील प्रत्येक स्वयंशासित आणि महत्त्वाचे देशांना भाग मिळणार आहे. साम्राज्याची पुनर्घटना कशी असावी हें ठरविण्याचें काम, घेष्टबिंदन, स्वयंशासित वसाहती आणि हिंदुस्थान या सर्वांवर सोंपविण्यांत येणार आहे. त्याप्रमाणेंच, हिंदुस्थानच्या राज्यकारभारांत कोणत्या सुधारणा केल्या पाहिजेत हें ठरविण्याचें

काम स्टेट सेक्रेटरी, हिंदुस्थानसरकार आणि जनतेचे प्रतिनिधी या सर्वांवर सोंप-
विण्यांत आलें असतें तर उत्तम झालें असतें अशी आमची पक्की समजूत आहे.
अणि म्हणूनच कॉन्फरन्स भरवून सुधारणांची योजना तयार करण्यांत यावी
अशी आम्हीं सूचना केली आहे. पार्लमेंटरी कमिटी न नेमतां, किंवा परिषद् न
भरवितां मि. मॉटेग्यु यांनी तिसरीच शकल काढली आहे. ती शकल जरी त्यांच्या
बुद्धिमत्तेची द्योतक असली, तरी ती कॉन्फरन्सच्या कल्पनेपेक्षां अधिक चांगली
आहे किंवा अधिक फलद्रूप होईल, असें आम्हांस वाटत नाही. कॉन्फरन्सनें तयार
केलेली योजना लोकांना जितकी पसंत पडेल तितकी हिंदुस्थानसरकार वगैरे
यांचा सल्ला घेऊन कां होईना, परंतु मि. मॉटेग्यु यांनीं एकट्यानेंच तयार केलेली
योजना लोकांना पसंत पडेल अशी खात्री नाही. आणि ती जर पसंत पडली
नाहीं तर ॐ पुनश्च हरिः, या न्यायानें सरकार आणि जनता यांच्यामध्ये पुन्हा
लढा सुरू होईल. हिंदुस्थानच्या राज्यकारभारांत ज्या सुधारणा करावयाच्या त्या
किती व केव्हां करावयाच्या याचा निर्णय करण्याचें काम ब्रिटिश सरकार आणि
हिंदुस्थानसरकार यांचें आहे, हें तत्त्व मि. मॉटेग्यु यांनीं आपले भाषणांत घुस-
डून दिलें आहे. आणि त्यामळे त्या भाषणाची किंमत बरीच कमी झाली आहे.
हें तत्त्व अगदी आक्षेपार्ह असून हिंदी लोक तें कधीहि मान्य करणार नाहींत.
हिंदुस्थानच्या राज्यकारभारांत कोणत्या सुधारणा करावयाच्या आणि त्या केव्हां
करावयाच्या हें ठरविण्याची जबाबदारी केवळ ब्रिटिश सरकार आणि हिंदुस्थान-
सरकार यांचेवर नसून हिंदी लोकांचेवरहि आहे. हिंदी लोकांच्या कल्याणाची
जबाबदारी ब्रिटिश सरकार आणि हिंदुस्थानसरकार यांचेवर आहे हेंहि मि. मॉटेग्यु
यांचें म्हणणें बरोबर नाही. कारण हिंदी लोक आतां अजाण राहिले नसून
त्यांना आपलें स्वतःचें कल्याण जितकें कळतें तितकें ब्रिटिश सरकार किंवा
हिंदुस्थानसरकार यांना कळणें अशक्य आहे. हिंदुस्थानच्या राज्यकारभारांत
ज्या सुधारणा करावयाच्या त्या कोणत्या व केव्हां करावयाच्या हें ठर-
विण्याची जबाबदारी ब्रिटिश सरकार आणि हिंदुस्थानसरकार यांचेवर आहे,
हें तत्त्व इतकें घातक आहे कीं, त्याचा सर्वत्र निषेध करण्यांत आला पाहिजे.
सुधारणांची योजना चर्चेकरितां प्रसिद्ध करण्यांत येईल असें मि. मॉटेग्यु यांनीं
आश्वासन दिलें आहे, परंतु तिच्यावर जी टीका होईल तिला अनुसरून
तिच्यांत दुरुस्ती करण्यांत येईल असेंहि त्यांनी आश्वासन दिलें असतें तर
फार बरें झालें असतें.

ब्रिटिश सरकारचें धोरण जाहीर करतांना मि. माँटेग्यु यांनीं केलेल्या भाषणांत वर लिहिल्याप्रमाणें दोष आहेत. परंतु एकंदरीनें विचार करितां तें बरेंच समाधानकारक आहे, हें नमूद करण्यास आम्हांस आनंद वाटतो. मि. माँटेग्यु हे उत्साही व कर्तृत्ववान् मुत्सद्दी असून हिंदुस्थानच्या राज्यकारभारांत खरीखुरी सुधारणा करण्याची त्यांची उत्कट इच्छा आहे असें दिसतें. तेव्हां ह्या सुधारणांच्या प्रश्नांचा समाधानकारक निकाल लावून ते हिंदी लोकांचें प्रेम संपादन करतील, आणि ब्रिटिश राज्याचा पाया अधिक दृढ करतील, अशी आम्हांस आशा आहे. सरकारचें धोरण जाहीर करून ज्याप्रमाणें त्यांनीं लोकांचा असंतोष अंशतः कमी केला आहे, त्याप्रमाणेंच मिसेस बेझंटप्रभृति व्यक्तींना लवकरच मुक्त करून हिंदुस्थानसरकारच्या संमतीनें कांहीं प्रांतिक सरकारांनीं स्वीकारलेलें दडपेगिरीचें धोरण ते जर रद्द करतील, तर हिंदी लोक त्यांचे धन्यवाद गातील. परंतु मिसेस बेझंटप्रभृति व्यक्तींना जर सोडण्यांत येणार नाही, आणि दडपेगिरीचें धोरण असेंच चालू राहील तर त्यांच्या आगमनानें व्हावा तसा फायदा होणार नाही हें आम्ही त्यांना स्पष्ट सांगण्याची परवानगी घेतों. मिसेस बेझंट व त्यांचे साथीदार यांच्या प्रकरणासंबंधानें मि. माँटेग्यु यांनीं खुलासेवार खलिता पाठविण्याला हिंदुस्थानसरकारास कळविलें आहे असें समजतें; आणि त्यामुळें **मद्रास मेलसारख्या** 'अँग्लो-इंडियन' पत्रकारांच्या पायाची आग मस्तकाला जाऊन त्यांनीं मि. माँटेग्यु यांना धमकीहि दिली आहे. परंतु असल्या धमक्यांना भीक न घालतां मि. माँटेग्यु हे आपलें कर्तव्य चोखरीतीनें करतील आणि मिसेस बेझंटप्रभृति व्यक्तींना सोडून देऊन हिंदुस्थानांतील असंतोष दूर करण्याचें श्रेय घेतील अशी आम्हांस आशा आहे.

*

*

*

व्हाइसरॉयसाहेबांचें भाषण.

चालू महिन्याच्या पांचव्या तारखेला सिमला येथें हिंदी कायदे कौन्सिलची सभा भरली होती. नेहमीप्रमाणें प्रश्नोत्तराचा विधि उरकल्यावर, नेक नामदार लॉर्ड चेल्म्सफर्ड यांनी कौन्सिलचे अध्यक्ष या नात्यानें प्रास्ताविक भाषण केलें. ते भाषण बरेंच महत्त्वाचें असून, त्यांत त्यांनी हिंदुस्थानसरकारच्या धोरणाचें (Policy) आणि आपल्या आजपर्यंतच्या दीड वर्षांच्या कारकीर्दींत आपण केलेल्या गोष्टीचें थोडक्यांत पण स्पष्ट दिग्दर्शन केलें आहे. व्हाइसरॉयसाहेबांनी आजपर्यंत केलेल्या भाषणांत हें पहिल्या प्रतीचें ठरेल, यांत शंका नाही; आणि त्याचें एकंदरीत सार उत्तम असल्यामुळें त्याचा हिंदी लोकमतावर व मनःस्थितीवर सुपरिणामहि झाला आहे. वामनविक पाहतां, अशा प्रकारचें सहानुभूतिपर भाषण लॉर्ड चेल्म्सफर्ड यांनां निदान गेल्या जानेवारीत भरलेल्या कायदे कौन्सिलच्या सभेंतच करावयास पाहिजे होतें; व त्याप्रमाणें त्यांनी केलें असतें, तर त्यांच्या धोरणाबद्दल हिंदी लोकांना जी भीति वाटत होती ती त्यांना वाटली नसती. परंतु ' तुम्ही आपलें धोरण लवकर जाहीर करा ' असा टाहो हिंदी लोक एकसारखा फोडीत असतां, त्याकडे दुर्लक्ष करून उलट व्हाइसरॉयसाहेबांनी गुप्तपणें आपला सुधारणाविषयक खलिता स्टेट सेक्रेटरीकडे पाठवून दिला; आणि त्यांत त्यांनी कोणत्या सुधारणा सुचविल्या आहेत त्याचा त्यांनी मागमूसही लागूं दिला नाही. हिंदुस्थानासंबंधानें जें राजकीय धोरण स्वीकारावयाचें तें निश्चित करून नाहिर करण्याची जबाबदारी, लॉर्ड चेल्म्सफर्डसाहेब यांनी म्हटल्याप्रमाणें, मुख्यत्वेकम्पन ब्रिटिश सरकारावर आहे, हें खरें; आणि युद्धामुळें त्या सरकारास हिंदुस्थानांतील सुधारणांच्या प्रश्नाकडे लक्ष देण्यास फुरसद झाली नाही, हेंहि खरें आहे. परंतु ब्रिटिश सरकार आपलें धोरण जाहिर करीतोंपर्यंत आपण ह्या बाबतींत काय करीत आहों, याबद्दल चकारशब्द सुद्धां काढावयाचा नाही हा व्हाइसरॉयसाहेबांचा निर्धार मुत्सद्याला साजेसा होता, असें आम्हांस वाटत नाही. लॉर्ड चेल्म्सफर्डसाहेब आपले भाषणांत म्हणतात की, आपल्या कार्यकार कौन्सिलाच्या (Executive Council) पहिल्याच बैठकींत, (१) हिंदुस्था

नांत ब्रिटिश राज्याचा अंतिम उद्देश कोणता व (२) तो सिद्धीस नेण्याकरिता कोणते उपाय क्रमशः योजले पाहिजेत, हे दोन प्रश्न मी होऊनच कौन्सिलपुढे मांडिले. लॉर्ड चेम्सफर्ड यांनी आपल्या जागेचा 'चार्ज' १९१६ च्या एप्रिल महिन्यांत घेतला, आणि त्याच महिन्यांत त्यांनी आपल्या कार्यकारी कौन्सिलची पहिली सभा भरविली असली पाहिजे. असें जर होतें तर, गेल्या-साली सप्टेंबर महिन्यांत भरलेल्या कायदेकौन्सिलच्या सभेत, आपण वरिल प्रश्नांचा विचार करित आहों असें सांगण्याला त्यांना कोणती हरकत होती ! महत्त्वाच्या प्रश्नासंबंधानें जनतेच्या पुढाऱ्यांना यत्किंचितहि मागमूस लागू न देतां 'गुप्तपणें' खलवत करणें, कधीहि श्रेयस्कर होणार नाही. आणि अशा 'गुप्त' पद्धतीचा अवलंब केल्यानें, जर जनतेचा गैरसमज होऊन तिच्यांत असंतोष उत्पन्न झाला तर त्याबद्दल आपणच जबाबदार आहों, हें सरकारनें विसरतां कामा नये. आज हिंदुस्थानांत जरी जबाबदार राज्यपद्धति नसली तरी कमी अधिक प्रमाणानें लोकनियुक्त अशीं कायदे कौन्सिलें आहेत, आणि लोकमत दिवसेंदिवस अधिकाधिक जोरदार होऊं लागलें आहे. अशा स्थितीत गुप्त पद्धतींना फांटा देऊन, आपण काय करित आहों, आपण कोणत्या प्रश्नांचा विचार करित आहों वगैरे सर्व गोष्टी सरकारनें प्रजेला खुल्या अंतःक्रणानें लवकर सांगितल्या पाहिजेत; नाहीतर, लोकांची उत्सुकता वृद्धिंगत होऊन गैरसमज व असंतोष यांचा फैलाव झाल्याशिवाय राहणार नाही. लॉर्ड चेम्सफर्डसाहेब आपले भाषणांत म्हणताना कीं, आपण दिलेलीं वचनें पाळतां येतील किंवा नाही याबद्दल आपणास खात्री नसल्यामुळे, वचनेंच यावयाची नाहीत, असें आपलें तत्त्व आहे. वचनें देऊन तीं मोडण्यापेक्षां, मुळीं वचनेंच यावयाचीं नाहीत हें अधिक चांगलें, हें कोणीहि कबूल करील; परंतु यांत खरा पुरुषार्थ आहे असें मात्र आम्हांस वाटत नाही. खरें कर्तृत्व, वचनें देऊन तीं काहीहि झालें तरी पाळण्यांत आहे; निदान वचनें यावयाचींच नाहीत असा अगदीं निर्धार असल्यास, मोठमोठाल्या गोष्टी योग्य वेळीं करून दाखविण्यांत आहे. आपण कदाचित् वचनघट्ट होऊं, म्हणून वचनच यावयाचें नाही, हा मार्ग समाजाच्या संसर्गापासून आपण कदाचित् नीतिघट्ट होऊं म्हणून समाजापासून अलिप्तच राहावयाचें, या मार्गासारखाच गौण व पुरुषार्थावहीन आहे. परंतु वास्तविक पाहतां, हे सर्व विचार अप्रस्तुत आहेत. व्हाइसरॉय साहेबांकडून कोणीहि वचनें मागितलीं नव्हती, व ब्रिटिश सरकारच्या मंमतांशिवाय त्यांनीं दिलेली वचनें एका दृष्टीनें कवडीमोल आहेत.

हहि हिंदी लोक जाणून आहेत. पंगु ब्रिटिश सरकारच्या संमतीशिवाय, हिंदुस्थानांत ब्रिटिश राज्याचें ध्येय काय व तें सिद्धीस नेण्याकरितां काय केलें पाहिजे, याबद्दल हिंदुस्थानसरकारास जरी अभिवचन देतां आलें नाहीं तरी त्याबद्दल त्यांनी अगदीं मौनव्रतच स्वीकारणें अवश्य होतें असें नाहीं. शिवाय वरील प्रश्नांचा निर्णय करणें हें आपलें काम नाहीं, तें ब्रिटिश सरकारचें काम आहे व म्हणून त्यांची वाटाघाट करण्याचें आपणांस कांही कारण नाहीं, हें लॉर्ड चेम्सफर्डसाहेबांचें तत्व जर बरोबर असेल तर त्याप्रमाणें आचरण ठेवणें हें केवळ हिंदुस्थानसरकारचें कर्तव्य नसून प्रांतिक सरकारांचेंहि आहे. व्हाइसरॉयसाहेबांनीं मात्र गप्प रहावं, पंगु गव्हर्नर, लेफ्टेनंट गव्हर्नर वगैरे प्रांताधिकाऱ्यांनीं वाटेल तशीं मूर्खपणाची भाषणें करून सरकारच्या धोरणाबद्दल लोकांना वाटत असलेलीं भीति वृद्धिंगत करवी व त्यांच्या असंतोषांत भर घालावी हा न्याय कोठला ? ब्रिटिश सरकार आपलें धोरण प्रसिद्ध करितोपर्यंत गप्पच बसावयाचें तर प्रांतिक सरकारांनींहि हिंदुस्थानसरकारचें अनुकरण करून गप्प बसावयास पाहिजे होतें, परंतु तसा प्रकार झाला नाहीं, हें सर्वांना माहीत आहेच. पंजाबचे लेफ्टेनंट गव्हर्नर सर मायकेल ओडवायर, व मद्रासचे गव्हर्नर लॉर्ड पेंटलंड यांनीं जर खोडसाळ भाषणें करून हिंदी लोकांच्या राजकीय चळवळीवर हल्ला केला नसता तर सरकारचे खावयाचे दांत एक व दाखवावयाचे दुसरे अशी जी कित्येक लोकांना शंका वाटू लागली, ती वाटू लागली असती काय ? सार्गांश, ह्या सुधारणांच्या प्रश्नाच्या बाबतींत सरकारच्या हातून आजपर्यंत अनेक चुका झाल्या आहेत, व त्या लक्षांत घेऊनच मुख्य प्रधान मि. लॉर्ड जॉर्ज यांनीं मि. मॉटेग्यु यांना स्टेटसेक्रेटरीच्या जागीं नेमिले असावं अशी आमची समजूत आहे. असो, झालेल्या गोष्टी उकरून काढून त्यांचें चर्चितचर्वण करण्याची आमची इच्छा नाहीं. उशीरानें कां होईना, परंतु सगळेशेवटीं लोकमतास मान देऊन ब्रिटिश सरकारनें आपलें धोरण जाहिर केलें आहे, ही अत्यंत समाधानाची गोष्ट आहे. मात्र या बाबतींत आपण स्वीकारलेल्या मौनवृत्तीचें समर्थन करण्याचा लॉर्ड चेम्सफर्ड साहेब यांनीं केलेला प्रयत्न निरर्थक आहे, असें आम्हांस म्हटल्यावांचून राहवत नाहीं.

व्हाइसरॉय साहेबांच्या भाषणाचे विभाग.

व्हाइसरॉय साहेबांच्या भाषणाचे मुख्य चार विभाग करितां येतील. पहिल्या विभागांत हिंदी सैन्यानें साम्राज्याची जी अप्रतिम सेवा केली आहे ती लक्षांत

घेऊन, त्याची स्थिति सुधारण्याकरितां सरकारनें कोणकोणत्या सुधारणा केल्या आहेत व हिंदी प्रजेचीं गाऱ्हाणीं दूर करण्याकरितां सरकारनें आजपर्यंत काय काय केले आहे, व आणखी काय काय करण्याचा त्यांचा विचार आहे, हे सर्व सांगितले आहे. याशिवाय, युद्धसमाप्तीनंतर ज्या राजकीय सुधारणा अंमलांत आणावयाच्या त्यांसंबंधानेहि आपले धोरण वरील विभागांत त्यांनीं व्यक्त केले आहे. लॉर्ड चेल्म्सफर्ड यांच्या भाषणांतील हाच विभाग अत्यंत महत्त्वाचा असून त्याचाच प्रस्तुत लेखांत मुख्यत्वेकरून विचार कला आहे. दुसऱ्या विभागांत शिक्षण वगैरे कार्यक्षेत्रांत सरकारनें काय केले आहे, याचें थोडक्यांत सिंहावलोकन केले आहे. तिसऱ्या विभागांत, द्रव्य, माणसें व युद्धसामुग्री या तिनहि बाबतींत हिंदुस्थानसरकार ब्रिटिश सरकारास कशी मदत करित आहे व युद्धसामुग्री तयार करण्याकरितां 'म्युनिशन' (दारूगोळा) बोर्डांनं जो उपक्रम सुरू केला आहे त्यामुळे, देशी उद्योगधंद्यांना कसे उत्तेजन मिळत आहे, हे दाखविलें आहे, व चवथ्या विभागांत जमाबंदी व परराष्ट्रीय राजकारण यांचें संक्षिप्त सिंहावलोकन करण्यांत आले आहे.

नामदार बसु

आपले भाषणाच्या आरंभी, व्हाइसरॉयसाहेबांनीं इंडिया कौन्सिलमध्ये ना. बसु यांच्या झालेल्या नेमणुकीचा उल्लेख करून असें सांगितलें कीं, ही नेमणूक आपल्या शिफारशीवरून स्टेटसेक्रेटरीसाहेबांनी केली आहे. हिंदुस्थानांतील राजकीय चळवळीची सद्यःस्थिति ज्याला स्वानुभवानें चांगली अवगत आहे, असा हिंदी सद्गृहस्थ स्टेटसेक्रेटरीच्या कौन्सिलांत असणें इष्ट आहे, असें आपणास वाटत असल्यामुळे आपण ना. बसु यांचें नांव सुचविलें असेंहि लॉर्ड चेल्म्सफर्ड यांनीं सांगितलें. ना. बसु यांना स्टेटसेक्रेटरीच्या कौन्सिलांत नेमण्यांत यावें अशी शिफारस व्हाइसरॉयसाहेबांनी केली, हे त्यांनीं चांगले केले यांत शंका नाही, आणि त्याबद्दल ते स्तुतीस पात्र आहेत. जनतेच्या पुढाऱ्यांना अशाच जबाबदारीच्या जागा अधिकाधिक प्रमाणानें देण्याचा सरकारनें उपक्रम केला पाहिजे. गव्हर्नमेंट आफ् इंडिया अँक्टान्वये, जमाबंदीच्या बाबींखेरीज इतर सर्व बाबतींत आपल्या कौन्सिलच्या बहुमताला धाव्यावर बसवून आपल्या स्वतःच्या मताप्रमाणें कोणतीहि गोष्ट करण्याला स्टेटसेक्रेटरीस पूर्ण असल्यार आहे. अशी स्थिति असल्यामुळे, ना. बसुंना इंडिया कौन्सिलांत हिंदुस्थानचें फारसें कल्याण

करितां येईल, असें आम्हांस वाटत नाही. इतकेंच नव्हे तर हिंदुस्थानांत त्यांनीं आजपर्यंत जसें “ विचारस्वातंत्र्य ” व्यक्त केलें, तसें इंडिया कौन्सिलांतहि निर्भीडपणें व्यक्त करण्याचा त्यांनी निश्चय केल्यास, “ प्रतिकूलमतपत्रिका ” (Minutes of dissent) खरडून हिंदी लोकांच्या स्वातंत्र्यप्रिय व बाणदार स्वभावाची प्रचीति स्टेटसेक्रेटरी व त्यांचे इतर कौन्सिलदार यांना वारंवार आपून जी कांही थोडीशी देशसेवा करितां येण्यासारखी असेल, तिजपेक्षां आंधक सेवा त्यांना करितां येणें बहुतेक अशक्यच आहे ! तथापि, सध्यांच्या परिस्थितीत मि० मॉटेग्यु हे त्यांच्या मतांना बराच मान देतील, अशी आशा बाळगण्यास हरकत नाही. मात्र ना० बसु यांनी फारच सावर्धागरीनं वागलें पाहिजे. त्यांची नेमणूक करण्यांत सरकारचा एक असा हेतु असावा असा तर्क करण्यास हरकत नाही की, आपण जी सुधारणांची योजना तयार करूं तिजबद्दल त्यांनी आपली पसंती व्यक्त केल्यास तिचा लोकांकडून स्वीकार करविण्यास सरकारास फारशी अडचण पडूं नये. कल्पना करा की, सरकारची योजना ना० बसुंना पसंत पडली, परंतु इतर पुढाऱ्यांना व लोकांना पसंत पडली नाही, तर ना० बसुंच्या अभिप्रायाकडे बोट दाखवून इतरांचा विरोध अयोग्य आहे, असें म्हणण्यास सरकारास संधि मिळणार नाही काय ? यावरून उघड आहे की, ना० बसु हे आपल्या देशबांधवांच्या मताविरुद्ध गेले, व जी योजना त्यांना पसंत नाही ती स्वीकारण्यास ते त्यांना सांगूं लागले तर त्यांच्या नेमणुकीपासून फायदा न होतां उलट तोटाच झाला असें म्हणावें लागेल. राजनीति फार खोल असते हें आम्ही ना० बसुंना सांगावयास पाहिजे असें नाही. ज्या एकोणवीस लोकनियुक्त नामदारांनी आपला सुधारणांचा मसुदा हिंदुस्थान सरकारकडे पाठविला, त्यांपैकी ते एक असून, त्यांत जी तत्वे ग्रथित केलीं आहेत, तीं ज्या योजनेंत ग्रथित केलेलीं नाहीत, अशी योजना आपणास कधीहि पसंत पडणार नाही असें त्यांनी बोलून दाखविलें आहे. तेव्हां ज्यांच्याबरोबर आपण हिंदुस्थानच्या काय-देकौन्सिलांत जनतेच्या हक्कांच्या समर्थनार्थ व तिच्या प्रगतीप्रीत्यर्थ सरकारशीं शेकडों लढाया मारल्या त्या आपल्या प्रिय व विश्वासु साथीदारांच्या मताला झुगारून ते सरकारच्या पक्षाला मिळतील, असें आम्हांस वाटत नाही. वास्तविक पाहतां, त्यांनीं जी इंडिया कौन्सिलांतील जागा स्वीकारली आहे ती लोकमताचा पुरस्कार करण्याकरिता आहे, सरकारच्या कक्षांत जाऊन सरकारची योजना अप्रिय असली तरी ती लोकांवर लादण्याकरितां नव्हे, आणि आम्हांस अशी

सबळ आशा आहे की, जर सरकारची योजना राष्ट्रीय मभा आणि मॅन्सलेम लीग यांच्या चालकांना पसंत पडली नाही तर ते आपल्या जागेचा राजनिामा देऊन तिजबद्धल आपली नापसंती व्यक्त करतील.

हिंदी सैन्याची सुधारणा.

चालू महायुद्धांत हिंदी सैन्याने केलेली साम्राज्याची सेवा किती अमूल्य आहे, हे महशूरच आहे. त्या सैन्याच्या जोरावरच पॅगिसवरील जर्मनीच्या स्वागीचा ओघ फ्रान्स आणि इंग्लंड यांना मार्गे हटवितां आला. जर फ्रान्स आणि इंग्लंड यांना हिंदी सैन्याची कुमक वेळीच मिळाली नसती तर, पॅगिस जर्मनीच्या हस्तगत होऊन, एक दोन महिन्यांच्या आंतच फ्रान्सच्या राजधानीत जर्मनीचे निशाण गोंवण्याची केसरची महत्त्वाकांक्षा तृप्त झाली असती, आणि युद्धाचा शेवट जर्मनीला पाहिजे तसाच झाला असता. इंग्लंड आणि फ्रान्स यांच्यावर गुदगुलेला हा प्रसंग टळला याचे श्रेय सर्वस्वी हिंदी सैन्याला आहे. ज्या सैन्याने इंग्लंड व फ्रान्स यांचे अशा रीतीने संरक्षण केले त्याची स्थिति सुधारून त्यांनी केलेल्या कामगिरीबद्धल आपली गुणग्राहकबुद्धि अंशतः तरी व्यक्त करण्याला सरकारने तयार व्हावे यांत काहीं नवल नाही. ज्यांच्यावर आपल्या साम्राज्याची सर्व मदत आहे त्यांची स्थिति सुधारण्याची नाही तर कोणाची सुधारण्याची ! वास्तविक पाहतां, हिंदी सैन्याचा दर्जा वाढविण्याकरितां सरकारने ज्या सुधारणा केल्या आहेत त्या त्यांनीं यापूर्वीच करावयास पाहिजे होत्या. आम्हांला कमिशनच्या जागा देण्यांत येत नाहीत, हा अन्याय दूर करा ही मागणी हिंदी लोक किती तरी वर्षे करित आहेत ! परंतु संशय आणि भीति या दोन पिशाचिकांनी सरकारला आजपर्यंत घेरले असल्यामुळे, त्यांनीं तिजकडे दुर्लक्ष केले ! व अद्यापहि या पिशाचिकांच्या मगरमिठीतून ते पूर्णपणे मुक्त झाले आहे किंवा नाही, हे या बाबीसंबंधाने जे नियम करण्यांत येत आहेत ते प्रसिद्ध झाल्याशिवाय सांगतां येणार नाही. 'आम्हांवर पूर्ण विश्वास ठेवा,' असे सरकार आम्हांस वारंवार सांगते. परंतु उलटपक्षी, आम्हांवरहि पूर्ण विश्वास ठेवा असे आम्ही सरकारला सांगतो, तेव्हां सरकार मात्र ते मनावर घेत नाही. असो. हिंदी लोकांना कमिशनच्या जागा यापुढे देण्यांत येतील, ही सुधारणा केव्याचद्धल आम्ही मि. मॉटेग्यु आणि लॉर्ड चेल्सफर्ड यांचे मनःपूर्वक आभार मानतो. लॉर्ड चेल्सफर्ड यांनी या प्रश्नासंबंधाने स्टेटसेक्रेटरीकडे पाठविलेला खलिता लवक-

रच प्रसिद्ध करण्यांत येईल, आणि ही जी सुधारणा करण्यांत आली आहे, तिचा सुपरिणाम अयोग्य निर्बंधांनीं कमी न करितां, सरकार हिंदी लोकांवर पूर्ण विश्वास ठेवून खुल्या अंतःकरणानें ती अंमलांत आणील अशी आम्हांस आशा आहे. हिंदी ऑफिसांच्या मुलांना लष्करी शिक्षण देण्याकरितां शाळा काढण्याचा सरकारचा विचार आहे, तोहि स्तुत्य आहे. परंतु या शाळेंत ऑफिसांच्याच मुलांना घेण्यांत येईल, असा निर्बंध कां असावा हें आम्हांस समजत नाही. हा निर्बंध अयोग्य आहे व म्हणून तो न ठेवितां या शाळेंत इतर मुलांनाहि घेण्याची व्यवस्था झाली पाहिजे. विषमतेच्या किंवा एकाच वर्गाच्या हिताच्या पायावर ग्चलेले निर्बंध सरतेशेवटीं असंतोषाला कारणभूत होतात, हें सरकारनें विसरतां कामा नये.

हिंदी लोकांचीं गाऱ्हाणीं.

सैन्यासंबंधानें आपण कोणत्या सुधारणा केल्या आहेत, हें सांगितल्यावर व्हाइसरॉयसाहेब हिंदी लोकांच्या गाऱ्हाण्यांकडे वळले आहेत. साम्राज्यपरिषदेंत हिंदुस्थानाला स्थान मिळाल्यामुळें आणि साम्राज्यप्रधानमंडळांत (Imperial Cabinet) वसाहतीप्रमाणें हिंदुस्थानचा प्रतिनिधि असावा असें ब्रिटिश सरकारनें ठरविल्यामुळें, त्याचा दर्जा वाढला आहे यांत शंका नाही. परंतु प्रधानमंडळांत एखादाच कां होईना, पण हिंदी गृहस्थ चालतो, तर एखादा हिंदी गव्हर्नर किंवा ले. गव्हर्नर नेमण्याला सरकारला हरकत कां वाटावी ! निदान त्याचप्रमाणें एखाद्या हिंदी गृहस्थाला परराष्ट्रीय वकीलाच्या, (Ambasador) किंवा त्याच्या सेक्रेटरीच्या जागी कां नेमण्यांत येऊं नये ! साम्राज्यपरिषदेला एखादा हिंदी गृहस्थ हिंदुस्थानचा प्रतिनिधि म्हणून गेल्यानें किंवा युद्ध चालू असे तोंपर्यंत, युद्धांत हिंदुस्थानकडून कशी मदत मिळण्यासारखी आहे याविषयीं सूझा घेण्याकरितां एखाद्या **सिंहाची** साम्राज्यप्रधानमंडळांत नेमणूक केल्यानें हिंदुस्थानचा साम्राज्यांतील दर्जा जरी थोडासा वाढला तरी, तो असावा तसा होण्याकरितां हिंदुस्थानांत वसाहतीप्रमाणें स्वराज्यच स्थापन झालें पाहिजे हें उघड आहे. जोंपर्यंत हिंदुस्थानांत स्वराज्य नाही तोंपर्यंत त्याचा साम्राज्यांतील दर्जा वसाहतीपेक्षां कमीच राहणार; व हा फरक, सरकारनें साम्राज्यपरिषदेंत हिंदुस्थानतर्फें एखाद्या हिंदी अधिकाऱ्याला नेमल्यानें, किंवा साम्राज्यप्रधानमंडळांत एखाद्या हिंदी गृहस्थाला घेतल्यानें, पूर्णपणें कधीहि नाहीसा होणार नाही. आतां वरील मोर्शीचा स्वराज्याच्या प्रश्नाच्या बाबतींत सुपरिणाम होईल, हें आम्ही जाणून

आहों; आणि म्हणूनच अकरणात् मंदकरण श्रेयः या न्यायाने वरील स्थित्ये-
तराबद्दल आम्हांस आनंदच वाटतो.

हिंदुस्थान आणि वसाहती.

हिंदुस्थानासंबंधाने ब्रिटिश वसाहतींचे धोरण अन्यायाचे व आपमतलबीपणाचे आहे, या हिंदी लोकांच्या तक्रारीबद्दल लॉर्ड चेलम्सफर्डसाहेब असे म्हणतात की, 'समान आचरणाचे तत्त्व' (The principle of reciprocity of treatment) वसाहतीच्या प्रतिनिधींनी स्वीकारल्यामुळे हीहि तक्रार अंशतः तरी दूर झाल्याशिवाय राहणार नाही. शिवाय, तीन तत्त्वे आपआपल्या सरकारांनी मान्य करावी, अशीहि सदरील प्रतिनिधींनी त्यांना शिफारस केली आहे. ती तत्त्वे येणेप्रमाणे:—

(१) वसाहत करण्यासंबंधाने इतर पौरात्य देशांतील लोकांपेक्षा हिंदी लोकांना कर्मा सवलती देऊ नयेत.

(२) जे सुशिक्षित हिंदी वसाहतीत प्रवास करण्याकरिता किंवा अभ्यासाकरिता जातात, त्यांना योग्य सवलती देण्यांत याव्या.

(३) जे हिंदी गृहस्थ वसाहतीत जाऊन राहिले आहेत, त्यांना सहानुभूतीने वागविण्यांत यावे.

'समान आचरणाचे तत्त्व' वसाहतीच्या प्रतिनिधींनी मान्य केले आहे, ही समाधानाची गोष्ट आहे. परंतु स्वयंशासित वसाहतीतून हिंदुस्थानांत मजूर येत नसल्यामुळे व पुढे येण्याचा संभव नसल्यामुळे या तत्त्वाची अंमलबजावणी हिंदुस्थानापेक्षा वसाहतींनाच अधिक फायदेशीर होईल, हे उघड आहे. वसाहतींतील बराचसा भाग ओसाड असताना आणि हिंदुस्थानची लोकसंख्या आढोकाबाहेर वाढल्यामुळे हिंदी लोकांना परदेशांत वसाहत करण्याला उत्तेजन देणे न्याय्य व इष्ट असताना, वसाहतींनी 'गंजीतील कुऱ्या' प्रमाणे हिंदी लोकांना कोणत्या ना कोणत्या तरी सबबीवर मज्जाव करावा, ही गोष्ट स्वार्थशील पाश्चात्य संस्कृतीला अनुसरूनच असल्यामुळे तिजबद्दल जास्त लिहिण्याचे कारण नाही. सध्या इतकेच लिहितो की, जर्मन पूर्व आफ्रिका जर इंग्लिशांच्या हातांत आला, तर पर० गोखले यांनी सुचविल्याप्रमाणे, निदान तो तरी हिंदी वसाहतवाल्यांकरिता राखून ठेविण्यांत आला तरी देखील बरेच काम होईल. पर० ना० गोखले यांच्या-

बद्दल प्रमुख ब्रिटिश मुत्सद्दी बराच आदर दाखवीत असतात व गोखल्यांचे राजकीय विचार किती मुत्सद्दीपणाचे व नेमस्त होते व एकोणवीस लोकनियुक्त सभासदांनी केलेल्या मागण्या किती क्रांतिकारक आहेत, हे ध्वनित करण्याकरितां **आगाखान** यांना कच्छपी घेऊन कांही धूर्त इंग्रज मुत्सद्यांनी त्यांच्याकरवी गोखल्यांनी १९१५ साली तयार केलेली सुधारणांची योजना प्रसिद्धी केली आहे. कै० गोखल्यांबद्दल त्यांचा खरोखर पूज्यभाव असेल, आणि त्यांची सुधारणांची योजना त्यांना खरोखर आदरणीय वाटत असेल, तर निदान पूर्व जर्मन आफ्रिका हिंदी वसाहतवाल्यांकरितां राखून ठेवावा, ही त्यांची सूचना अमलांत आणण्याला ते हक्कत घेणार नाहीत अशी आम्हांस फार आशा आहे, असे; जे हिंदी गृहस्थ वसाहतीत जाऊन राहिले आहेत, त्यांना सहानुभूतीने वागविण्यात यावे, या तत्त्वाप्रमाणे वसाहतीच्या सरकारांनी आपले धोरण ठेवावे अशी त्यांना शिफारस करण्यांत आली आहे, ही आनंदाची गोष्ट आहे. परंतु 'सहानुभूति' हा शब्द फार लवचिक आहे, आणि मुत्सद्यांच्या मुखांतून तो तर वारंवार निघत असतो. त्याचा अर्थ जितका व्यापक आहे, तितका आकुंचितहि करितां येण्यासारखा आहे. तेव्हां हिंदी वसाहतवाल्यांना सहानुभूतीने वागविण्यांत यावे, या तत्त्वाचे सविस्तर उद्घाटन साम्राज्यपरिषदेने कगवयास पाहिजे होतें. हिंदी वसाहतवाल्यांना सुखाने राहू दिलें किंवा व्यापार करू दिला म्हणजे त्यांच्याशी ठेवावयाच्या "सहानुभूतिपर वर्तनाची" सीमा झाली, असे वसाहतीच्या सरकारांना किंवा तेथील लोकाना वाटण्याचा संभव आहे. परंतु 'सहानुभूतिपर वर्तन' या शब्दसमुच्चयाचा असा आकुंचित अर्थ करणे कधीहि रास्त होणार नाही. जोपर्यंत हिंदी वसाहतवाल्यांना पूर्ण नागरिकत्वाचे हक्क देण्यात येणार नाहीत, आणि ते व श्वेतवर्णी वसाहतवाले यांच्यामध्ये कृत्रिम भेदभाव करण्यात येतील, तोपर्यंत त्यांना सहानुभूतीने वागविण्यांत आले, असे म्हणतां येणार नाही. **श्वेतवर्णी वसाहतवाल्यांना जे राजकीय हक्क आहेत, ते सर्व त्यांना देण्यांत आले पाहिजेत.** हिंदी वसाहतवाल्यांची संख्या मर्यादित करणे हे जरी एका दृष्टीने रास्त असलें तरी त्यांना सदासर्वदा राजकीय नीच स्थितीतच ठेवणे कधीहि न्याय्य होणार नाही. सबब आमची हिंदुस्थानसरकारास अशी विनंति आहे की, त्यांनी हिंदी वसाहतवाल्यांना पूर्ण नागरिकत्वाचे हक्क देण्यांत यावे, असा वारंवार वसाहतीच्या सरकारांना आग्रह करावा. वास्तविक पाहता साम्राज्य-परिषदेतच याचा विचार व्हावयास पाहिजे होता. परंतु श्वेतवर्णी

वसाहतवाल्यांचे स्वार्थी दुराग्रह दूर करण्याचें काम सोपें नसल्यामुळें सर सत्येंद्र-प्रसन्न सिंह व बिकानेरचे महाराज यांना हा प्रश्न अशा स्पष्ट रीतीनें परिषदेपुढें मांडितां आला नसल्यास नवल नाही.

मुदतबंदी मजूरपद्धति व हिंदी कापडावरील जकात.

साम्राज्यांतील हिंदी लोकांचा दर्जा वाढविण्याकरितां व वसाहतींतील त्यांचीं गान्हाणीं दूर करण्याकरितां काय करण्यांत आलें आहे, हें सांगितल्यावर मुदत-बंदी मजूरपद्धति सरकारनें बंद केली आहे, या गोष्टीचा लॉर्ड चेल्सफर्ड यांनीं उल्लेख केला. ही पद्धति बंद केल्याबद्दल ते स्तुतीस पात्र आहेत. हिंदी कापडावरील उठविलेली जकात युद्धसमाप्तीनंतर पुन्हां बसविण्यांत येणार नाही व ती बसविण्याचा साम्राज्यसरकारनें प्रयत्न केल्यास त्याला हिंदु-स्थानसरकार पूर्ण विरोध करील असें व्हाइसरॉयसाहेबांनीं आश्वासन दिलें, ह्याबद्दल आम्ही त्यांचे मनःपूर्वक आभार मानितों. युद्ध संपल्यानंतर ही जकात पुन्हां बसविण्याकरितां मॅचेस्टरवाले जिवापाड धडपड करतील व त्यांना संतुष्ट ठेवण्याकरितां साम्राज्य-सरकार न्यायाला व हिंदी लोकमताला कदाचित् गुंडाळूनहि ठेवील. तेव्हां आपण दिलेलें अभिवचन पाळणें लॉर्ड चेल्सफर्डसाहेबांना सोपेंच जाईल असें नाही. परंतु मॅचेस्टरवाल्यांनीं किंवा साम्राज्य-सरकारनें कितीहि नेट धरिला तरी व्हाइसरॉयसाहेब आपलें वचन पाळतील अशी आम्हांस आशा आहे. या बाबतींत हिंदी लोक त्यांना पूर्ण पाठिंबा देतील, हें सांगावयास पाहिजे असें नाही.

हत्यारांचा कायदा.

हत्यारांच्या कायद्यांत कोणत्या सुधारणा कराव्या, याबद्दल हिंदुस्थानसर-कारनें प्रांतिकसरकारांचे अभिप्राय मागितले आहेत, ही समाधानाची गोष्ट आहे. या बाबतीत समानतेचें तत्त्व स्वीकारण्यांत येऊन काळा, गोरा वगैरे जातिविष-यक (Racial) भेदभाव दूर करण्याचा आमचा निश्चय झाला आहे असें लॉर्ड चेल्सफर्ड यांनीं आश्वासन दिल्याबद्दल आम्ही त्यांचे आभार मानितों. हत्या-रांच्या कायद्याबद्दलची हिंदी लोकांची तक्रार आजपर्यंत सरकारला व अँग्लो इंडियन अधिकारीवर्गाला वेडेपणाची वाटत होती; व त्याबद्दल कित्येक अँग्लो इंडियन पत्रकार त्यांची चेष्टाहि करित असत. परंतु उशीरानें कां होईना, सरते-

शेवटी हिंदी लोकांची ही तक्रार निष्कारण नसून तीत बॅंच तथ्य आहे अशी सरकारची खात्री झाली आहे, ही आनंदाची गोष्ट आहे.

दुसऱ्या तक्रारी, प्रेस-अॅक्ट.

हिंदी लोकांची गान्हाणी दूर करण्याचा व्हाइसरॉयसाहेबांनी सुरू केलेला उपक्रम स्तुत्य होय. परंतु त्यांनी ज्यांचा उल्लेख केला आहे, तेवढ्यांच हिंदी लोकांची गान्हाणी आहेत असे नाही. राष्ट्रीय सभा प्रत्येक वर्षी जे ठराव पास करित असते, ते पाहिले म्हणजे हिंदी लोकांच्या लढानमोठ्या गान्हाण्यांची यादी किती मोठी आहे हे कोणाच्याहि लक्षांत येईल. प्रेस अॅक्ट रद्द करवा अशी हिंदुस्थानसरकारला विनंती करण्याकरिता इंडियन प्रेस असोसिएशनतर्फे जे डेप्युटेशन गेले मार्च महिन्यांत व्हाइसरॉयसाहेबांकडे गेलें होतें, त्यास त्यांनी नकारात्मक उत्तर दिलें असल्यामुळे, त्या अॅक्टाची लॉर्ड चेल्मफर्डसाहेब यांनी गान्हाण्यांत गणना करून नये हें साहजिक आहे. परंतु ही त्यांची चूक आहे. प्रेस-अॅक्टहि लवकरच रद्द झाला पाहिजे, व तो रद्द करण्याचें श्रेय व्हाइसरॉय-साहेब घेतील अशी आमहांस फार आशा आहे. राज्यरक्षणकानूनान्वये ज्या शेंकडों लोकांना अटकेंत ठेविलें आहे, त्यांच्या प्रकरणांची चौकशी करण्याकरितां कामिती नेमण्यांत आली पाहिजे, व तिच्यांत हिंदुस्थानच्या कायदे कौन्सिलातील दोन चार तरी लोकनियुक्त सभासद असले पाहिजेत. प्राथमिक शिक्षण सक्तीचें झालें पाहिजे, व विश्वविद्यालयावरील सरकारचा ताबा बराच कर्मा झाला पाहिजे. हिंदी लोकांची ही सर्व गान्हाणी दूर झाली पाहिजेत. हिंदी लोकांची गान्हाणी खरी आहेत व ती आपण दूर केली पाहिजेत, ही भावना सरकारच्या मनांत उत्पन्न झाली आहे ही समाधानाची गोष्ट आहे, व म्हणूनच सरकार ती शक्य तितकी लवकर दूर करील असा आमहांस भ्रंवसा आहे. निदान प्रेस-अॅक्ट रद्द करण्याला व राज्यरक्षणकानूनान्वये अटकेंत ठेविलेल्या गृहस्थांच्या प्रकरणांची चौकशी करण्याकरितां कामिती नेमण्याला बिल-कूल विलंब होतां कामा नये, अशी आमची व्हाइसरॉयसाहेबांना आग्रहपूर्वक विनंती आहे.

राजकीय सुधारणा.

हिंदी लोकांच्या गान्हाण्यांचा विचार केल्यानंतर व्हाइसरॉयसाहेब सुधारणांच्या प्रश्नाकडे वळले आहेत. त्यांनी कार्यकारी कौन्सिलच्या पहिल्याच सभेत

हिंदुस्थानांत ब्रिटिश राजसत्तेचें ध्येय काय, व तें सिद्धीम नेण्याकरितां कोणते उपाय योजले पाहिजेत, हे दोन प्रश्न मांडिले, हें आम्ही वर सांगितलेंच आहे. पहिल्या प्रश्नासंबंधानें लॉर्ड चेल्म्सफर्ड म्हणतात की, हिंदुस्थानसरकारने जें ध्येय सुचविलें तें, ब्रिटिश सरकारने स्टेट सेक्रेटरी मि. मॉटेग्यु यांच्या द्वारे व्यक्त केलेल्या ध्येयाहून **वस्तुतः अभिन्न** आहे. (in substance practically indistinguishable) परंतु लॉर्ड चेल्म्सफर्ड यांनी वापरलेल्या भाषेवरून हिंदुस्थानसरकारने सुचविलेलें ध्येय व साम्राज्य सरकारने जाहीर केलेलें ध्येय, या दोहोंत थोडा तरी फरक असावा असें दिसतें. नाही तर, 'व्यवहारगृह्या वस्तुतः अभिन्न' अशी शब्दयोजना त्यांनीं कां केली असती? हें आमचें अनुमान जर खरें असेल तर मि. मॉटेग्यु यांनी जें साम्राज्यसरकारच्या धोरणाचें 'विज्ञापन' (Announcement) केले त्यांत त्यासंबंधानें दोन्ही सरकारांचें 'पूर्ण ऐकमत्य' (Complete accord) आहे, असें विधान त्यांनीं कमें केले हें आम्हांस समजत नाही. असो; साम्राज्यसरकारने जाहीर केलेलें ध्येय व हिंदुस्थानसरकारने सुचविलेलें ध्येय यांत जरी थोडासा फरक असला व तो जाणण्याची इच्छा प्रस्तुत लेखकासारख्या जिज्ञासूला असली तरी, या मुद्याचें महत्त्व आतां राहिलें नाही, हें उघड आहे. कधीं काळी जेव्हां व्हाइसरॉयसाहेबाचा खालता प्रसिद्ध करण्यांत येईल, तेव्हां सहजच त्याचा उलगडा होईल. सध्यां महत्वाचा मुद्दा इतकाच आहे की, जें ध्येय साम्राज्यसरकारने जाहीर केले आहे त्याची इ. स. १८५८ च्या गणीच्या जाहिरनाम्याप्रमाणें अवस्था न होतां, तें पामाणिकपणानें व निश्चयानें अव्याहत अमलांत आणण्याचा साम्राज्यसरकार, हिंदुस्थानसरकार आणि प्रांतिक सरकारें—या सर्व सरकारांनी अंतःकरणपूर्वक प्रयत्न केला पाहिजे. प्रसंगोपात्त प्रत्येक व्यक्तीची व राष्ट्राची उदात्त बुद्धि होत असते; अडचण आहे ती हीच की, ही बुद्धि सदासर्वदा टिकत नाही. गणीचा जाहिरनामा म्हणजे हिंदी लोकांच्या राजकीय आकांक्षाची सीमा आहे असें नाही; त्यांत ब्रिटिश राजसत्तेच्या अंतिम ध्येयाबद्दल एक चकार शब्दसुद्धां नाही. तरी देखील त्यांत दिलेलीं आश्वासने 'अशक्य कोटींतील आहेत,' असें उघड उघड म्हणणारे लॉर्ड कर्जन हे सुलतानी व्हाइसरॉय भेटलेच. तेव्हां मि. मॉटेग्यु यांनीं जाहिर केलेलें धोरण अव्यवहार्य आहे, अपायकारक आहे, इत्यादि विधानें करून तें अमलांत आणण्याचें कामीं अनेक अडथळे आणणारे मुत्सद्दी व अधि-

कारी निपजणार नाहीत, किंबहुना सध्याहि नसतील, अशी कोणाला खात्री देतां येईल काय ? हिंदुस्थानासंबंधानें स्वराज्याचें ध्येय स्वीकारल्याबद्दल आम्हांस फार आनंद वाटतो, हें जरी खरें आहे, तरी तें ध्येय पूर्णपणें सफल होण्यापूर्वी आपल्या मार्गांत किती अडचणी उपस्थित होतील याचा नेम नाही, हें आपण विसरता कामा नये.

स्वराज्याचें ध्येय सिद्धीस नेण्याचे तीन मार्ग.

आतां दुसरा प्रश्न स्वराज्याचें ध्येय सिद्धीस नेण्याकृतिं कोणते उपाय अमलांत आणले पाहिजेत हा होय. त्यासंबंधानें व्हाइसरॉयमाहेच म्हणतात कीं, तीन दिशांनी प्रगति झाली पाहिजे. पहिली दिशा स्थानिक स्वराज्याची होय. या मुद्यासंबंधानें बोलतांना लॉर्ड चॅल्म्सफर्ड यांनी जें एक तत्व प्रतिपादिलें आहे तें जरी नवीन नमलें तरी तें प्रत्येकानें—विशेषतः प्रत्येक अधिकाऱ्यानें—लक्षांत ठेविलें पाहिजे. तें तत्त्व हें: “ चुका करण्याच्या स्वातंत्र्यापेक्षा शिक्षणाचा अधिक चांगला उगम नाही ” (There is no better source of instruction than the liberty to make mistakes.) किंवा पाश्चात्य भाषासरणीचा पेहराव टाकून देऊन आपल्या भाषासरणीला साजेल अशा शब्दांनी सांगावयाचें असल्यास, ‘ चुका करूनच मनुष्य शहाणा होतो. ’ हें तत्त्व नवीन नाही, हें आम्हीं सांगितलेंच आहे, व या तत्त्वाचाच आधार दाखवून, ‘ निदान खेसुरें स्थानिक स्वराज्य आम्हांला या ’ अशी आम्ही मागणी करीत आलों. परंतु आपल्या स्वतःच्या हातून जरी शेंकडों चुका होत असल्या, तरी हें तत्त्व कार्यक्षमतेची (Efficiency) वेळी अवेळी बढाई मागणाऱ्या अँग्लो-इंडियन अधिकाऱ्यांना कधीहि पटलें नाही, व म्हणून जिला सापेक्षतेनें तरी गौण म्हणण्यास हरकत नाही, त्या स्थानिक स्वराज्याच्या बाबतीतहि, ज्या साली लॉर्ड रिपनसाहेबांनी स्थानिक स्वराज्याला प्रारंभ केला, त्या सालापेक्षां म्हणजे इ० स० १८८२ सालापेक्षां आज हिंदुस्थानचें पाऊल अधिक पुढें गेलेलें आढळून येत नाही. अद्यापहि वरील तत्त्व पूर्णपणें ओळखून अँग्लो-इंडियन अधिकारी आपलें वर्तन ठेवितील अशी आम्हांस आशा नाही, व म्हणून सरकारला जी सुधारणा करावयाची ती त्यांच्या विरोधाला न भितांच त्यानें केली पाहिजे. अमक्या सुधारणा केल्याच पाहिजेत, असा आपला निर्धार सरकारनें व्यक्त केल्यास ते विरोध करतीलच असें नाही; परंतु सरकारच्या हातून असा निर्धार होऊं नये, म्हणून ते शक्य तितकी खटपट

केल्याशिवाय राहणार नाहीत, हें सरकारनें कधींहि विसरतां कामा नये. आपआपल्या स्वान्यांत कार्यक्षमतेच्या दृष्टीनें किरकोळ सुधारणा करण्याची जरी त्यांची इच्छा असली, व त्या इच्छेप्रमाणें जरी ते प्रयत्न करीत असले तरी ज्या सुधारणांमुळे त्यांची सत्ता कमी होऊन लोकांची सत्ता वाढेल, अशा सुधारणां अमलांत आणण्याला ते मनापासून मदत करितील, अशी आशा बाळगणें म्हणजे 'व्युगक्रमी' च्या खऱ्या स्वरूपाचें अज्ञान प्रगट करणें होय. असो. आज हिंदुस्थानांत जें स्थानिक स्वराज्य आहे तें इतकें अर्धवट आणि आकृंचित आहे की, त्यामुळे लोकांना धड शिक्षणहि मिळत नाही व स्थानिक स्वराज्याची कामेहि उत्तम रीतीनें होत नाहीत. वस्तुस्थिति अशी अमल्यामुळेच हिंदी लोकांना पूर्ण स्थानिक स्वराज्य ताबडतोब देण्यांत यावें, अशी राष्ट्रीय सभेची व मोस्लेम लीगची मागणी आहे; आणि त्या मागणीप्रमाणें सरकारच्या योजनेंत व्यवस्था होईल तरच या प्रश्नाचा समाधानकारक निकाल झाला असं म्हणतां येईल.

दुसरी दिशा-वर्षिष्ठ जागा.

दुसरी दिशा हिंदी लोकांना वर्षिष्ठ जागा अधिक प्रमाणांनें देण्याची होय. या बाबतीतहि आजपर्यंत झालेली प्रगति फारच अल्प आहे. राज्यकारभार सुयंत्रितपणें चालवितांना ज्या शेंकडों व्यावहारिक अडचणी येतात त्यांचा हिंदी चळवळ्यांना प्रत्यक्ष अनुभव नसल्यामुळे त्यांची सरकारच्या धोरणावरील किंवा कृत्यांवरील टीका विधायक नसून विध्वंसक असते, असा कित्येक अधिकाऱ्यांचा आणि अँग्लो-इंडियन पत्रकारांचा आक्षेप आहे. हा आक्षेप सर्वस्वी खरा नाही; हिंदी चळवळ्यांची टीका विधायक नसते, हें म्हणणें चुकीचें आहे. तथापि, ह्या आक्षेपांत थोडासा सत्यांश आहे हें जरी कबूल केले तरी त्यावरून निष्पन्न एवढेंच होतें की, हिंदी लोकांना वर्षिष्ठ अधिकारांच्या जागा न देण्याचाच हा परिणाम आहे. त्यांना त्या जागा दिल्या, म्हणजे त्यांनाहि राज्यकारभारांतील व्यावहारिक अडचणी अधिक चांगल्या कळू लागतील. लॉर्ड चेल्सफर्ड यांना हें तत्त्व मान्य आहे हें पाहून आम्हांस फार आनंद वाटतो. परंतु ज्यांनी मोठमोठी अधिकाराचीं कामे केली आहेत असे हिंदी गृहस्थ कायदेकौन्सिलांत असावेत ह्या व्हाइसरॉय साहेबांच्या म्हणण्याचा अर्थ आम्हांस नीट समजत नाही. अधिकार गाजविण्यांत ज्यांचा सारा जन्म गेला आहे असे गृहस्थ-मग ते हिंदी असोत किंवा अँग्लो-इंडियन असोत-जनतेचे प्रतिनिधी म्हणून जनतेच्या सभेंत (Popular

assembly) मिरवण्याला लायक आहेत, असें कोणीहि समजणार नाही. पार्ल-
मेंटांत जे अँग्लो-इंडियन पेन्शनर आजपर्यंत निवडून आले आहेत, त्यांपैकी बहु-
तेकांचें त्या सभेंत मुळीच तेज पडलें नाही, असें कलकत्त्याचे प्रसिद्ध बॅरिस्टर
मि० नॉर्टन यांनीं एके ठिकाणीं म्हटलें आहे; आणि येथील कायदे कौन्सिलांत
हिंदी पेन्शनर निवडून आल्यास किंवा सरकारनें त्यांची नेमणूक केल्यास, असाच
प्रकार अनुभवास आल्यावांचून राहणार नाही.

तिसरी दिशा-कायदेकौन्सिलें.

सुधारणेची तिसरी दिशा म्हणजे कायदे कौन्सिलें होत. इतर दोन बाबींबरोबर
या बाबीसंबंधानें सरकारनें प्रगति केली पाहिजे, हें आम्हांस कबूल आहे, असें
व्हाइसरॉयसाहेबांनीं सांगितलें. हा प्रश्न फार महत्त्वाचा असून त्याबद्दल मतभेद
असल्यामुळें त्याचा काळजीपूर्वक विचार झाला पाहिजे, असें लॉर्ड चेल्म्सफर्ड
यांचें म्हणणें आहे. या प्रश्नाचा काळजीपूर्वक विचार झाला पाहिजे, हें कोणीहि
कबूल करील; परंतु त्यांच्या काठिण्याचें किंवा त्याबद्दल असलेल्या मतभेदाचें
अतिशयोक्तीनें वर्णन करण्याचें कारण नाही. ब्रिटिश मुत्सद्दीपणा खात्रीनें इतका
पंगु नाही, कीं हिंदी लोकमताच्या सहाय्यानें तो प्रश्न समाधानकारक गतीनें सोड-
वितां येणार नाही.

भाषणाचा दुसरा भाग.

आपल्या भाषणाच्या दुसऱ्या भागांत लॉर्ड चेल्म्सफर्ड यांनीं आपण आपल्या
आजपर्यंतच्या कारकीर्दीत केलेल्या गोष्टींचें दिग्दर्शन केलें आहे; परंतु तें फारच
संक्षिप्त आहे. शिक्षणाचा व विशेषतः प्राथमिक शिक्षणाचा प्रसार झाला पाहिजे,
व राजकीय सुधारणांच्या प्रश्नामुळें तर शिक्षणाच्या प्रश्नाला विशेष महत्त्व आलें
आहे, असें व्हाइसरॉयसाहेबांनीं सांगितलें. खुद्द इंग्लंडांत शिक्षणप्रधान
(Minister of Education) मि. फिशर हे शिक्षणाचा प्रसार व त्यांत
सुधारणा करण्याकरितां, युद्ध चालू असतांहि काय प्रयत्न करीत आहेत हें
पाहिलें असतां हिंदुस्थानांत जी अगदीं अल्प प्रमाणानें शैक्षणिक प्रगति होत
आहे, तिला काय म्हणावें, हें आम्हांस समजत नाही. हिंदुस्थानचे शिणखात्याचे
मंत्री सर शंकर नायर यांच्यासारखे हुषार व प्रागतिक हिंदी गृहस्थ आहेत हें
सर्वे; आणि शिक्षणाचा प्रसार करण्याची त्यांची उत्कट इच्छाहि आहे
परंतु त्यांच्या एकट्यांच्या हातून काय होणार ! शिवाय, 'शिक्षणाच्या

प्रसागचा प्रश्न म्हणजे स्वर्चाचा आहे. आणि म्हणून जर सरकार शिक्षणा-
करितां जरूर तितका खर्च करण्याला तयार होणार नाही, तर शिक्षणाचा प्रसारहि
व्हावा तसा झाला नाही तर त्यांत आश्चर्य कसलें ! वास्तविक पाहतां, प्राथमिक
शिक्षण हें सक्तीचेंच झालें पाहिजे. इतर सर्व सुधारलेल्या देशांत प्राथमिक शिक्षण
सक्तीचें असतां हिंदुस्थानांत मात्र तें तसें असू नये, हें ब्रिटिश सत्तेला लांछना-
स्पद नाही काय ! हिंदुस्थानांत प्राथमिक शिक्षण सक्तीचें नाही हा आपल्या
राज्यावर कलंक आहे व तो लवकरच आपण धुवून टाकिला पाहिजे, अशी
ब्रिटिश सरकार व हिंदुस्थानसरकार यांची भावना झाली पाहिजे. ही भावना
जोपर्यंत झाली नाही, तोपर्यंत प्राथमिक शिक्षण सक्तीचें करण्याकरितां जोगाचा
अथत्न होईल, असें आम्हांस वाटत नाही.

तिसरा भाग-हिंदुस्थानें युद्धांत केलेली मदत.

आपल्या भाषणाच्या तिसऱ्या भागांत लॉर्ड चेल्सफर्ड यांनी युद्धांत हिंदुस्थान
साम्राज्याला कशी मदत करित आहे व त्यामुळे हिंदी उद्योगधंद्यांना कसें अप्र-
न्यक्ष झेत्तेजन मिळत आहे, याचें सविस्तर वर्णन केलें आहे. दारूगोळा बोर्डाच्या
कामामुळे, कातडी कमावणें, चूट तयार करणें वगैरे धंद्यांना बरखत आली आहे;
मेसापोटेमियामध्ये बसरा आणि बगदाद यांचे दुग्ध्यान दळणवळण चालू ठेवण्या-
करितां ज्या बोटी, गलबतें वगैरे लागली त्यांपैकी शेंकडा ५७ हिंदुस्थानें पुर-
विली आहेत; तसेंच मेसापोटेमिया, ईजिप्त, पूर्व आफ्रिका इत्यादि देशांत रेल्वे
बांधून आगगाड्या सुरू करण्याकरितां लोखंड वगैरे सर्व सामानहि हिंदुस्थानें
पुरविलें आहे; इत्यादि गोष्टी व्हाइसरॉयसाहेबांनी सांगितल्या आहेत. न्यावरून
एक गोष्ट निर्विवाद सिद्ध होते की, हिंदुस्थानच्या मदतीशिवाय इंग्लंडला मेसापो-
टेमिया कर्षाहि काबीज करितां, किंवा काबीज केल्यानंतर राखतां, आला नसता.
माणसांची व द्रव्याची हिंदुस्थानें दिलेली मदत अशीच अमूल्य आहे. युद्धा-
पूर्वी मेन्याच्या भरतीसाठी मिळणाऱ्या तरुणांचें प्रमाण सालिना सुमारे १५०००
पडत होतें, ते हल्ली पुष्कळच वाढलें आहे. लाखों हिंदी लोकांना मेसापोटेमिया,
पूर्व आफ्रिका, फ्रान्स इत्यादि ठिकाणी पाठविण्यांत आलें आहे; कागागीर, मजूर,
अरगुती नोक इत्यादिकांचीच मंग्या पाऊण लाखापेक्षा अधिक झाली आहे;
पांचशें हिंदी डॉक्टरांना कमिशनच्या जागा देण्यांत आल्या असून ते युद्धासंबंधी
उपनिष्ठांत कामें करित आहेत. व्हाइसरॉय साहेबांनी दिलेली ही हकीकत वाचून

नानाप्रकारच विचारतगंग उत्पन्न होताना. हिंदुस्थानचें हें अपरंपार सामर्थ्य पाहून कोण असा अधम हिंदी मनुष्य आहे की, त्यांचें अंतःकरण अभिमानानें स्फुरण पावणार नाही! परंतु या सामर्थ्याचा फायदा हिंदी लोकांनाच पूर्णपणें केव्हां मिळणार, हा विचार लागलाच उत्पन्न होऊन मन किंचित् खिन्न होतें. आज मेसापोटेमियांत व पूर्व आफ्रिकेंत लाखों हिंदी लोक गेले आहेत व साम्राज्याकृतितां आपले प्राण खर्ची घालीत आहेत. युद्ध संपल्यानंतर, तेथेंच वसाहत करून, ज्या भूमी आपल्या देशांधवांच्या रक्तसिंचनानें पुनीत झाल्या आहेत, त्यांतच आपली जीवनयात्रा संपविण्याचें त्यांनीं मनांत आणलें, तर त्यांची हकालपट्टी होणार नाहीना? व जरी हकालपट्टी झाली नाही तरी त्यांना समानतेनें व न्यायानें वागविण्यांत येईल काय? त्यांना तेथील नागरिकत्वाचे हक्क देण्यांत येतील काय? किंवा दक्षिण आफ्रिकेंत—स्वातंत्र्याच्या, समतेच्या, न्यायाच्या लांब लांब गप्पा झोडणाऱ्या जनरल स्मट्सच्या देशांत—ज्याप्रमाणें त्यांचा स्पर्शसुद्धां दाम्भ्या गाडींत खपत नाही व एखादा हिंदी, अज्ञानानें किंवा त्यास विषमता असल्या वाटल्यामुळें, नीत जाऊन बसूं लागला तर त्यास आपल्या प्राणास मुकावें लागतें तशी त्यांची स्थिति होणार नाही काय? असल्या प्रकारच्या विचारांचें काद्ग्र माजून आनंदाचें आनंदच व अभिमानाचें अभिमानत्व नष्ट होतें. असा वरील प्रकार अनुभवाम येणार नाही असा आमचा भगंवसा आहे; परंतु आमच्या दुर्दैवानें आत्ताच तर मुधारलेली राष्ट्रें सुद्धां किती कृतघ्न व स्वार्थपरायण होऊ शकतात, हे लक्षांत ठेवून, आपलें सामर्थ्य आपल्याच उन्नतीकृतितां खर्च करण्याचा हिंदुस्थाननें निश्चय केला पाहिजे.

जमाबंदी व परराष्ट्रीय राजकारण.

व्हाइसरॉय साहेबांचे भाषणांत जमाबंदीसंबंधानें महत्त्वाचा मुद्दा म्हणजे सोन्याची नाणी पाडण्याकृतितां मुंबईस रॉयल मिंटची शाखा लवकरच स्थापन करण्याचा सरकारचा विचार आहे, हा होय. हिंदुस्थानांत सोन्याची नाणी पाडण्याची व्यवस्था नसल्यामुळें पौंड आणि अर्धा पौंड हीं सोन्याचीं नाणी विलायतेहून आणावीं लागतात, व हिंदुस्थानसरकारचा रिझर्व्ह फंडहिं येथें न ठेवतां विलायतेस ठेविण्यांत येतो. वास्तविक, पाहतां, या फंडाचा हिंदी व्यापाऱ्यांना उपयोग व्हावयास पाहिजे; परंतु त्याचा त्यांना फायदा न मिळतां युरोपियन व्यापाऱ्यांना मिळतो. ही व्यवस्था हिंदी उद्योगधंदे व व्यापार यांच्या वाढीच्या

दृष्टीनें हिंदुस्थानला अपायकारक आहे. ती दूर होऊन तो फंड येथेंच ठेवण्याची व्यवस्था झाली पाहिजे. युद्धामुळे जर्मन सचमरीनची जोंपर्यंत भीति आहे, तोंपर्यंत तर विलायतेहून सोन्याचीं नाणीं हिंदुस्थानांत सुरक्षित येतील अशी खात्री नाही. तेव्हां हिंदुस्थानांतच सोन्याचीं नाणीं पाडण्याकरितां मंकसाल मुरू करण्याची सरकारची योजना योग्य आहे; व ती युद्धापुरतीच न करितां कायमचीच करणें अवश्य आहे, अफगाणिस्थानचे अमीर यांची हिंदुस्थानमरकारला पूर्ण मदत असून त्यामुळे वायव्य सरहद्दीवरील महसुद वगैरे गनटी जातींना कड्यांत ठेवणें सुकर झालें आहे, असें लॉर्ड चेल्सफर्ड यांनीं सांगितलें. तथापि, सरहद्दीवर धोका केव्हां उपस्थित होईल याची खात्री नसल्यामुळे, डाव्यांत तेल घालून बमणें इष्ट आहे, असें त्यांचें मत आहे.

भाषणाचा उपसंहार.

व्हाइसरॉयसहेबांच्या भाषणाचा उपसंहार मनन करण्यासारखा आहे. त्यात त्यांनीं हिंदी व ब्रिटिश लोकांना अशी कळवळ्यानें विनंति केली आहे की, युद्धामुळे जो परस्परविश्वास व जें परस्परप्रेम उत्पन्न झालें आहे, तो विश्वास व तें प्रेम हीं अनुदारपणाच्या क्षुद्र मनोवृत्तीनें त्यांनीं नाहीशीं होऊं देऊं नयेत. सरकारच्या शुद्ध हेतूवर व त्यांच्या निष्कपटी वर्तनावर पूर्ण भरंवसा ठेवण्यांत यावा, अशीहि त्यांनीं हिंदी पुढाऱ्यांना विनंति केली आहे. हिंदुस्थानचें वातावरण, परस्परविश्वास व सहकारिता या उदात्त भावनांच्या आनंदादायी किरणांनीं भरून गेलें पाहिजे, व अशा वातावरणांत, मि. मॉटेग्यु येतील तेव्हां मुधागणांच्या प्रश्नाचा, विवेक, व्यवहार व न्याय या सर्वांच्या दृष्टीनें योग्य निर्णय झाला पाहिजे, असें सांगून लॉर्ड चेल्सफर्ड यांनीं आपल्या भाषणाचा उपसंहार (Peroration) केला आहे. व्हाइसरॉयसहेबांनीं केलेला हा उपदेश हिंदी लोक लक्षांत ठेवतील, व त्यांनीं केलेल्या विनंतीस ते पूर्ण मान देतील, याबद्दल आम्हांस बिलकूल शंका वाटत नाही. आम्हांस शंका वाटते ती हीच की, त्यांच्या उपदेशाचा व त्यांच्या विनंतीचा अँग्लो-इंडियन लोकांवर कितपत परिणाम होईल. हिंदुस्थान सरकारचें ठाणें कलकत्त्याहून दिल्लीस हालविल्याबद्दल लॉर्ड हार्डिज यांच्यावर कलकत्त्याच्या अँग्लो-इंडियन व्यापाऱ्यांनीं ज्याप्रमाणें टीकेचा भडिमार केला, त्याप्रमाणेंच मि. मॉटेग्यु व लॉर्ड चेल्सफर्ड यांचेवर भडिमार करण्यास कलकत्ता, मद्रास वगैरे ठिकाणच्या अँग्लो-इंडियन लोकांनीं सुरुवात केली आहे; आणि लॉर्ड रिपन-

साहेबांच्या कारकीर्दीत इलबर्ट बिलाविरुद्ध अँग्लो-इंडियन लोकांनी ज्याप्रमाणे चळवळ सुरू केली त्याप्रमाणे हिंदी लोकांनी मागितलेल्या सुधारणांविरुद्ध ते चळवळ करितील, अशी चिन्हे दिसू लागली आहेत. असें जर झालें तर मि. मॉटेग्यु यांचा मार्ग बिकट होणार नाही काय ! आणि हिंदी व ब्रिटिश लोकांनी सहकारितेनें वागावें या व्हाइसरॉयसाहेबांच्या विनंतीची किंमत ती काय गहिली ! आपल्या कांहीं अँग्लो-इंडियन देशबंधूंनी हा जो अदूरदर्शीपणाचा मार्ग स्वीकारिला आहे तो त्यांनी सोडून द्यावा अशी आग्रहपूर्वक विनंति जर लॉर्ड चेल्म्सफर्ड-साहेब त्यांना करितील, तर ' शांततेचें वातावरण ' उत्पन्न होण्याला बरीच मदत होईल. मि० मॉटेग्यु व लॉर्ड चेल्म्सफर्ड यांच्या परीक्षेची हीच वेळ आहे, व आपल्या अँग्लो-इंडियन देशबांधवांच्या ओगडीला भिरून ते कर्तव्यपराडूमुख होणार नाहीत अशी आम्हांस फार आशा आहे. मि० मॉटेग्यु यांचें हिंदुस्थानांतील आगमन सुपरिणामी होऊन त्यांचे हातून राजकीय सुधारणांचा प्रश्न समाधानकारक सुटवा, अशी हिंदी लोकांची मनापासून इच्छा आहे. परंतु मि० मॉटेग्यु हे स्टेट सेक्रेटरी होऊन त्यांनी आपलें सहानुभूतिपर धोरण व्यक्त केल्याबरोबर कित्येक अँग्लो-इंडियन गृहस्थांचें पित्त इतकें कां खवळावें हें आम्हांस समजून नाही. सुधारणांच्या योजनेत अँग्लो-इंडियन वर्गाच्या हितसंबंधाचे हितसंरक्षण करण्यांत येणार नाही अशी त्यांना तिलमात्र शंका येण्याचें कारण नाही. आपल्या देशबांधवांच्या हितार्थें संरक्षण करण्यास लॉर्ड चेल्म्सफर्ड किंवा मॉटेग्यु हे विसरतील इतके मंदबुद्धीचे ने खात्रीनें नाहीत. असें असतां, अँग्लो-इंडियन लोकांनी विनाकारण काहूर उठवावें आणि व्हाइसरॉय व स्टेट सेक्रेटरी यांच्या मार्गांत अडचणी उपस्थित करव्या हें त्यांना बिलकूल शोभत नाही. सरकारशी विश्वासार्थे व सहकारितेनें वागणें हें जसें हिंदी लोकांचें कर्तव्य आहे, तसें त्यांचेंहि आहे; आणि हिंदी लोकांच्या योग्य मागण्यांना विरोध केल्यानें कसे भयंकर परिणाम होण्याचा संभव आहे, त्याचा त्यांनीं शांतपणें विचार करावयास नको काय ? मिसिस बेझंट-बाईस सोडून देऊन मि० मॉटेग्यु यांनीं आपली न्यायबुद्धि व्यक्त केल्याबद्दल त्यांनीं डोक्यांत इतकी राख घालावी व स्टेट सेक्रेटरीस वाटेल त्या धमक्या द्याव्या, यामुळे ते आपलें कसें हसें करून घेत आहेत, ही गोष्ट त्यांच्या लक्षांत येऊं नये, ही मोठी आश्चर्याची गोष्ट आहे. आम्हांस अद्याप अशी आशा आहे की, मि० मॉटेग्यु यांना विरोध न करतां सुधारणांचा प्रश्न समाधानकारक रीतीनें सोडविण्याला ते त्यांना मनापासून मदत करितील.

व्हाइसरॉय साहेबांच्या भाषणांतील महत्त्वाचे मुद्दे वर सांगितल्याप्रमाणे आहेत. हिंदुस्थानचें राजकीय वातावरण निवांन होण्याला तें बरेंच कारणीभूत होईल. भाषणांतील धोरणाप्रमाणें

मिसेस बेझंट व त्यांचे साथीदार

यांना सोडून देण्यांत आले, हें सरकारनें फारच चांगलें केलें यात शंका नाही. ह्या न्यायाच्या कृत्याबद्दल मि० मॉटेग्यु आणि लॉर्ड चेल्सफर्ड हे दोघेहि स्तुतीस पात्र आहेत. मि० मॉटेग्यु यांनीं त्यांना सोडण्याचा आग्रह धरला नसता तर व्हाइसरॉयसाहेबांनीं आपण होऊन लॉर्ड पेंटलंड यांच्या दडपशाहीच्या धोरणांत हात घातला असता किंवा नाही, याची जरी शंका असली, तरी त्यांनीं स्टेट सेक्रेटरीस विरोध न करितां त्यांची आज्ञा शिग्सामान्य केली, याबद्दल त्यांची प्रशंसा करणें योग्य आहे. मि० मॉटेग्यु यांची तर करावी तितकी स्तुति थोडीच आहे. आजपर्यंतचें त्यांचें वर्तन त्यांच्या मुत्सद्दीपणाला, व हिंदुस्थानाबद्दल त्यांना जी कळकळ वाटत आहे, त्या कळकळीला साजेसेच झालें आहे, व त्यामुलें आम्हांस त्यांच्या भावी धोरणाबद्दल फारच आशा वाटत आहे. त्यांना जी संधि मिळाली आहे, तशी संधि मिळण्याचें महद्वाग्य फारच थोड्यांच्या नशिबीं असतें. ज्याप्रमाणें बर्क, पिट, लॉर्ड रिपन व लॉर्ड मॉर्ले यांची नांवें हिंदुस्थानच्या अर्वाचीन इतिहासांत अजरामर झालीं आहेत, त्याप्रमाणें आपलेंहि नांव इतिहासांत सुवर्णाक्षरांनीं कोरून तीस कोटी लोकांचें कायमचें कल्याण करण्याची संधि परमेश्वरानें त्यांना दिली आहे, व ही अपूर्व संधि त्यांना तारुण्याच्या उमेदीतच मिळाली आहे. त्यांना मिळालेली संधि जशी अपूर्व आहे, तशीच त्यांची परीक्षाहि परमेश्वर व इतिहासदेवता कसून घेईल, हें त्यांनीं विसरतां कामा नये. आणि 'न्यायात्पथः प्रविलचन्ति पदं न धीराः' हें उदात्त तत्त्व पूर्णपणें लक्षांत ठेवून, त्यांनीं आपलें आचरण असें ठेवावें कीं, त्यांच्याच आंगल कवीनें म्हटल्याप्रमाणें, निसर्ग त्यांच्याकडे बोट दाखवून म्हणूं शकेल की, 'हा खरा मनुष्य' (Nature might stand up and say here is a man).

लॉर्ड चेल्सफर्ड यांच्या भाषणाचें आम्हां जें वर परीक्षण केलें आहे, त्यावरून त्यांचें धोरण किती चांगलें आहे, हें कोणाच्याहि लक्षांत येईल. परंतु एक गोष्ट मात्र या उदात्त धोरणाच्या अगदीं विरुद्ध आहे, व म्हणून तिचा जोरानें निषेध

करणे हे आमचें कर्तव्य आहे. गेल्या मार्च महिन्यांत हिंदुस्थानसरकारनें, प्रांतिक सरकारांनीं स्वराज्याच्या चळवळीबद्दल कसें धोरण स्वीकारावें याबद्दल त्यांना एक सक्क्युलर पाठविलें होतें, हें आतां सर्वांना माहीत झालेंच आहे. तें सक्क्युलर सरकार प्रसिद्ध करील काय, असा ना. डॉ. तेजबहादूर सप्त व ना. राव-बहादूर शर्मा यांनीं प्रश्न विचारिला असतां, त्यांना सरकारतर्फे ना. सर विल्यम विन्मॅट यांनीं स्पष्ट मांगितलें कीं, तें 'गुप्त' (Confidential) असल्याकारणानें सरकार तें प्रसिद्ध करण्यास तयार नाहीं. ना. शर्मा यांना उत्तर देतांना ना. सर विन्मॅट यांनीं कबूल केलें कीं, स्वराज्याच्या चळवळीसंबंधानें प्रांतिक सरकारांना गुप्त सूचना करण्यांत आल्या होत्या. (Confidential instructions were issued to Local Governments in connection with the Home Rule movement) गेल्या चार पांच महिन्यांत हिंदुस्थानांत जो असंतोष माजला व सर मायकेल् ओड्वायर, लॉर्ड पेंटलंड इत्यादि प्रांताधिका-र्यांनीं जें दडपशाहीचें धोरण स्वीकारिलें, त्याच्या बुडाशीं हिंदुस्थासरकारचें हें 'गुप्त' सक्क्युलर आहे, असें अनुमान करण्यास आम्हांस सवळ कारणे आहेत. हिंदुस्थानसरकारनें हें सक्क्युलर जर काढलें नसतें तर सर मायकेल् ओड्वायर यांनीं वस्तुविपर्यास करून राष्ट्रीयसभा व मॉस्लेमलीग यांच्या मागण्या, गद्दर लोक जे फेरबदल करूं इच्छितात त्याप्रमाणेंच, कांतिकारक व प्रचलित राज्यव्यवस्थेला विध्वंसक आहेत असें विधान करण्याचें, किंवा लॉर्ड पेंटलंड यांनीं जो स्वराज्याच्या चळवळीवर हल्ला केला तो करण्याचें, किंवा मिसेस् बेझंट व त्यांचे साथी-दार यांना अटक करण्याचें, त्यांनीं धाष्टर्य केलें असतें असें आम्हांस वाटत नाहीं. लोकांनीं व त्यांच्या पुढाऱ्यांनीं सरकारावर विस्वास ठेवून त्यांच्याशीं पूर्ण सहकारितेनें वागावें अशी जर सरकारची मनापासून इच्छा आहे तर हें 'गुप्त' सक्क्युलर हवें कशाला व सरकार तें प्रसिद्ध करण्याला कां कचरतें ! एक तर सरकारनें तें सक्क्युलर प्रसिद्ध केलें पाहिजे किंवा तें रद्द करण्यांत आलें आहे, असें जाहिर केलें पाहिजे. स्वराज्याच्या चळवळीबद्दल प्रांतिक सरकारांना हिंदु-स्थानसरकारनें ज्या सूचना (Instructions) केल्या आहेत, त्या 'गुप्त' ठेविण्याचें कारण काय ! त्या सूचना आक्षेपाह् अंतील किंवा आक्षेपाह् नस-नील. त्या जर आक्षेपाह् नसतील तर सरकारनें त्या प्रसिद्ध कां करूं नयेत ! त्या प्रसिद्ध केल्यानें सरकारचा फायदा होणार नाहीं काय ! त्या आक्षेपाह् अस-तील तर सरकारच्या नवीन धोरणाला अनुसरून त्या रद्द करणें अवश्य नाहीं

काय ! त्या आक्षेपार्ह असूनहि सरकार जर त्या रद्द करणार नाही तर त्यांचेव
लोकांचा पूर्ण विश्वास कसा बसावा ! व्हाइसरॉयसाहेबांच्या भाषणाचा सुपरिणाम,
सरकार हें सक्क्युलर प्रसिद्ध करित नाही व रद्दहि करित नाही या एकाच गोष्टी-
वरून कमी होण्याचा संभव आहे, याचा व्हाइसरॉयसाहेबांनी विचार करावयास
नको काय ! व्हाइसरॉयसाहेबांच्या भाषणापेक्षा, या सक्क्युलरवरून स्वराज्याच्या
चळवळीबद्दल त्यांचें खरें धोरण काय आहे याबद्दल श्लोक अनुमान काढितील
व त्या अनुमानांत विनाकारण संशयाचा व गैरसमजुतीचा अंश सुद्धां दिसूं नये
अशी सचरदारी घेणें हें लॉर्ड चेल्म्सफर्ड यांचें कर्तव्य आहे, अशी आमची सम-
जूत आहे, व म्हणूनच आमची त्यांना आयहाची विनंति आहे कीं,-

**त्यांनीं विलंब न करितां हें सक्क्युलर प्रसिद्ध करावें किंवा तें रद्द
केल्याचें जाहिर करावें.**

त्यापैकीं एकहि मार्गाचा जर ते अवलंब करणार नाहीत तर सरकारच्या
हेतूबद्दल लोकांनीं यत्किंचित्हि शंका घेऊं नये, असें त्यांनीं किती जरी कंठग-
बानें सांगितलें तरी, मनुष्यस्वभाव लक्षांत घेतां लोकांना थोडीतरी शंका
आल्याशिवाय राहणार नाही.

— — —

मॉटेग्यु-चेल्म्सफर्ड सुधारणांची योजना.



योजनेचें स्वरूप.

हिंदुस्थानच्या राज्यपद्धतींत कोणत्या सुधारणा केल्या पाहिजेत, ह्या प्रश्नासंबंधानें चौकशी करून मि. मॉटेग्यु आणि लॉर्ड चेल्म्सफर्ड यांनीं जो अहवाल प्रधानमंडळास सादर केला आहे, तो जुलै महिन्याच्या आठव्या तारखेस प्रसिद्ध करण्यांत आला. आणि तेव्हांपासून त्यांनीं जी सुधारणांची योजना सुचविली आहे, तिची जिकडे तिकडे चर्चा चालू आहे. प्रस्तुत लेखांत प्रथम त्या योजनेचें स्वरूप पूर्णपणें विशद करण्याचा प्रयत्न करून, नंतर तिच्यावर चर्चात्मक टीका करण्याचा, आणि तिजबद्दल आपण काय धोरण स्वीकारावें या प्रश्नाचा विचार करण्याचा, आमचा मानस आहे.

योजना प्रसिद्ध केल्याबद्दल आभार.

प्रथमांभी सुधारणांची सरकारी योजना प्रसिद्ध केल्याबद्दल आम्ही मि. मॉटेग्यु, लॉर्ड चेल्म्सफर्ड आणि प्रधानमंडळ यांचे मनःपूर्वक आभार मानतो. हिंदुस्थानच्या राजकीय सुधारणेचा प्रश्न, हा केवळ राजकीय नसून युद्धविषयकहि आहे, व म्हणून तो अत्यंत अगत्याचा झाला आहे, हें हिंदी राजकीय सुधारकांनीं सरकारास अनेक वेळां सांगितलें होतें. परंतु गेल्या आगष्ट महिन्यांत भारतमंत्र्यांनीं पार्लमेंटांत जें धोरण जाहीर केलें त्याला जवळ जवळ पाऊण वर्ष होऊनहि जेव्हां सरकारी योजना प्रसिद्ध करण्यांत आली नाहीं, तेव्हां लोकांचा धीर साहजिकपणेंच खचूं लागून, महायुद्धाची समाप्ति होईपर्यंत ती योजना प्रसिद्ध करण्यांत येणार नाहीं कीं काय अशी त्यांस भीति वाटूं लागली होती. सुधारणेचा प्रश्न हा युद्धविषयक प्रश्न आहे, व म्हणून तो सोडविण्याचें कामीं अधिक दिरंगाई करणें हानिकारक होईल. असा इशारा खुद्द लंडन टाइम्सनेहि प्रधानमंडळास दिला होता. तो इशारा लक्ष्यांत घेऊन आणि हिंदी लोकमताला अखेरसि मान देऊन सरकारनें आपली सुधारणांची योजना प्रसिद्ध केली, हें समाधानकारक असून त्याबद्दल भारतमंत्री, व्हाइसरॉय आणि प्रधानमंडळ यांचे आभार मानणें अवश्य आहे.

अहवाल-त्यांतील प्रकरणे.

मि. मॉटेग्यु आणि लॉर्ड चेलम्सफर्ड यांनी प्रधानमंडळास मादर केलेल्या अहवालाची, **भारतसेवकाच्या** आकारापेक्षां जरा किंचित कमी आकाराचीं दोनशें त्रैचाक्रीस पृष्ठें असून त्याचे दोन मुख्य विभाग आहेत. पहिल्या विभागाला **सामुग्री** (Material) ही संज्ञा दिली असून त्यांत एकंदर सान प्रकरणे आहेत. दुसऱ्या विभागाचा मथळा **सूचना** (Proposals) हा असून त्यांत एकंदर चार प्रकरणे आहेत. पहिल्या विभागाच्या सुरुवातीलाच म्हणजे अहवालाच्या आरंभीच एक लहानशी तीन पानांची प्रस्तावना असून तीत भारत-मंत्री आणि व्हाइसरॉय यांनी हिंदुस्थानांत केलेल्या चौकशीच्या स्वरूपाचें अल्प दिग्दर्शन करण्यांत आलें आहे. दुसऱ्या विभागाच्या आरंभी म्हणजे दुसरें प्रकरण सुरू होण्यापूर्वी एक प्राथमिक जादा प्रकरण (Preliminary) असून त्यांत हिंदुस्थानांतमध्यानें नवीन धोरण स्वीकारण्याची कारणे काय, आणि ते धोरण मगनेशेवटी अमलांत आणण्याच्या हेतूनें ज्या आज सुधारणा करावयाच्या त्या कोणत्या तत्त्वांम अनुसरून केल्या पाहिजेत, हें सांगितलें आहे. दुसऱ्या विभागांतील अकराव्या प्रकरणानंतर एक लहानसें उपसंहारात्मक जादा प्रकरण आहे. त्यांत मि. मॉटेग्यु आणि लॉर्ड चेलम्सफर्ड यांच्या कल्पनेप्रमाणें हिंदुस्थानच्या भवितव्यतेचे चित्र रेखाटलें असून सरकाराची योजनेवर ज्यांस टीका करावयाची असेल, त्यांनी ती सप्रमाण विचारपूर्वक केली तरच फायदा होईल असा इपारा दिला आहे हा इपारा आम्हांस पूर्णपणें मान्य असून आमची टीका 'सप्रमाण. विचारपूर्वक' आहे, असें मि. मॉटेग्यु व लॉर्ड चेलम्सफर्ड यांस आढळून येईल असा आमचा भरंवसा आहे अहवालाच्या शेवटी दोन परिशिष्टे जोडली असून पहिल्यांत अहवालांत केलेल्या सूचनांचा थोडक्यांत सारांश दिला आहे, व दुसऱ्यांत प्रांतिक सरकारांना व प्रांतिक सरकारांतील 'जबाबदार' सरकारांना ज्या खात्यांबद्दल अधिकार देण्यास हरकत नाही त्याच्या दोन पृथक् याद्या दिल्या आहेत. ह्या परिशिष्टांशिवाय आणखी दोन पत्रे व इंडिया कॉन्सिलच्या सभासदांनी लिहिलेलें एक मिनिट हीं दिली आहेत. दोन्ही पत्रे भारतमंत्र्यांना लिहिलेलीं असून पहिल्यांत लॉर्ड डानगमूर, सर ड्यूक, मि. भूपेंद्रनाथ चस्र आणि मि. चार्ल्स रॉबर्ट्स ह्या ज्या गृहस्थानी सुधारणाविषयक चौकशीत मि. मॉटेग्यु व लॉर्ड चेलम्सफर्ड यांना मदत केली, त्यांनी योजनेबद्दल आपली संमति व्यक्त केली आहे. इंडिया कॉन्सिलचें मिनिटाहि संमतिदर्शक आहे.

अहवालांच्या पहिल्या विभागाचा एकंदर मात प्रकरणे आहेत हे वर सांगितलेच आहे. पहिल्या प्रकरणाचा मथळा ' हिंदुस्थानांत अलीकडे घडलेल्या गोष्टी' (Recent events in India) हा असून त्यांत १९०९ साली मोर्ले-मिंटो सुधारणा अमलांत आल्यापासून गेले सालापर्यंत हिंदुस्थानात घडलेल्या स्थित्यंतर्गर्भित दिग्दर्शन करण्यांत आले असून त्या स्थित्यंतरामुळे नवीन धोरण कसे उष्ट व अवश्य झाले आहे हे मागितले आहे. दुसऱ्या व तिसऱ्या प्रकरणांत अनुक्रमे (१) हिंदुस्थानच्या प्रचलित राज्यपद्धतीची व (२) कायदेकौन्सिलांची वाढ कशी होत गेली, हे दाखविले आहे. चवथ्या प्रकरणांत मोर्ले-मिंटो सुधारणांच्या गुणदोषांचे विवेचन केले असून त्या हिंदुस्थानच्या नवीन गरजा व आकांक्षा भागविण्याला कशा अपुऱ्या आहेत हे दाखविले आहे. पांचव्या प्रकरणांत हिंदुस्थानच्या प्रचलित राज्यघटनेचे स्वरूप दाखविले आहे. महाव्या प्रकरणाचा मथळा ' प्रश्नाच्या अटी ' (Conditions of the Problem) हा असून ते महत्त्वाचे आहे. त्यांत हिंदुस्थानांत जबाबदार राज्यपद्धति पूर्णपणे स्थापन करण्याला सामाजिक, धार्मिक वगैरे अडचणी दाखविण्या आहेत. बरील अडचणीमुळे प्रांतिक जबाबदार राज्यपद्धतीसुद्धा पूर्णपणे स्थापन करितां येत नाही असे मि. मॉटेग्यु व लॉर्ड चेल्सफर्ड यांनी अनुमान काढले असल्यामुळे बरील प्रकरण महत्त्वाचे असून त्यांतील सिद्धांताची छाननी करणे अवश्य आहे. सातव्या प्रकरणांत राष्ट्रीय सभा व मास्लेम लीग यांच्या योजनेचा टीकात्मक विचार केला असून तिचे दोष दाखविले आहेत.

दुसऱ्या विभागांतील आठवे प्रकरण मोर्ले व अत्यंत महत्त्वाचे आहे. त्यांत मि. मॉटेग्यु व लॉर्ड चेल्सफर्ड यांच्या मते प्रांतिक सरकारांत ज्या सुधारणा करणे अवश्य आहे, त्यांचे सविस्तर वर्णन दिले आहे. ह्या प्रकरणाचे चार पोटविभाग असून त्यांत अनुक्रमे (१) प्रांतिक स्वायत्तता (२) प्रांतिक कार्यकारी मंडळ (३) प्रांतिक कायदेकौन्सिल आणि (४) प्रांतिक सरकारांचा भावी विकास या मुद्यांचा विचार करण्यांत आला आहे. नवव्या प्रकरणांत हिंदुस्थान सरकार व भारतमंड्याचे कौन्सिल यांत कोणत्या सुधारणा केल्या पाहिजेत हे दाखविले आहे. दहाव्या प्रकरणांत देशी संस्थानांसंबंधाने ज्या सुधारणा करावयाच्या त्या दिल्या आहेत. अकराव्या प्रकरणाचे पांच पोटविभाग असून त्यांत अनुक्रमे वरिष्ठ प्रतीच्या सरकारी नोकऱ्या, सैन्य, उद्योगधंदे, विनअधिकारी युरोपियन व युरेजियन लोक व त्यांचे द्वितसंबंध आणि हिंदी

व युगाभियन यांच्यांतील सामाजिक दळणवळण या प्रश्नाचा थोडक्यांत विचार करण्यांत आला आहे.

मॉटेग्यु-चेल्सफर्ड यांच्या रिपोर्टांतील मजकुराचें आम्हीं वर जें स्थूल दिग्दर्शन केलें आहे त्यावरून तो किती व्यापक आहे हें आमच्या वाचकांच्या लक्षांत येईलच. इटालीत पंधराव्या शतकांत गुडसिआर्डिनी या नांवाचा एक ग्रंथकार होऊन गेला. त्यानें आपल्या देशाचा इतिहास लिहिला आहे. तो इतका नीस्स व कंटाळवाणा आहे की असें सांगतात की, एका न्यायाधिशानें एका गुन्हेगारास तो इतिहास वाचण्याची शिक्षा दिली. ह्या शिक्षेंत काय अर्थ आहे असें समजून त्यानें ती आनंदांनें पत्करली. परंतु पुस्तकाचा थोडींशीं पानें चाळल्यावर त्याला तें इतकें कंटाळवाणें वाटूं लागलें कीं, त्यानें दुसरी शिक्षा देण्याला न्यायाधिशाला विनंति केली. सरकारी रिपोर्ट सामान्यतः इतके नीगम व कंटाळवाणे असतात कीं, गुडसिआर्डिनीच्या इतिहासाचें वाचन म्हणजे गुन्हेगारांस देण्यासारखी एक शिक्षाच होय असें इटालीतील चवदाव्या शतकांतील न्यायाधीश ज्याप्रमाणें समजत असत, त्याप्रमाणेंच त्यांचें पठण इंडियन पीनल कोडांत व विशेषतः १२४ अ कलमांत राजद्रोहाच्या गुन्ह्यास ज्या शिक्षा मांगितल्या आहेत त्यांत अंतर्भूत केलें असतां वावर्गे होणार नाही. परंतु ह्या सामान्य नियमाला प्रस्तुत रिपोर्ट अपवाद आहे यांत शंका नाही. तो इतका चित्ताकर्षक आहे कीं तो वाचण्याकरिता एकदां हातांत घेतला की त्याचें वाचन पुणें झाल्याशिवाय तो खाली ठेवावामा वाटत नाही. हिंदुस्थानच्या राज्यपद्धतीच्या उत्पत्तीचा व वाढीचा इतिहास त्यांत उत्तम गीतीनें मांगितला आहे. तिच्यांतील दोष निष्पक्षपातबुद्धीनें दाखविले आहेत. हिंदी लोकांच्या आकांक्षांचें वर्णन सहृदयतेनें केलें आहे. ज्या विवाक्षित सुधारणा त्यांत सूचविण्यांत आल्या आहेत त्या सर्वमान्य होण्यासारख्या नसल्या तरी त्यांत व्यक्त केलेले विचार आणि अभिप्राय मननीय आहेत. रिपोर्टाची भाषा रुक्ष नसून उच्च प्रकारच्या वाङ्मयाला सजेशी आहे. असा

सुंदर व मनोवेधक रिपोर्ट

लिहल्याबद्दल आम्हीं मि. मॉटेग्यु व लॉर्ड चेल्सफर्ड यांचे मनःपूर्वक आभार मानतो. त्यांनी जी चौकशी केली तीहि काळजीपूर्वक केली आहे असें रिपोर्टावरून स्पष्ट दिसते. जरी त्यांची अनुमानें आपल्या देशबांधवांच्या हितासंबंधाविषयी त्यांनी दाखविलेल्या फाजील कळकळीनं आणि लोकांच्या हाती सत्ता जाऊं देणें

ज्या अर्थां आतां अपगिहार्यच झालें आहे त्या अर्थी ती शक्य तितकी कमी जाऊ द्यावी ह्या नैसर्गिक मनःप्रवृत्तीनें दूषित झालीं आहेत तरी त्यांनीं प्रत्येक प्रश्नाचा सर्व बाजूंनी व व्यापकरीत्या विचार केला आहे, हें नमूद करण्यास आम्हांस संतोष वाटतो. तथापि रिपोर्टांत

एक मोठा दोष

राहिला आहे. तो हा की, मि. मॅटिंग्यु व लॉर्ड चेल्सफोर्ड यांना हिंदुस्थानांत जे अर्ज व ज्या सुधारणांच्या योजना सादर करण्यांत आल्या त्यांचा गोषवारा-मुद्दां रिपोर्टांत दिलेला नाही. राष्ट्रीय सभा आणि मॉस्लेम लीग यांनीं तयार केलेल्या संयुक्त योजनेची टीकात्मक चर्चा करण्यांत आली आहे. परंतु त्या योजनेशिवाय इतर ज्या योजना काहीं संस्थांनीं व व्यक्तींनीं सादर केल्या त्यांचा थोडक्यांत मागंश तरी रिपोर्टांत सामील करावयास पाहिजे होता. हे अर्ज व ह्या योजना अनेक दृष्टींनीं महत्त्वाच्या आहेत. त्यांत हिंदुस्थानवासीयाचे भिन्न भिन्न विचार व भिन्न भिन्न आकांक्षा उत्तम रीतीनें प्रतिबिंबित झाल्या असल्यामुळे त्यांचें ऐतिहासिक महत्त्व विशेष आहे. शिवाय सरकारी योजनेचा तुलनात्मक विचार करतांना त्यांचा फार उपयोग होण्यासारखा आहे. सरकारी योजना समाधानकारक आहे किंवा नाही, ती हिंदुस्थानची सर्व बाजूंनी झालेली राष्ट्रीय प्रगति लक्षांत घेतां पुरेशी आहे किंवा नाही, त्यांतील गुणदोष काय आहेत, हें ठरविण्याची चिकट जबाबदारी आतां ब्रिटिश नागरिक आणि त्यांचे पार्लमेंटांतील प्रतिनिधी यांचेवर आहे. ती उत्तम रीतीनें पार पाडण्याकरितां हिंदी लोकांनीं काय मागण्या केल्या होत्या हें त्यांना समजणें अवश्य नाही काय ! राष्ट्रीय सभा आणि मॉस्लेम लीग यांचीच योजना जरी घेतली तरी ती ब्रिटिश जनता व तिचे पार्लमेंटांतील प्रतिनिधी यांस सादर न करितां तिच्यावरील टीका मात्र प्रसिद्ध करणें ही पद्धति मर्यादित आहे काय ! ही टीका बरोबर आहे किंवा चुकीची आहे हें ठरविण्यासाठीं पार्लमेंटांतील सभासदांना व ब्रिटिश लोकांना ती काय आहे हें अगोदर समजणें अवश्य नाही काय ! सारांश, सार्वजनिक संस्थांनीं व व्यक्तींनीं सरकारापुढें मांडलेल्या योजना व त्यांस सादर केलेले अर्ज यांचा निदान गोषवारा रिपोर्टाला जोडला नाही, हा त्यांतील मोठा दोष आहे. हा दोष भारत-मंत्र्याच्या कौन्सिलच्या सभासदांच्या लक्षांत आला असावा असें दिसतें. कारण त्यांनीं आपल्या मतपत्रिकेंत वरील अर्ज व योजना, निदान सर्व प्रकारचीं मते

जेणेकरून व्यक्त होतील असे निवडक अर्ज व निवडक योजना, प्रसिद्ध करण्यांत याव्या अशी सूचना केली आहे. ही सूचना अमलांत कां आणली नाहीं हें आम्हांस समजत नाहीं. सरकारी योजना प्रसिद्ध करण्याला आणखी विलंब होणें इष्ट नाहीं हेंच जर त्याचें कारण असेल तर आमचें कांहीं म्हणणें नाहीं. परंतु ते अर्ज व त्या योजना प्रसिद्ध करावयाच्याच नाहीत असें जर मि. मॉटेग्यु यांनीं ठरविलें असेल तर ती चूक आहे, व तिची दुरुस्ती होऊन इंडिया कौन्सिलच्या अभिप्रायाप्रमाणें सर्व मतांचे निदर्शक असे सर्व कागद तरी लवकरच प्रसिद्ध करावे अशी आमची मि. मॉटेग्यु यांस सूचना आहे.

योजनेच्या मुळाशीं असलेलीं तत्त्वे.

येथपर्यंत कांहीं प्रास्ताविक मुद्यांचा विचार झाला. आतां आपण मॉटेग्यु-चेल्मसफर्ड योजना काय आहे हें विस्तारशः पाहूं. सुधारणांची कोणतीहि व्यवस्थित योजना घेतली तर आपणांस असें आढळून येईल कीं, निच्या मुळाशीं कांही तत्त्वे असतात. त्या तत्त्वांना अनुसरून ती तयार केलेली असते. मि. मॉटेग्यु व लॉर्ड चेल्मसफर्ड यांची योजना ज्या तत्त्वांवर रचलेली आहे तीं तत्त्वे दुसऱ्या भागाच्या आरंभीं प्रास्ताविक जादा प्रकरणात दिलीं आहेत हें आम्हीं वर सांगितलेंच आहे. तीं तत्त्वे एकंदर चार आहेत. सरकारी योजनेची नैकात्मक चर्चा करणांना तीं लक्ष्यांत ठेवणें जरूर आहे. सचब, तीं आम्हीं खाली दिलीं आहेतः—

तत्त्व पहिलें.

स्थानिक संस्थांच्या बाबतींत शक्य तितकी पूर्ण लोकसत्ता असली पाहिजे; त्या संस्थांवर बाह्य हुकमतीचा दाब शक्य तितका कमी असला पाहिजे.

तत्त्व दुसरें.

जबाबदार राज्यपद्धतीचें ध्येय अधिकाधिक प्रमाणानें सिद्धीस नेण्याकरितां प्रथमारंभीं ज्या क्षेत्रांत सुधारणा करावयाच्या तें क्षेत्र म्हटलें म्हणजे प्रांत होत. जबाबदारीच्या तत्त्वाप्रमाणें कांहीं सत्ता जनतेला ताबडतोब दिली पाहिजे; अणि परिस्थिति अनुकूल

झाल्याबरोबर पूर्ण प्रांतिक जबाबदार राज्यपद्धति स्थापन करण्याचा आमचा हेतु आहे. यावरून असे निष्पन्न होतं कीं, हिंदुस्थानसरकारच्या ज्या जबाबदाऱ्या आहेत त्या पार पाडण्याचे कामाला बाध येऊं न देतां. कायदेकानू करणें, अंमलबजावणी करणें, कर वसविणें व कराचा विनियोग करणें, ह्या सर्व बाबींत प्रांतिक सरकारांवरील हिंदुस्थानसरकारची हुकमत शक्य तितकी कमी केली पाहिजे.

तत्त्व तिसरें.

हिंदुस्थानसरकार हें पार्लमेंटाला पूर्णपणें जबाबदार राहिलें पाहिजे. प्रांतिक सरकारांत ज्या सुधारणा करावयाच्या त्यांचा परिणाम काय होतो याचा अनुभव येईतोंपर्यंत, सर्व अवश्यक बाबतींत हिंदुस्थान सरकारची सत्ता अबाधित राहिली पाहिजे. मात्र त्यावर पार्लमेंटाची हुकमत राहिल. दरम्यान हिंदुस्थानचें कायदेकौन्सिल अधिक विस्तृत करून तें अधिक प्रातिनिधिक करावें, आणि सरकारावर त्याचें वजन अधिक पडेल अशी व्यवस्था करावी.

तत्त्व चवथें.

वर सांगितलेल्या सुधारणा ज्या मानानें अंमलांत येतील त्या मानानें हिंदुस्थान सरकार आणि प्रांतिक सरकारें यांवरील पार्लमेंटाची हुकमत कमी केली पाहिजे.

ह्या चार तत्त्वांच्या पायावर सुधारणांच्या योजनेची इमारत उभारण्यांत आली आहे. ही सर्व तत्त्वे ता. २० आगष्ट १९१७ रोजी पार्लमेंटांत जाहीर केलेल्या हिंदुस्थानविषयक धोरणाला अनुसरून आहेत, असें मि. मॉटेग्यु आणि लॉर्ड चेल्सफर्ड यांचें म्हणणें आहे. त्यांची विचारसरणी अशी आहे कीं, हिंदुस्थानांत जबाबदार राज्यपद्धति स्थापन करणें हें ध्येय त्या धोरणानें निश्चित केलें सरें; परंतु त्याबरोबरच असें ठरविण्यांत आलें आहे कीं, तें ध्येय सिद्धीस नेण्याकरितां ज्या सुधारणा करावयाच्या त्या आस्ते आस्ते करावयाच्या असून प्रत्येक मध्याला त्या क्रितपत यशस्वी झाल्या हेंहि पाहिलें पाहिजे. जबाबदार राज्यपद्धति

हे अंतिम ध्येय असल्यामुळे आरंभी सुद्धा ज्या सुधारणा करावयाच्या त्यांत अंशतः तरी जबाबदारीचें तत्त्व ग्रथित झालें पाहिजे; परंतु ज्या अर्थी तें ध्येय आस्ते आस्ते सिद्धीस न्यावयाचें आहे, त्या अर्थी जबाबदार गज्यपद्धति पूर्णपणें, म्हणजे प्रांतिक सरकारें, तसेंच हिंदुस्थान सरकार, ह्या सर्व सरकारांसंबंधानें, स्थापन करतां तर येत नाहीच; परंतु प्रांतिक सरकारासंबंधानें सुद्धां ती पायरी-पायरीनेंच स्थापन केली पाहिजे. शिवाय, जबाबदार गज्यपद्धति पायरी-पायरीनें स्थापन करणें हें तत्त्व प्रांतिक सरकारांबरोबरच हिंदुस्थान सरकारास लागू करतां येत नाही. म्हणजे प्रांतिक सरकारें पूर्णपणें जबाबदार होईतोंपर्यंत हिंदुस्थान सरकार अंशतः सुद्धां जबाबदार करितां येत नाही. ही विचारसरणी कितपत संयुक्तिक आहे व बरील अनुमानें २० आगष्ट रोजीं जाहीर केलेल्या धोरणावरून निघतातच काय याचा आपण पुढें विचार करूं. मि. मॉटेग्यु व लॉर्ड चेल्सफर्ड यांनी प्रतिपादिलेल्या चार तत्त्वांतील विचारसरणी काय आहे, एवढेंच ह्या ठिकाणी मांगावयाचें आहे.

स्थानिकस्वराज्य.

स्थानिकस्वराज्य पूर्णपणें स्थापन करावें, अशी मागणी आपण कित्येक वर्षे करित आहों. ती मरतेशेवटीं मान्य करण्यांत आली आहे, ही समाधानाची गोष्ट आहे. यामसंबंधानें मि. मॉटेग्यु व लॉर्ड चेल्सफर्ड यांनीं जें तत्त्व प्रतिपादिलें आहे त्यांत 'शक्य नितकें पूर्ण' हे शब्द आहेत. हें खरें; परंतु प्रांतिकसरकार त्यांचा आंकुचित अर्थ करणार नाहीत अशी आम्हांस आशा आहे. हिंदुस्थानच्या प्रमुख प्रांतांत तरी स्थानिकस्वराज्य पूर्णपणें स्थापन झालें पाहिजे. तसें होण्याला आतां अडचण येऊं नये. कारण, मॉटेग्यु—चेल्सफर्ड योजनेंत दुरुस्त्या न होतां ती आहे तशीच जरी अंमलांत आली तरी, स्थानिकस्वराज्याचें खातें आरंभापासूनच जनतेच्या स्वाधीन करण्याचें तींत ठरविलें असल्यामुळे लोकमतप्रमाणें स्थानिकस्वराज्याचें पूर्ण पोषण करणें हें सर्वस्वी आपल्याच हातीं गहील.

स्थानिकस्वराज्याचें खातें जनतेच्या स्वाधीन करण्यांत यावें अशी भारतमंत्री व व्हाइसरॉय यांनीं शिफारस केली आहे बरी; परंतु ह्यासंबंधानें एक प्रश्न राखून ठेविण्यांत आला आहे. तो हा कीं, ज्या स्थानिक संस्था आपलीं कामें योग्यरीतीनें करणार नाहीत, त्यांस 'सर्पिड' करण्याचा अधिकार 'कार्यकारी

कौन्सिलान्त 'असावा काय ! हा प्रश्न कां राखून ठेविण्यांत आला आहे हे आम्हांस समजत नाही. ह्यावरून 'स्थानिकस्वराज्याची' सुद्धां शेडो आपल्या हातांत ठेविण्याची 'बेजबाबदार' सरकारची इच्छा दिसते. कर्तव्यपराङ्मुख स्थानिक संस्थांना अवश्य वाटल्यास 'सस्पिंड' करण्याचा अधिकार सरकारास असला पाहिजे, हे कोणीहि कबूल करील. परंतु स्थानिक स्वराज्याचें खाते 'जबाबदार' सरकारचे हातीं एकदां दिल्यावर तो अधिकार 'बेजबाबदार' सरकारच्या हातीं राखून ठेवणें अगदीं विसंगत व अन्याय्य आहे. तो अधिकार चालविण्याला योग्य सरकार म्हटलें म्हणजे 'बेजबाबदार' सरकार नसून 'जबाबदार सरकार' हेंच होय; व त्याच्याच हातीं तो असला पाहिजे. स्थानिक संस्थांना सस्पिंड करण्याचा अधिकार जर 'बेजबाबदार' सरकाराकडे राखून ठेविण्यांत आला, तर स्थानिकस्वराज्य पूर्णपणें स्थापन करण्यांत आलें असें कसें म्हणतां येईल ! सबब, वर दिलेला जो प्रश्न विचाराकरितां राखून ठेविला आहे तो तसा ठेविण्याचें बिलकूल कारण नव्हतें. ह्यावरून स्थानिकस्वराज्याचें बाबतीत सुद्धां लोकांच्या हातीं सत्ता देण्याला सरकार किती नाखूष आहे हे चांगलें दिसून येतें. स्थानिक स्वराज्यावर 'बेजबाबदार सरकार'चा अशा रीतीनें अशतः देखील ताबा राखून ठेवणें हें अगदीं गैरशिस्त आहे. सबब आम्हांस अशी आशा आहे की, ह्या राखून ठेविलेल्या प्रश्नाचा निकाल असाच लाविण्यांत येईल. कीं स्थानिक संस्थांना 'सस्पिंड' करण्याचा अधिकार 'बेजबाबदार' सरकारला न देतां 'जबाबदार' सरकारला देण्यांत येईल. सुधारणांच्या योजनेच्या स्थानिक स्वराज्यविषयक भागांत हा मोठाच दोष आहे व तो काढून टाकण्यांत आला पाहिजे.

प्रांतिक सरकारांसंबंधी सुधारणा.

प्रांतिकसरकारांसंबंधी ज्या सुधारणा सुचविण्यांत आल्या त्या बऱ्याच भानगडीच्या आहेत. परंतु त्या जितक्या भानगडीच्या आहेत तितक्याच महत्त्वाच्या असल्याकारणानें त्या समजून घेणें अवश्य आहे. त्यांतील दोष काय आहेत व त्या कशा अपुऱ्या आहेत हे आम्ही पुढें सांगणार आहों. परंतु प्रथम त्यांची योग्य कल्पना असणें जरूर आहे. ज्या तत्वाला अनुसरून प्रांतिकसरकारांसंबंधी सुधारणा सुचविण्यांत आल्या आहेत ते तत्त्व आम्हीं वर दिलेंच आहे. मि. मॅटिग्यु व लॉर्ड चेल्सफर्ड यांची पहिली सूचना अशी आहे की, राजस्वविषयक

किंवा आर्थिक (Fiscal), व्यवस्थापक (Legislative) आणि कार्यनिर्वाहक (Administrative) बाबतीत प्रांतिकसरकारांस हिंदुस्थानसरकारच्या विशिष्ट जबाबदाऱ्यांस बाध येऊं न देतां, अधिक स्वातंत्र्य देण्यांत यावें. १९११ साली हिंदुस्थानसरकारनें जो ' गज्यारोहण-दरबार-सल्लिता ' (Coronation Durbar Despatch) पाठविला त्यांत प्रांतांवरील हिंदुस्थानसरकारचा ताबा कमी करून ' प्रांतिक—स्वायत्त शासन ' (Provincial autonomy) स्थापन केले पाहिजे अशी सूचना करण्यांत आली होती. सध्या प्रांतिकसरकारांवर हिंदुस्थान सरकारची बरीच सत्ता चालत असल्यामुळे प्रांतिकसरकारांस आपापल्या प्रांताचा चांगला विकास करितां येत नाही अशी त्यांची कित्येक वर्षे तक्रार आहे. कोणतीही सुधारणेची गोष्ट करावयाची झाली म्हणजे अगोदर हिंदुस्थान सरकारची मंजूरी पाहिजे, ती मिळेल किंवा नाही ह्याबद्दल सात्री नाही, मिळाली तरी कालावधि लागतो, प्रांतिक उत्पन्नाच्या कांहीं बाबीत हिंदुस्थानसरकारचा हिस्सा असल्यामुळे त्या बाबीपासून मिळणारे उत्पन्न जरी वाढलें तरी त्याचा प्रांतिक सरकारांस पूर्ण फायदा मिळत नाही, इत्यादि अडचणीमुळे प्रांतिक प्रगतीला पुरेसा वाव मिळत नाही, असा हिंदुस्थानसरकार व प्रांतिक सरकारें यांचे दरम्यान सध्या असलेल्या संबंधाविषयीं आक्षेप आहे. याविषयी प्रांतिक सरकारें आणि लोकाग्रणी यांच्यांत मतभेद नाही. राष्ट्रीयसभेच्या मागण्यांपैकींच प्रांतिक स्वायत्तशासनाची मागणी आहे, आणि राष्ट्रीयसभा—मोस्लेमसंघ यांच्या संयुक्त योजनेत तिला स्थान आहे. ही मागणी मॅटिंग्यु—चेल्मसफर्ड यांच्या योजनेत मान्य करण्यांत आली असून तिला अनुसरून प्रांतिक सरकारांवरिल, जमाबंदीच्या बाबतीत, कायदेकानु करण्याचे बाबतीत आणि राज्यकारभाराचे बाबतीत हिंदुस्थान सरकारचा सध्या चालत असलेला ताबा पुष्कळ कमी करावा अशी तीत व्यवस्था केलेली आहे.

आर्थिक स्वायत्तशासन.

प्रांतांना आर्थिक स्वायत्तशासन देण्याकरितां भारतमंत्री व व्हाइसरॉय यांची अशी सूचना आहे की, जमाबंदीच्या बाबीचे हल्लीं प्रमाणें तीन विभाग न करितां फक्त दोनच विभाग करण्यांत यावे. हल्लींची व्यवस्था अशी आहे की, उत्पन्नाच्या कांहीं बाबी प्रांतिक, कांहीं राष्ट्रीय म्हणजे हिंदुस्थान सरकारच्या, अशाच कांहीं विभक्त (divided) असे तीन विभाग आहेत. जमिनसद्दका, स्टॅम्प,

प्राप्तीचा कर आणि पाटबंधारे ह्या बाबी सध्या विभक्त आहेत. त्यांचें उत्पन्न विवक्षित प्रमाणानें हिंदुस्थान सरकार व प्रांतिक सरकार यांच्यामध्यें वांटण्यांत येतें. रिपोर्टांत असें सुचविलें आहे कीं, जर्मनिमहसूल आणि पाटबंधारे ह्या सर्वस्वी प्रांतिक बाबी कराव्या. स्टॅपाचे दोन प्रकार आहेत. त्यांपैकी जनरल स्टॅप ही राष्ट्रीय बाब करण्यांत येऊन न्यायविषयक (Judicial) स्टॅप पूर्णपणें प्रांतिक बाब करावी. प्राप्तीचा कर ही पूर्ण राष्ट्रीय बाब असावी. कांहीं प्रांतांत (उदाहरण मुंबई) एक्साईज पूर्ण प्रांतिक आहे. ती सर्व प्रांतांत तशी करावी.

जर्मनिमहसूलाची बाब अर्थातच सर्वांत महत्त्वाची आहे. ती व इतर कांहीं बाबी पूर्ण प्रांतिक केल्यामुळें प्रांतांचें उत्पन्न वाढेल, परंतु त्या मानानें हिंदुस्थान सरकारचें उत्पन्न कमी होईल. रिपोर्टांत असा अंदाज केला आहे कीं, वरील फेरफागमुळें हिंदुस्थान सरकारच्या बजेटांत तूट पडेल, व प्रांतिक सरकारांच्या तिजोरींत शिष्टक राहील. ही हिंदुस्थान सरकारच्या बजेटांतील तूट भरून काढण्याकरितां प्रत्येक प्रांतानें विवक्षित प्रमाणानें हिंदुस्थान सरकारला वर्गणी (contribution) द्यावी व ही ठरलेली वर्गणी प्रांतिक सरकारच्या उत्पन्नावर आयभार (first charge) समजण्यांत यावा. अशा रीतीनें प्रांतिक सरकारांचें उत्पन्न वाढेल इतकेंच नव्हे, तर आपण काटकसर करून काळजीनें ठेविलेल्या शिल्लकेवर हिंदुस्थान सरकारची धाड घेण्याची भीति नाहींशी झाल्यामुळें तें शक्य तितकें अधिकाधिक वाढवून आपल्या प्रांताची आधिभौतिक, शैक्षणिक वगैरे प्रगति जोगनें करण्याला त्यांस उत्तेजन येईल.

कर लादणें.

कर लादण्याचे बाबीसंबंधानें प्रांतिक सरकारांस अधिक अधिकार देण्याकरितां असें सुचविण्यांत आलें आहे कीं, कांहीं करांच्या बाबी प्रांतिक ठरविण्यांत याव्या. या बाबीपैकी कोणत्याहि बाबीविषयीं कर लादण्याकरतां, किंवा लादलेला कर वाढविणें, कमी करणें वगैरेकरितां कायदा करावयाचा झाल्यास त्याला प्रथम हिंदुस्थान सरकारची मंजूरी घेण्याचें कारण नाहीं; कायदा पास झाल्यावर तो त्या सरकाराकडे मंजूरीकरितां पाठविण्यांत आला म्हणजे पुरें. इतर बाबींबद्दल कायदा करावयाचा असला म्हणजे मात्र हिंदुस्थान सरकारची अगोदर मंजूरी मिळविली पाहिजे.

कायदेकानू करणें.

कायदेकानू करण्याचे बाबतींत प्रांतिक सरकारांस अधिक अधिकार देण्या-विषयी रिपोर्टांत असें सुचविलें आहे की, सामान्यतः प्रांतिक बाबीसंबंधानें हिंदु स्थान सरकारनें कायदे करूं नयेत; ते करण्याचा अधिकार सर्वस्वी प्रांतिक सरकाराचा असावा; परंतु कायद्यानें असा निबंध करण्याची आवश्यकता नाही. सध्यांहि हेंच नव्हे अमलांत आहे व तें तसेंच असूं द्यावें. ही सूचना पुरेशी आहे असें म्हणतां येत नाही. कानडांत ज्याप्रमाणें बाबींची विभागणी करून काहीं बाबींबद्दल कायदे करण्याचा अधिकार प्रांतिक सरकारांचाच आहे, कानडाच्या सरकारचा नाही असा कानडाच्या राज्यघटनाविषयक कायद्यांतच (Constitution Act) निबंध करण्यांत आला आहे, त्याप्रमाणें येथेंहि कायद्यानेंच निबंध करावयास पाहिजे. परंतु यासंबंधानें रिपोर्टांत असें म्हटलें आहे की, असा निबंध केला म्हणजे एखादा कायदा योग्य सरकारनें केला आहे किंवा नाही व म्हणून तो कायदेशीर आहे किंवा नाही, असे प्रश्न उपस्थित होऊन कायद्यांच्या कायदेशीरपणाबद्दलच कोर्टांत वाद माजतात व असे वाद हिंदुस्थानांत उपस्थित होऊं देण्याला जागा देवणें इष्ट नाही. कल्पना करा की, हिंदुस्थान सरकारनें एखादा कायदा केला; परंतु वास्तविक तो प्रांतिक सरकारच्या अधिकारांतलें आहे. अर्थात् त्याच्या कायदेशीरपणाबद्दलच हरकत घेण्यांत येऊन कोर्टांहि कदाचित् तो बेकायदेशीर ठरविल व याचा परिणाम असा होईल की, हिंदुस्थान सरकारच्या अबाधित मत्तेबद्दल लोकांना वाटणारा आदर कमी होईल. ही विचारसरणी एकतंत्री राज्यपद्धतीला ठीक आहे; परंतु जबाबदार राज्यपद्धतीच्या तत्त्वास अनुकूल नाही.

प्रांतांना स्वायत्तशासन देण्याकरितां रिपोर्टांत वरील शिफारसी करण्यांत आल्या आहेत. परंतु स्वायत्तशासन म्हणजे स्वराज्य किंवा जबाबदार राज्यपद्धति नव्हे. स्वायत्तशासन म्हणजे फक्त प्रांतिकसरकारांच्या अधिकारांत भर होय. त्यामुळें तो अधिकार जबाबदारीच्या तत्त्वाप्रमाणें चालला आहे, असें होत नाही. जेथें स्वराज्य ऊर्फ जबाबदार राज्यपद्धति आहे तेथें स्वायत्तशासन असतें. परंतु उलटपक्षीं जेथें स्वायत्तशासन आहे, तेथें जबाबदार राज्यपद्धति असतेच असें नाही. तेव्हां प्रांतिक सरकारें 'जबाबदार' करण्याकरितां मि. मॉन्टेग्यु आणि

चेल्म्सफर्ड यांनी काय सूचना केल्या आहेत हाच महत्त्वाचा प्रश्न आहे. गव्हर्नर किंवा त्याचे कार्यकारी मंडळ यांच्यावरील हिंदुस्थानसरकारचा ताबा कमी केल्याने फार तर त्यास अधिक स्वातंत्र्य मिळेल. परंतु त्यामुळे गव्हर्नर किंवा कार्यकारी मंडळ जनतेला थोडेच जबाबदार होणार आहे ! सबब प्रांतिकसरकारांत ' जबाबदारीच्या ' तत्त्वाप्रमाणे काय फेरफार सुचविले आहेत, हाच अधिक महत्त्वाचा प्रश्न आहे.

या मुद्यासंबंधाने मि. माँटेग्यु व लॉर्ड चेल्म्सफर्ड यांनी असे नत्त्व प्रतिपादिले आहे की, प्रांतिकसरकारें अंशतः तरी ' जबाबदार ' केल्याशिवाय खरी सुधारणा होणार नाही; परंतु ती पूर्णपणे जबाबदार केल्यास राज्यकारभाराची इमारतच ढासळून पडेल. प्रांतिक पूर्ण स्वराज्य ऊर्फ पूर्ण जबाबदार राज्यपद्धति स्थापन केल्यास म्हणजे प्रांतिकसरकारें पूर्णपणे जबाबदार केल्यास राज्यकारभाराची इमारतच ढासळून पडेल, हें मि. माँटेग्यु व लॉर्ड चेल्म्सफर्ड यांनी गृहीत धरले आहे; व तसें करण्याला त्यांनी ता. २० आगष्ट १९१७ च्या जाहीरनाम्याचा व रिपोर्टाच्या सहाय्या प्रकरणांत सांगितलेल्या अडचणींचा आधार दिला आहे. हा आधार कितपत बळकट आहे व त्यावरून वरील सिद्धांत निघतोच की काय, याचा आपण पुढे विचार करूं. सध्यां वरील गोष्ट गृहीत धरून प्रांतिक सरकारें अंशतः ' जबाबदार ' करण्याकरितां भारतमंत्री आणि व्हाइसरॉय यांनी काय शिफारसी केल्या आहेत एवढेच पाहावयाचे आहे.

सूचना १-सर्व प्रांतांत गव्हर्नर आणि कौन्सिल असावे.

यासंबंधाने पहिली शिफारस अशी आहे की, सर्व प्रांतांत गव्हर्नर आणि कौन्सिल नेमण्यांत यावे. हल्लीं मुंबई, मद्रास व बंगाल येथे गव्हर्नर असून त्यांचे कार्यकारी कौन्सिल आहे. बिहार आणि ओरिसा प्रांतांत लेफ्टनंट गव्हर्नर आहे, परंतु त्यास कार्यकारी कौन्सिल दिलेलें आहे. संयुक्तप्रांत आणि पंजाब येथे लेफ्टनंट गव्हर्नर आहे, परंतु कार्यकारी कौन्सिल नाही. मध्यप्रांत आणि आसाम या प्रांतांच्या अधिपतींना चीफ कमिशनर ही संज्ञा असून तेथे अर्थातच कार्यकारी कौन्सिल नाही. मुंबई, मद्रास आणि बंगाल ह्या प्रांतांप्रमाणे बाकीच्या पांच मुख्य प्रांतांतहि गव्हर्नर नेमून त्यास कार्यकारी कौन्सिल द्यावे, अशी मि. माँटेग्यु आणि लॉर्ड चेल्म्सफर्ड यांची पहिली सूचना आहे.

सूचना २-प्रांतिक व राष्ट्रीय विषयांची विभागणी करावी.

दुसरी सूचना अशी आहे की, प्रांतिक व राष्ट्रीय विषयांची स्पष्ट विभागणी करण्यांत यावी. जे विषय प्रांतिक समजण्यांत यावे त्यांची यादी रिपोर्टाच्या शेवटी दुसऱ्या पुर्वणीत दिली आहे. ते विषय येथेप्रमाणे.

- १ प्रांतिक कार्याकरितां कर लादणे.
- २ प्रांतिक उत्पन्नाच्या तारणावर कर्ज काढणे.
- ३ हिंदुस्थान सरकारतर्फे जमाबंदीचे काम (उदाहरणार्थ प्रांतीचा कर वसूल करणे).
- ४ प्रांतिक खात्यांत नेमणुका करणे वगैरे.
- ५ कायद्याची अंमलबजावणी करणे व व्यवस्था राखणे.
 - (अ) फौजदारी न्याय देणे
 - (ब) पोलीस
 - (क) तुरुंग
 - (ड) गुन्हेगार जाती
 - (ई) प्रेसअॅक्ट, हत्यारांचा कायदा, राजद्रोही सभाचा कायदा इत्यादि कायद्यांची अंमलबजावणी करणे
 - (फ) विष
 - (ब) जुबेबाजी
 - (भ) नाटके आणि सिनेमा
 - (म) अपमृत्यु-मीमांसा (Coroners).
- ६ जमीनमहसूल.
- ७ शेती.
- ८ जंगल
- ९ जलचरसाते (Fisheries)
- १० पब्लिक वर्क्स
- ११ शिक्षण
- १२ दवाखाने व आरोग्य
- १३ स्थानिकस्वराज्य
- १४ मतदारीचा हक्क, मतदारसंघ

- १५ दिवाणी
- १६ एक्साईज
- १७ शिड्युलड जिल्हे
- १८ सावजनिक कामाकरितां जमीन घेणे
- १९ उद्योगधंदे
- २० सहकारी पतपेढ्या
- २१ बैका, कंपन्या
- २२ सरकारी छापसाने
- २३ जन्ममृत्यूची नोंद, आंकडे गोळा करणे
- २४ एका प्रांतांतून दुसऱ्या प्रांतांत वसाहत करणे
- २५ प्रांतिक कर वसूल करणे
- २६ सरकारजमा झालेल्या मिळकती
- २७ धर्माथे संस्थांची व्यवस्था
- २८ मोटारगाड्या.

वरील विषय प्रांतिक समजण्यांत यावे व त्यांचा कारभार प्रांतिकसरकाराने करावा अशी मि. मॉटेग्यु व लॉर्ड चेल्ल्सफर्ड यांची शिफारस आहे.

प्रांतिकविषयांचे विभाग.

तिसरी नूतना अशी आहे की, प्रांतिक विषयांचे (१) ' जबाबदार ' सरकारच्या हातांत राखून ठेविलेले (reserved) आणि (२) ' जबाबदार ' सरकारच्या स्वाधीन केलेले, (transferred) असे दोन विभाग करण्यांत यावे. झाली दिलेले विषय ' जबाबदार ' सरकारच्या स्वाधीन करण्यांत यावे अशी भारतमंत्री व लॉर्ड चेल्ल्सफर्ड यांची शिफारस आहे:—

जबाबदार सरकारच्या स्वाधीन करावयाचे विषय.

- १ प्रांतिक कार्याकरितां कर लादणे
- २ स्थानिक.—स्वराज्य
- ३ जन्ममृत्यूची नोंद, अपमृत्युमीमांसा, सेड्यांतील दिवाणी व फौजदारी कोर्टे, प्रांतिक—कामाकरितां आंकडे वगैरे माहिती गोळा करणे.
- ४ शिक्षण—प्राथमिक, दुय्यम आणि औद्योगिक.
- ५ दवाखाने, आरोग्य.

६ शेती

७ सहकारी पतपेढ्या

८ जंगलें बिनवर्गवारी (unclassified) आणि कांही गखुन टेविलेलीं (protected)

९ मच्छीमारीचे व तद्विषयक इतर धंदे

१० पब्लिक वर्क्स-रस्ते, इमारती, गौण पाटबंधारे, ग्रामगाड्या, लाईट व फीडर रेल्वे, ड्रेनेज, बांध

११ एक्साईज-मादकद्रव्यें व पदार्थ, दाहूच्या भट्ट्या

१२ धर्मार्थ देणग्या

१३ कला, स्थानिक धंदे यांचें पोषण

१४ किरकोळ विषय. वन्यपशू, पक्षी यांचें संरक्षण, जुवेबाजी, मोटारगाड्या, दस्तऐवज नोंदणें वगैरे.

प्रांतिक कायदे कौन्सिलें.

प्रांतिक कायदेकौन्सिलासंबंधानें भारतमंत्री आणि व्हाइसरॉय यांच्या अभा सूचना आर्टन की. प्रत्येक कायदे कौन्सिलांत लोकनियुक्त सभासदांचें मनाधिक्य असावें, त्याची निवडणूक मतदारांनी प्रत्यक्षरीत्या (Direct election) करावी आणि मतदागीचा हक्क शक्य तितका विस्तृत असावा. हल्ली कायदे कौन्सिलांतील लोकनियुक्त सभासदांची जी निवडणूक होते ती अप्रत्यक्षरीत्या होते. म्हणजे उदाहरणार्थ, म्युनिसिपालिट्यांच्या तर्फे जे सभासद निवडण्यांत येतात ते म्युनिसिपालिट्यांचे सभासद निवडून देणारे मतदार निवडून देत नाहीत, किंवा म्युनिसिपालिट्यांचे सर्व सभासदही निवडून देत नाहीत. म्युनिसिपालिट्यांच्या सभासदांनी प्रथम कांहीं सभासद निवडून द्यावे व नंतर त्यांनी कायदेकौन्सिलाच्या सभासदांची निवड करावी. अशी हल्लीची पद्धत आहे. फक्त मुसलमानांना मात्र आपले सभासद प्रत्यक्ष निवडणुकीने निवडतां येतात. अप्रत्यक्ष निवडणुकीची पद्धत रद्द करून मुसलमानांप्रमाणें सर्व मतदागांनी प्रत्यक्ष निवडणुकीने सभासद निवडावे अशी शिफारस करण्यांत आली आहे. मतदागीचा हक्क देण्याला कशी लायकी पाहिजे, मतदारसंघ कसे असावेत, लोकनियुक्त सभासद व सरकारने नेमलेले सभासद यांचें प्रमाण कसे असावें-ह्या सर्व गोष्टी ठरविण्याकरितां पांच सभासदांची कमिटी नेमण्यांत यावी, अशी भारतमंत्री आणि व्हाइसरॉय यांची सूचना आहे.

अल्पसंख्याक वर्गाचें प्रतिनिधित्व.

कायदेकॉन्सिलाच्या घटनेचा विचार करतांना अर्थातच अल्पसंख्याक वर्गांना विशेष प्रतिनिधित्व याचें कीं काय हा प्रश्न उपस्थित होतो. त्याबद्दल भागतमंत्री आणि व्हाइसरॉय यांचें असं म्हणणें आहे की, विशेष प्रतिनिधित्व जबाबदार राज्यपद्धतीच्या पोषणाला प्रातिकूल आहे व म्हणून तें वास्तविक देतां कामा नये. तथापि ज्याअर्थीं मुसलमानांना विशेष प्रतिनिधित्वाचा हक्क देण्याचें अभिवचन १९०९ सालीच दिलें आहे, त्याअर्थीं तें आतां मोडतां येत नाही व म्हणून मुसलमानांना दिलेला हक्क कायम ठेविला पाहिजे. भागतमंत्री व व्हाइसरॉय हे जरी विशेष प्रतिनिधित्वाच्या तत्त्वाला प्रतिकूल आहेत तरी तें तत्त्व शीख लोकांना लागू न केल्यास अयोग्य (Inexpedient) होईल व म्हणून मुसलमानांप्रमाणें त्यांनाहि विशेष प्रतिनिधित्वाचा हक्क देण्यांत यावा अशी त्यांची शिफारस आहे.

मुसलमान आणि शीख यांशिवाय इतर जे अल्पसंख्याक वर्ग आहेत, त्यांना विशेष प्रतिनिधित्वाचा हक्क देण्यापेक्षां नेमणुकीचें तत्त्व अधिक चांगलें असं त्यांचें मन आहे. असल्या वर्गांच्या हितासंबंधाचें संरक्षण सरकारनें त्या वर्गांनील प्रमुख पदात्यांना कौन्सिलांत नेमून करावें असा त्यांचा अभिप्राय आहे. तथापि, कांहीं अल्पसंख्याक वर्गांना नेमणुकीचें तत्त्वहि चांगलें लागू पडणार नाही. अशा वर्गांकरितां त्यांची शिफारस अशी आहे की, कांहीं मतदारसंघांना एकापेक्षां जास्त सभासद निवडून घेण्याचा हक्क द्यावा, त्यापैकीं कांहीं सभासद त्या वर्गांचेच असावेत, परंतु त्यांची निवडणूक मात्र त्या त्या मतदारसंघांनील सर्व वर्गांच्या मतदारांनीं करावी.

अधिकारी सभासद.

लोकनियुक्त आणि सरकारनें नेमलेले याशिवाय अधिकारी सभासद असावेत, अशी सूचना करण्यांत आली आहे. असले सभासद आतां नेमण्याचें कारण नाही, असा भागतमंत्री आणि व्हाइसरॉय यांचा अभिप्राय नाही. मात्र ' जबाबदार सरकारच्या ' स्वाधीन केलेल्या खात्यांबद्दल जो प्रश्न निघेल त्याबद्दल त्यांनीं मत देऊं नये, असल्या प्रश्नाचा निकाल लोकनियुक्त व सरकारनें नेमलेले बिन-अधिकारी सभासद यांनींच करावा असा जरी नियम करण्यांत आला नाही, तरी तसा प्रघात पाडण्यांत यावा अशी त्यांची सूचना आहे.

कायदेकौन्सिलांच्या घटनेबद्दल केलेल्या शिफारशी वरप्रमाण आहेत. यांना कायदेकानू करण्याबद्दल काय योजना सुचविल्या आहेत ते पाहू.

वर सांगितलेच आहे की, सर्व प्रांतिक विषयांचे दोन विभाग करण्यात येऊन काही 'जबाबदार' सरकारच्या स्वाधीन करण्यांत यावे व काही 'वेजबाबदार' सरकारच्या हातांत राखून ठेवण्यांत यावे अशी भारतमंत्री व व्हाइसरॉय यांची सूचना आहे. आतां एखादा प्रश्न असा उपस्थित होईल की तो, ह्या दोघोंपैकी कोणत्या विभागांत येतो याबद्दल मतभेद होईल. असा मतभेद झाला असतां काय करवें ? या प्रश्नाचें उत्तर असें देण्यांत आलें आहे की, तो प्रश्न कोणत्या विभागांत येतो याचा संबंध कार्यकारी सरकारनें विचार करावा, परंतु त्याचा निकाल मरनेशेवटीं गव्हर्नरनें द्यावा व तो बंधनकारक समजावा. मागश, एखाद्या वादग्रस्त प्रश्नाच्या वर्गीकरणाविषयीं निर्णय करण्याचा अधिकार एकट्या गव्हर्नरस असता, अशी भारतमंत्री आणि व्हाइसरॉय यांची सूचना आहे.

लोकनियुक्त सभासदांचें ज्यांत मताधिक्य आहे अशी कायदेकौन्सिल, आणि एखादा कायदा लोकमताविरुद्ध असला तरी तो पास करून घेण्याची 'वेजबाबदार' सरकारास वाटणारी अवश्यकता, ह्या परस्परविरोधी गोष्टींचा मज्ज घालण्याकरितां भारतमंत्री आणि व्हाइसरॉय यांनी ज्या युक्त्या सुचविल्या आहेत त्या मजेदार आहेत. राखून ठेविलेल्या विषयासंबंधानें एखादें बिल पास करून घ्यावयाचें असल्यास गव्हर्नरने त्या बिलाबद्दल असें सर्टिफिकेट द्यावें की, "प्रांतांत किंवा प्रांताच्या एखाद्या भागांत भानना व स्वास्थ्य राखण्यासंबंधानें, किंवा राखून ठेविलेल्या विषयामसंबंधानें, आपली जी जबाबदारी आहे ती आपणास पार पाडतां यावी म्हणून हें बिल अवश्य आहे." असें सर्टिफिकेट दिल्यानंतर, त्या बिलाचें कायदे कौन्सिलांत वाचन होऊन त्यावर चर्चा व्हावी. चर्चा चालू असतां कौन्सिलला वाटल्यास त्यानें असा ठराव पास करावा की, हें बिल खरोखर राखून ठेविलेल्या विषयासंबंधानें आहे किंवा नाही हा प्रश्न हिंदुस्थानसरकारपुढें मांडण्यांत यावा. गव्हर्नरचें सर्टिफिकेट 'शांतता व स्वास्थ्य राखण्याकरितां बिल अवश्य आहे' असें जर असेल तर मात्र कौन्सिलला अशा प्रकारचा ठराव पास करण्याचा अधिकार नाही. म्हणजे शांतता व स्वास्थ्य राखण्याकरितां एखादें बिल अवश्य आहे असें गव्हर्नरस काढलें, परंतु कौन्सिलास वाटत नाही, असें झाल्यास तें खरोखर त्या हेतूकरितां

अवश्य आहे किंवा नाही, हा प्रश्न हिंदुस्थान सरकारापुढे मांडण्यांत यावा असा कौन्सिलला ठराव करण्याचा अधिकार नाही. असा अधिकार फक्त राखून ठेविलेल्या विषयांबद्दलची आपली जबाबदारी पार पाडण्याकरिता सरकारास अवश्य वाटणाऱ्या बिलासंबंधाने असावा असे सुचविण्यांत आले आहे. वरप्रमाणे कौन्सिलने ठराव केला म्हणजे त्याप्रमाणे तो प्रश्न हिंदुस्थान सरकारापुढे मांडण्याला गव्हर्नर बांधलेला आहे असे नाही. परंतु मांडल्यास हिंदुस्थान सरकारचा निर्णय प्रमाण समजण्यांत येईल. कौन्सिलच्या ठरावाप्रमाणे तो प्रश्न हिंदुस्थान सरकारापुढे मांडण्यांत आला नाही, किंवा मांडल्यावर त्या सरकारचा अभिप्राय गव्हर्नरने दिलेले सर्टीफिकेट योग्य आहे असा पडल्यास सदरहू बिल एकदम कौन्सिलच्या

ग्रॅन्ड कमिटी

पुढे सादर करण्यांत येईल. ही ग्रॅन्ड कमिटी, प्रत्येक असल्या सर्टीफिकेटाच्या बिलाला निगळी असावी. कौन्सिलच्या एकंदर सभासदांपैकी शेंकडा चाळीस किंवा पन्नास तिचे सभासद असावेत. त्यांपैकी कांहीं सरकारने नेमलेले व कांहीं कौन्सिलच्या लोकनियुक्त सभासदांनी निवडून दिलेले असे असून सरकारने नेमिलेल्यांचे अधिक्य असावे. ते इतकेच असावे की, उदाहरणार्थ, जर एकंदर सभासद चाळीस असले तर त्यांपैकी एकवीस सरकारने नेमून यावे व बाकीचे एकांणवीस लोकनियुक्त सभासदांनी निवडून यावे. एकवीस सरकारनियुक्तांपैकी दोनतृतीयांश अधिकारी व एकतृतीयांश बिन अधिकारी असावे. ग्रॅन्ड कमिटीला बिल सादर केल्यानंतर तिने त्याचा खल करून ते पास करावे. बिलांत तिला वाटेले त्या तिने दुरुस्त्या कराव्या. ग्रॅन्ड कमिटीने एकदां बिल पास केलें म्हणजे ते कौन्सिलपुढे पुनः मांडण्यांत यावं. कौन्सिलने त्याची चर्चा करावी, परंतु त्यास ते नामंजूर करिता येऊं नये. त्यांत कौन्सिलला दुरुस्ती करिता यावी, परंतु दुरुस्ती करण्याची सूचना आणण्याचा अधिकार कार्यकारी कौन्सिलच्या सभासदासच असावा. यानंतर पुनः कौन्सिलने ठरलेल्या मुदतीन त्याची चर्चा करावी व त्यानंतर ते पास झालें असे समजावे. परंतु ही चर्चा चालू असतां कौन्सिलला वाटल्यास त्याने ठराव करून बिलांतील तत्त्वाबद्दल किंवा त्यांतील कलमाबद्दल आपणास वाटत असलेली हरकत नमूद करावी. आणि नंतर गव्हर्नरची त्या बिलाला संमति मिळून त्याला अंकाचें स्वरूप प्राप्त झालें म्हणजे

च्या अॅक्टाबरोबरच कौन्सिलचा ठरावहि गव्हर्नर जनरल आणि स्टेट सेक्रेटरी यांना सादर करण्यांत यावा.

ग्रॅन्ड कमिटीची घटना लक्ष्यांत घेतली म्हणजे एक गोष्ट लक्ष्यांत येते. ती ही की, हल्ली ज्याप्रमाणें प्रांतिक कौन्सिलांची घटना आहे, त्याप्रमाणेंच तिची घटना ठेवण्याचा प्रयत्न करण्यांत आला आहे. हल्ली कौन्सिलांत जसें बिन सरकारी सभासदांचें आधिक्य (Non-official majority) आहे, तसें **ग्रॅन्ड कमिटींत** असावे, व हल्ली ज्याप्रमाणें सरकारला आपणास वाटेल ते बिल बिन सरकारी सभासदांच्या मताधिक्याच्या जोरावर पास करून घेतां येतें, त्याप्रमाणेंच राखून ठेविलेल्या विषयासंबंधानें सरकारला वाटेल ते बिल ग्रॅन्ड कमिटीच्या साहाय्यानें पास करितां यावें, अशी योजना करण्यांत आली आहे. सांगश, कायदेकानू करण्याकरितां वरिष्ठ मंडळ आणि कनिष्ठ मंडळ (Upper House and Lower House) अशीं दोन स्वतंत्र मंडळें निर्माण करण्यांत यावीं अशी जरी भारतमंत्री व व्हाइसरॉय यांची शिफारस नाही, तरी ' जबाबदार ' सरकारच्या स्वाधीन करण्यांत आलेल्या खात्यांविषयींचीं बिलें आणि राखून ठेविलेल्या विषयांच्छद्मलर्चीं बिन सर्टिफिकिटांचीं बिलें अशीं दोन्ही प्रकारचीं बिलें पास करण्याकरितां कायदेकौन्सिल, आणि सर्टिफिकिटांचीं बिलें पास करण्याकरितां **ग्रॅन्ड कमिटी** अशी योजना करण्यांत आली आहे. ग्रॅन्ड कमिटींत सरकारी सभासदांचें आधिक्य ठेवण्याची शिफारस नाही, परंतु बिन सरकारी सभासदांचें आधिक्य असावें अशी शिफारस आहे. कदाचित् **ग्रॅन्ड कमिटी**ंतील लोकनियुक्त सभासद व नेमिलेले बिन सरकारी सभासद एक होऊन ते सर्टिफिकिटांचें बिल पास होऊं देणार नाहीत. याचद्मल रिपोर्टांत असें म्हटलें आहे की, सर्टिफिकिटांच्या बिलाला नेमलेल्या सात बिन सरकारी सभासदांपैकीं सहाजणांचा सुद्धां पाठिंबा सरकारला मिळवितां आला नाही, तर असें बिल पास न झालेलेंच बरें !

जबाबदार सरकारच्या स्वाधीन केलेल्या खात्यांविषयींचीं बिलें व बिन सर्टिफिकिटांचीं बिलें हीं कौन्सिलनेच पास केलीं पाहिजेत हें वर सांगितलेंच आहे. आतां कदाचित् स्वाधीन केलेल्या खात्यांविषयींचें एखादें बिल अशा स्वरूपाचें असेल की, राखून ठेविलेल्या विषयांच्या प्रांतांत त्यामुळें अतिक्रमण होईल. असें असल्यास तें ' अतिक्रमण करणारें ' आहे असा कार्यकारी मंडळाच्या सभासदानें

आक्षेप घ्यावा. बिलांतील एखादें कलम अशा प्रकारचें असलें किंवा बिलांत सुचवलेली एखादी दुरुस्ती अशा प्रकारची असली तरी देखील असा आक्षेप घेता यावा. असला आक्षेप घ्यावयाचा तो मात्र कार्यकारी मंडळाच्या सभासदा-
नेंच घेतला पाहिजे; दुसरे कोणाम घेण्याचा अधिकार नसावा. असा आक्षेप घेण्यांत आला म्हणजे त्याचा निकाल गव्हर्नरानें लाविला पाहिजे. आक्षेप बरो-
बर आहे असा गव्हर्नरानें निकाल दिल्यास त्यानें बिल 'अतिक्रमण करणारें'
आहे असें सर्टिफिकेट द्यावे. गव्हर्नराने असें सर्टिफिकेट दिल्यावर त्या बिलावर
त्यास वाटल्यास त्यानें वादविवाद होऊं देऊं नये. म्हणजे तें बिल 'टाकण्यांत'
आलें असें समजावें. किंवा गव्हर्नरला वाटल्यास त्यानें बिलात दुरुस्ती किंवा
दुरुस्त्या सुचवाव्या. आणि असें दुरुस्त झालेलें बिल कौन्सिलपुढें मादर करण्यांत
यावे किंवा कौन्सिलच्या विनंतीवरून तें ग्रँड कामिटीकडे पाठविण्यांत यावें.

प्रांतिक बजेट.

आता प्रांतिक बजेटाबद्दल काय शिफारशी करण्यात आल्या आहेत ते पाहूं.
एकंदर बजेट संबंध कार्यकारी सरकारनें तयार करावें. प्रांतिक उत्पन्नांतून
हिंदुस्थान सरकारला जी रक्कम द्यावयाची ती प्रथम त्यांतून वजा करण्यांत
यावी व बाकीच्या रकमेचीं राखून ठेविलेली साती व स्वाधीन केलेली साती
यांच्यामध्ये विभागणी करण्यांत यावी. ही विभागणी करतांना 'राखून ठेवि-
लेल्या सात्यांचा' अगोदर विचार करण्यांत यावा. आणि नंतर जी बाकी राहिल
तिची वांटणी मंत्रिमंडळानें स्वाधीन केलेल्या सात्यांमध्ये करावी. राखून ठेवि-
लेल्या सात्यांबद्दल बजेटांत नमूद केलेल्या रकमा लेजिस्लेटिव्ह कौन्सिलनें मंजूर
केल्या नाहीत, तर गव्हर्नरनें वर लिहिल्याप्रमाणें सदरहु रकमा अवश्य आहेत
असें सर्टिफिकेट द्यावे आणि तें दिल्यावर बजेटांतील राखून ठेविलेल्या सात्यां-
बद्दलच्या भागांत फेरबदल करण्याला कौन्सिलास अधिकार असूं नये. बाकीच्या
बजेटांत फेरबदल करून तें मंजूर करण्याचा कौन्सिलास अधिकार असावा.

स्वाधीन केलेल्या सात्यांकरितां बजेटांत मंजूर केलेली रक्कम जर पुरेशी
नसली तर मंत्रिमंडळास कर लादण्याचा अधिकार असावा. मंत्रिमंडळाच्या संम-
तीशिवाय कर लादण्याबद्दल कोणतीहि सूचना आणण्यांत येऊं नये. कर
लादण्याचा अधिकार मंत्रिमंडळासच असावा. राखून ठेविलेल्या सात्यांत फाजील
सर्व करण्यांत येतो व त्यामुळे स्वाधीन केलेल्या सात्यांकरितां पुरेशी रक्कम

मिळत नाही, अशी तक्रार करण्याला जागा गाहल्यास दहा वर्षांनी कमिशनपुढे ही तक्रार मांडतां येईल, अशी योजना असल्यामुळे कौन्सिलच्या मतास धाव्या वर बसवून, राखून ठेविलेल्या खात्यांकडितां फाजील खर्च करण्यांत येणार नाही, तो योग्य मर्यादेतच ठेवण्यांत येईल, असा भारतमंत्री व व्हाइसरॉय यांचा समज आहे.

वरिष्ठ मंडळ.

प्रांतांत मध्यां वरिष्ठ मंडळ स्थापण्याची अवश्यकता नाही असा भारतमंत्री आणि व्हाइसरॉय यांचा अभिप्राय आहे. परंतु जबाबदार राज्यपद्धतीची वाढ होऊन प्रांतांत ती पूर्णपणे स्थापन करण्याची पाळी आली म्हणजे वरिष्ठ मंडळ स्थापन करवें किंवा नाही ह्या प्रश्नाचा पुन्हां विचार करणें अवश्य आहे व तो कमिशननें करवा अशी सूचना करण्यांत आली आहे.

प्रांतिक जबाबदार राज्यपद्धतीचा विकास.

प्रांतिक राज्यघटनेंत जे फेरफार भारतमंत्री आणि व्हाइसरॉय यांनी सुचविले आहेत त्यांचें स्वरूप वर सांगितल्याप्रमाणें आहे. प्रांतांत जी जबाबदार राज्यपद्धति अंशतः स्थापन करावयाची तिचा विकास कसा करावयाचा हा प्रश्न राहिला. त्याबद्दल रिपोर्टांत अशी शिफारस करण्यांत आली आहे की, सुधारलेल्या कायदेकौन्सिलांची पहिली बैठक होऊन पांच वर्षे झाल्यानंतर प्रांतिक सरकारनें किंवा प्रांतिक कौन्सिलनें 'जबाबदार सरकार'च्या हाती अधिक सत्ता देण्यांत यावी असा हिंदुस्थानसरकाराकडे अर्ज करावा व नंतर हिंदुस्थान सरकारनें आपल्यापुढें मांडलेल्या सर्व पुराव्याचा विचार करून कोणती अधिक सत्ता जबाबदार सरकारच्या स्वाधीन करण्यास हक्कत नाही याचा निर्णय करून त्याप्रमाणें भारतमंत्र्याकडे शिफारस करावी. स्वाधीन केलेल्या एखाद्या खात्याचा कागभार अतिशय वाईट रीतीनें करण्यांत आला आहे, असें हिंदुस्थानसरकारास दिसून आल्यास तें सत्ते राखून ठेवण्याबद्दल किंवा त्यासंबंधानें मंत्र्यांचे अधिकार कमी करण्याबद्दल हिंदुस्थानसरकारला वाटल्यास त्यानें शिफारस करावी. हिंदुस्थानसरकारच्या शिफारशीचा विचार करून स्वाधीन केलेल्या खात्यांत आणखी मर घालावयाची किंवा ती कमी करावयाची, मर घालावयाची असल्यास किती घालावयाची, मंत्र्यांचे अधिकार कमी करावयाचे की काय इत्यादि सर्व गोष्टींचा भारतमंत्र्यानें निर्णय करावा. नवीन सत्ता 'जबाबदार'

सरकारला देण्यापूर्वी हिंदुस्थान सरकारला वाटल्यास त्याने अशी अट घालावी की ' मंत्र्यांचे पगार ' हा यापुढे गखून ठेविलेला विषय समजण्यांत येणार नाही, व म्हणून मंत्र्यांचे पगार कौन्सिलला बजेटाचे वेळी मंजूर करण्याचा अधिकार असावा. हिंदुस्थानसरकारने जरी ही अट घातली नाही तरी कौन्सिलला वाटल्यास त्याने ठराव करून अशी मागणी करावी की कौन्सिलला मंत्र्यांचे पगार मंजूर किंवा नामंजूर करण्याचा अधिकार असावा व त्याप्रमाणे हिंदुस्थानसरकारने व्यवस्था करावी. मंत्र्यांचे पगार मंजूर किंवा नामंजूर करण्याचा अधिकार कौन्सिलला मिळाला म्हणजे मंत्री कौन्सिललास पूर्णपणे जबाबदार होतील.

सुधारलेले पहिले कौन्सिल भरल्यानंतर पांच वर्षांनी जे फेरफार करावयाचे ते वर दिलेल्या योजनेप्रमाणे करण्यांत यावे. त्यानंतर आणखी पांच वर्षांनी एक कमिशन नेमण्यांत येऊन त्याने एकंदर सर्व स्थितीचे परीक्षण करावे. कोणत्या प्रांतांत पूर्ण जबाबदार राज्यपद्धति स्थापन करण्यास हरकत नाही, कोणत्या प्रांतांत स्वाधीन केलेली खाती वाढवावी व ती किती वाढवावा, कोणत्या प्रांतांत स्वाधीन केलेली खाती कमी करावी, आणि एकंदर जबाबदार राज्यपद्धतीत कोणकोणत्या सुधारणा कराव्या, इत्यादि सर्व प्रश्नांचा कमिशनने विचार करून आपला अभिप्राय द्यावा. मतदांरीचा हक्क, मतदारसंघांची घटना, अल्पसंख्याक वर्गाचे प्रतिनिधित्व, मतदार आपला हक्क योग्य रीतीने बजावित आहेत किंवा नाहीत, या प्रश्नांचाहि कमिशनने विचार करावा.

एखाद्या प्रांतात पूर्ण जबाबदार राज्यपद्धति स्थापन करितां घेईल किंवा नाही याचा विचार करण्याकरितां दहा वर्षांनी कमिशन नेमण्यांत यावे. ह्या शिफारशीवरून त्या मुदतीनंतर पूर्ण प्रांतिक जबाबदार राज्यपद्धति निदान कांहीं प्रांतांत स्थापन करण्यास हरकत नाही, असा भारतमंत्री व व्हाइसरॉय यांचा अभिप्राय आहे, असा कोणाचा समज होईल; परंतु तो होऊ नये म्हणून त्यांनी रिपोर्टांत अस स्पष्ट म्हटले आहे की, दहा वर्षांनंतर पूर्ण प्रांतिक जबाबदार राज्यपद्धति स्थापन करावी असे आमचे मत आहे, अशी कोणीहि कल्पना करून घेऊ नये. पूर्ण प्रांतिक जबाबदार राज्यपद्धति स्थापन करण्याला आज ज्या अडचणी आहेत, त्या थोड्या तरी प्रमाणाने दहा वर्षांनंतरहि राहतील व म्हणून त्या मुदतीनहि पूर्ण प्रांतिक जबाबदार राज्यपद्धति स्थापन करितां येणार नाही, असा भारतमंत्री आणि व्हाइसरॉय यांचा अभिप्राय आहे.

हिंदुस्थानसरकारासंबंधी सुधारणा.

प्रांतिक सरकारासंबंधी रिपोर्टांत सुचविलेल्या सुधारणा वरप्रमाणें आहेत. आतां हिंदुस्थान सरकारविषयक सूचना काय आहेत तें पाहूं. हिंदुस्थानसरकारांत जबाबदारीच्या तत्वाला अनुसरून सुधारणा सध्यां करावयाची नाही, फक्त हिंदुस्थानसरकारचें कायदेकौन्सिल अधिक विस्तृत व प्रातिनिधिक करून त्याचें सरकारावर अधिक वजन पडेल अशी व्यवस्था असावी, हें तत्त्व भारतमंत्री व व्हाइसरॉय यांनी प्रतिपादिलें आहे, हें आम्हीं वर सांगितलेंच आहे.

कार्यकारी कौन्सिल.

ह्या तत्वाला अनुसरून पहिली शिफारस करण्यांत आली आहे ती ही की, गव्हर्नरजनरलच्या कार्यकारी कौन्सिलांत हिंदी सभासद अधिक असावे. निम्मे सभासद हिंदी असावे अशी शिफारस करण्यांत आली नाही; फक्त त्यांची संख्या वाढवावी एवढेंच मोघम म्हटलें आहे.

लेजिस्लेटिव्ह असेंब्ली.

दुसरी शिफारस अशी आहे की, सध्यांच्या कौन्सिलच्या सभासदांची संख्या वाढवून ती शंभर करावी. त्याचें नांव लेजिस्लेटिव्ह असेंब्ली हें असावें. ह्या शंभर सभासदांपैकीं दोनतृतीयांश लोकनियुक्त असावे व बाकीचे एकतृतीयांश सरकारनें नेमावे. सरकारनें नेमिलेल्या एकतृतीयांशापैकीं एकतृतीयांश बिन अधिकारी असावे, व बाकीचे अधिकारी असावे.

मतदारीचा हक्क.

प्रांतिक कायदेकौन्सिलांच्या सभासदांची निवडणूक प्रत्यक्षरीत्या व्हावी अशी स्पष्ट शिफारस करण्यांत आली आहे. त्याप्रमाणें लेजिस्लेटिव्ह असेंब्लीच्या सभासदांचीहि निवडणूक प्रत्यक्षरीत्या करण्यांत यावी असा स्पष्ट अभिप्राय देण्यांत आलेला नाही. ह्या मुद्यासंबंधानें भारतमंत्री व व्हाइसरॉय म्हणतात: “ प्रत्यक्ष निवडणुकीचें तत्त्व आम्हांस अगदीं मान्य आहे, परंतु हिंदुस्थान देशाचा विस्तार इतका प्रचंड आहे की, तें अमलांत आणणें कठिण आहे. मतदार व उमेदवार यांचा निकट संबंध येणें अवश्य आहे आणि असा निकट संबंध येण्याला अडचण पडणार नाही अशा प्रकारचे मतदारसंघ स्थापन करणें कदाचित् अशक्य होईल...प्रांतिक कायदेकौन्सिलें व हिंदुस्थानसरकारचें कायदे

कौन्सिल यांच्या निवडणुकीसंबंधी नियम सारखे असणे इष्ट आहे हे खरे; व म्हणून लेजिस्लेटिव्ह सभासदांची निवडणूक कोणत्या पद्धतीने व्हावी याचा विचार, मत-दारीचा हक्क वगैरे प्रश्नांचा विचार करण्याकरिता जी कमिटी नेमण्यांत येणार आहे तिने करावा. त्या कमिटीला कदाचित् असे दिसून येईल की, लेजिस्लेटिव्ह असेंब्लीच्या सभासदांची निवडणूक प्रत्यक्ष रीतीने व्हावी अशी व्यवस्था करणे अगदी अशक्य आहे. असे जर तिला दिसून आले, तर तिने अप्रत्यक्ष निवडणुकीच्या भिन्न भिन्न पद्धतींचा विचार करावा. अप्रत्यक्ष निवडणुकीच्या पद्धतीला आक्षेप काय घेतां येण्यासारखे आहेत, हे आम्ही जाणून आहो. परंतु अप्रत्यक्ष पद्धतीचेंच अवलंबन करावयाचें असल्यास लेजिस्लेटिव्ह असेंब्लीच्या सभासदांची निवड करण्याचा हक्क प्रांतिक कायदे कौन्सिलांतील बिन सरकारी सभासदांना देण्यांत यावा असा आमचा अभिप्राय आहे. आणि ही पद्धत इतर कोणत्याही अप्रत्यक्ष पद्धतीपेक्षा हिंदी लोकमताला अधिक ग्राह्य होईल, असें आम्हांस वाटते. ”

लोकनियुक्त सभासदांचें आधिक्य असलेली लेजिस्लेटिव्ह असेंब्ली आणि सरकारला अवश्य वाटणारे कायदे लोकमताला पसंत आहेत किंवा नाहींत या गोष्टीला निर्णायक महत्त्व (Decisive importance) न देतां ते पास करून घेण्याची अवश्यकता, या दोन गोष्टी परस्परविरोधी आहेत. तेव्हां त्यांचा मेळ घालण्याकरितां मॉटेग्यु आणि लॉर्ड चेलम्सफर्ड यांनी

कौन्सिल ऑफ स्टेट

या नवीन संस्थेची कल्पना काढली आहे. ह्या कौन्सिल ऑफ स्टेटचे सभासद पन्नास असावेत. त्यापैकी एकवीस लोकनियुक्त असावे व बाकीचे एकोणतीस सरकारने नेमलेले असावे. ह्या एकोणतिसापैकी पंचवीस, गव्हर्नर जनरलच्या कार्यकारी कौन्सिलच्या सभासदांसुद्धा, अधिकारी असावे, आणि बाकीचे चार बिनअधिकारी असावे. सरकारी कामगारांना लेजिस्लेटिव्ह असेंब्ली व कौन्सिल ऑफ स्टेट ह्या दोन्ही संस्थांचे सभासद होतां यावे. एकवीस लोकनियुक्त सभासदांपैकी पंधरा प्रांतिक कायदेकौन्सिलांतील बिनसरकारी सभासदांनीं निवडून यावे, व बाकीचे सहा मुसलमान बर्ग, जमीनदार व व्यापारी मंडळ्या यांनीं प्रत्येकीं दोन याप्रमाणें निवडून यावे. वरील पंधरा सभासदांपैकी मुंबई, मद्रास, बंगाल, बिहार, संयुक्त-

प्रांत व पंजाब येथील कायदेकौन्सिलांतील बिन सरकारी सभासदांनीं प्रत्येकीं दोनप्रमाणें निवडून द्यावे आणि ब्रह्मदेश, मध्यप्रांत आणि आसाम येथील बिन सरकारी सभासदांनीं प्रत्येकीं एक याप्रमाणें निवडून द्यावे. एखाद्याला कौन्सिल ऑफ स्टेटचें सभासद निवडण्यांत आलें कीं, त्याला प्रांतिक कायदेकौन्सिलाचा किंवा लेजिस्लेटिव्ह असेंब्लीचा सभासद होतां येणार नाहीं; तो जर त्या संस्थेचा सभासद असेल तर त्यानें आपल्या जागेचा राजीनामा दिला पाहिजे.

कायदेकानू करण्याची पद्धत.

येणेंप्रमाणें दोन संस्था निर्माण केल्यानंतर कायदेकानू करण्याची पद्धत कशी असावी याबद्दल ज्या सूचना करण्यांत आल्या आहेत त्या अशा आहेत. बिलें दोन प्रकारचीं असतात. सरकारी बिलें व दुसरी खाजगी सभासदांनीं आणलेलीं बिलें. खाजगी सभासदांनीं आपलें बिल अर्थातच आपण ज्या संस्थेचे सभासद आहों त्यांतच आणलें पाहिजे. सरकारी बिल सामान्यतः लेजिस्लेटिव्ह असेंब्लींत आणलें जाईल, व नंतर कौन्सिल ऑफ स्टेटकडे पाठविण्यांत येईल. लेजिस्लेटिव्ह असेंब्लीनें ज्या स्वरूपांत तें बिल पास केलें असेल त्याच स्वरूपांत कौन्सिल ऑफ स्टेटनें तें पास केलें तर अर्थातच कांहीं भानगड राहणार नाहीं. परंतु कौन्सिलनें सुचविलेल्या दुरुस्त्या जर असेंब्लीला पसंत पडल्या नाहीत तर दोघांची संयुक्त बैठक भरविण्यांत येऊन तींत तें जसें पास होईल, तसें त्याला कायद्याचें स्वरूप मिळावें. कायदे करण्याची ही सामान्य पद्धत झाली. परंतु कौन्सिलनें सुचविलेल्या पण असेंब्लीला अमान्य असलेल्या दुरुस्त्या जर हिंदुस्थानसरकारास अवश्य वाटल्या तर त्यानें ' शांतता, व्यवस्था आणि सुराज्य ' याकरितां त्या अवश्यक आहेत असें सर्टिफिकेट द्यावें व असें सर्टिफिकेट देण्यांत आलें म्हणजे त्या अमान्य करण्याचा असेंब्लीला अधिकार असूं नये किंवा त्या पास करण्याकरितां संयुक्त बैठक भरविण्याचेंहि कारण नाहीं. सारांश, कौन्सिलनें केलेल्या दुरुस्त्या शांतता, व्यवस्था व सुराज्य यांकरितां अवश्यक आहेत असें हिंदुस्थानसरकारनें सर्टिफिकेट दिलें म्हणजे त्यांना कायद्याचें स्वरूप आलें असें समजावें.

कल्पना करा कीं, एखादें सरकारी बिल आणण्यालाच असेंब्लीनें परवानगी दिली नाही किंवा तें बिल तिनें नापास केलें, तर काय करावयाचें ? अशा स्थितींत गव्हर्नर जनरल-इन्-कौन्सिलनें सर्टिफिकेट द्यावें कीं तें बिल

‘ शांतता, व्यवस्था व सुराज्य ’ यांकरितां अवश्य आहे. असें सर्टिफिकीट दिल्यावर तें पुनः कौन्सिलांत आणावें व कौन्सिलनें तें पास केलें म्हणजे त्यास कायद्याचें स्वरूप आलें असें समजावें. तें पुनः असेंब्लींत आणण्याचें कारण नाही. तमेंच एखाद्या जरूरीच्या प्रसंगी हिंदुस्थानसरकारला वाटल्यास सर्टिफिकीट देऊन एखादें बिल असेंब्लींत न आणतां एकदम कौन्सिलांत आणावें आणि कौन्सिलनें तें पास केलें म्हणजे तें पास झाल्याबद्दल असेंब्लीला कळविण्यांत यावें.

खासगी सभासदांनें आणलेलें बिल ज्या संस्थेचा तो सभासद असेल तींत पास झाल्यावर दुसऱ्या संस्थेंत आणण्यांत यावें व तिनें तें पास केल्यावर त्याला कायद्याचें स्वरूप प्राप्त व्हावें. जर त्याबद्दल असेंब्ली आणि कौन्सिल यांत मतभेद झाला तर दोघांची संयुक्त बैठक भरविण्यांत येऊन तींत निकाल करण्यांत यावा. आतां एखाद्या खासगी बिलांत असेंब्लीनें कांहीं दुरुस्त्या केल्या, परंतु त्या ‘ शांतता, व्यवस्था व सुराज्य ’ यांस अपायकारक आहेत असें सरकारचें मत आहे; असें झाल्यास हिंदुस्थानसरकारनें त्याप्रमाणें सर्टिफिकीट द्यावें व तें दिल्यावर कौन्सिल तें बिल सरतेशेवटीं ज्या स्वरूपांत पास करील त्या स्वरूपांत तें पास झालें असें समजावें.

कायदेकानू करण्याच्या वरील पद्धतीविषयीं भारतमंत्रि व व्हाइसरॉय रिपोर्टांत म्हणतात: “ असेंब्ली आणि कौन्सिल ह्या दोन्ही संस्थांच्या संमतीनें कायदा व्हावा, ही पद्धति सामान्यतः अमलांत यावी. परंतु सर्टिफिकीटच्या बिलांबद्दल कौन्सिलची संमति प्रमाण धरण्यांत यावी आणि इतर प्रकारच्या बिलांबद्दल दोन्ही संस्थांतलि बिनसरकारी सभासदांचें मत प्रमाण मानण्यांत यावें. सर्टिफिकीट देण्याची आवश्यकता कमी होऊं लागली म्हणजे कौन्सिलला इतर देशांप्रमाणें केवळ वरिष्ठ मंडळाचें स्वरूप प्राप्त होऊन दोन्ही संस्थांमधील मतभेदांचा निकाल संयुक्त बैठक भरवून तींत लावण्यांत येईल. ” संयुक्त बैठकींत निदान सत्त्यायशी सभासद लोकनियुक्त असतील; तेव्हां तींत जो निर्णय होईल तो त्यांच्या मताप्रमाणें होईल असें मानण्यास हरकत नाही.

हिंदुस्थानसरकारचें बजेट.

हिंदुस्थानसरकारचें बजेट असेंब्लीला सादर करण्यांत यावें. परंतु तें मंजूर करण्याचा किंवा त्यांत फेरबदल करण्याचा तिला अधिकार असूं नये.

कौन्सिललाहि तो अधिकार असूं नये असें रिपोर्टांत स्पष्ट लिहिलेलें नाहीं; तेव्हां कौन्सिलला तो देण्यांत यावा असा भारतमंत्री आणि व्हाइसरॉय यांचा अभिप्राय आहे असें दिसतें.

प्रिव्ही कौन्सिल.

कौन्सिल ऑफ स्टेटसेरीज प्रिव्ही कौन्सिल या नांवाची आणखी एक नवीन संस्था स्थापन करण्यांत यावी अशी भारतमंत्री व व्हाइसरॉय यांची शिफारस आहे. राजेरजवाडे, कार्यकारी कौन्सिलचे सभासद, मंत्री, हायकोर्टाचे न्यायाधीश, कौन्सिल ऑफ स्टेटचे सभासद, अतिशय प्रसिद्धीस आलेले गृहस्थ अशांनाच प्रिव्ही कौन्सिलचे सभासद नेमण्यांत यावें व ह्या नेमणुका बादशहानें सभासदांच्या हयातीपर्यंत कराव्या. राजकीय धोरण, राज्यकारभार वगैरे बाबीसंबंधानें गव्हर्नर जनरलनें प्रिव्ही कौन्सिलचा सल्ला घ्यावा. ज्याप्रमाणें इंग्लंडांत प्रिव्ही कौन्सिलच्या कमिट्या नेमण्यांत येऊन त्या शास्त्रीय शोध, शास्त्रीय शिक्षण वगैरे बाबतीत चौकशी करून रिपोर्ट करितात, त्याप्रमाणें हिंदी प्रिव्ही कौन्सिलचा उपयोग होईल, अशी भारतमंत्री व व्हाइसरॉय यांनी आशा व्यक्त केली आहे.

दिल्ली अद्याप दूर आहे.

हिंदुस्थानसरकारासंबंधी ज्या सुधारणा रिपोर्टांत सुचविल्या आहेत त्या विशेष नाहींत, असें खुद्द भारतमंत्री व व्हाइसरॉय यांना वाटत असावे असें दिसतें. कारण, ज्या प्रकरणांत त्या सुधारणांचा विचार करण्यांत आला आहे, त्याचे शेवटी ते म्हणतात, “जबाबदार राज्यपद्धतीचा किंवा हस्तगत होण्याला अद्याप किती विलंब लागणार आहे हें पाहून ज्या हिंदी राजकारणी गृहस्थांचीं मनं उतावीळ होतील त्यांना आमचें असें सांगणें आहे की, हिंदुस्थानच्या इतिहासांत, “हनोश, दिल्ली दूर आस्त” हे उद्गार काढण्याचे किर्ती तरी प्रसंग आले होते, याची त्यांनीं आठवण करावी.”

हिंदुस्थानसरकार व प्रांतिक सरकारें ह्यासंबंधानें भारतमंत्री व व्हाइसरॉय यांच्या ज्या मुख्य सूचना आहेत त्या येथपर्यंत सांगितल्या. आतां कांही क्रिकेट सूचना सांगून ‘पार्लमेंट व इंडिया कौन्सिल’ ह्या बाबतीत काय शिफारसी करण्यांत आल्या आहेत, त्या पाहूं.

कौन्सिलचे ठराव.

कौन्सिलचे ठराव म्हणजे हल्लीप्रमाणेच शिकारसी होत असें समजण्यांत यावें. ते सरकारला बंधनकारक समजण्यांत येऊं नयेत. परंतु असेंब्लींत किंवा प्रांतिक कौन्सिलांत लोकनियुक्त सभासदांचें आधिक्य असल्यामुळे हल्लीप्रमाणे लोकनियुक्त सभासदांनीं आणलेले ठराव नामंजूर होणार नाहीत. कौन्सिलनें पास केलेले ठराव कायद्यानें सरकारला बंधनकारक जरी नसले तरी सरकार त्यांस सध्यां हि महत्त्व देत असतें व पुढेहि प्रांतिक कौन्सिलांत किंवा असेंब्लींत पास झालेल्या ठरावांस सरकार महत्त्व देईल.

पुरवणी प्रश्न.

पुरवणी प्रश्न विचाण्याचा हक्क मूळ प्रश्न विचारणाऱ्यासच नव्हे तर इतर सभासदांसहि असावा अशी शिकारस करण्यांत आली आहे. एखादा प्रश्न विचारणेंच सार्वजनिक हितास अपायकारक असल्यास तो विचारू देऊं नये; परंतु प्रश्न तसा अपायकारक नाही, त्याचें उत्तर देणें अपायकारक आहे, असें असल्यास प्रश्न विचारू यावा; मात्र त्यास असें उत्तर यावें कीं “ ह्या प्रश्नाचें उत्तर देणें सार्वजनिक हिताला अपायकारक होईल. ”

स्टँडिंग कमिट्या.

प्रांतिक सरकारांनी तसेंच हिंदुस्थानसरकारनें स्टँडिंग कमिट्या नेमाव्या. कोणत्या खात्यांकरितां कमिट्या नेमाव्या हें सरकारनें ठरवावें व कोणत्या बाबी कमिटीपुढें मांडण्यांत याव्या हें, खाते ज्या सभासदांच्या हातांत असेल त्यानें ठरवावें. त्यांचीं कामे काय असावीं हें गव्हर्नर जनरल-इन्-कौन्सिलनें नियम करून ठरवावें.

नामदार.

प्रांतिक कौन्सिल व असेंब्ली यांच्या सभासदांना ‘ नामदार ’ म्हणण्यांत येऊं नये. नामदार ही संज्ञा फक्त कौन्सिल ऑफ स्टेट आणि प्रिव्ही कौन्सिल यांच्या सभासदांना द्यावी. प्रांतिक कौन्सिलांच्या सभासदांना एम्. एल्. सी. (Member, Legislative Council) व असेंब्लीच्या सभासदांना ‘ एम्. एल्. ए. (Member, Legislative Assembly) ’ ह्या संज्ञा असाव्या.

सभासदांना वेतन.

सभासदांना वेतन द्यावे किंवा देऊं नये ह्याबद्दल रिपोर्टांत कांहींच उल्लेख नाही.

पार्लमेंट व इंडिया कौन्सिल.

प्रांतिक सरकार व हिंदुस्थानसरकार यांत वर सांगितलेल्या सुधारणा अंमलांत आल्या म्हणजे त्यांवरील पार्लमेंटाचा व स्टेट सेक्रेटरीचा ताबा त्या मानानें कमी झाला पाहिजे, हें ज्या चार तत्त्वांच्या पायावर सुधारणेची इमाग्न उभारलेली आहे त्यांपैकीं चवथें तत्त्व आहे हें आमचे वाचकांस माहीत आहेच. जे प्रांतिक विषय 'जबाबदार' सरकारच्या स्वाधीन करण्यांत येतील त्यांसंबंधानें अर्थात्च पार्लमेंटाचा ताबा नष्ट करण्यांत आला पाहिजे. जे विषय 'राखून' ठेविण्यांत येतील त्यांसंबंधानेंहि, प्रांतिक सरकारांना अधिक स्वातंत्र्य देण्यांत येणार आहे ही गोष्ट लक्षांत घेतां, पार्लमेंटाचा ताबा कमी करण्यांत यावा; बारीकसारीक गोष्टींत पार्लमेंटानें हात घालूं नये. धोरणविषयक बाबींत मात्र पार्लमेंटाचा ताबा हल्लींप्रमाणेंच राहूं द्यावा.

हिंदुस्थानाकडे पार्लमेंट दुर्लक्ष करतें, हिंदुस्थानचा महत्त्वाचा प्रश्न निघाला तरी पार्लमेंटाचे सभासद त्याचा विचार करीत नाहीत, हिंदुस्थानच्या बजेटावरील वादविवाद रिकाम्या बैठकींत बहुधा होत असतो, अशी तक्रार आहे. सबब हिंदुस्थानविषयक प्रश्नांत पार्लमेंट लक्ष घालील अशी योजना करणें जरूर आहे. हल्लीं भारतमंत्र्याचा पगार ब्रिटिश तिजोरींतून न देतां हिंदुस्थानच्या तिजोरींतून देण्यांत येत असल्यामुळे हिंदुस्थानच्या बजेटावरील वादविवाद शुष्क व नीरस होतो. भारतमंत्र्याचा पगार व एकंदर इंडिया ऑफिसाबद्दल जो खर्च होतो तो खर्च इतरांच्या खाशांतून होतो, तर त्याबद्दल छाननी करून तो कमी जास्त करण्याच्या भानगडींत आपण कशाला पडा, असें पार्लमेंटाच्या सभासदांना साहजिकपणेंच वाटतें. पार्लमेंट खर्चाचे बाबतींत फार दक्ष असतें, परंतु तें कोणाच्या ! तर इंग्लंडच्या. हिंदुस्थानच्या खर्चाचा बोजा जोंपर्यंत थोडा देखील इंग्लंडवर पडत नाही तोंपर्यंत तो कमी झाला काय आणि जास्त झाला काय, पार्लमेंटाला सारखेंच आहे. ही स्थिति नाहीशी व्हावी म्हणून,

भारतमंत्र्याचा पगार

ब्रिटिश बजेटांत आकारण्यांत यावा अशी आपण आज कित्येक वर्षे मागणी

करीत आहों. ती सरतेशेवटीं मि.मॉटेग्यु आणि चेल्सफर्ड यांनीं मान्य केली आहे. परंतु इतक्यानेंच पार्लमेंट हिंदुस्थानच्या प्रश्नांकडे सतत लक्ष देईल असें नाही. म्हणून

पार्लमेंटची एक कमिटी

नेमण्यांत यावी, अशी भारतमंत्री व व्हाइसरॉय यांची शिफारस आहे. या कमिटीने हिंदुस्थानविषयक प्रश्नांबद्दल शक्य तितकी माहिती मिळवून बजेटावरील वादविवादपूर्वी आपला रिपोर्ट सादर करावा. तिने भारतमंत्र्यास प्रश्न विचारावे व त्यांचेकडून कागदपत्र मागवावे. अशा रीतीने हिंदुस्थानविषयक प्रश्नांचा सतत विचार करणारी कमिटी नेमल्यावर पार्लमेंटाचे हिंदुस्थानाबद्दल दुर्लक्ष होणार नाही, असा भारतमंत्री व व्हाइसरॉय यांचा भरंवसा आहे.

भारतमंत्र्याचे कौन्सिल.

भारतमंत्र्याचे कौन्सिल मोडून टाकावे असें कित्येकांचें मत आहे, तर कित्येक त्यांत सुधारणा करण्यांत यावी, असें म्हणतात. सबब, कौन्सिलच्या घटनेचे परीक्षण करून त्याबद्दल रिपोर्ट करण्याकरितां कमिटी नेमण्यांत यावी, अशी मि. मॉटेग्यु व लॉर्ड चेल्सफर्ड यांनी शिफारस केली आहे. कौन्सिलप्रमाणेच इंडिया ऑफिसांत कोणत्या सुधारणा करणे अवश्य आहे, याचाहि त्या कमिटीने विचार करावा.

देशी संस्थाने.

प्रांतिक सरकारें, हिंदुस्थानसरकार, इंडिया ऑफिस आणि पार्लमेंट ह्यासंबंधानें शिफारशी केल्यानंतर भारतमंत्री आणि व्हाइसरॉय यांनीं देशी संस्थानांसंबंधानें कोणत्या सुधारणा केल्या पाहिजेत या प्रश्नाचा रिपोर्टांत विचार केला आहे. हा प्रश्न बराच महत्त्वाचा आहे व त्याबद्दल देशी संस्थानिकांचे व त्यांच्या प्रजेचे विचार समजणे अवश्य आहे. ब्रिटिश सरकार आणि संस्थानिक यांच्या परस्परसंबंधांत सुधारणा होणे जसें अवश्यक आहे तसेंच संस्थानिक आणि त्यांची प्रजा यांच्या संबंधांत सुधारणा होणे जरूर आहे. ह्या दुसऱ्या प्रश्नाचा रिपोर्टांत विचार करण्यांत आला नाही व कदाचित् तो करणेंहि शक्य नव्हतें. तथापि संस्थानिकांनीं आपल्या प्रजेला अधिकाधिक राजकीय हक्क देऊन संस्थानांत शक्य त्या प्रमाणानें जबाबदार राज्यपद्धति स्थापणें अवश्य आहे, असा स्पष्ट अभिप्राय भारतमंत्री आणि व्हाइसरॉय यांनीं व्यक्त केला असता तर चांगलें झालें असतें असें म्हटल्यावांचून आम्हांस राहवत नाही. असो, एकंदर!

संस्थानिकांची संख्या सुमारे सातशे असून त्यांचे दोन वर्ग करिता येतात. काही संस्थानांच्या अंतस्थ कारभारांत ब्रिटिश सरकारास सामान्यतः हात घालतां येत नाहीं तर काहींच्या घालतां येतो. तसेंच, काहीं संस्थानांस हिंदुस्थानसरकाराबरोबर प्रत्यक्षपणे व्यवहार करण्याचा अधिकार आहे, तर बहुतेकांना गव्हर्नर जनरलचे एजंट किंवा प्रांतिक सरकारें यांच्यामार्फत व्यवहार करावा लागतो. पहिल्या प्रकारची संस्थानें फक्त पांचच आहेत. ज्यांना एजंटमार्फत व्यवहार करावा लागतो, अशी संस्थानें एकंदर १७२ असून त्यांपैकी १५० मध्य हिंदुस्थानांत, २० राजपुतान्यांत आणि २ बलुचिस्तानांत आहेत. ज्यांना सर्व व्यवहार प्रांतिक सरकारांमार्फत करावा लागतो, अशी संस्थानें एकंदर ५०३ असून त्यांपैकी ३५० मुंबई इलाख्यांत, ५ मद्रास इलाख्यांत, २ बंगाल इलाख्यांत, ३ संयुक्त प्रांतांत, ३४ पंजाबांत, २६ बिहार आणि ओरिसा प्रांतांत, १५ मध्य प्रांतांत, १६ आसामांत आणि ५२ ब्रह्मदेशांत आहेत. भारतमंत्री आणि व्हाइसरॉय यांनी ज्या शिफारशी केल्या आहेत, त्या फक्त अंतःस्थ स्वातंत्र्य उपभोगणाऱ्या संस्थानांबद्दल आहेत. ज्यांच्या अंतःस्थ राज्यकारभारांत सुद्धा ब्रिटिश सरकारास हात घालण्याचा अधिकार आहे अशाबद्दल नाहीत.

संस्थानिकांचें कौन्सिल.

भारतमंत्री आणि व्हाइसरॉय यांची पहिली शिफारस अशी आहे कीं, संस्थानिकांचें एक कौन्सिल असावें. सर्व संस्थानांसंबंधी, संस्थानें आणि ब्रिटिश हिंदुस्थान यासंबंधी, आणि ब्रिटिश साम्राज्यासंबंधी असे जे तीन प्रकारचे प्रश्न आहेत, त्यांचा प्रसंगोपात विचार करण्याकरितां कौन्सिल स्थापन करण्यांत यावें. ह्या कौन्सिलाची बैठक वर्षांतून एकदां नियमितपणें भरविण्यांत यावी. कौन्सिलपुढें कोणते प्रश्न मांडावयाचे हें व्हाइसरॉयानें ठरवावें, परंतु कौन्सिलच्या कोणत्याहि सभासदाला किंवा खुद्द कौन्सिलला प्रश्न सुचविण्याचा अधिकार असावा.

कौन्सिलची स्टॅन्डिंग कमिटी.

संस्थानिकांच्या कौन्सिलनें प्रतिवर्षीं एक लहानशी स्टॅन्डिंग कमिटी नेमावी, अशी दुसरी शिफारस आहे. एखाद्या संस्थानच्या हक्काविषयी प्रश्न निघाला असतां त्याचा निकाल पोलिटिकल सत्रें तज्ज्ञांचा सल्ला

न घेतां परभारें करून टाकतें व त्यामुळे प्रसंगविशेषी अन्याय होऊन संस्थानिकांत असंतोष उत्पन्न होतो. असें होऊं नये म्हणून यापुढें असल्या प्रश्नाचा निकाल कमिटीचा अभिप्राय घेऊन करण्यांत यावा. या कमिटीचे सभासद कौन्सिलनें संस्थानिकांसच नव्हे तर दिवाणांसहि नेमावें.

कमिशन.

संस्थानासंस्थानांमध्ये, किंवा संस्थान आणि प्रांतिक सरकार किंवा संस्थान आणि हिंदुस्थानसरकार यांच्यामध्ये कांहीं तंटा उपस्थित झाला तर त्याचा निकाल लावण्याकरितां व्हाइसरॉय यांस इष्ट वाटल्यास त्यांनीं कमिशन नेमावें. कमिशनचा निकाल व्हाइसरॉय यांस पसंत पडला नाही तर त्यांनीं तें प्रकरण भारतमंत्र्याकडे निकालाकरितां पाठवावें. एखाद्या संस्थानिकास पदच्युत करण्याचा किंवा त्याचे अधिकार कमी करण्याचा किंवा त्याच्या वारसास नालायक ठरविण्याचा प्रश्न उपस्थित झाला तर तो कमिशनपुढें मांडण्यांत यावा. पाहल्या प्रकारच्या बाबीसंबंधानें कमिशन नेमणें किंवा न नेमणें हें व्हाइसरॉयसहोबांच्या मजीवर अवलंबून असावें; परंतु दुसऱ्या प्रकारच्या बाबीसंबंधानें कमिशन नेमूनच निकाल करण्यांत यावा.

महत्त्वाच्या संस्थानिकांस हिंदुस्थानसरकाराशीं प्रत्यक्षपणें व्यवहार करण्याचा अधिकार द्यावा अशी आणखी सूचना आहे. शिवाय आणखी अशी शिफारस आहे कीं, प्रसंगविशेषी संस्थानिकांचें कौन्सिल आणि कौन्सिल ऑफ स्टेट यांची संयुक्त परिषद भरविण्यांत येऊन महत्त्वाच्या प्रश्नांचा विचार व्हावा.

वरिष्ठ प्रतीच्या जागा.

तारीख २० आगष्ट १९१७ रोजी ब्रिटिश पार्लमेंटांत हिंदुस्थानासंबंधी जें धोरण जाहीर करण्यांत आलें त्याचें दुसरें अंग म्हटलें म्हणजे हिंदी लोकांना अधिकाधिक प्रमाणानें वरिष्ठ जागा देणें हें होय. त्यासंबंधानें सूचना करण्यांत आल्या आहेत त्या ह्या:- (१) नेमणुका करण्यासंबंधानें प्रचलित असलेल्या नियमांत जातिविषयक जे निबंध अद्याप चालू आहेत ते रद्द करावे.

(२) वरिष्ठ प्रतीच्या कांहीं जागा हिंदुस्थानांत भरण्याची पद्धत अंमलांत आणावी.

(३) अनुक्रमें इंग्लंडांत व हिंदुस्थानांत किती वरिष्ठ जागा भरावयाच्या यांचें प्रमाण ठरविण्यांत येऊन तें प्रमाण प्रत्येक वर्षी किती वाढवावयाचें हेंहि ठरवावें.

(४) सिव्हिल सर्व्हिसमधील ज्या वरिष्ठ जागा हिंदुस्थानांत भरावयाच्या त्याचें प्रमाण आरंभी शेंकडा तेहतीस ठरवून तें प्रत्येक वर्षी दीड या प्रमाणांनें अधिक वाढवावें. दहावर्षांनंतर म्हणजे शेंकडा प्रमाण अठेचाळीस झाल्यानंतर कमिशननें ह्या प्रश्नाचा पुन्हां विचार करावा.

२ सुधारणांच्या योजनेवर टीका.

मॉटेग्यु-चेल्मसफर्ड सुधारणांची योजना काय आहे याची स्पष्ट कल्पना वर दिलेल्या माहितीवरून आमचे वाचकांस होईल अशी आम्हांस आशा आहे. तिचें चांगलें अध्ययन करून तिच्या गुणदोषांबद्दल त्यांनीं आपलें स्वतंत्रपणें मत बनवावें अशी आमची त्यांस आग्रहाची विनंति आहे. राजकीय प्रश्नांचा स्वतंत्रपणें विचार करून आपला अभिप्राय देण्याचा प्रत्येक ज्ञात्या स्त्रीपुरुषानें प्रयत्न केला पाहिजे. स्वतःचें मत ठरवितांना इतरांचीं मते काय आहेत हें कोणी पाहूं नये असें नाही, परंतु माहिती न मिळवितां किंवा विचार न करितां दुसऱ्यांची री ओढणें हें बौद्धिक व नैतिक गुलामगिरीचें लक्षण आहे. ही गुलामगिरी ज्या देशांत आहे त्यास कधीहि मोठेपणा प्राप्त होणार नाही. असल्या गुलामगिरीशिवाय प्रायः राष्ट्राचा नाश होत नाही. व ती नष्ट, निदान अत्यंत कमी, झाल्याशिवाय त्याचा पुनरुद्धार होणार नाही. आपल्या देशांतील बौद्धिक व नैतिक गुलामगिरी दिवसेंदिवस कमी होत चालली आहे ही समाधानाची गोष्ट आहे; परंतु ती आणखी कमी होणें अवश्य आहे. आम्ही जी सरकारी योजनेवर टीका करणार आहों ती कोणत्याही पक्षाचा फाजील अभिमान बाळगून करणार नाही. **भारतसेवकाचें** जें स्वतंत्र धोरण आहे त्यास अनुसरून आमची टीका आहे. रिपोर्टांत लिहिल्याप्रमाणें ती विचारपूर्वक आहे असें भारतमंत्री आणि व्हाइसरॉय यांस आढळून येईल अशी आम्हांस आशा आहे.

कांहीं समाधानकारक शिफारशी.

रिपोर्टांत केलेल्या कांहीं शिफारशी समाधानकारक आहेत त्याबद्दल मतभेद होणें शक्य नाही. (१) स्टेट सेक्रेटरीचा पगार ब्रिटिश बजेटांत आकारावा. (२) हिंदुस्थानच्या प्रश्नांबद्दल सतत विचार करण्याकरितां पार्लमेंटाची कमिटी

नेमावी. (३) इंडिया कौन्सिलच्या घटनेंत कोणते फेरफार करावे याचा विचार करण्याकरितां कमिटी नेमावी. (४) प्रांतिक सरकारांवरील हिंदुस्थान-सरकारचा व पार्लमेंटाचा, व हिंदुस्थान सरकारावरील पार्लमेंटाचा, ताबा कमी करण्यांत यावा. (५) प्रांतिक सरकारांना स्वयंसत्ता (Provincial autonomy) देण्यांत यावी. (६) गव्हर्नर जनरलच्या कार्यकारी कौन्सिलांतील हिंदी सभासदांचें प्रमाण वाढवावें, (७) प्रांतिक कायदे-कौन्सिलांत लोकनियुक्त सभासदांचें आधिक्य ठेवावें, (८) त्यांची निवड प्रत्यक्ष पद्धतीनें व्हावी, (९) मतदारांचा हक्क शक्य तितका विस्तृत असावा, (१०) लेजिस्लेटिव्ह असेंब्लींत लोकनियुक्त सभासदांचें आधिक्य असावें, (११) प्रांतिक कौन्सिलांच्या स्टँडिंग कमिट्या नेमाव्या, (१२) स्थानिक स्वराज्य पूर्णपणें स्थापन करावें. ह्या सर्व शिफारशी समाधानकारक आहेत यांत शंका नाही व त्यांस हिंदी लोकमताकडून पाठिंबाच मिळेल. ह्या सुधारणा सुचविल्या-बद्दल आम्ही मि. मॉरेग्यु व लॉर्ड चेल्म्सफर्ड यांचे मनःपूर्वक आभार मानतो. परंतु हिंदुस्थानांत जबाबदार राज्यपद्धति स्थापन करण्याकरितां, किंवा अन्य शब्दांनी सांगावयाचें असल्यास, हिंदी जनतेच्या हातांत सत्ता देण्याकरितां, त्यांनीं कोणत्या सुधारणा सुचविल्या आहेत, याचा जर नीट निःपक्षपात बुद्धीनें विचार केला तर मोठ्या दुःखानें म्हणावें लागतें कीं, त्या अपुऱ्या, असमाधान-कारक अतएव अग्राह्य आहेत. विशेषतः प्रांतिक सरकारासंबंधीं सुच-विलेल्या सुधारणा अगदींच अपुऱ्या व असमाधानकारक आहेत असें आमचें स्पष्ट मत आहे.

मोठा दोष.

सुधारणांच्या योजनेंतील सर्वांत मोठा दोष म्हटला म्हणजे प्रमुख प्रांतांत सुद्धां पूर्ण प्रांतिक जबाबदारराज्यपद्धति स्थापन करण्याबद्दल शिफारस करण्यांत आली नाही, हा होय. योजनेंतील इतर दोषांकडे जरी लक्ष दिलें नाही, आणि ह्या एकाच दोषाचा विचार केला तरी त्यामुळे तिची किंमत किती तरी कमी झाली आहे ! प्रमुख प्रांतांना पूर्ण जबाबदार राज्यपद्धति देण्यांत यावी अशी जर भारतमंत्री आणि व्हाइसरॉय यांनी शिफारस केली असती तर तिच्यांतील इतर दोष राहूनहि ती भरीव आहे असें मानण्याला विचारी माणसाला शंका वाटली नसती. परंतु प्रांतिक

खात्यांची विभागणी करून कांहीं खातीं संप्रदत्त (Transferred) आणि बाकीचीं राखीव (Reserved) असा भेद करून फक्त पाहिल्या प्रकारच्या खात्यांची अंमलबजावणी जबाबदार राज्यपद्धतीच्या तत्त्वावरहुकूम करण्यांत यावी हें तत्त्व योजनेंत ग्रथित केल्यामुळे ती गुंतागुंतीची, विकट झाली आहे, इतकेंच नव्हे तर अपुरी व असमाधानकारक झाली आहे. ती अव्यवहार्य होईल किंवा नाही हें जरी आतांच निश्चितपणें सांगतां येणार नाही, तरी अनुभवांती ती तशी आढळून आल्यास नवल नाही.

प्रमुख प्रांतांतसुद्धा पूर्ण प्रांतिक जबाबदार राज्यपद्धति स्थापन न करण्याला भारतमंत्री आणि व्हाइसरॉय यांनीं जीं कारणें दिलीं आहेत त्यांचा आतां आपण विचार करूं. वास्तविक पाहतां प्रांतिक जबाबदार राज्यपद्धतिसुद्धा पूर्णपणें स्थापन करितां येत नाही, हा मुद्दा इतका महत्त्वाचा आहे कीं, त्याचा भारतमंत्री आणि व्हाइसरॉय यांनीं एका स्वतंत्र प्रकरणांत नीट रीतीनें विचार करावयास पाहिजे होता. परंतु त्यांनीं तसें न करितां त्या मुद्याच्या समर्थनार्थ भिन्न भिन्न ठिकाणीं फक्त चोटक विचार व्यक्त केले आहेत. रिपोर्टाच्या १२३।१२४ पानांत ते म्हणतात, “ जबाबदार राज्यपद्धतीचा अर्थ असा आहे कीं, कार्यकारी सरकारचे सभासद मतदारांना जबाबदार असून ते त्यांना काढून टाकतां आले पाहिजेत. आणि मतदारांनीं हा आपला अधिकार आपल्या प्रतिनिधींच्या द्वारे बजाविला पाहिजे. जबाबदार राज्यपद्धतीच्या ह्या दोन अटी आहेत. त्या पूर्णपणें अंमलांत येण्याला खालील गोष्टी अवश्य आहेत:—(१) सामान्य जनतेच्या हितसंबंधांचें संरक्षण होण्याकरितां मतदारीचा हक्क विस्तृत असून त्याप्रमाणें मतदारसंघ असले पाहिजेत. (२) प्रतिनिधींची निवड ज्ञानपूर्वक करण्यास लागणारी योग्यता मतदारसंघांत असली पाहिजे आणि (३) जोपर्यंत सभासदांचें बहुमत कार्यकारी सरकारला अनुकूल आहे तोपर्यंतच ते अधिकारारूढ राहिल, असा राज्यघटनेचा प्रघात पडला पाहिजे. परंतु हिंदुस्थानांत या तिन्ही अटी आढळून येत नाहीत. हिंदुस्थानचे प्रांत व त्यांतील हितसंबंध इतके अवाढव्य आहेत कीं, ते राष्ट्रीय स्वरूपाचे आहेत असें म्हणण्यास हरकत नाही. राज्यकारभाराचा अनुभव ज्यांना आहे असे लोक थोडे आहेत. मतदारीच्या हक्काच्या अंमलबजावणीचा अनुभव बहुतेकांशीं नाहीच असें म्हटल्यास चालेल. सबब, आरंभी लोकांना

राजकीय शिक्षण दिलें पाहिजे आणि तें जबाबदारीच्या तत्त्वाचा आस्ते आस्ते परंतु अधिकाधिक विकास करूनच देतां येईल. **सहाय्या प्रकरणांत ज्या मुद्यांचा आम्हीं विचार केला आहे त्यावरून असें अनुमान निघतें कीं, पूर्ण प्रांतिक जबाबदार राज्यपद्धति स्थापन करितां येत नाहीं.** ”

रिपोर्टाच्या १४० पानांत असें म्हटलें आहे की, “ पूर्ण प्रांतिक जबाबदार राज्यपद्धति स्थापन केल्यास राज्यकारभाराची इमारतच ढांसलून पडेल. हा सिद्धांत गृहीत धरूनच कार्यकारी सरकारची घटना ठरविली पाहिजे. ”

रिपोर्टाच्या १५५, १५६ पानांत भारतमंत्री आणि व्हाइसरॉय म्हणतात, “ राज्यकारभाराचें कार्य अविभाज्य (Indivisible) आहे. सबब, आम्हीं सुचविल्याप्रमाणें तें विभक्त केल्यास घोटाळा होऊन इतक्या भानगडी उपस्थित होतील की, आमची योजना अव्यवहार्य आहे असें दिसून येईल, असा आक्षेप कदाचित् घेण्यांत येईल. **या आक्षेपांतील जोर (Force) आम्हीं जाणून आहों.** त्याचा नीट विचार करून तो टाळण्याकरितां आम्हीं शक्य तितकी तजवीज केली आहे. परंतु जे टीकाकार त्याचेवर भिस्त ठेवून आमची योजनाच नादान ठरवितील, त्यांस आमचें असें उत्तर आहे कीं, आम्हीं इतर योजनांचा विचार केला आहे आणि त्याबद्दल आमचें असें मत आहे कीं, त्यामुळें तर अधिकच घोटाळा उडेल आणि राज्यकारभाराचें यंत्रच बंद पडेल. आमच्या योजनेवर ही जी विध्वंसक टीका करण्यांत येईल ती, तिलाच केवळ लागू नसून जीत, प्रचलित राज्यपद्धति आणि पूर्ण प्रांतिक जबाबदार राज्यपद्धति या दोहोंमधील टप्पे (Stages) आंखण्याचा प्रयत्न करण्यांत आला आहे, अशा कोणत्याहि योजनेला लागू पडेल. आतां असे टप्पे आंखून ठेवणें अवश्य आहे हें २० ऑगस्ट १९१७ रोजी जाहीर केलेल्या धोरणांत गृहीत धरलें आहे. (Postulated). आणि खरोखर असे टप्पे जर करण्यांत आले नाहीत तर पूर्ण बेजबाबदार पद्धतीतून पूर्ण जबाबदार राज्यपद्धतींत एकदम उडी मारल्यावांचून गत्यंतर राहणार नाहीं. (No other course open than to take a precipitate plunge forward from total irresponsibility to complete responsibility.)

पूर्ण प्रांतिक जबाबदार राज्यपद्धति स्थापन न करण्याचीं कारणें.

प्रांतांना पूर्ण जबाबदार राज्यपद्धति न देण्याबद्दल जीं कारणें रिपोर्टांत देण्यांत आलीं आहेत तीं आम्हीं विस्तारशः वर दिलीं आहेत. त्यावरून तीं किती त्रोटक आहेत हें कोणाच्याही लक्षांत येईल. हा प्रश्न अत्यंत महत्त्वाचा असतांही त्याचा कोठेंही सांगोपांग व्यवस्थित विचार करण्यांत आलेला नाही. तथापि वर जे उतारे दिले आहेत त्यांचें पृथक्करण (Analysis) केल्यास भारतमंत्री आणि व्हाइसरॉय यांच्या मते पूर्ण प्रांतिक जबाबदार राज्यपद्धति स्थापन न करण्याला जीं कारणें आहेत, तीं येणेंप्रमाणें सांगतां येतील:—

(१) तारीख २० ऑगस्ट १९१७ रोजी जें धोरण जाहीर करण्यांत आलें तें असें आहे की, जबाबदार राज्यपद्धति टण्याटण्यानेंच किंवा हप्त्याहप्त्यानेंच दिली पाहिजे. त्या धोरणान्वये पूर्ण राष्ट्रीय जबाबदार राज्यपद्धति तर देतां येत नाहीच; परंतु पूर्ण प्रांतिक जबाबदार राज्यपद्धतिहि स्थापन करतां येत नाही. अन्य शब्दांनी सांगावयाचें असल्यास पूर्ण प्रांतिक जबाबदार राज्यपद्धति स्थापन करण्यांत यावी ही शिफारस त्या धोरणाच्या विरुद्ध आहे.

(२) पूर्ण प्रांतिक जबाबदार राज्यपद्धति स्थापन करणें म्हणजे प्रचलित बेजबाबदार राज्यपद्धतीतून पूर्ण जबाबदार राज्यपद्धतींत एकदम मोठा उर्डा मारणें होय.

(३) पूर्ण प्रांतिक जबाबदार राज्यपद्धति स्थापन केल्यानें राज्यकारभाराची इमारतच ढासळून पडेल.

(४) जबाबदार राज्यपद्धति पूर्णपणें अंमलांत आणण्याला ज्या तीन गोष्टी अवश्य लागतात त्या हिंदुस्थानांत नाहीत.

(५) सहाय्या प्रकरणांत ज्या गोष्टींचा विचार करण्यांत आला आहे त्या लक्ष्यांत घेतां पूर्ण प्रांतिक जबाबदार राज्यपद्धति स्थापन करतां येत नाही.

ह्या कारणांचा आपण आतां क्रमशः विचार करूं.

पहिलें कारण.

पहिलें कारण कितपत बरोबर आहे हें पाहण्यापूर्वी तारीख २० ऑगस्ट रोजी जाहीर केलेलें धोरण काय आहे हें नीट पाहणें अवश्य आहे. भारतमंत्री आणि व्हाइसरॉय यांनी त्या धोरणाचा जो अर्थ केला आहे तो चुकीचा आहे असें

आमचें मत आहे. व म्हणून आमचें हें मत बरोबर आहे किंवा नाहीं याचा निर्णय आमच्या वाचकांना स्वतंत्रपणें करितां यावा म्हणून आम्हीं प्रथम तें धोरण येथें अक्षरशः नमूद करितों. रिपोर्टाच्या पहिल्या प्रकरणाच्या आरंभीच भारतमंत्री आणि व्हाइसरॉय यांनीं तें शब्दशः दिलें आहे:—“हिंदुस्थानच्या राज्यकारभाराच्या प्रत्येक शाखेंत हिंदी लोकांना अधिकाधिक भाग देणें, आणि ब्रिटिश साम्राज्याचा घटक या नात्यानें जबाबदार राज्यपद्धति अधिकाधिक सिद्ध करण्याच्या हेतूनें स्वराज्यसंस्थांचा आस्ते आस्ते विकास करणें, हें ब्रिटिश सरकारचें धोरण असून तें हिंदुस्थानसरकारासहि पूर्णपणें मान्य आहे. या धोरणाला अनुसरून भरीव सुधारणा शक्य तितक्या लवकर अंमलांत आणण्याचें ब्रिटिश सरकारनें ठरविलें आहे. ह्या भरीव सुधारणा कोणत्या हें ठरविण्यापूर्वी हिंदुस्थानांतील आणि विलायतेतील अधिकाऱ्यांनीं औपचारिक पद्धतीचा अवलंब न करितां विचारविनिमय करावा असेंहि त्यांनीं ठरविलें आहे. सबब मी हिंदुस्थानांत जाऊन या प्रश्नाचा व्हाइसरॉयाबरोबर खल करावा, तसेंच व्हाइसरॉयाबरोबर प्रांतिक सरकारांच्या मतांचा विचार करावा, आणि प्रातिनिधिक संस्था आणि व्यक्ती यांच्या सूचना काय आहेत त्या ऐकून घ्याव्या, अशी व्हाइसरॉयनें केलेली विनंती मी मान्य करावी, असें ब्रिटिश सरकारनें राजेसाहेबांच्या संमतीनें ठरविलें आहे.

“मी आणखी असें सांगतों कीं, या धोरणाला अनुसरून जी प्रगति करावयाची ती क्रमिक टप्प्यांनींच घडून आणतां येईल. हिंदी लोकांच्या कल्याणाची जबाबदारी ब्रिटिश सरकार आणि हिंदुस्थान सरकार यांचेवर आहे. सबब या धोरणाला अनुसरून जी सुधारणा करावयाची ती किती व केव्हां करावयाची याचा निर्णय त्यांनींच केला पाहिजे. आणि तो करितांना, या धोरणाला अनुसरून ज्यांस देशसेवा करण्याच्या नवीन संधी प्राप्त होतील ते सरकाराबरोबर कितपत सहकारित्व करतील आणि त्यांच्या जबाबदारीच्या जाणीवेवर कितपत विश्वास ठेवितां येईल या दोन गोष्टींचा विचार करावा लागेल.

“सरकारातर्फें जी सुधारणांची योजना तयार करण्यांत येईल तिची चर्चा करण्याला भरपूर संधि देण्यांत येईल, व नंतर ती योग्य वेळीं पार्लमेंटाला सादर करण्यांत येईल.”

(The policy of His Majesty's Government with which the Government of India are in complete accord is that of the increasing association of Indians in every branch of the administration and the gradual development of self-governing institutions with a view to the progressive realization of responsible Government in India as an integral part of the British Empire. They have decided that substantial steps in this direction should be taken as soon as possible, and that it is of the highest importance as a preliminary to considering what these steps should be that there should be a free and informal exchange of opinion between those in authority at Home and in India. His Majesty's Government have accordingly decided, with his Majesty's approval, that I should accept the Viceroy's invitation to proceed to India to discuss these matters with the Viceroy and the Government of India, to consider with the Viceroy, the views of local Governments, and to receive with him the suggestions of representative bodies and others.

" I would add that progress in this policy can only be achieved by successive stages. The British Government and the Government of India, on whom the responsibility lies for the welfare and advancement of the Indian people must be judges of the time and measure of each advance, and they must be guided by the co-operation received from those upon whom new opportunities of service will thus be conferred and by the extent to which it is found that confidence can be reposed in their sense of responsibility.

" Ample opportunity will be afforded for public discussion of the proposals which will be submitted in due course to Parliament. "

प्रांतांत जबाबदार राज्यपद्धति पूर्णपणे स्थापन करणे हे वरील जाहिरनाम्यांत व्यक्त केलेल्या सरकारी धोरणाविरुद्ध आहे, असें भारतमंत्री आणि व्हाइसरॉय

यांचें म्हणणें आहे, तें कसें ? या प्रश्नाला त्यांचें उत्तर असें आहे कीं, वरील जाहिरनाम्यांत ‘क्रमिक टप्प्यांनीं’ (Successive stages) हे शब्द आहेत; आणि त्या शब्दांचा अर्थ खातेवारीनें (By departments) असा होतो. सारांश, प्रांतिक खात्यांची विभागणी करून, कांहीं खाती ‘संप्रदत्त,’ आणि कांहीं ‘राखीव’ असा भेद करण्यांत यावा, आणि ‘संप्रदत्त’ खात्यांबद्दलच मात्र जबाबदार राज्यपद्धति स्थापन करण्यांत यावी, किंवा अन्य शब्दांनीं सांगवयाचें असल्यास, जबाबदार राज्यपद्धति ‘खातेवारीनें’ स्थापण्यांत यावी. या तत्त्वाला आधार काय, तर जाहिरनाम्यांत, ‘क्रमिक टप्प्यांनीं’ (by successive stages) हे शब्द आहेत, हा होय !

‘क्रमिक टप्प्यांनीं’ या दोन शब्दांवरून मि. मॉटेग्यु व लॉर्ड चेल्म्सफर्ड यांनीं काढलेलें हें अनुमान बरोबर आहे काय ? या प्रश्नाचा विचार करतांना एक गोष्ट लक्षांत घेतली पाहिजे ती ही कीं, आगष्ट वीस रोजीं भारतमंत्र्यांनीं जें निवेदन (Pronouncement) केलें, त्याचे तीन भाग असून फक्त पहिल्या भागांतच हिंदुस्थानविषयक ब्रिटिश सरकारनें ठरविलेलें धोरण व्यक्त करण्यांत आलें आहे. दुसऱ्या व तिसऱ्या विभागांत जे विचार व्यक्त करण्यांत आले आहेत ते ब्रिटिश सरकारचे नसून भारतमंत्र्यांचे वैयक्तिक (Personal views) आहेत. हा मुद्दा आमचे वाचकांच्या नीट लक्षांत यावा म्हणून त्याचें स्पष्टीकरण करणें अवश्य आहे.

भारतमंत्र्यानें केलेल्या निवेदनाचे तीन भाग आहेत हें वर सांगितलेंच आहे. पहिल्या भागांत तीन वाक्ये असून त्यांचा आरंभ, अनुक्रमें ‘राजेसाहेबांच्या सरकारचें धोरण’ (The policy of His Majesty’s Government), ‘त्यांनीं’ (They i. e. the Government) आणि ‘राजेसाहेबांच्या सरकारनें’ (His Majesty’s Government) या शब्दांनीं झालेला आहे. दुसऱ्या भागाचा आरंभ ‘मी आणखी असें सांगतो कीं,’ (I would add) ह्या शब्दसमुच्चयानें करण्यांत आला आहे. दुसऱ्या भागांतलि, विचारहि पहिल्या भागांत व्यक्त केलेल्या सरकारी धोरणाचाच भाग आहे, असें जर मानावें, तर (I would add) ‘मी आणखी असें सांगतो’ हे शब्द वापरण्याचें कारण काय ? त्याऐवजीं (They are of opinion, they hold, they have decided) ‘त्यांचें म्हणजे राजेसाहेबांच्या सरकारचें असें मत आहे, त्यांनीं

असें ठरविलें आहे. ' असे शब्द वापरण्यांत आले नसते काय ? वरील किंवा वर-
च्यासारखे शब्द न वापरतां ज्या अर्थी ' मी आणखी असें सांगतों ' हे शब्द
वापरण्यांत आले आहेत, त्याअर्थी अनुमान उघड आहे कीं, पहिल्या भागांत
सांगितलेल्या सरकारी धोरणाला भारतमंत्र्याने आपले वैयक्तिक विचार जोडले
आहेत. तसें जर नसतें तर वरील शब्द त्यांनीं वापरलेच नसते.

' टप्प्याटप्प्याने ' हा जो शब्द वापरण्यांत आला आहे व ज्यावरून भारत-
मंत्री व व्हाइसरॉय यांनीं एवढें मोठें अनुमान काढलें आहे तो शब्द ' निवेदना '
च्या पहिल्या भागांत नसून दुसऱ्या भागांत आहे. तेव्हां जबाबदार राज्यपद्ध-
तीच्या मार्गांतील प्रगति ' टप्प्या टप्प्याने ' च घडून आणतां येईल हा अभिप्राय
ब्रिटिश सरकारच्या धोरणाचा भाग नसून तो भारतमंत्र्याचा वैयक्तिक आहे.
भारतमंत्र्याचें वैयक्तिक मत हिंदी लोकांना बंधनकारक तर नाहीच,
पण तें प्रधानमंडळाला, पार्लमेंटाला किंवा ब्रिटिश जनतेलाहि बंधनकारक
नाहीं. खुद्द मि. मॉटेग्यु यांना तें प्रमाण वाटावें हें अगदीं साहाजिक
आहे; कारण तें त्यांचेंच मत आहे. आणि त्यांनीं ' टप्प्याने टप्प्याने ' याचा अर्थ
स्वातेवारीनें असा करून ' राखीव स्मार्ती ' आणि ' संप्रदत्त स्मार्ती ' या भेदाचें
तत्त्व आपल्या योजनेंत घुसडून द्यावें हेंहि साहाजिक आहे.

सरकारी धोरण ' निवेदनाच्या ' पहिल्या भागांत सांगितलें आहे व दुसऱ्या
भागांत भारतमंत्र्यानें आपले वैयक्तिक विचार व्यक्त केले आहेत, हा आमचा
अर्थ जर बरोबर असेल, तर उघडच आहे कीं, प्रांतिक जबाबदार राज्यपद्धति
टप्प्याटप्प्यानें म्हणजे स्वातेवारीनें स्थापन केली पाहिजे ह्या भारतमंत्री आणि
व्हाइसरॉय यांच्या अनुमानाला ' सरकारी धोरणाचा ' आधार नाही. भारतमंत्र्या-
ंचेच ते शब्द असल्यामुळे त्यांनीं त्याचा ' स्वातेवारीनें ' असा अर्थ करून
' स्वातेवारीनें ' जबाबदार राज्यपद्धति स्थापन करण्याबद्दल शिफारस करावी, हें
साहाजिक आहे. परंतु आगष्ट वसिच्या सरकारी धोरणामुळे पूर्ण प्रांतिक जबाब-
दार राज्यपद्धतीची शिफारस करतां येत नाही हें भारतमंत्री आणि व्हाइसरॉय
यांचें म्हणणें चुकीचें आहे, हें वरील विवेचनावरून वाचकांच्या लक्षांत येईलच.

आतां आपण असें समजूं कीं, आम्ही केलेला अर्थ चुकीचा आहे, आणि
ज्यांत ' टप्प्याटप्प्यानें ' हा शब्द आहे तो दुसरा प्यारिग्राफहि सरकारी
धोरणाचाच भाग आहे. तथापि प्रश्न असा उपस्थित होतो कीं, ' टप्प्याटप्प्यानें '

याचा अर्थ 'खातेवारीनि'च असा होतो काय ? त्या शब्दाचा दुसरा व अधिक सयुक्तिक असा अर्थ होणार नाही काय ? 'स्टेज' (टप्पा) याचा अर्थ 'खाते' (Department) असा कसा होईल ! त्यास काय आधार आहे ! कोणताही इंग्रजी कोश घेतला तरी त्यांत स्टेज म्हणजे खाते असा अर्थ केलेला सांपडणार नाही. 'प्रांतिक सरकार,' 'राष्ट्रीय सरकार,' 'प्रांतिक खाती,' 'राष्ट्रीय खाती' हा भेद योग्य आहे व हे दोन टप्पे आहेत असेंहि म्हणता येईल. परंतु प्रांतिक खात्यांचीच विभागणी करून प्रत्येक खात्याला किंवा प्रत्येक खात्याच्या समुदायाला स्टेज किंवा टप्पा म्हणणें म्हणजे स्टेज ह्या शब्दाचा वाटेल तो अर्थ करण्यासारखें आहे.

'स्टेज' याचा रिपोर्टांत केलेला अर्थ जर बरोबर नाही तर, त्याचा सरा अर्थ काय ? तो समजण्याकरितां दोन गोष्टी लक्षांत घेतल्या पाहिजेत. पहिली गोष्ट ही कीं, हिंदुस्थानांतील सर्व प्रांत सारख्या दर्जाचे नाहीत. कांहीं प्रांत पुढारलेले आहेत तर कांहीं अद्याप मागसलेल्या स्थितींत आहेत. शिवाय ब्रह्मदेश हा जरी हिंदुस्थानला जोडला आहे तरी तो अगदीं निराळा आहे. वायव्य सरहद्दीचा प्रांत, बलुचिस्थान, कूर्ग, अजमीर-मरवार हे प्रांत लहान असून राजकीय दृष्ट्या अद्याप मागसलेले आहेत. त्यांचा राज्यकारभार सर्वस्वी एकतंत्री असून तेथें सल्लागार मंडळ किंवा कायदेकौन्सिलहि नाही. हिंदुस्थानच्या इतर भागांची जशी राजकीय प्रगति झाली आहे तशी त्यांची झालेली नाही. त्यांना आजच जबाबदारपद्धति देणें योग्य होणार नाही आणि तेथील रहिवाश्यांनीं ती मागितली आहे असेंहि दिसत नाही. ब्रह्मदेशांत कायदेकौन्सिल आहे परंतु त्यांत लोकानियुक्त सभासद फारच थोडे असून बऱ्ही लोकांत फारशी गंजकीय जागृति झाल्याची चिन्हें दिसत नाहीत. हिंदुस्थानांत स्थानिक स्वराज्याची जितकी वाढ झाली आहे तितकी सुद्धां ब्रह्मदेशांत झालेली नाही. तेथें डिस्ट्रिक्ट बोर्डें नाहीत आणि ज्यांत निवडणुकींचें तत्त्व अंशतः अमलांत आलें आहे अशा म्युनिसिपालिट्याहि फारच थोड्या आहेत. सारांश, बलुचिस्थान, वायव्य सरहद्दीचा प्रांत वगैरे लहान प्रांतांतका ब्रह्मदेश जरी मागसलेला नाही, तरी मुंबई, बंगाल इत्यादि प्रमुख प्रांतांप्रमाणें तो पुढारलेला नाही. तेव्हां राजकीय प्रगतीच्या दृष्टीनें ब्रिटिश हिंदुस्थानचे दोन भाग करितां येतील, आणि ब्रह्मदेश हा तिसराच भाग मानण्यास हरकत नाही. बलुचिस्थान वगैरे लहान, मागसलेल्या प्रांतांत सध्यां सर्वतोपरी एकतंत्री राज्यपद्धति असून सर्व

राज्यकारभार एकटा कमिश्नर चालवितो हें वर सांगण्यांत आलेंच आहे. तेव्हां तेथें आजच जबाबदार राज्यपद्धति स्थापन करणें शक्य नाही व इष्टहि नाही. तेथें रिपोर्टांत सुचविल्याप्रमाणें प्रथम सल्लागार मंडळ किंवा फार तर कायदे-कौन्सिलें स्थापन करून त्यांच्या कालांतरानें जबाबदार राज्यपद्धतीला योग्य अशा संस्था बनविल्या पाहिजेत. ब्रह्मदेशांतहि जबाबदार राज्यपद्धति आजच स्थापन करणें श्रेयस्कर होणार नाही. परंतु तेथील कायदेकौन्सिलांचें पोषणा करून त्यांत लोकनियुक्त सभासदांचें आधिक्य ठेवण्यास हरकत नाही. तेव्हां ब्रिटिश हिंदुस्थानांतील प्रमुख प्रांतांत जबाबदार राज्यपद्धति, मागासलेल्या प्रांतांत सल्लागार मंडळ किंवा कायदेकौन्सिलें, आणि ब्रह्मदेशांत लोकनियुक्त सभासदांचें आधिक्य असलेलें कायदेकौन्सिल, अशी व्यवस्था आज करून पुढें कालांतरानें सर्व प्रांतांत जबाबदार राज्यपद्धति स्थापन करण्यांत आली म्हणजे जबाबदार राज्यपद्धति 'टप्प्या-टप्प्याने' स्थापन केली असेंच होईल.

दुसरी गोष्ट अशी की, प्रथम प्रांतिक जबाबदार राज्यपद्धति स्थापन करणें व नंतर राष्ट्रीय जबाबदार राज्यपद्धति स्थापन करणें हे दोन टप्पे आहेत असें म्हण-ल्यास तें अगदीं बरोबर आहे. प्रांतिक जबाबदार राज्यपद्धति हा पहिला टप्पा आणि राष्ट्रीय जबाबदार राज्यपद्धति हा दुसरा टप्पा—असे दोन टप्पे स्पष्ट आहेत. आणि म्हणून टप्प्या-टप्प्याने जबाबदार राज्यपद्धति स्थापन करणें याचा अर्थ इतकाच आहे की, अगोदर प्रांतिक जबाबदार राज्यपद्धति व नंतर राष्ट्रीय जबाबदार राज्यपद्धति स्थापन करणें. दोन्ही एकदम स्थापन करणें हें 'टप्प्या-टप्प्याने' ह्या तत्त्वाच्या विरुद्ध आहे हें आम्हांस कबूल आहे; आणि म्हणून पूर्ण प्रांतिक जबाबदार राज्यपद्धति स्थापन करणें हें आगष्ट २० रोजी जाहीर केलेल्या सरकारी धोरणाविरुद्ध नाही, हें आमचें म्हणणें जर बरोबर धरलें, आणि 'टप्प्या-टप्प्याने' या तत्त्वाचा वास्तविक रीत्या त्या धोरणांत अंतर्भाव नाही, तें भारतमंज्यांनीं आपलें स्वतःचें मत म्हणून प्रतिपादिलें आहे, हा आमचा अभिप्राय चुकीचा आहे असें मानलें, तर जबाबदारीचें तत्त्व, प्रांतिक तसेंच राष्ट्रीय ह्या दोन्ही प्रकारच्या कारभारांना लावा अशी मागणी करणें विसंगत होईल हें आम्हांस मान्य आहे. आणि म्हणूनच पूर्ण प्रांतिक जबाबदार राज्यपद्धति स्थापन करण्याला सरकार जर तयार झालें, परंतु राष्ट्रीय कारभाराला जबाबदारीचें तत्त्व आजच लावण्याला त्यांनीं नाकारलें तर त्याबद्दल आम्हीं त्यांना दोष देणार नाही.

‘टप्प्याटप्प्यानें’ (By stages) ह्या शब्दाचा काय अर्थ केला पाहिजे हें, वरील विवेचनावरून आमच्या वाचकांच्या लक्ष्यांत येईलच. आमचें तर स्पष्ट मत आहे की, प्रमुख प्रांतासंबंधानें तरी दोनच टप्पे आहेत. एक, प्रांतिक जबाबदार राज्यपद्धति व दुसरा, राष्ट्रीय जबाबदार राज्यपद्धति. ह्यांशिवाय आणखी टप्पा नाही. आणि ‘टप्प्या-टप्प्यानें’ जबाबदार राज्यपद्धति स्थापन करावी याचा अर्थ इतकाच की, प्रमुख प्रांतांत अगोदर प्रांतिक जबाबदार राज्यपद्धति स्थापन करून नंतर राष्ट्रीय जबाबदार राज्यपद्धति स्थापन करावी. याशिवाय दुसरा अर्थ करून तो प्रमुख प्रांतांना लागू करणें चुकीचें आहे. टप्प्याटप्प्यानें म्हणजे ‘खातेवारीनें’ या अर्थाला आधार नाही.

यासंबंधानें आणखी मुद्दा असा आहे की, खातेवारीनें जबाबदार राज्यपद्धति स्थापन करण्याची पद्धति अपूर्व आहे. तिला इतिहासांत आधार नाही. ज्या ज्या देशांत जबाबदार राज्यपद्धति आहे, त्या त्या देशांत ती ह्या विलक्षण पद्धतीनें स्थापण्यांत आलेली नाही. अशा नवीन पद्धतीचें अवलंबन करून हिंदुस्थानांत जबाबदार राज्यपद्धति केली पाहिजे, असा जर प्रधानमंडळाचा खरोखर अभिप्राय होता तर तो २० आगष्टच्या धोरणांत स्पष्टपणें ‘खातेवारीनें’ (By Departments) हा शब्द घालून कां व्यक्त करण्यांत आला नाही? कोणती एखादी गोष्ट नवीन रीतीनें करावयाची असल्यास, त्या गोष्टीबरोबर ती रीतिही सांगण्यांत येते. आगष्टच्या धोरणांत जबाबदार राज्यपद्धति हें ध्येय स्पष्टपणें व्यक्त करण्यांत आलें. तें ध्येय खातेवारीनेंच सिद्धीस न्यावयाचें असें जर ठरलें होतें, तर तेंहि ‘खातेवारीनें’ शब्द घालून तितक्याच स्पष्ट रीतीनें व्यक्त करावयास पाहिजे होतें. परंतु ज्याअर्थी खातेवारीनें हा शब्द वापरलेला नाही, त्याअर्थी खातेवारीनें जबाबदार राज्यपद्धति स्थापन करावी असा मंत्रिमंडळाचा अभिप्राय निश्चित झाला नव्हता असें अनुमान कां काढूं नये? तसा अभिप्राय निश्चित झाला होता असें मानावें तर तो स्पष्ट रीतीनें व्यक्त करणारे शब्द न वापरून हिंदी लोकांच्या डोळ्यांत धूळ टाकण्याचा प्रयत्न मंत्रिमंडळानें केला असें अनुमान काढावें लागेल. कारण योग्य अन्वर्थक भाषा वापरून त्यानें वरील अभिप्राय व्यक्त केला असता तर आगष्टच्या जाहीरनाम्यांतील धोरणाबद्दल हिंदी लोकांनीं जी रुतझतापूर्वक पसंती दर्शविली, ती फक्त ध्येयाबद्दल दर्शविण्यांत आली असती; आणि तें ध्येय सिद्धीस नेण्याच्या पद्धतीबद्दल नापसंती दर्शविण्यांत येऊन तिच्याविरुद्ध चळवळ

एकंदेम सुरू झाली असती. परंतु हिंदी लोकांच्या डोळ्यांत धूळ घालण्याचा प्रयत्न प्रधानमंडळाने केला आहे असा त्यांचेवर आरोप लादण्याला आमची मनोदेवता आम्हांस सांगत नाही; निदान वगप्रमाणेच आमचा अभिप्राय होता, असें प्रधानमंडळ जाहीर करीतोपर्यंत आम्ही त्यांचेवर असा आरोप लादण्याला तयार नाही. हा आरोप करण्याला जागा ठेवण्यापेक्षा तसा त्यांचा अभिप्राय निश्चित झालेला नव्हता, हेंच अनुमान काढणे आम्हांस अधिक योग्य वाटते.

खातेवारीनें जबाबदार राज्यपद्धति स्थापन करण्यांत यावी असें प्रधानमंडळानें ठरविलें नव्हतें, या विधानाच्या समर्थनार्थ आणखी एक कारण देतां येण्यासारखें आहे. तसें त्यानें ठरविलें होतें असें जर मानलें तर जबाबदार राज्यपद्धति स्थापन करण्याच्या ज्या अन्य रीती भारतमंत्र्यांस सुचविण्यांत आल्या त्यांच्या गुणदोषांचा विचार करण्याचेंच कागण नव्हतें. व काँग्रेस-लीगच्या योजनेचेंहि विस्तृतपणें दोषाविष्करण करण्याची आवश्यकता नव्हती. मंत्रिमंडळानें केलेल्या ठरावाविरुद्ध वरील सर्व योजना आहेत व म्हणून त्या अग्राह्य आहेत हा एकच आक्षेप पुरेसा होता. परंतु रिपोर्टांत त्या सर्वांचा सविस्तर रीतीनें विचार करण्यांत आला आहे, इतकेंच नव्हे तर त्या मंत्रिमंडळानें ठरविलेल्या धोरणाविरुद्ध आहेत असा कोठेंहि आक्षेप घेण्यांत आलेला नाही. यावरूनही हेंच निष्पन्न होतें की, जबाबदार राज्यपद्धति 'खातेवारीनें' सुरू करावी असें प्रधानमंडळानें निश्चित ठरविलें नव्हतें. ही एक पद्धति त्यांच्या मनांत असेल, नाही असें नाही; परंतु त्याच पद्धतीचा स्वीकार केला पाहिजे असें त्यांनीं नक्की ठरविलें होतें, असें अनुमान निष्पन्न होत नाही.

आमची ही विचारसरणी जर बरोबर असेल, तर उघडच आहे की, आगष्ट २० रोजी जाहीर केलेल्या धोरणानें आमचे हातपाय बांधलेले आहेत, त्या धोरणांतील शर्तींमुळे जबाबदार राज्यपद्धति 'खातेवारीनें' सुरू केली पाहिजे, व म्हणून प्रमुख प्रांतांतहि जबाबदार राज्यपद्धति पूर्णपणें स्थापन करतां येत नाही, हा भारतमंत्री आणि व्हाइसरॉय यांचा सिद्धांत चुकीचा ठरतो. भारतमंत्री आणि व्हाइसरॉय यांचे हातपाय वरील धोरणामुळे बांधलेले नाहीत, व पूर्ण प्रांतिक जबाबदार राज्यपद्धति स्थापन करण्याला त्या धोरणाची हरकत येत नाही.

दुसरें कारण.

पूर्ण प्रांतिक जबाबदार राज्यपद्धति स्थापन करण्याला भारतमंत्री आणि व्हाइसरॉय यांनी दिलेलें दुसरें कारण असें आहे कीं, अशी राज्यपद्धति स्थापन करणें म्हणजे “प्रचलित पूर्ण बेजबाबदार राज्यपद्धतींतून पूर्ण जबाबदार राज्यपद्धतींत एकदम मोठी उडी मारणें होय.”

या कारणांत दोन विधानें केलीं आहेत. तीं हीं:- (१) प्रचलित राज्यपद्धति पूर्ण बेजबाबदार आहे आणि . (२) पूर्ण जबाबदार राज्यपद्धति प्रांतांना देणें म्हणजे पूर्ण बेजबाबदार राज्यपद्धतींतून पूर्ण जबाबदार पद्धतींत एकदम मोठी उडी मारणें होय. हीं दोन्ही विधानें चुकीचीं आहेत.

प्रचलित राज्यपद्धति तात्त्विकदृष्ट्या ‘बेजबाबदार’ आहे हें खरें. परंतु ती पूर्ण बेजबाबदार आहे या विधानांत अतिशयोक्ति आहे. मोर्लेमिंटो सुधारणा अमलांत येण्यापूर्वी ती ‘पूर्णपणें बेजबाबदार होती,’ असें कदाचित् म्हटल्यास चालेल. परंतु त्या सुधारणा झाल्यानंतर तिचा ‘बेजबाबदारीपणा’ बराच कमी झाला. लोकमताचा सरकारावर अधिक परिणाम होऊं लागला. इंग्लंडची राज्यपद्धतीच ‘जबाबदार’ असल्यामुळे हिंदुस्थानचा राज्यकारभार केव्हाहि ‘पूर्ण बेजबाबदार’ रीतीनें चालविणें शक्य नव्हतें. हिंदुस्थानसरकार हिंदी लोकांना अंशतः तरी जबाबदार आहे हें तत्त्व कायद्यांत जरी ग्रथित करण्यांत आलें नाहीं तरी तें अप्रत्यक्षपणें तारीख २ नवंबर १९०८ रोजी सप्तम एडवर्ड बादशहांनीं काढलेल्या जाहीरनाम्यांत व्यक्त करण्यांत आलें आहे. वरील जाहीरनाम्यांत खालील वाक्य आहे,

“ From the first, the principle of representative institutions began to be gradually introduced and the time has come when in the judgment of my Viceroy and Governor-General and others of my Councillors, that principle may be prudently extended. ”

(आरंभापासून प्रातिनिधिक संस्थांचें तत्त्व आस्ते आस्ते सुरू करण्यांत आलें, आणि आतां वेळ अशी आली आहे कीं, माझ्या गव्हर्नर जनरलच्या व इतर सहागांवांच्या मते तें शहाणपणानें वाढविण्यास हरकत नाहीं.) आगष्ट्या धोरणांत ‘ जबाबदार राज्यपद्धति स्थापन करण्याच्या हेतूनें प्रातिनिधिक

संस्थांचा आस्ते आस्ते विकास करणें ' असे शब्द आहेत. जबाबदार राज्य-पद्धतीला प्रातिनिधिक संस्था लागतात व त्यांचें पोषण करून कार्यकारी सरकार त्यांना जबाबदार झालें म्हणजे जबाबदार पद्धति पूर्णपणें अमलांत आली असें आपण म्हणतो. हिंदुस्थानांत प्रातिनिधिक संस्था अस्तित्वांत येऊन कित्येक वर्षे झाली, व मोर्ले-मिंटो सुधारणांमुळें त्यांचें बरेंच पोषण झालें आहे यांत शंक नाही. यापुढील पायरी म्हटली म्हणजे निदान प्रांतिक कौन्सिलांना कार्यकारी सरकार जबाबदार करणें ही होय. ही पायरी चढून जाणें अवघड नाही व क्रांतिकारकहि नाही.

प्रचलित राज्यपद्धति पूर्ण जबाबदार आहे, असें मि. मॉटिंग्यू व लॉर्ड चेल्सफर्ड म्हणतात; परंतु रिपोर्टांच्या तिसऱ्या प्रकरणांत ते काय म्हणतात तें पहा:—

" They (i. e. the Morley-Minto changes) admitted the need for increased representation, while reiterating the impossibility of basing it generally on a direct or general franchise. They admitted the desirability of generally securing non-official approval to the Government legislation.....Frankly abandoning the old conception of the Councils as a mere Legislative Committee of the Government, they did much to make them serve the purpose of an inquest into the doings of Government, by conceding the very important rights of discussing administrative matters and of cross-examining Government on its replies to questions...He (Lord Morley) took the constitutional view that no relaxation of the control exercised by the British electorate was possible until an Indian electorate...had arisen to take the burden from its shoulders. None the less we are constrained to say that the features of his reforms do constitute a decided step forward on a road leading at no distant period to a stage at which the question of responsible government was bound to present itself. (The Italics are mine.)"

(मोल्ले-मिंटो सुधारणांत, जनतेचें प्रतिनिधित्व प्रत्यक्ष व विस्तृत अशा मतदा-
रीच्या हक्कावर उभारणें अशक्य आहे, ह्या गोष्टीचा पुनरुच्चार जरी करण्यांत
आला आहे, तरी त्यांत तें प्रतिनिधित्व वृद्धिंगत करण्याची आवश्यकता मान्य
करण्यांत आली आहे. सरकारी कायद्यांना बिनसरकारी संमति मिळण्याची
इष्टता त्यांत मान्य केली आहे. कौन्सिलें म्हणजे सरकारच्या कायदे करण्याच्या
कमिट्या, ही जुनी कल्पना त्यांत प्रांजलपणें टाकून देण्यांत आली आहे.
ठरावांच्या रूपानें सरकारी बाबींचा खल करणें व सरकारची उलट तपासणी
करणें हे दोन महत्त्वाचे हक्क दिल्यानें सरकारच्या कृत्यांची चवकशी करण्याचे
कामी त्यांचा चांगला उपयोग होऊं लागला...ब्रिटिश मतदारांच्या शिरावरील
जबाबदारी आपले शिरावर घेण्याला हिंदी मतदारसंघ जोंपर्यंत अस्तित्वांत
आला नाहीं; तोंपर्यंत ब्रिटिश मतदारसंघाचा ताबा कमी करितां येत नाहीं, असें
लॉर्ड मोल्ले यांचें मत होतें. तथापि हें कबूल केलें पाहिजे कीं, त्यांच्या सुधारणांचें
स्वरूप लक्षांत घेतलें म्हणजे असें म्हणण्यास हरकत नाहीं कीं, जबाबदार राज्य-
पद्धतीचा प्रश्न लवकरच उपस्थित होणें अपरिहार्य आहे.)

मोल्ले-मिंटो सुधारणा अंमलांत येऊन आज नऊ वर्षे झालीं. तितक्या अव-
धीत लोकमताचें वजनहि बरेंच वाढलें आहे. तेव्हां तात्त्विकदृष्ट्या सध्यांची राज्य-
पद्धति जरी बेजबाबदार असली तरी लोकमताचा सरकारावर मुळींच परिणाम
होत नाहीं, असें म्हणणें चुकीचें होईल. व म्हणून ती 'पूर्ण बेजबाबदार' आहे हें
भारतमंत्री आणि व्हाइसरॉय यांचें विधान बरोबर नाहा. जबाबदार राज्यपद्ध-
तीच्या पूर्वीची जी अवस्था असते ती आज हिंदुस्थानांतील प्रमुख प्रांतांची
आहे. आणि त्या प्रांतांत जबाबदार राज्यपद्धति स्थापन करणें म्हणजे पूर्ण बेज-
बाबदार पद्धतीतून एकदम मोठी उडी मारणें नसून उत्क्रांतितत्वाला अनुसरून
पुढील अवस्थेंत सहजगत्या प्रवेश करणें होय.

तिसरें कारण.

तिसरें कारण असें आहे कीं, पूर्ण प्रांतिक जबाबदार राज्यपद्धति स्थापन
केल्यानें राज्यकारभाराची इमारतच ढांसळून पडेल. पूर्ण प्रांतिक जबाबदार
राज्यपद्धतीचा असा परिणाम कां व्हावा हें आम्हांस समजत नाहीं. वरील विधा-
नाच्या समर्थनार्थ भारतमंत्री आणि व्हाइसरॉय यांनीं एकहि कारण दिलें नाहीं.
गिपोटाच्या शेवटीं एका पुरवणींत प्रांतिक विषयाची यादी दिली आहे व दुसऱ्या

पुरवर्णित संप्रदत्त विषयांची यादी दिली आहे, हे आम्ही प्रस्तुत लेखाच्या आरंभी सांगितलेच आहे. ह्या दोन्ही याद्यांची तुलना केली असता खाली दिलेली खाती 'राखीव' ठेवण्यात यावी, असे भारतमंत्री आणि व्हाइसरॉय यांचे मत आहे असे स्पष्ट दिसते.

१. कायदा आणि सुव्यवस्था यांचे संरक्षण.

(अ) फौजदारी न्यायाची अम्मलबजावणी.

(आ) पोलीस-रेल्वे पोलिसासुद्धा.

(इ) तुरुंग.

(ई) गुन्हेगार जाती.

(उ) गुन्हास उत्तेजन देण्याचा कायदा, राजद्रोही सभांचा कायदा, प्रेमअंकट, हत्यारांचा कायदा-इत्यादि कायद्यांची अंमलबजावणी.

(ऊ) विष.

(ऋ) जुवेबाजी.

(ॠ) नाटक व सिनेमा.

२. जमीनमहसुलाची व्यवस्था.

३. जंगल (वर्गवारी केलेली आणि कांही संरक्षित.)

४. सार्वजनिक कामे-मोठी पाटबंधाऱ्यांची कामे.

५. शिक्षण-उच्च प्रतीचे.

६. सार्वजनिक कामाकरिता जमिनी घेणे.

७. बँका, विम्याच्या कंपन्या इत्यादि.

८. सरकारी छापखाना.

९. एका प्रांतांतून दुसऱ्या प्रांतांत वसाहत करणे.

१०. दिवाणी कोर्टे.

आतां आम्ही भारतमंत्री आणि व्हाइसरॉय यांना विचार्तो की, वरील खाती 'संप्रदत्त' केल्याने राज्यकारभाराची इमारत कशी ढांसळेल हे ते सांगतील काय ? 'विष' ही बाब संप्रदत्त केल्याने राज्यकारभाराची इमारत कशी ढांसळेल ? जुवेबाजी संप्रदत्त केल्याने ती कशी ढांसळेल ? नाटक व सिनेमा संप्रदत्त केल्याने कशी ढांसळेल ? सर्व प्रकारची जंगले संप्रदत्त केल्याने ती कां ढांसळावी ! लहान

पाठ्यधन्यांचीं कामें 'संप्रदत्त' केल्यानें ती ढांसळणार नाही व मोठी संप्रदत्त केल्याबरोबर ती ढांसळेल असें कां व्हावें? उच्च प्रतीचें शिक्षण 'संप्रदत्त' केल्याबरोबर ती ढांसळेल यास आधार काय? सार्वजनिक कामाकरितां मिळकती घेण्याचें काम इतकें अवघड आहे कीं काय कीं तें संप्रदत्त केल्याबरोबर घोंटाळा माजेल आणि तो इतका भयंकर कीं, त्यामुळें अराजक स्थितिच उत्पन्न होईल? बँका, विम्याच्या कंपन्या हे विषय राखून ठेविल्या-शिवाय राज्यव्यवस्था सुयंत्रित राहणार नाही असें मानण्यास कारण काय? सरकारी छापखान्यांत गुप्त प्रकरणें छापिलीं जातात व तीं जनतेच्या पुढा-न्यांना कळल्यास राज्यकारभाराची इमारतच एकदम ढांसळून पडेल अशी का भारतमंत्री आणि व्हाइसरॉय यांची समजूत आहे? एका प्रांतांतून दुसऱ्या प्रांतांत वसाहत करणें ही बाब संप्रदत्त केल्याबरोबर राज्यकारभाराचें यंत्र मोडून कां जावें? आतां ह्याहिपेक्षां अधिक महत्त्वाच्या स्थात्यांचा आपण विचार करूं. जमीनमहसुलाची व्यवस्था लोकांच्या हातांत दिल्याबरोबर राज्यकारभाराची इमारतच कां ढांसळून पडावी? आपल्या हातांत सत्ता आल्याबरोबर जनतेचे प्रतिनिधी जमीनमहसूल घेण्याचेंच बंद करतील किंवा श्रीमंतांच्या जमिनी खालसा करतील अशी कां मि. मॉटेग्यु व लॉर्ड चेल्सफर्ड यांना भीति वाटत आहे? इंग्रजी राज्य होण्यापूर्वी जमीनमहसुलाची व्यवस्था कोण करीत होते? हिंदीच ना? मग त्यावेळीं राज्यकारभाराची इमारत कां ढांसळून पडली नाही? जमीनमहसुलाची बाब संप्रदत्त केल्याबरोबर बंगालप्रमाणें जिकडे तिकडे काय-मसान्याची पद्धति सुरू करण्यांत येईल अशी तर भारतमंत्री व व्हाइसरॉय यांना भीति वाटत नाही ना? आतां राहिल्या फौजदारी व दिवाणी न्यायाची अंमल-बजावणी, पोलीस, तुरुंग, आणि प्रेसॲक्ट वगैरे कायद्यांची अंमलबजावणी, ह्या बाबी. त्या जबाबदारीच्या व महत्त्वाच्या आहेत हें आम्हांस मान्य आहे. परंतु त्या संप्रदत्त केल्यानें राज्यकारभाराची इमारत अजिबाद ढांसळून पडेल अशी भीति भारतमंत्री व व्हाइसरॉय यांना कां वाटावी? शांतता व सुरक्षितपणा राखण्याला हिंदी लोक नालायक आहेत अशी कां त्यांची समजूत आहे? त्यांना फौजदारी व दिवाणी न्याय चांगल्या रीतीनें देतां येणार नाही असें कां त्यांना वाटतें? हल्लीं हिंदी न्यायाधीश नाहीत काय? व ते फौजदारी व दिवाणी न्याय देत नाहीत काय? प्रेस ॲक्टासारख्या कायद्यांची अंमलबजावणी 'जबाबदार' सर-काराकडून चांगल्या रीतीनें होणार नाही असें कां मानण्यांत यावें? हल्लींप्रमाणें

त्यांची वाटेल तशी अंमलबजावणी होणार नाहीं हें खरें, परंतु अशी अंमल-
बजावणी करून फायदा काय ! प्रांतिक सरकारें पूर्णपणें ' जबाबदार ' झाल्या-
वर प्रेस ॲक्टासारख्या जुलमी कायद्यांची आवश्यकताच राहणार नाहीं हें आम्ही
खात्रीनें सांगूं शकतो. सारांश, कोणतेहि ' राखीव ' खाते घ्या, तें ' संप्रदत्त '
केल्यानें राज्यकारभाराची इमारतच ढांसळून पडेल, ही भीति निराधार आहे, व
ती भारतमंत्री व व्हाइसरॉय यांनीं टाकून द्यावी अशी त्यांस आमची आग्रह-
पूर्वक विनंति आहे.

चवथें कारण.

आतां चवथ्या कारणाचा विचार करूं. जबाबदार राज्यपद्धति पूर्णपणें
अमलांत आणण्याला (१) मतदारीचा विस्तृत हक्क, (२) प्रतिनिधींची निवड
ज्ञानपूर्वक करण्यास लागणारी मतदारांची योग्यता, आणि (३) कौन्सिलांत
बहुमताचा पाठिंबा असेल तोंपर्यंत कार्यकारी सरकारची अधिकारारूढता, ह्या
तीन गोष्टी अवश्य आहेत हें खरें. ह्यांपैकी तिसरी गोष्ट जबाबदार राज्यपद्धतीचें
लक्षणच असल्यामुळें तिचा विस्तारशः विचार करण्याचें कारण नाहीं.

मतदारीचा हक्क विस्तृत असावा हें इष्ट आहे. परंतु तो एकदम विस्तृत करणें
जरी शक्य नसलें तरी त्यामुळें जबाबदार राज्यपद्धतीचा आरंभ करण्याला हर-
कत येत नाहीं. इंग्लंडांत मतदारीचा हक्क एकदम विस्तृत प्रमाणानें स्थापण्यांत
आला नाही. इ. स. १८३२ सालापर्यंत तर वरिष्ठ व मध्यम वर्गांच्या लोकांनाच
तो देण्यांत आलेला होता. ज्या इतर देशांत जबाबदार राज्यपद्धति आहे तेथेंहि
हीच स्थिति होती. मतदारीचा हक्क प्रत्येक जाणत्या स्त्री-पुरुषास असावा हें
अवश्य आहे, व हें ध्येय सिद्ध करण्याकरितां मतदारीचा हक्क व त्याची अंमल-
बजावणी याचें पदोपदीं विचारपूर्वक परीक्षण करून तो अधिकाधिक प्रमाणानें
विस्तृत करण्याचा प्रयत्न केला पाहिजे. प्रत्येक स्त्री-पुरुषाला हक्क (Adult
suffrage) हें मतदारीच्या हक्काचें अंतिम पर्यवसान आहे, व हें पर्यवसान
होईपर्यंत त्याच्या विकासाला अवकाश राहील, व प्रत्येक जाणता पुरुष किंवा
जाणती स्त्री ' स्वराज्यांत ' भाग घेते असें म्हणतां येणार नाहीं. परंतु ही अत्युच्च
स्थिति प्राप्त होईपर्यंत जबाबदार राज्यपद्धति स्थापन करितां कामा नये किंवा
ती स्थापन करावयाची असल्यास, खातेवारीनेंच स्थापन केली पाहिजे हें म्हणणें
चुकीचें आहे. भारतमंत्री व व्हाइसरॉय यांच्या विचारसरणीचा अर्थ असा दिसतो

कीं, जोंपर्यंत मतदारीचा हक्क विस्तृत करितां येणार नाहीं, तोंपर्यंत सर्व राष्ट्रीय स्मार्ती व महत्त्वाची प्रांतिक स्मार्ती हीं जबाबदार सरकारच्या हातांतच राखून ठेविलीं पाहिजेत. याचा अर्थ असा होतो कीं, मर्यादित मतदारीच्या हक्काच्या पायावर जबाबदार राज्यपद्धतीची इमारत उभारण्यापेक्षां 'बेजबाबदार' राज्यपद्धति अधिक चांगली. परंतु हें अनुमान चुकीचें आहे. मतदारीचा हक्क विस्तृत नसतां हि जबाबदार राज्यपद्धति स्थापन केल्यास राज्यकारभार चालविण्याची जबाबदारी एकंदर जनतेवर न पडतां तिच्या लहानशा भागावर पडेल हें खरें, परंतु बेजबाबदार पद्धतीनें चालविलेल्या एकतंत्री राज्यपद्धतीपेक्षां एखाद्या वर्गा-नेच (Oligarchy) कां होईना, परंतु जबाबदार पद्धतीनें चालविलेली राज्यपद्धति अधिक चांगली !

मतदारांनीं जे प्रतिनिधी निवडून द्यावयाचे ते लायक असले पाहिजेत हें आम्हांस कबूल आहे. ज्यांची राष्ट्रीय कळकळ खरीखुरी किंवा उच्च दर्जाची नाहीं, स्वतःचें महत्त्व किंवा स्तोम माजविण्याकडेच ज्यांचें अधिक लक्ष आहे, ज्यांनीं राजकीय प्रश्नांचें चांगलें अध्ययन केलेलें नाहीं, ज्यांची बुद्धिमत्ता केवळ सामान्य प्रतीची असून ज्यांच्यांत धैर्य, चिकाटी, सत्यप्रियता, निरभिलाष इत्यादि नैतिक गुण फारसे झळकत नाहीत असे गृहस्थ जर दुर्दैवानें निवडून आले तर राज्यकारभार उत्तम रीतीनें चालणार नाहीं हें उघड आहे. परंतु सामान्यतः असें म्हणण्यास हरकत नाहीं कीं, मतदारांना लायक उमेदवार कोण आहेत हें चांगलें कळतें व त्यांच्या हातून नालायकांची फारशी निवड होत नाही. आतां इंग्लंड, फ्रान्स, इटली, अमेरिका इत्यादि देशांत सुद्धां एखादे वेळीं नालायक उमेदवार निवडून येतात तर हिंदुस्थानांतहि मधून मधून अयोग्य गृहस्थांची निवड झाल्यास त्यांत नवल तें काय ! परंतु मतदारांनीं आपला हक्क योग्य रीतीनें बजावला आहे किंवा नाहीं हें एखाद्या नालायक निवडणुकीवरून न पाहतां एकंदर निवडणुकीवरून पाहिलें पाहिजे. व अशा रीतीनें विचार केला असतां, हिंदी मतदारसंघांना दोष देण्याला विशेष जागा राहिल अशी भीति बाळगण्याचें कारण नाही.

सारांश, भारतमंत्री आणि व्हाइसरॉय यांनीं जें चवथें कारण दिलें आहे, त्यावरूनहि पूर्ण प्रांतिक जबाबदार राज्यपद्धति स्थापन करण्यांत येऊं नये, हें अनुमान निघत नाही.

पांचवें कारण.

आता राहिलें शेवटचें कारण. तें सर्वांत अत्यंत महत्त्वाचें आहे. मि. मॉटेग्यू व लॉर्ड चेलम्सफर्ड यांचें असें म्हणणें आहे कीं, हिंदुस्थानची शैक्षणिक, सामाजिक, धार्मिक, राजकीय वगैरे स्थिति अशी आहे कीं, पूर्ण प्रांतिक जबाबदार राज्यपद्धति स्थापन करितां येत नाही. शिक्षणाचा प्रसार फार अल्प आहे, सामान्य लोकांत राजकीय जाणिव बहुतेक नसल्यासारखी आहे; युरोपांत नाही इतकें हिंदुस्थानांत दारिद्र्य आहे; लोक फार अडाणी आहेत; धर्मभेद अनेक असून जातिभेद तर असंख्य आहेत; हिंदुमुसलमानांतील सलोखा जरी वाढत असला तरी त्याचा पाया अद्याप भक्कम नसल्यामुळें तो केव्हां नाहीसा होईल याचा नेम नाही. ज्या शर्तीवर हिंदुमुसलमानांचें ऐक्य झालें आहे ती शर्तच लक्षांत घेतां त्या ऐक्याचा पाया अद्याप किती डळमळीत आहे हें कोणाच्याहि लक्षांत येईल. हिंदुस्थानची सरी अवस्था अशी आहे आणि म्हणून पूर्ण प्रांतिक जबाबदार राज्यपद्धति स्थापन करणें योग्य व हितावह होणार नाही.

हिंदी समाजांतील हे जे दोष रिपोर्टांत दाखविण्यांत आले आहेत ते अजिबाद खोटे आहेत असें अर्थातच कोणीहि म्हणणार नाही. आमचे समाजांतील दोष आम्ही पूर्णपणें जाणून आहों, व त्या दोषांमुळेच आमचें राष्ट्रीय जीवन व्हावें तितकें सामर्थ्यवान् झालेलें नाही हेंही आम्ही जाणून आहों. परंतु त्या दोषांकडे डोळेझांक करणें ज्याप्रमाणें योग्य होणार नाही, त्याप्रमाणेंच त्यांचें अतिशयोक्तीनें वर्णन करणें व त्यापासून वाटेल तीं अनुमानें काढणें हें कठिण नाही. ह्यांपैकीं कांहीं दोषांची जबाबदारी सरकारावरच पडते ही गोष्ट तर लक्षांत घेतां, त्यांचा त्यानेच अशा रीतीनें उपयोग करावा, ही अत्यंत दुःखाची गोष्ट आहे. ज्या सरकारनें प्राथमिक शिक्षणाचा प्रसार करण्याचे कामीं अक्षम्य हयगय केली, त्यानेच आमच्यांत शिक्षण कमी आहे म्हणून पूर्ण प्रांतिक जबाबदार राज्यपद्धति स्थापन करितां येत नाही असें उलट म्हणावें, यामुळें कोणास अत्यंत वाईट वाटणार नाही ! परंतु हे सर्व मुद्दे जरी बाजूला ठेविले तरी प्रश्न असा आहे कीं, वर जे दोष दाखविण्यांत आले आहेत त्यांवरून रिपोर्टांत काढलेलें अनुमान निष्पन्न होतेंच काय ? शिक्षणाचा प्रसार कमी आहे या गोष्टीवरून सर्व प्रांतिक खातीं संप्रदत्त करितां येत नाहीत हें अनुमान कसें निघतें ? लोक दारिद्र्यी आहेत म्हणून जमीनमहसूलखातें राखूनच ठेविलें पाहिजे असें कां ?

सामान्य लोकांत राजकीय जाणीव आणखी किती तरी वाढली पाहिजे हें खरें. परंतु त्यावरून कांहीं प्रांतिक खाती सुद्धा 'बेजबाबदार' सरकारच्या हातांत ठेविली पाहिजेत हें कां ? धर्मभेद अनेक आहेत, म्हणून निदान प्रांतिक 'स्वराज्य' पूर्णपणे स्थापन करण्याला अडचण कां यावी ? जातिभेद हजारों आहेत हा मोठाच दोष आहे हें आम्हांस मान्य आहे; जातिभेदाने हिंदुस्थानचें अत्यंत अकल्याण झालें आहे व पुढें होईल; व म्हणून जातिसंस्था नष्ट करणे अवश्य आहे, हें मत आम्हांस मान्य आहे. तथापि जातिभेदामुळे प्रांतिक स्वराज्यसुद्धां पूर्णपणे स्थापन करितां येत नाही, हें अनुमान कसें निघते, हें आम्हांस समजत नाही. आमची तर अशी समजूत आहे कीं, जातिभेद मोडण्याचें जबाबदार राज्यपद्धति हें एक चांगलें साधन आहे; जातिभेदाच्या अस्तित्वाला पोषक जर कांहीं असेल तर बेजबाबदार राज्यपद्धति हीच होय.

पूर्ण प्रांतिक जबाबदार राज्यपद्धति स्थापन न करण्याला जीं कारणें रिपोर्टांत दिली आहेत त्यांचा येथपर्यंत विचार झाला. त्या सर्वांचा आम्ही निःपक्षपातबुद्धीनें विचार करण्याचा प्रयत्न केला आहे. आमच्या मते त्यांवरून प्रांतिक जबाबदार राज्यपद्धतीसुद्धां पूर्णपणे स्थापन करतां कामा नये हें अनुमान निष्पन्न होत नाही.

आमच्या मते योजनेतील अत्यंत मोठा दोष कोणता हें आम्ही दाखविलें आहे. आतां इतर दोषांचा विचार पुढील अंकां करूं.

मॉटेग्यु-चेल्म्सफर्ड सुधारणांची योजना.

लेखांक २.

मॉटेग्यु-चेल्म्सफर्ड सुधारणांच्या योजनेत अत्यंत मोठा दोष कोणता हे आम्ही मागील लेखांत दाखविले आहे. मुंबई, बंगाल ह्यासारख्या प्रमुख आणि प्रागतिक प्रांतांत सुद्धा पूर्ण जबाबदार राज्यपद्धति स्थापन करण्याची शिफारस करण्यांत आली नाही हा त्या योजनेतील सर्वांत मोठा दोष होय. संप्रदत्त सत्ता आणि राखीव सत्ता, हे मि. मॉटेग्यु आणि लॉर्ड चेल्म्सफर्ड यांनी आपल्या योजनेत ग्रहित केलेले विभागणीचे तत्त्व घातुक असल्यामुळे 'मूले कुठारः' या न्यायाने, प्रथम त्या तत्त्वावरच हल्ला केला पाहिजे, असा आमचा समज आहे, आणि आमचा असा अभिप्राय असल्यामुळे ह्यासंबंधाने आमच्या कित्येक पुढाऱ्यांनी स्वीकारलेले धोरण पाहून आम्हांस फार सख्खेदाश्चर्य वाटते. मुंबईस भरलेल्या स्पेशल राष्ट्रीय सभेत सुद्धा हे विभागणीचे तत्त्व मान्य केले हे पाहून तर आम्हांस अतिशय दुःख होते. स्वागत कमिटीचे अध्यक्ष ना. पटेल यांनी आपल्या प्रास्ताविक भाषणांत ह्या तत्त्वाविरुद्ध किती तरी ओरड केली, परंतु विषयनियामक कमिटींत हा प्रश्न निघाला असता त्यांनी मूग गिळून ह्या घातुक तत्त्वाचा स्वीकार केला ! ना. झीना यांनी ह्या तत्त्वाला अगोदरच संमति दिली असल्यामुळे त्यांनी त्याविरुद्ध राष्ट्रीय सभेत व सुद्धा काढला नाही यांत नवल नाही. परंतु मिसिस ओर्नी बिशॅट आणि लो. टिळक यांनी सुद्धा हे तत्त्व हाणून पाडण्याचा प्रयत्न केला नाही ही मोठी आश्चर्याची गोष्ट आहे ! ज्यांनी सरकारी योजना 'अग्राह्य' आहे असा एकदम प्रथम पुकारा केला, त्यांनी तरी इतकी माघार घेणे उचित नव्हते ! मुंबईसारख्या प्रांतांत पूर्ण जबाबदार राज्यपद्धति स्थापन करण्यांत यावी असा आग्रह धरल्याने ना. झीनासारख्या कांहीं मुसलमान बंधूंची कदाचित् सण्यामजी शाली असती हे खरे, परंतु महत्त्वाचा राष्ट्रीय प्रश्न उपास्थित झाला असता वैयक्तिक मजी-गैरमजीची पर्वा कां करण्यांत यावी, हे आम्हांस समजत नाही ! असो, आपलेच ओठ आणि आपलेच दांत, तेव्हा ह्यासंबंधाने जास्त लिहिण्यांत हंशील नाही. एवढे मात्र खरे

की, ह्या प्रश्नाविषयीं सास राष्ट्रीयसभेनें जें कमकुवतपणाचें धोर्ण स्वीकारिलें त्यामुळें पुष्कळांची निराशा झाली.

सरकारी योजनेवर टीका करण्याचे दोन प्रकार आहेत. एक, तिच्यांतील मूळ तत्त्वे बरोबर आहेत किंवा चुकीचीं आहेत याची छाननी करून त्याप्रमाणें सुधारणा सुचविणें; व दुसरा, तीं तत्त्वे मान्य करून त्यांस बाध येऊं न देतां त्या योजनेंत काय दोष आहेत व ते कसे दूर केले पाहिजेत हें दाखविणें. पहिल्या प्रकारचें अवलंबन करून मँटेग्यु-चेल्म्सफर्ड योजनेंत कोणता मोठा दोष आहे हें आम्हां गेल्या अंकांत दाखविलें आहे. ज्या चार तत्त्वांच्या पायावर सरकारी योजनेची इमारत उभारण्यांत आली आहे तीं तत्त्वे आमचे वाचकांस स्मरत असतीलच. त्यापैकीं पहिलें, तिसरें आणि चवथें हीं तत्त्वे आम्हांस मान्य आहेत; परंतु दुसरें आम्हांस बिलकूल कबूल नाहीं. प्रांतिक सरकारांच्या राज्यकारभारांत कांहीं खातीं राखीव व कांहीं संप्रदत्त, असा भेद करणें आम्हांस संमत नाहीं, आणि मुंबईसारख्या पुढारलेल्या प्रांतांत तरी सर्व खातीं संप्रदत्त केल्याशिवाय हिंदुस्थानांत जबाबदार राज्यपद्धतीचा खराखुरा पाया घालण्यांत आला, व ता. २० आगष्ट १९१७ च्या निवेदनांत सरकारनें दिलेलें वचन पूर्णपणें पाळण्यांत आलें, असें म्हणतां येणार नाहीं, असें आमचें दृढ मत आहे. आतां, आपण दुसऱ्या प्रकाराचा स्वीकार करून सरकारी योजनेंत काय दोष आहेत हें पाहूं. ही दुसऱ्या प्रकारची टीका करणें आतां अधिकच अवश्य झालें आहे. आपल्या देशाच्या दुर्दैवानें, संप्रदत्त खातीं व राखीव खातीं, हें विभागणीतत्त्व नेमस्तांनींच नव्हे, हिंदुस्थानसरकारच्या कायदेकौन्सिलाच्या कमिटीनेच नव्हे, तर खुद्द राष्ट्रीय सभेनें मान्य केलें आहे; आणि ह्या तत्त्वाला सर्व पक्षांकडून असा पाठिंबा मिळाल्यावर, ब्रिटिश सरकार किंवा पार्लमेंट, तें टाकून देऊन, सर्व हिंदुस्थानांत अत्यंत प्रागतिक म्हणून ज्याची गणना आहे त्या मुंबई प्रांतांत सुद्धा, पूर्ण जबाबदार राज्यपद्धति स्थापन करण्याला तयार होईल अशी आशा करणें आतां व्यर्थ आहे! आपण आपल्या फाजील नेमस्तपणामुळें आपल्या दुर्दैवी हिंदुस्थानाचें किती नुकसान करीत आहों, याची जाणीव आमच्या कित्येक राष्ट्राग्रणींना होऊं नये हा विचार आमचे मनांत वारंवार येऊन आम्हांस फार खेद होतो! आपणच जर, निदान सर्व प्रांतिक कारभार आमचे हातांत या अशी मागणी करीत नाहीं, तर ब्रिटिश पार्लमेंटाचें तरी काय अडलें आहे कीं, त्यानें पूर्ण प्रांतिक जबाबदार राज्यपद्धति आमचे घशांत कोंबण्याचा प्रयत्न करावा !

आणि जर कदाचित तहपरिषदेन् (Peace Conference) प्रे. वुड्सन साहेबांना बिचान्या हिंदुस्थानची आठवण झालीच, आणि त्यांनी त्याला 'स्वयंनिर्णयार्थे तत्त्व' (Self-determination) लावण्याचा आग्रह धरून निदान प्रांतिक राज्यकारभार तरी हिंदी लोकांचे हातांत देण्याची वेळ आली आहे अशी सूचना केली, तर बाबू सुरेंद्रनाथ बानर्जी यांच्या कमिटीच्या ठरावाकडेच केवळ नव्हे, तर स्पेशल राष्ट्रीय सभेच्या ठरावाकडे सुद्धा भारतमंत्री आणि प्रधानमंडळ यांनी बोट दाखवून, 'स्वयंनिर्णयाच्या' तत्त्वाप्रमाणेच आम्ही हिंदुस्थानच्या राज्यकारभारांत सुधारणा करण्याचा प्रयत्न करित आहो, असे त्यांनी अमेरिकेचे अध्यक्ष यांस भासविण्याचा प्रयत्न कां करूं नये? मुंबईसारख्या प्रमुख प्रांतांत देखील पूर्ण जबाबदार राज्यपद्धति स्थापन होण्याची आशा आतां फारशी राहिली नसल्यामुळे सरकारी योजनेतील दुसरे तत्त्व ग्राह्य समजून तिचा विचार करणे आमच्या फाजील नेमस्तपणामुळे आणि राजकीय अदूरदर्शित्वामुळे अवश्य झाले आहे.

कांहीं खाती 'बेजबाबदार' सरकारच्या हातांत राखून ठेवणे इष्ट आहे असे धरून आपण जर चाललों, तर निदान अशी खाती फारच थोडीं असावीं असा आग्रह धरणे अवश्य आहे. सरकारी रिपोर्टांत संप्रदत्त करण्यास हरकत नाही म्हणून ज्या विषयांची यादी दिली आहे, तेवढेच विषय संप्रदत्त केल्याने हिंदी लोकांचे बिलकूल समाधान होणार नाही. पूर्ण प्रांतिक 'स्वराज्य' सुद्धा याबाबार्थे नसल्यास, फक्त पोलीस, कायदा आणि न्याय हीं तीनच खाती राखून ठेवा, असे राष्ट्रीय सभेचे आणि मोॅन्लेम लीगचे मागणे आहे; आणि हिंदुस्थानच्या कायदे-कौन्सिलाच्या कमिटीने ह्याविषयी जरी स्पष्ट सूचना केली नाही, तरी ना. सुरेंद्रनाथ बानर्जी, ना. शास्त्री इत्यादि नेमस्त पुढाऱ्यांनी सुधारणांच्या योजनेबद्दल जे अभिप्राय व्यक्त केले आहेत, त्यावरून पाहतां, त्यांचेहि मागणे असेच आहे, असे म्हणण्यास हरकत नाही. सर्व्हंटस् ऑफ इंडिया सोसायटीचे साप्ताहिक 'सर्व्हंट ऑफ इंडिया' त्यांत तर संपादकांनी सरकारास निश्चून सांगितले आहे कीं, सरकारी योजनेची ग्राह्यता किंवा अग्राह्यता कोणती खाती संप्रदत्त करण्यांत येतील ह्यावर अवलंबून राहिल; आणि वर सांगितलेल्या तीन खात्यांपेक्षां अधिक खाती 'बेजबाबदार' सरकारच्या हातांत राखून ठेवण्यांत आल्यास, सरकारी योजनेला नमस्तांचाहि पाठिंबा मिळणार नाही. सारांश, मुंबई, मद्रास, बंगाल इत्यादि प्रांतांत

तरी पोलीस, कायदा आणि न्याय ह्यांखेरीज इतर सर्व खातीं संप्रदत्त करण्यांत यावीं अशी त्या त्या प्रांतांतील लोकांची एकमताची मागणी आहे. कोणतीं खातें राखून ठेवावीं व कोणतीं जनसत्तेच्या स्वाधीन करावीं, या प्रश्नाचा विचार करण्या करितां जी कमिटी नेमण्यांत येईल, तिनें लोकमताला अनुसरून शिफारस केल्यास फारच उत्तम; नाहीं तर ह्यासंबंधानें जोरानें चळवळ सुरू करून लोकांचं मागणी पार्लमेंटाकडून मान्य करून घेणें अवश्य होईल. ह्या प्रश्नासंबंधानें मि मँटेग्यु आणि लॉर्ड चेल्सफर्ड यांनीं आपल्या रिपोर्टांत जे विचार व्यक्त केले आहेत त्यांवरून पाहतां, पोलीस, कायदा आणि न्याय ह्यांखेरीज सर्व खातीं संप्रदत्त करण्यांत यावी, अशी त्यांची इच्छा दिसत नाही. जमीनमहसुलाचें खातेंहि राखून ठेवण्यांत यावें असें त्यांचें मत आहे. ह्या मताचीच 'विषयकमिटी' (Functions Committee) री ओढील अशी भीति आहे. सबब वेळोच सावध होऊन तिच्यापुढें लोकमत योग्य रीतीनें मांडण्यांत येईल अशी आम्हांस आशा आहे. वरील कमिटींत श्री. चिमणलाल हरीलाल सेटलवाड आणि डॉ. सप्तु चांची नेमणूक होणार आहे अशी बोलवा आहे. हें जर खरें असेल तर श्री. सेटलवाड आणि डॉ. सप्तु हे हिंदी लोकमत कमिटीपुढें निर्भीडपणानें मांडतील, आणि पोलीस, कायदा आणि न्याय ह्यांखेरीज सर्व खातीं संप्रदत्त करावीं अशी ते शिफारस करतील अशी आम्हांस आशा आहे. ह्या सुधारणांच्या प्रश्नाचें बाबतींत असे। कांहीं चमत्कारिक खेळ झाले आहेत कीं, 'कुन्हाडीचा दांडा गोतास काळ' अस प्रकार होईल काय अशी आम्हांस मधून मधून भीति वाटते. जास्त मागितलें असतां, देऊं केलेली देणगी सुद्धां पदरांत पडणार नाही, ह्या भीतीनें आमच्या-पैकीं कित्येकांस इतकें पछाडलें आहे कीं, ते वाटेले तितकी मागार घेण्यास तयार होतील अशी भीति आहे. सरकारी योजनेंत सुधारणा सुचविल्यानें ती योजनाच 'भग्न' (Wrecked) होईल अशी जर आमची खात्री असती, किंबहुना अशी जर आम्हांस यत्किंचितही भीति वाटती, तर आम्हीही ही टिकात्मक लेखमाला लिहिण्याच्या भरीस पडलों नसतों; आणि आम्ही आपल्या मनोदेवतेचा अनादर करूनहि सरकारी योजनेचे गोडवे गाऊन तिचें समर्थन केलें असतें ! सरकारी योजना सर्वतेपरी किंबहुना बह्वंशी 'अग्राह्य' आहे असा आग्रह धरल्यानें तसा परिणाम होण्याचा संभव आहे हें आम्ही जाणून आहों; परंतु कायदा न्याय आणि पोलीस एवढीच खातीं राखून ठेवा, अशी आग्रहपूर्वक, जुटीनें मागणी केल्यानें त्या मागणीचा सरकारी योजनेच्या गर्भावर एवढा आघात होईल कीं ती

जन्मण्यापूर्वीच मृत होईल अशी धास्ती बाळगण्याचें कारण नाही. तेव्हां कांहीं खातीं राखून ठेवावयाचीं, असा सरकारचा निर्धारच असेल तर, फार तर पोलीस, कायदा आणि न्याय एवढीच राखून ठेवा, त्यापेक्षां जास्त खातीं राखून ठेवल्यास सरकारी योजना आम्हांस पसंत पडणार नाही, असें निश्चून सांगणें अवश्य आहे. रा. सेटलवाड, डॉ. सप्रु वगैरे पुढारी असें स्पष्टपणें सांगणार नाहीत तर ते आपल्या कर्तव्याला जागले असें म्हणतां येणार नाही.

दुसरा दोष.

वरील विवेचनावरून आमचे वाचकांच्या लक्षांत आलें असेलच कीं, कोणतीं खातीं संप्रदत्त करावीं ह्याबद्दल व्यक्त केलेली अनुदारता हा सरकारी योजनेंतील दुसरा दोष आहे.

तिसरा दोष.

सरकारी योजनेंतील तिसरा दोष म्हटला म्हणजे प्रधानांची नेमणूक गव्हर्नरानें करावी हा होय. ज्या पक्षाचें कौन्सिलांत मताधिक्य होईल त्या पक्षाच्या पुढाऱ्यांना प्रधान नेमण्यांत यावें असा निर्वंध नसल्यामुळे गव्हर्नर वाटेल त्यास प्रधान नेमण्याचा संभव आहे व असें झाल्यास कायदेकौन्सिल आणि प्रधानमंडळ यांच्यांत विरोध उत्पन्न होईल. असा विरोध होणें जबाबदार राज्यपद्धतीच्या सुखातीस इष्ट नाही. असा निर्वंध सरकारी योजनेंत कां घालण्यांत आला नाही याचें कारण उघड आहे. नवीन कौन्सिलांत बहुतकरून होमरूलरांचें मताधिक्य होईल असा अंदाज आहे. नेमस्त सभासदांचेंच आधिक्य व्हावें ह्याकरितां त्यांच्याकडून व सरकारी अधिकाऱ्यांकडूनहि अटोकाट प्रयत्न होतील हें खरें; परंतु इतके प्रयत्न करूनहि नेमस्त पक्षाचे सभासद अधिक निवडून येतील असा संभव नाही. होमरूलर जास्त निवडून येतील हें खास; परंतु होमरूलरांचेद्वल सरकारास वाटत असलेली नावड एकदम कशी जाणार ? व होमरूलपक्षाचे मंत्री असावेत हें त्यास आरंभीं तरी कसें खपणार ? म्हणून गव्हर्नरानें मंत्री नेमावे ही शक्य काढण्यांत आली आहे. आरंभीं जे मंत्री नेमण्यांत येतील ते नेमस्त पक्षाचे असतील असा आमचा अंदाज आहे, व तो जर खरा ठरला; तर कायदेकौन्सिल आणि मंत्रिमंडळ यांच्यामध्ये कितपत सलोखा राहील हा प्रश्नच आहे. लोकसभा आणि प्रधानमंडळ यांच्यामध्ये तंटे सुरू झाले म्हणजे बहुतकरून सरतेशेवटीं लोकसत्तेचीच वाढ होते, असा पाश्चात्य इतिहास आहे. परंतु हिंदुस्थानचे हिनशात्रु हिंदुस्थानांत

जबाबदार राज्यपद्धतीचा प्रयोग यशस्वी होऊं नये म्हणून खटपट केल्यावाचून रहाणार नाहीत हें लक्षांत घेतां, आरंभीं तरी असे तंटे होऊं देणें इष्ट नाहीं. सबब, ज्या पक्षाचें कौन्सिलांत बहुमत असेल त्याचेच मंत्री असावेत असा नियम करणें अवश्य आहे.

चवथा दोष.

संप्रदत्त खात्यांबद्दल निष्कारण निर्बंध.

संप्रदत्त खातीं आणि राखीव खातीं असा भेद केल्यामुळें सगळारी योजनेंत एक प्रकारचा आकुंचितपणा आला असून संप्रदत्त खात्यांबद्दलहि निष्कारण अधिक निर्बंध ठेवण्यांत आले आहेत. संप्रदत्त खात्यांची अंमलबजावणी मंत्र्यांनीं कायदेकौन्सिलाच्या सभासदांच्या बहुमतानें करावी, ते कायदेकौन्सिलास जबाबदार असावेत, त्यांच्या कारभारांत गव्हर्नरानें हात घालूं नये, अशी योजनेंत व्यवस्था केलेली नाहीं. उलट, संप्रदत्त खात्यासंबंधानें कोणताहि निर्णय करावयाचा असल्यास तो गव्हर्नर आणि मंत्री या सर्वांनीं मिळून करावा, मंत्र्यांच्या सूचना चुकीच्या आहेत किंवा त्या अंमलांत आल्यानें भयंकर परिणाम होतील असें गव्हर्नराचें मत असल्यास त्यांनीं त्यांस संमति देऊं नये, असे निर्बंध असावेत, अशी भारतमंत्री आणि व्हाइसरॉय यांची शिफारस आहे. या निर्बंधांचा असा परिणाम होईल कीं, मंत्र्यांना संप्रदत्त खात्यांबद्दल पुरेशी जबाबदारी वाटणार नाहीं. किंबहुना त्या खात्यांबद्दलहि जबाबदारपद्धति निष्कारण नियमित केल्यासारखें होईल. जबाबदारपद्धति म्हणजे एक तर मंत्रिमंडळ कौन्सिलास जबाबदार असलें पाहिजे; आणि दुसर, जर एखादा मंत्री आपली अंमलबजावणी योग्य रीतीनें करित नसेल किंवा मंत्रिमंडळाचें एकंदर धोरणच समाधानकारक नसेल तर कौन्सिलास त्यांना अधिकारच्युत करतां यावें. मॅटिंग्यु-चेल्सफर्ड योजनेंत संप्रदत्त खात्यांनाहि जबाबदार राज्यपद्धतीचीं हीं मूलतत्त्वे लावण्यांत आलीं नाहींत व म्हणून त्या खात्यांचीहि अंमलबजावणी जबाबदार राज्यपद्धतीच्या तत्त्वाप्रमाणें पूर्णपणें होणार नाहीं. गव्हर्नर विचारी असून जबाबदार राज्यपद्धतीचें पोषण करण्याची त्यांची मनापासून इच्छा असल्यास तो मंत्र्यांच्या कारभारांत सहसा हात घालणार नाहीं हें खरें. कानडा आणि आस्ट्रेलिया ह्या देशांत गव्हर्नर जनरल, गव्हर्नर किंवा लेफ्टेनंट गव्हर्नर हे ज्याप्रमाणें सनदशीर (Constitutional) आहेत त्याप्रमाणें तो सदनशीर होण्याची इच्छा करील,

परंतु संप्रदत्त सात्वांची अंमलबजावणी आरंभापासूनच जबाबदारपद्धतीने पूर्णपणे होणे अवश्य व इष्ट आहे आणि म्हणून असली महत्त्वाची बाब गव्हर्नराच्या गुणावगुणावर अवलंबून राहू देणे योग्य नाही. ह्या धेडगुजरी पद्धतीचा असा परिणाम होईल की, मंत्र्यांना गव्हर्नराच्या आड लपून बसावयास सांपडेल आणि आम्हीं वर सांगितल्याप्रमाणे कौन्सिल आणि मंत्री यांच्यामध्ये सलोखा राहणार नाही. मॅटेग्यु-चेल्सफर्ड योजनेतील ह्या दोष काढून संप्रदत्त सात्वाबद्दल तरी जबाबदार पद्धतीचे तत्त्व, कोणतेहि निर्बंध न ठेवता, पूर्णपणे अमलात आणणे अवश्य आहे.

जादा सभासद.

प्रांतिक कार्यकारी सरकारच्या, (Executive Government) घटनेबद्दल मि. मॅटेग्यु आणि लॉर्ड चेल्सफर्ड यांची अशी एक शिफारस आहे की, कार्यकारी कौन्सिलचे सभासद आणि मंत्री ह्यांशिवाय गव्हर्नराने सहा घेण्याकरिता एक किंवा दोन अधिकारी सभासद नेमावे. त्यांच्या स्वाधीन कोणतेहि सार्वजनिक करण्यांत येऊ नये. तसेंच, त्यांना मत देण्याचा अधिकार नसावा; परंतु गव्हर्नराने त्यांचा सहा घ्यावा व त्यांचा दर्जाहि कार्यकारी कौन्सिलच्या सभासदांप्रमाणेच असावा, अशी भारतमंत्री आणि व्हाइसरॉय यांची सूचना आहे. असे जादा सभासद नेमण्याची आवश्यकता काय आहे, हे आम्हांस समजत नाही. ह्या अधिकाऱ्यांचा दुसरा मंत्र्यांच्यापक्षां किंवा कार्यकारी कौन्सिलच्या सभासदांच्यापेक्षां अर्थातच कमी असणार; आणि म्हणून त्यांना जादा सभासद नेमल्याने त्यांचा आणि मंत्र्यांचा किंवा कार्यकारी कौन्सिलच्या सभासदांचा जो सरकारी संबंध असावा त्यांत एक प्रकारे गैरशिस्तपणा आल्यावाचून राहणार नाही. गव्हर्नरास वाटेल त्या अधिकाऱ्याचा सहा घेण्यास मुभा आहे, असे रिपोर्टतच म्हटले आहे. एखाद्या प्रश्नाबद्दल एखाद्या अधिकाऱ्याचा अभिप्राय घ्यावा असे त्यास वाटल्यास तसे करण्याला बिलकुल प्रत्यवाय नाही. अशी वस्तुस्थिति असल्यामुळे अधिकाऱ्यांना जादा सभासद नेमण्याचे कांही कारण दिसत नाही. तथापि असे सभासद नेमण्याबद्दल सरकारचा आग्रहच असल्यास त्यांपैकी निदान निम्मे तरी हिंदी असले पाहिजेत, अशी शर्त घालणे अवश्य आहे.

कायदेकौन्सिलाच्या घटनेंतील दोष.

कायदेकौन्सिलांत लोकनियुक्त सभासदांचें प्रमाण किती असावें हें रिपोर्टांत सांगितलेलें नाहीं; त्यांचें बरेंच बहुमत असावें एवढेंच म्हटलें आहे. राष्ट्रीय सभा आणि मॅग्लेम लीग यांच्या संयुक्त योजनेंत लोकनियुक्त सभासदांचें प्रमाण ३ असावें अशी मागणी केलेली आहे. ह्या प्रश्नासंबंधानें आमचा असा अभिप्राय आहे की, पुढारलेल्या प्रांतांत तरी नेमणुकीचें तत्त्व (Nomination) अजि-याद टाकून देऊन तेथील कौन्सिलें पूर्णपणें लोकनियुक्त करण्याचा समय आला आहे. मुंबईसारख्या प्रांतांत कौन्सिलांतील सर्व सभासद लोकनियुक्त झाल्यानें प्रकिंचितहि नुकसान होणार नाहीं. नेमणुकीचें तत्त्व कायम ठेवण्याला रिपोर्टांत असें कारण दिलें आहे की, तें जातवार प्रतिनिधित्वाच्या तत्त्वापेक्षां अधिक चांगलें आहे आणि म्हणून अल्पसंख्याक वर्गाच्या प्रतिनिधित्वाकरितां अवश्य आहे. जातवार प्रतिनिधित्वाच्या पद्धतीपेक्षां नेमणुकीची पद्धति लवकर बंद करितां येते, हा तिच्यांत विशेष असल्यामुळें, अल्पसंख्याक वर्गाचे प्रतिनिधी राहिल्यापेक्षां दुसऱ्या पद्धतीनें येऊं देणें श्रेयस्कर आहे असें रिपोर्टांत म्हटलें आहे. (Nomination has in our eyes the great advantage over the alternative of extending the class or communal system that it can be more easily abolished when the necessity for it ceases.) रिपोर्टांतील हि विचारसरणी कितपत सयुक्तिक आहे याचा आपण विचार करूं.

जातवार प्रतिनिधित्व

नेमणुकीचें तत्त्व अल्पसंख्याक वर्गाला प्रतिनिधित्व देण्याकरितां अवश्य आहे असा मि. मॉटेग्यु आणि लॉर्ड चेल्मसफर्ड यांचा अभिप्राय आहे हें वर सांगितलेच आहे. त्यांचें असें म्हणणें आहे की, जातवार किंवा वर्गवार प्रतिनिधित्वाची पद्धति अपायकारक असून त्यापेक्षां नेमणुकीची पद्धति स्वीकारणें अधिक चांगलें. नेमणुकीची पद्धत अवश्य आहे काय, याचा विचार करण्यापूर्वी जातवार प्रतिनिधित्वाच्या पद्धतीबद्दल मि. मॉटेग्यु आणि लॉर्ड चेल्मसफर्ड यांनी आपल्या रिपोर्टांत जे विचार व्यक्त केले आहेत त्यांचें परीक्षण करणें अवश्य आहे.

आक्षेप.

जातवार किंवा वर्गवार प्रतिनिधित्वाचें तत्त्व जबाबदार राज्यपद्धतीच्या इतिहासाच्या विरुद्ध आहे असा त्यांचा पहिला आक्षेप आहे. वरील पद्धतीनें निवडून

आलेले प्रतिनिधी संबंध राष्ट्राच्या हितापेक्षां आपल्या वर्गाच्याच हिताकडे अधिक लक्ष देतात. आपण आपल्या राष्ट्राचे घटकावयव आहोत ही जी भावना प्रत्येक सभासदांत पाहिजे, ती त्यांच्यांत नसून, आपण अमक्या वर्गाचे प्रतिनिधी आहोत हीच भावना त्यांच्यांत असते. सबब, वर्गवार किंवा जातवार पद्धतीचें तत्त्व अंमलांत आणणें अनिष्ट आहे. शिवाय जातवार किंवा वर्गवार पद्धतीनें राष्ट्रांतील धर्मांमुळे किंवा वर्गांमुळे किंवा जातींमुळे झालेले भेद अबाधित राहतात. राष्ट्रक्याची कल्पना वृद्धिंगत होत नाही. याशिवाय जातवार किंवा वर्गवार प्रतिनिधित्वाच्या तत्त्वासंबंधानें तिसरा आक्षेप असा आहे कीं, तें तत्त्व जर अंमलांत आणलें तर मागसलेल्या वर्गांना आपली उन्नति करून घेण्याकरितां प्रयत्न करण्याला उत्तेजन वाटणार नाही. आपण अशिक्षित, मागसलेले असूनही जर आपणाला राज्यकारभारांत हक्कांनं भाग घेतां येतो तर आपली शैक्षणिक, सामाजिक वगैरे सुधारणा करून पुढारलेल्या वर्गाबरोबर येण्याची काय अवश्यकता आहे असें त्यांना वाटूं लागेल.

जातवार किंवा वर्गवार प्रतिनिधित्वाच्या तत्त्वाबद्दल वर दिलेले आक्षेप भारतमंत्री आणि व्हाइसरॉय यांनीं घेतलेले पाहून कोणासही असें वाटेल कीं धर्मवार किंवा वर्गवार किंवा जातवार प्रतिनिधित्वाचें तत्त्व हिंदुस्थानच्या राजपद्धतींतून अजिबात काढून टाकवें अशी त्यांनीं सूचना केलेली असेल. परंतु मजा अशी आहे कीं, बरील तात्त्विक आक्षेप घेऊनही त्यांनीं शिफारस केली आहे कीं, हें तत्त्व मुसलमानांच्या बाबतींत कायम ठेवणें अवश्य आहे, येवढेंच नव्हे तर तें शीख लोकांनाही लागू करणें इष्ट आहे. मुसलमानांना १९०९ सालींच विशेष प्रतिनिधित्वाचा हक्क दिला असल्यामुळे तो काढून घेणें तात्त्विक दृष्ट्या कितीही योग्य असलें तरी तसें करणें आतां शक्य नाही. मुसलमानांना दिलेला विशेष प्रतिनिधित्वाचा हक्क काढून न घेण्याला दिलेलें हें कारण सयुक्तिक आहे असें जरी मानलें तरी शीखांना तें लागू करण्याला दिलेलें कारण पाहून कोणासहि आश्चर्य वाटल्यावांचून राहणार नाही. आणि शीखांना तें लागू करण्याला जर हरकत नाही तर मराठे वगैरे इतर वर्गांना लागू करण्याला कोणती हरकत आहे, असें विशेष प्रतिनिधित्वाचा हक्क मागणारे अल्पसंख्याक वर्गांचे पुढारी विचारल्याशिवाय राहणार नाहीत. शीखांना विशेष प्रतिनिधित्वाचा हक्क देण्याबद्दल भारतमंत्री आणि व्हाइसरॉय असें म्हणतात कीं, “सदरहु हक्क शीखांना न देणें असमंजसपणाचें (inexpedient) होणार आहे. पंजाबांतील

शांख म्हणजे एक स्वतंत्रच आणि महत्त्वाचा वर्ग आहे. हिंदुस्थानच्या सैन्यात त्यांच्या पलटणी असून ते शूर लढवय्ये आहेत. सर्व ठिकाणी त्यांची संस्था अल्प असून अनुभव असा आलेला आहे की, शांख धर्माचे प्रतिनिधी हल्लींच्या पद्धतीने बहुधा निवडून येत नाहीत. ”

आक्षेपास उत्तर

विशेष प्रतिनिधित्वाच्या तत्त्वाबद्दल भारतमंत्री आणि व्हाइसरॉय यांनी व्यक्त केलेले विचार आणि केलेल्या शिफारशी पाहिल्या म्हणजे कोणाच्याही लक्षात असे येईल की, त्यांनी या प्रश्नाचा केवळ तात्त्विक रीत्या विचार केलेला नाही. जर त्यांनी तसा विचार केला असता तर ते तत्त्व शांखांना लागू करण्याची शिफारस त्यांनी केली नसती; आणि मुसलमानांच्या बाबतीतहि ते तत्त्व चालू ठेवण्याला कांहीं तरी कालमर्यादा घातली असती. धर्मवार किंवा जातवार किंवा वर्गवार निवडणुकीच्या तत्त्वाविरुद्ध त्यांनी घेतलेले आक्षेप बऱ्याच अंशी खरे आहेत, हे प्रांजलपणे कबूल केले पाहिजे. तथापि त्यांच्या पाहिल्या आक्षेपांत थोडीशी अतिशयोक्ति आहे अशी आमची समजूत आहे. धर्मवार, वर्गवार किंवा जातवार प्रतिनिधित्वाच्या पद्धतीने निवडून आलेल्या सभासदांत राष्ट्रीय भावना कमी असते हा आक्षेप सर्वतोपरी रास्त नाही. विशेष प्रतिनिधित्वाचा हक्क मागण्याचे कारण असे आहे की, समाजाच्या विशिष्ट रचनेमुळे, एखाद्या महत्त्वाच्या राष्ट्रीय प्रश्नाचा विचार करितांना कांहीं विशिष्ट वर्गांचा त्यांत जो हितसंबंध असतो त्याच्या दृष्टीनेहि त्याचा पूर्णपणे विचार करण्यांत येईलच अशी खात्री नसते, आणि म्हणून त्या प्रश्नाचा सर्व बाजूंनी निःपक्षपात बुद्धीने विचार व्हावा याकरितां विशेष प्रतिनिधित्वाचा हक्क देणे इष्ट आहे. विशेष प्रतिनिधित्वाच्या हक्काची अवश्यकता समाजाच्या विशिष्ट रचनेमुळे उत्पन्न झालेली असते आणि ती घटना इष्ट दिशेने जशी जशी बदलत जाईल तशी तशी ती आवश्यकता कमी होईल. आणि वर्गवार किंवा जातवार प्रतिनिधित्वाच्या तत्त्वाविरुद्ध जे लोक आहेत त्यांनी ती घटना बदलण्याची जबाबदारी आपल्यावर येत आहे हे ओळखून असले पाहिजे. परंतु राजकीय घटना ही केवळ तात्त्विक बाब नाही. तात्त्विक विचाराप्रमाणेच राजकीय घटना कळू लागल्यास असा एकही देश सांप्रडणार नाही की, त्याच्या राजकीय घटनेत क्रांतिकारक फेरबदल अवश्य होणार नाहीत. सुद्ध हिंदुस्थानच्या राजकीय प्रश्नाचा विचार केवळ तात्त्विकदृष्ट्या केल्यास तीत भारतमंत्री आणि

व्हाइसरॉय यांनीं सुचविल्यापेक्षां किती तरी अधिक फेरफार करावे लागतील. मि. मॉटेग्यु आणि लॉर्ड चेल्म्सफर्ड हे ही गोष्ट ओळखून नाहींत असें नाहीं. तात्त्विक विचार विवाक्षित परिस्थितिला लागू करितांना त्यांत कसे फेरफार करावे लागतात याबें त्यांचा रिपोर्ट म्हणजे एक उत्कृष्ट उदाहरण आहे. परंतु ज्याप्रमाणें त्यांनीं तात्त्विक विचार आणि प्रत्यक्ष परिस्थिति या दोन्ही गोष्टी लक्षांत घेऊन इतर प्रश्नांचा निर्णय करण्याचा प्रयत्न केला आहे, त्याप्रमाणें त्यांनीं या विशेष प्रतिनिधित्वाच्या प्रश्नाचा निर्णय केलेला नाहीं असें आम्हांस म्हणावें लागतें. एक तर त्यांनीं एक महत्त्वाची गोष्ट मुळींच लक्षांत घेतली नाहीं. ब्राह्मणेतर वगैरे जे वर्ग विशेष प्रतिनिधित्वाचा हक्क मागत आहेत ते तो हक्क कायमचा मुळींच मागत नाहींत. त्या हक्काला कालमर्यादा घालणें अवश्य आहे, हें ते कबूल करतात. कांहीं महिन्यांपूर्वीं खामगांव येथें मराठ्यांची परिषद भरली होती. तींत तिचे अध्यक्ष श्री. छत्रपति कोल्हापूरचे महाराज यांनीं स्पष्ट सांगितलें कीं, मागासलेल्या जातींना हा विशेष प्रतिनिधित्वाचा हक्क दहा वर्षेपर्यंतच दिला तरी हरकत नाहीं. ह्या हक्काला कालमर्यादा घातल्यावर मि. मॉटेग्यु आणि लॉर्ड चेल्म्सफर्ड यांच्या तिसऱ्या आक्षेपांत कांहींच तथ्य रहात नाहीं. दहा वर्षांनंतर हा हक्क आपोआप नष्ट होईल, या निर्बंधामुळे मागासलेल्या वर्गांना असलेल्या स्थितीतच रहाण्याची इच्छा न होतां उलट अमुकच कालावधीत पुढारलेल्या वर्गांच्या बरोबर येण्याची आवश्यकता असल्यामुळे ते आपली उन्नति करून घेण्याचा किती तरी जोरानें आणि उत्साहानें प्रयत्न करतात !

कांहीं वर्गांना विशेष प्रतिनिधित्वाचा हक्क देण्याविषयीच्या प्रश्नाचा विचार करितांना त्या हक्काला कालमर्यादा घातली पाहिजे ही एक गोष्ट लक्षांत ठेवणें अवश्य आहे. दुसरें असें कीं, कांहीं अल्पसंख्याक जातींना किंवा वर्गांना विशेष प्रतिनिधित्वाचा हक्क दिल्याबरोबर हिंदु समाजाचें एकीकरण करण्याचे जे सध्यां प्रयत्न चालू आहेत ते बंद पडतील किंवा कमी होतील असें समजण्याचें कारण नाहीं. आमची तर अशी समजूत आहे कीं ब्राह्मणेतर वर्गांना विशेष प्रतिनिधित्वाचा हक्क दिल्यानें सर्व वर्गांची राजकीय समानता विशेष रीतीनें दृग्गोचर होईल. आणि या राजकीय समानतेचा त्यांच्या सामाजिक एकीकरणावर परिणाम सार्यावांचून रहाणार नाहीं. कायदेकौन्सिल ही जरी राजकीय संस्था

असली तरी तिच्या सभासदात कमी ज्यास्त प्रमाणाने सामाजिक दृष्टवृत्त सुरू झाल्याशिवाय ग्हात नाही. शिवाय भिन्न भिन्न जातीचे प्रतिनिधी एकाच समेत खांद्याला खांदा लावून समानतेने काम करीत असतांना पाहून प्रत्येक विचारी मनुष्याला असे वाटल्यावांचून राहणार नाही कीं जर भिन्न भिन्न जातीचे लोक राजकिय क्षेत्रांत एकाच दर्जाचे आहेत तर सामाजिक क्षेत्रांत तरी त्यांच्यामध्ये विषमता कां राहूं यावी ! सारांश, कायदेकौन्सिलांत ब्राह्मणेतर जातीचे प्रतिनिधी आल्याने सामाजिक एकीकरणाने व समानतेने पोषणच होईल अशी आमची समजूत आहे.

वरील विवेचनावरून आमचे वाचकांच्या लक्षांत आलें असेलच कीं, ब्राह्मणेतर वर्गे जातींनीं विशेष प्रतिनिधित्वाचा हक्क मिळविण्याबद्दल जी चळवळ चालविली आहे तिच्या विरुद्ध आम्ही नाही. हिंदुसमाजांत ज्या अठरापगड जाती आहेत त्यांपैकीं प्रत्येकीला विशेष प्रतिनिधित्वाचा हक्क द्यावा असें कोणीही म्हणत नाहीं आणि ब्राह्मणेतर वर्गांच्या पुढाऱ्यांनीं तशी मागणी केली आहे असेंहि नाही. मागसलेल्या जातींत जे मतदार होतील त्यांचा एक संघ करून त्यानें मागसलेल्या वर्गांच्या तर्फे प्रतिनिधी निवडून द्यावे अशी त्या वर्गांच्या पुढाऱ्यांची मागणी आहे. अशी योजना करण्याला हरकत आहे किंवा अडचण उपस्थित होईल असें दिसत नाही. शिवाय, इष्ट वाटल्यास उमेदवार कोणत्याही जातीचा असला तरी हरकत नाही असा नियम असूं द्यावा. या नियमाने विशेष प्रतिनिधित्व आणि राष्ट्रैक्याची भावना यांचा मिलाफ चांगल्या रीतीने करतां येईल असें आम्हांस वाटते. उमेदवार कोणत्याही जातीचा असल्याने फायदा असा होईल कीं मागसलेल्या वर्गांच्या निवडणुकीचें क्षेत्र विस्तृत होईल. अर्थात्च सामान्यतः असा नियम जरी असला तरी मागसलेल्या वर्गांचे मतदार आपल्या जातीच्या उमेदवारांना निवडून देतील. त्यांच्या जातीचा उमेदवार एकंदरीने लायक असल्यास त्याचीच ते निवड करतील हें उघड आहे. तेव्हां वाटेला त्या जातीचा उमेदवार असल्याने मागसलेल्या जातीचे उमेदवार निवडून घेण्याला अडचण पडेल असें आम्हांस वाटत नाही. परंतु प्रसंगवशात् असे होण्याचा संभव आहे कीं, मागसलेल्या जातीचे लायक उमेदवार आढळणार नाहीत. अशा स्थितींत इतर जातीचे लायक उमेदवार असल्यास त्यांना निवडून देण्याची मतदारांना इच्छा होईल. सर्वच उमेदवार नालायक असले किंवा असवे तितके लायक नसले तर आपल्या जातीचे उमेदवार मागसलेल्या

जातींचे मतदार सामान्यतः निवडून देतील असें म्हणण्यास हरकत नाही. परंतु त्यांच्या जातीचे उमेदवार अगदीं नालायक आहेत, पण इतर उमेदवार लायक आहेत, अशा स्थितीत या दुसऱ्या अन्य जातींच्या उमेदवारांना निवडून देण्याची त्यांना संधि कां देण्यांत येऊं नये ? ब्राह्मणेतर वर्गांना विशेष प्रतिनिधित्वाचा हक्क देण्याचें खरें कारण जर कोणतें असेल तर तें हें आहे की, त्यांच्या हितसंबंधाचें योग्य रीतीनें संरक्षण व्हावें, आणि कायदे कौन्सिलांत जे प्रतिनिधी जातील ते जातिविषयक विचारापासून अलिप्त असावे. त्यांच्या हितसंबंधाचें योग्य संरक्षण करणारा आणि जातिविषयक विचारापासून अलिप्त असलेला असा जर एकादा इतर जातीचा उमेदवार असला तर त्याला निवडून देण्याची त्यांना संधि कां देऊं नये ? कल्पना करा कीं दोन उमेदवार आहेत, त्यांपैकी एक मागसलेल्या जातीचा आहे व दुसरा पुढारलेल्या जातीचा आहे; दोघांची लायकी स्थूलमानानें जर सारखी असेल आणि दोघेही जातिविषयक विचारांपासून अलिप्त असतील तर पहिलाच उमेदवार निवडून येईल हें उघड आहे. परंतु जर पहिला उमेदवार इतका नालायक असला कीं त्याला कौन्सिलांत निवडून देणें म्हणजे कौन्सिलाची केवळ थटा करणें होय, परंतु दुसरा जरी इतर जातीचा असला तरी तो लायक असून मागसलेल्या वर्गाच्या हक्कसंबंधाचें योग्य संरक्षण करण्यास समर्थ आहे—अशा स्थितीत दुसऱ्या उमेदवारालाच निवडून देणें अधिक चांगलें होणार नाहीं काय ? सारांश, उमेदवार कोणत्याही जातीचा असला तरी चालेल, असा नियम केल्यानें विशेष प्रतिनिधित्वाच्या मूळ हेतूस बाध न येतां विशेष प्रतिनिधित्व आणि राष्ट्रीय भावनेचें पोषण यांच्यामध्ये सांगड घालतां येईल.

विशेष प्रतिनिधित्वाचा हक्क कांहीं वर्षेपर्यंतच देण्यांत यावा आणि उमेदवार कोणत्याही जातीचा असला तरी हरकत नाही. हे दोन नियम केल्यावर विशेष प्रतिनिधित्वाच्या पद्धतींत जे तात्त्विक दोष आहेत त्यांचा जोर बराच कमी होईल. आणि अशा रीतीनें तो जोर कमी करून विशेष प्रतिनिधित्वाचें तत्त्व हिंदुस्थानच्या सध्यांच्या सामाजिक व राजकीय परिस्थितींत अमलांत आणण्याला हरकत नाही.

विशेष प्रतिनिधित्व आणि नेमणुकीचें तत्त्व.

जातवार किंवा वर्गवार प्रतिनिधित्वाच्या प्रश्नाकडे अशा रीतीनें पाहिल्यास विशेष प्रतिनिधित्वाच्या पद्धतीपेक्षां नेमणुकीची पद्धत अधिक चांगली आहे

असें म्हणतां येणार नाही. आणि मग अल्पसंख्याक वर्गाच्या प्रतिनिधित्वाकरितां नेमणुकीच्या तत्त्वाची आवश्यकता आहे असें जें भारतमंत्री व व्हाइसरॉय यांचें म्हणणें आहे, त्यांतही कांहीं तथ्य नाही असें आमच्या वाचकांच्या लक्षांत आल्यावांचून रहाणार नाही. आणि म्हणून आमचें असें म्हणणें आहे की, वर दिलेले नियम घालून विशेष प्रतिनिधित्वाचा हक्क अमलांत आणण्याला हरकत नाही. परंतु मुंबईसारख्या पुढारलेल्या प्रांतांत तरी कायदे-कौन्सिलचे सर्व सभासद लोकनियुक्त असले पाहिजेत, नेमणुकीचें तत्त्व आम्हांस बिलकुल पसंत नाही, आणि हें तत्त्व आणि वर लिहिल्याप्रमाणें विशेष प्रतिनिधित्वाचें तत्त्व या दोहोंमध्ये निवड करावयाची झाल्यास आम्ही दुसरेच तत्त्व पसंत करूं. गव्हर्नरानें 'होयबा मान डोलवे' नेमण्यापेक्षां अल्पसंख्याक वर्गांनीं विशेष प्रतिनिधित्वाचा हक्क बजावून आपले उमेदवार निवडून देणें हेंच अधिक चांगलें आहे. विशेष प्रतिनिधित्वाच्या पद्धतीनें कां होईना, परंतु मतदारसंघांनीं निवडून दिलेले उमेदवार जरी अगदीं उत्तमच नसले तरी, ते सरकारचे अंध अनुयायी कधीहि होणार नाहीत. परंतु सरकारनें नेमलेल्या सभासदांबद्दल अशी ग्वाही कोण देऊं शकेल ! एकाद्याला सरकारनें कौन्सिलचे सभासद नेमलें म्हणजे आपणावर त्यांनीं मोठे उपकार केले आहेत असें त्याला वाटत असतें आणि या उपकारांच्या जाणिवेचा त्याच्या विचारस्वातंत्र्यावर जरी नाही, तरी भाषणस्वातंत्र्यावर आणि मतस्वातंत्र्यावर विघातक परिणाम होत असतो असा अनुभव आहे. आपल्या मनोदेवतेला स्मरून वागणारे आणि आपलें खरें मत निर्भीडपणें देणारे सरकारनें नेमलेले सभासद क्वचितच आढळतात. सरकारनें नेमलेल्या सभासदांची साहजिक प्रवृत्ति अधिकारी सभासदांप्रमाणें मत देण्याची असते. म्हणजे अधिकारी सभासदांपैकींच सामान्यतः ते असतात असें म्हणण्यास हरकत नाही. सरकारनें नेमलेले सभासद म्हणजे अधिकारी सभासदांत भर होय. सारांश, नेमणुकीचें तत्त्व अपायकारक असून सर्व सभासद लोकनियुक्त असणें, अवश्य आहे व म्हणूनच आम्हीं अशी सूचना केली आहे की, निदान मुंबईसारख्या प्रांताचें कायदे-कौन्सिल पूर्णपणें लोकनियुक्त असलें पाहिजे. नेमणुकीचें तत्त्व जबाबदार पद्धतीच्या तत्त्वाच्या विरुद्ध आहे हें भारतमंत्री आणि व्हाइसरॉय यांनीं आपल्या रिपोर्टांत कबूल केलें आहे. तेव्हां सर्व गोष्टींचा विचार करितां नेमणुकीच्या तत्त्वाला अजिबाद फाटा देऊन निवडणुकीचेंच तत्त्व पूर्णपणें अमलांत आणलें पाहिजे.

अल्पसंख्याक वर्गांच्या हितसंबंधाचें योग्य संरक्षण व्हावें याकरितां जातवार प्रतिनिधित्वाचें तत्त्व जरी योग्य नाहीं असें आपण क्षणभंगू गृहीत धरलें, तरी नेमणुकीचें तत्त्व स्वीकारल्याशिवाय गत्यंतर नाहीं काय, याचाही विचार झाला पाहिजे. प्रमाणशीर प्रतिनिधित्व (Proportional Representation) या पद्धतीनें अल्पसंख्याक वर्गांचे प्रतिनिधी योग्य प्रमाणांनं येऊं शकतात असें त्या पद्धतीच्या पुरस्कर्त्यांचें म्हणणें आहे. आपल्या इकडे ना. परांजपे हे या पद्धतीचे कट्टे अभिमानी असून त्यांनीं तीं अमलांत आणण्याबद्दल सरकारास विनंतिहि केली आहे. अस्पृश्यादि वर्गांचे प्रतिनिधी या पद्धतीनेंही येणार नाहींत हें त्यांना कबूल आहे. म्हणून फक्त त्यांच्याकरितां जातवार प्रतिनिधित्वाच्या पद्धतीचें अवलंबन केल्यास हरकत नाहीं असें त्यांचें म्हणणें आहे. प्रमाणशीर प्रतिनिधित्वाचें तत्त्व हिंदुस्थानांत सुद्धं करणें सोपें आहे असें आम्ही म्हणत नाहीं. आमचा सध्यां मुद्दा इतकाच आहे कीं, जातवार प्रतिनिधित्वाचें तत्त्व ब्रिटिश पार्लमेंटास जरी पसंत पडलें नाहीं तरी प्रमाणशीर प्रतिनिधित्व इत्यादि अन्य तत्त्वांचाहि विचार करण्यांत आला पाहिजे. जातवार प्रतिनिधित्वाचें तत्त्व मान्य झालें नाहीं तरी नेमणुकीचें तत्त्व स्वीकारण्यांत येतां कामा नये. जातवार प्रतिनिधित्वाचें तत्त्व स्वीकारा, किंवा प्रमाणशीर प्रतिनिधित्वाचें तत्त्व स्वीकारा, परंतु नेमणुकीचें तत्त्व सोडून दिलें पाहिजे, एवढाच आमचा आग्रह आहे.

सरकारी अधिकारी.

कायदेकौन्सिलांत सरकारी अधिकारी नेमण्यांत यावे अशी सूचना रिपोर्टांत करण्यांत आली आहे, तीही बरोबर नाहीं. सरकारी अधिकाऱ्यांना कौन्सिलांत नेमण्याचें कारण उरलेलें नाहीं. सरकारी अधिकाऱ्यांचें योग्य स्थान कायदेकौन्सिल हें नाहीं आणि त्यांना कायदेकौन्सिलचे सभासद नेमणें हें विनोदकारिणी सभासद नेमण्यापेक्षाहि जबाबदार राज्यपद्धतीशीं अधिक विसंगत आहे. सरकारी अधिकाऱ्यांना राज्यकारभाराच्या बारक्यासारक्या गोष्टींचा अनुभव असतो हें खरें; परंतु त्या अनुभवाचा अन्य रीतीनें उपयोग करून घेतां येण्यासारखा आहे; त्याकरितां त्यांना कौन्सिलांत नेमलेंच पाहिजे असें नाहीं.

द्विमंडली राज्यपद्धति.

मुंबईसारख्या प्रांतांतील कायदेकौन्सिलें पूर्णपणें लोकनियुक्त केल्यास राखीव सान्तापबद्दल सरकारास जे कायदेकानून करणें अवश्य वाटेल ते पास करून घेण्या-

करितां काय योजना केली पाहिजे हा अर्थातच प्रश्न उत्पन्न होतो. काय कौन्सिल हें पूर्णपणें लोकनियुक्त केल्यास ग्रँड कमिटीची सरकारी योजना चालणार नाही हें उघड आहे. कारण त्या कमिटीची योजनाच नेमलेल्या सभासदांच्या आधिक्यावर उभारलेली आहे. कायदेकौन्सिलें जर पूर्णपणें लोकनियुक्त करावयाचीं तर सरकारास अवश्य वाटणारे कायदे करून घेण्याकरितां ग्रँड कमिटीहून भिन्न योजना केली पाहिजे हें आम्हांस कबूल आहे. यासंबंधानें आमचें असें म्हणणें आहे की, हिंदुस्थान सरकारासंबंधानें ज्याप्रमाणें लेजिस्लेटिव्ह असेंबली-शिवाय कौन्सिल ऑफ स्टेट असें दुसरें मंडळ स्थापण्याची भारतमंत्री आणि व्हाइसरॉय यांनीं शिफारस केली आहे, त्याप्रमाणेंच प्रांतिक कारभारासंबंधानेंहि दुसरें मंडळ स्थापण्यांत यावें. प्रांतिक कारभारांत द्विमंडळी राज्यपद्धतीची मि. मॉटेग्यु आणि लॉर्ड चेलम्सफर्ड यांनीं आपल्या रिपोर्टांत शिफारस केलेली नाही. त्यांच्या मतें अशी पद्धति आजच अमलांत आणण्याची आवश्यकता नाही. त्यांच्या योजनेचा अधिक विकास होऊन जबाबदारराज्यपद्धति बऱ्याच प्रमाणानें अमलांत आल्यावर ती पद्धति स्थापन करण्याचा विचार करावा लागेल असें त्यांनीं म्हटलें आहे. त्यांच्या योजनेचें स्वरूप लक्षांत घेतां त्यांनीं असा अभिप्राय द्यावा हें अगदीं साहजिक आहे. परंतु कायदेकौन्सिलें पूर्ण लोकनियुक्त करावयाचीं असल्यास द्विमंडळी राज्यपद्धति स्थापन करण्याच्या आवश्यकतेचा आरंभापासूनच विचार करावा लागेल. आणि म्हणून आमची अशी सूचना आहे की, हिंदुस्थानसरकारासंबंधीं ज्याप्रमाणें कौन्सिल ऑफ स्टेट स्थापन करण्याची सूचना करण्यांत आली आहे त्याप्रमाणें कांहीं तरी योजना प्रांतिक सरकारासंबंधानें करण्यांत यावी. द्विमंडळी राज्यपद्धति बहुतेक सर्वत्र ठिकाणीं आहे. ब्रिटिश साम्राज्यांत ती कानडाच्या कांहीं प्रांताखेरजि इतर सर्व ठिकाणीं आहे. तिजविरुद्ध आक्षेप घेणारे कांहीं लोक अद्याप सांपडतात हें सत्य, परंतु ती एकंदरीनें एकमंडळी राज्यपद्धतीपेक्षां अधिक चांगली असें बहुमत आहे असें म्हणण्यास हरकत नाही. इंग्लंडांतील अमीरउमरावांच्या सभेची (House of Lords) सुधारणेला प्रतिकूलता पाहून तें मंडळ ठेवण्याची आवश्यकता आहे काय, असा प्रश्न निघाला होता. परंतु सदरहु मंडळ नष्ट करण्यांत येऊं नये, फार तर त्यांत इष्ट त्या सुधारणा कराव्या असेंच इंग्लंडांतील बहुमत आहे. राजकीय तत्त्ववेद्यांनीं हि या प्रश्नाचा विचार केलेला असून त्यांचेहि

असेंच मत आहे की, एकमंडळी राज्यपद्धतीपेक्षा द्विमंडळी राज्यपद्धति अधिक चांगली. सारांश, द्विमंडळी राज्यपद्धति असणें इष्ट व अवश्य आहे, असें मुत्सयांचें आणि राजकीय तत्त्ववेत्त्यांचें बहुमत आहे, असें म्हणण्यास हरकत नाही. द्विमंडळी राज्यपद्धतीचा असा फायदा आहे की कायदेकानू सरतेशेवटीं शांतपणानें आणि विचारपूर्वक करण्यांत येतात. एकमंडळी राज्यपद्धतींत, कायदेकौन्सिलाचे लोकनियुक्त सभासद सामान्यतः अधिक उत्साही असतात असा अनुभव आहे, आणि म्हणून त्यांच्या हातून कायदे करितांना उतावीळपणा होण्याचा संभव असतो. वरिष्ठ मंडळाची सामान्यतः अशी घटना असते की, त्यांत तरुण आणि अननुभवी असे सभासद फारसे नसतात; आणि म्हणून त्यांच्या हातून उतावीळपणा होण्याचा संभव कमी असतो. इतकेंच नव्हे तर ते सामान्यतः पुराणप्रिय असल्यामुळे ते सुधारणा करण्याला उत्सुक नसतात. कनिष्ठ मंडळांतील सभासदांची सुधारणेबद्दल उत्सुकता विशेष असते. सबब त्यांचा उत्साह व सुधारणाप्रियता, आणि वरिष्ठ मंडळांतील सभासदांचा धिमेपणा यांचा मिलाफ होऊन जे कायदेकानू होतात, त्यांत दोष कमी राहण्याचा संभव असतो. वरिष्ठ मंडळाम दुरुस्ती करणारी संस्था (Revising Chamber) असें म्हणतात. याचें कारण असें की, कनिष्ठ मंडळानें केलेल्या कायदेकानूंत जर कांही दांप राहिले तर ते त्यांनं दुरुस्त करावे. या सर्व कारणांस्तव द्विमंडळी पद्धति अधिक चांगली असा सर्वत्र समज आहे. मिल्हसारख्या लोकसत्तेच्या विस्ताराचें समर्थन करणाऱ्या तत्त्ववेत्त्यांनंहि हीच पद्धति अधिक चांगली असा अभिप्राय दिला आहे. सारांश, उत्तम राज्यघटनेला आणि व्यवस्थित राज्यकारभाराला द्विमंडळी पद्धति अवश्य आहे याबद्दल मतभेद नाही असें म्हटल्यास चालेल.

द्विमंडळी राज्यपद्धतीचें वास्तविक महत्त्व जर एवढें आहे, तर ती हिंदुस्थानांत सुद्धा स्थापन करण्यांत आली पाहिजे, व तिचा पाया आरंभापासूनच घातला पाहिजे. भारतमंत्री आणि व्हाइसराय यांनी कौन्सिल ऑफ स्टेट स्थापन करावें अशी सूचना केली आहे. तिजविरुद्ध कित्येकांनीं आक्षेप घेतले आहेत, परंतु आमच्या मते ते आक्षेप पोकळ असून आम्हांस ती सूचना पसंत आहे. हिंदुस्थानसरकारच्या घटनेंत ज्याप्रमाणें ही शिफारस केली आहे त्याप्रमाणें प्रांतिक सरकारच्या घटनेंतहि अशीच योजना करणें अवश्य आहे. वरिष्ठ मंडळांत कांहीं सभासद लोकनियुक्त आणि कांहीं नेमलेले असावेत

अर्म मत सध्यां प्रचलित आहे. त्याप्रमाणे कौन्सिल ऑफ स्टेटच्या घटनेत योजना करण्यांत आली आहे. प्रांतिक वरिष्ठ मंडळाचीही घटना तशीच असावी. नेमणुकीचे तत्त्व वरिष्ठ मंडळाच्या घटनेस लावण्यास हरकत नाही. परंतु कायदे कौन्सिल पूर्णपणे लोकनिवृक्त असले पाहिजे असे आमचे मत आहे.

प्रांतिक राज्यकारभारामंबंधाने मि. मॉटेग्यु आणि लॉर्ड चेल्सफर्ड यांच्या योजनेत मुख्य दोष कोणते आहेत, याचे विवेचन येथपर्यंत झाले. याशिवाय किंगडॉम दोष आहेत ते हिदुस्थानसरकारच्या कायदेकौन्सिलच्या कमिटीने आपल्या रिपोर्टांत चांगल्या गीतीने दाखविले आहेत. कायदेकौन्सिलचा प्रेसिडेंट आणि व्हाइस प्रेसिडेंट हे मभासदांनी निवडावे अशी वरील कमिटीची सूचना आहे. राष्ट्रीय सभा आणि मोम्बेय लीग यांनीही ही सूचना केली होती. प्रेसिडेंट निवडून देण्याचा अधिकार जरी मभासदांना देण्यांत आला नाही, तरी निदान व्हाइस प्रेसिडेंट निवडून देण्याचा अधिकार देण्यांत यावा, अशी आमची सूचना आहे. प्रसंगविशेषी कायदेकौन्सिल बरखास्त करण्याचा अधिकार गव्हर्नरला असावा हे योग्यच आहे. परंतु पुनः काही विवाक्षित कालावधीत कौन्सिलची सभा गव्हर्नरने भरविलीच पाहिजे असा निबंध ठेवणे अवश्य आहे.

प्रांतिक राज्यघटनेचा विचार करितांना आणखी दोन मुद्यांचा विचार झाला पाहिजे. कायदेकौन्सिलच्या सभासदांची संख्या पुरेशी असणे अवश्य आहे, त्याप्रमाणेच मतदारीचा हक्कही शक्य नितका विस्तृत असला पाहिजे. दुसरे तत्त्व रिपोर्टांत मान्य केले आहे, परंतु प्रांतिक कायदेकौन्सिलांच्या सभासदांची संख्या किती असावी हे मागण्यांत आलेले नाही. सभासदांची संख्या आणि मतदारीच्या हक्काचे स्वरूप यांचा अन्योन्य संबंध आहे हे आम्ही जाणून आहोत, आणि म्हणून रिपोर्टांत म्हटल्याप्रमाणे फ्रँचाईस कमिटीचा रिपोर्ट प्रसिद्ध झाल्याशिवाय कौन्सिलच्या सभासदांची संख्या किती असावी, आणि मतदारसंघाची रचना कशा गीतीने करण्यांत यावी, या गोष्टींचा निकाल लावता येणार नाही हे खरे आहे. तथापि सध्या आम्हांस उपलब्ध असलेल्या माहितीवरून या प्रश्नासंबंधाने आमचा जो अभिप्राय आहे तो आम्ही आमच्या वाचकांस सादर करतो.

मुंबई कायदेकौन्सिलच्या सभासदांची संख्या किती असावी हे ठरवितांना काही आंकडे लक्षांत घेतल्यान उपयोग होणार आहे. १९११ च्या सानेसुमारीप्रमाणे मुंबई इलाख्याची एकंदर लोकसंख्या २०६५२०८७ आहे. त्यापैकी एडनची

लोकसंख्या ४६१६५, मुंबई शहराची ९४१४४५ आणि बाकी राहिलेली लोक-संख्या १९६२६४७७ ही ब्रिटिश जिल्ह्यांची आहे. खाली दिलेल्या कोष्टकावरून धर्मवार लोकसंख्या कशी आहे हे कळून येईल.

धर्म व ज्ञान	एडन	मुंबई शहर	ब्रिटिश जिल्हे.
हिंदु	२०४५	६६४०४८	१९९२०९२०
मुसलमान	३७००८	१७९३४६	३९८७४७७
जैन	२३५	२०४६०	२१२०७४
ख्रिश्चन	२७१४	७७३५५	२३०५३२
पारशी	३८४	५०९३१	८०५९६
शेख	२०	१०७	११८६७
ज्यू	३७४७	६५४७	११३३४

वरील लोकसंख्येपैकी मतदार किती असू शकतील, याचा अंदाज करिताना स्त्रिया किंवा एकविस वर्षांचे आतील पुरुष यांचा संख्या जमेस घेण्याचे कारण नाही. स्त्रियांना मतदारीचा हक्क द्यावा अशी मागणी स्मरल काँग्रेसने केली आहे. ती जर मान्य करण्यात आली तर अर्ध्यातच वयात आलेल्या स्त्रियांची संख्याहि योग्य लागेल. परंतु स्त्रियांना मतदारीचा हक्क देण्यात येईल असा रंग दिसत नाही. नेहमी त्याची संख्या वगळण्यास हरकत नाही. एकविस आणि त्यापेक्षा अधिक वयाच्या पुरुषांची संख्या किती आहे, हे १९११ च्या खानेसमारीच्या रिपोर्टावरून मागता येत नाही, कारण त्यात ती संख्या दिलेली नाही. विस आणि त्यापेक्षा अधिक वयाच्या पुरुषांची संख्या दिली आहे. निजवरून खालील कोष्टक तयार केले जाते:—

विस आणि त्यापेक्षा अधिक वयाच्या पुरुषांची संख्या.

अहमदाबाद जिल्हा	२४३८७१	उत्तर भाग
भडोच	८९०२६	
केरा	२०४६४६	
पंचमहल	८३८६०	
रायत	१७०७०२	
ठाणे	२४७६५६	

एकंदर १०५९७११

अहमदनगर जिल्हा	२६२५१७	} मध्यभाग
पु. वानदेश	२७३३१४	
पश्चिम वानदेश	१४८२३४	
नाशिक	२४१३६१	
पुणे	२९८२०४	
सातनाग	२८३२७०	
सोलापूर	२१८८६१	

एकंदर १७२५८४१

बेळगांव जिल्हा	२५४१७२	} दक्षिण भाग
वजारा	२३४३७६	
धागवड	२८०६२८	
कानडा	११९९९८	
कलाबा	१५२१११	
गन्तागरी	२७०६५६	

एकंदर १२११९४१

हेद्राबाद	जिल्हा	३०६१४०	} सिंध
कराचा	"	१६४१३७	
नारवाना	"	१९१५४२	
सक्रा	"	१६८५७५	
थर साणि पारकर	"	१३७५५३	
अण्ण मिध फौटिअर	"	७६४९२	

एकंदर १०४४३९

प्रत्येक जिन्त्यांत वर जी संख्या दिली आहे, तीत मतदार किती असतील हे प्रश्नच आहे, व तो मतदारीच्या हक्काचे स्वरूप ठरविल्याशिवाय सोडविता येणारही नाही. सध्या मुसलमानांनाच प्रत्यक्ष मतदारीचा हक्क आहे, व त्यासंबंधाने प्रचलित असलेले नियम लक्षांत घेतां असे अनुमान काढण्यास हरकत नाही की, मतदारीचा हक्क शक्य तितका विस्तृत ठेविल्यास जबाबदार पद्धतीचा आरंभ करण्यास जितका मतदारसंघ असणें इष्ट आहे तितका हिंदुस्थानांत सहज निर्माण करितां येईल. कित्येकांच्या मते म्युनिसिपालिट्या आणि लोकलबोर्ड यांच्यामध्यवर्ती मतदारीचा हक्क जसा आहे तसाच कायदेकौन्सिलासंबंधाने

असावा; म्हणजे जे म्युनिसिपालिट्या आणि लोकलबोर्ड यांचे मतदार ने कौन्सिलचेहि होतील. आमच्या मते कौन्सिलाबद्दलचा मतदारीचा हक्क आणि म्युनिसिपालिट्या आणि लोकलबोर्ड यांच्याबद्दलचा मतदारीचा हक्क या दोहोंत फरक करणे इष्ट आहे; दुसऱ्याइतका पहिला विस्तृत नसावा, असे आमचे मत आहे. मुसलमानांच्या बाबतीत असलेला हक्क विस्तृत करणे शक्य व इष्ट आहे. मारांश कायदेकौन्सिलासंबंधाने जो मतदारीचा हक्क व्याख्याचा तो मुसलमानांच्या बाबतीत हल्ली असलेल्या हक्कापेक्षा अधिक विस्तृत, परंतु म्युनिसिपालिट्या व लोकल बोर्ड यांच्यासंबंधाने असलेल्या हक्कापेक्षा कमी विस्तृत, असा असावा. मतदारीच्या हक्काचे नियम कांहीं असोत, ते रिपोर्टात दिलेल्या मूल नत्वाला बसून झाल्यास मतदारसंघ आरंभी तरी पुरेसा होईल, अशी आमची खात्री आहे. आणि मग प्रत्येक जिल्ह्याला निदान तीन सभासद देण्यास हरकत नाही. प्रत्येक जिल्ह्यांतील मतदारांचे तीन निरनिराळे विभाग करण्यांत येऊन प्रत्येकाने एक सभासद निवडावा किंवा सर्व मतदारांनी मिळून तीन सभासद निवडावे. ह्यापैकी कोणतीही पद्धति आरंभी स्वीकारली तरी हरकत नाही.

प्रत्येक जिल्ह्याला तीन सभासद या मानाने एकंदर २५ जिल्ह्यांचे ७५ सभासद होतील. मुंबई शहरांत २० आणि त्यापेक्षा अधिक वयाच्या पुरुषांची संख्या २५६४२५ आहे. ब्रिटिश जिल्ह्यांना एकंदर ७५ सभासद असावेत असे आम्ही वर म्हटले आहे. त्या मानाने पाहिले म्हणजे मुमारे ६७२०२४ वयांत आलेल्या पुरुषांना १ सभासद पडतो. या प्रमाणाने पाहिले असता मुंबई शहराला ७ सभासद दिले पाहिजेत. पुणे, अहमदाबाद आणि कराची ही शहरे मोठी असल्यामुळे प्रत्येकाला एक स्वतंत्र सभासद देण्यांत यावा. एडनची काय व्यवस्था करण्यांत येईल याबद्दल रिपोर्टात उल्लेख नाही. परंतु ते शहर मुंबई इलाख्यांतच धरण्यांत येत असल्याकारणाने त्याच्यांतर्फे एक सभासद असावा. म्हणजे एकंदर ८६ सभासद होताना. याशिवाय मुंबई युनिव्हर्सिटीला दोन, मुंबई कार्पोरेशनला एक, युरोपियन व्यापारी वर्गाला चार आणि हिंदी व्यापारी वर्गाला तीन असे सभासद दिल्यास एकंदर संख्या ९६ होईल. याखेरीज मुसलमानांतर्फे १२, जैनांतर्फे २, पारशांकरिता २, ख्रिश्चन लोकांकरिता २, ज्यू लोकांकरिता १, शीख लोकांकरिता १, लिंगायतांकरिता ४, अस्पृश्य जातींकरिता ३, आणि अस्पृश्यांखेरीज इतर मागासलेल्या वर्गांकरिता ६, हे आणखी

सभासद मिळविले म्हणजे एकदर सभासदांची संख्या १२९ होते. तेव्हां स्थूलमानानें विचार करतां कायदे कौन्सिलांच्या सभासदांची संख्या १२९ पेक्षां कमी असूं नये असें आमचें मत आहे. ही संख्या कदाचित् कृत्रिम वाटण्याचा संभव आहे; परंतु आमचा मुख्य मुद्दा इतकाच आहे की इतर सभासदांची संख्या कमी जास्त करण्यांत आली तरी जिल्ह्यांच्यातर्फे सभासदांची जी संख्या असावी ती प्रत्येक जिल्ह्याला ३ यापेक्षां कमी असतां कामा नये.

पूर्ण प्रांतिक जबाबदार राज्यपद्धति जर स्थापन करण्यांत येईल तर हिंदुस्थान सरकारासंबंधानें रिपोर्टांत सुचविलेल्या सुधारणा पुरेशा आहेत असें मानण्यास हरकत नाही, असें आमचें मत आहे हें आम्ही वर सांगितलेच आहे. पूर्ण प्रांतिक जबाबदार राज्यपद्धति ही पहिली पायरी व पूर्ण राष्ट्रीय जबाबदार राज्यपद्धति ही दुसरी पायरी, असा आमचा अभिप्राय असल्यामुळे आणि २० आगष्ट १९१७ रोजी केलेल्या निवेदनाच असाच अर्थ केला पाहिजे असें आमचें मत असल्यामुळे, जर पूर्ण प्रांतिक जबाबदार राज्यपद्धति स्थापन करण्यांत आली तर हिंदुस्थान सरकारच्या राज्यकारभारातही संप्रदत्त व राखीव खाती हे विभागणीचें तत्त्व अंमलात आणून कांही खाती संप्रदत्त करण्यात यावी, अशी मागणी करणें योग्य होणार नाही. परंतु नं. २० आगष्टच्या निवेदनाचा आम्ही केलेला अथ जर बरोबर नसेल आणि खातेवारानेच जबाबदार राज्यपद्धति अंमलांत आणण्याचें तत्त्व बरोबर आहे असेंच जर पार्लमेंटाने ठरविलें तर तें तत्त्व हिंदुस्थान सरकारसाठी लागू करून त्या सरकारची काही खाती संप्रदत्त करण्यांत आली पाहिजेत. स्पेशल राष्ट्रीय सभा, स्पेशल मॉन्टेमलींग आणि नेमस्तांची परिषद या तेन्ही संस्थांनी ही जी मागणी केली आहे तिजप्रमाणें सुधारणेच्या योजनेंत दुरुस्ती होणें अवश्य आहे. एक तर पूर्ण प्रांतिक जबाबदार राज्यपद्धति स्थापन कर, किंवा संप्रदत्त आणि राखीव खाती, हें विभागणीचें तत्त्व हिंदुस्थान सरकारलाहि लावा, ही विचारसरणी अगदी गस्त आहे. ह्या बाबीसंबंधानें तरी राष्ट्रीय सभेंतील दोन्ही पक्षांचें आणि मॉन्टेमलींगचें मतैक्य आहे. स्पेशल राष्ट्रीय सभा आणि मॉन्टेमलींग यांनी जसा ठराव केला आहे, तसाच नेमस्तांच्या परिषदेने केला आहे. हिंदुस्थान सरकारची कांही खाती संप्रदत्त करा, ही हिंदी लोकांची एकमुस्ती मागणी आहे यांत बिल्कूल संदेह नाही. मॉन्टेग्यु-चेल्सफर्ड योजना लॉर्डींच्या विरोधरूपी खडकावर आदळून तिचे तुकडे तुकडे होऊं नयेत म्हणून तिच्या

बचावाकरितां स्वतंत्र परिषद भरवून सत्पट कण्ठाच्या ना. बाबु सुरेंद्रनाथ बानर्जी, सर दिनशा वाच्छा, सर नारायणराव चंदावरकर, ना. परांजपे, रा. समर्थ वगैरे नेमस्तांनीं, तसेंच नेमस्तांच्या मतें तिच्या नाशार्थ सज्ज झालेल्या लो. टिळक, मिसेस अनी बिसेट, ना. पंडित मदनमोहन मालवीय इत्यादि जहालांनीं हीच मागणी केली आहे. आणि हिंदुस्थानला 'स्वयंनिर्णय'चें तत्त्व (Principle of self-determination) लावण्याची इंग्लंडची जर सरोस्वर इच्छा असेल तर हिंदुस्थानांतील सर्व पक्षांनीं केलेली ही मागणी ब्रिटिशपार्लमेंटानें अवश्य मान्य केली पाहिजे. नेमस्तांच्या मुत्सद्दीपणाची, आणि दूर धोरणाची टाईम्सऑफ-इंडियानाखी अँग्लो-इंडियन पत्रें सध्यां एकसारखी स्तुति करित आहेत; नेमस्तपक्ष सरकारास निदान जहालपक्षाइतका अप्रिय नाही; मवाळांना एकत्र करून त्यांचा पाठिंबा मिळवा. (Rally the moderates) हें सरकारचें व उदाग ब्रिटिश मुत्सद्यांचें धोरण आहे. तेव्हा त्यांच्या मागणीला तरी ब्रिटिश पार्लमेंट वाटाण्याच्या अक्षता लावणार नाही अशी आम्हांस फार आशा आहे.

गव्हर्नरजनरलच्या सध्यांच्या लेजिस्लेटिव्ह कौन्सिलच्या ऐवजीं लेजिस्लेटिव्ह असेंब्ली आणि कौन्सिल ऑफ स्टेट या दोन संस्था स्थापन करण्यांत वाव्या अशी शिफारस करण्यांत आली आहे. कौन्सिल ऑफ स्टेट स्थापन करण्याबद्दल हिंदी राजकीय सुधारकांत मतभेद आहे. जादा काँग्रेस आणि मॉस्लेमलीग यांनी तें स्थापन करूं नये अशी सूचना केली आहे. आणि तें स्थापन करावयाचें असल्यास निदान त्यांपैकीं निम्मे सभासद लोकनियुक्त असावेत असं वरील संस्थांचें म्हणणे आहे. नेमस्तांच्या परिषदेनें कौन्सिल ऑफ स्टेट स्थापन करण्याच्या विरुद्ध अभिप्राय दिलेला नसून फक्त त्याचे सभासद निम्मे लोकनियुक्त असावे येवढीच दुरुस्ती त्यांनीं सुचविली आहे. द्विमंडळी राज्यपद्धतीसंबंधानें वर जे विचार आम्ही व्यक्त केले आहेत, त्यावरून आमच्या वाचकांच्या लक्षांत आलें असेलच कीं, आम्हांला या बाबतींत नेमस्त परिषदेचा अभिप्रायच पसंत आहे. कौन्सिल ऑफ स्टेट स्थापन केल्यानें एकंदरीनें फायदाच होईल. त्याचे निम्मे सभासद लोकनियुक्त असावेत अशी वरील सर्व संस्थांची सूचना आहे. ती मान्य करण्यांत येईल अशी आमची आशा आहे. परंतु जरी ती मान्य करण्यांत आली नाही आणि रिपोर्टांत लिहिल्याप्रमाणें त्याची घटना ठेवण्यांत आली तरी काहीं हरकत नाही.

कौन्सिल ऑफ स्टेटच्या सभासदांच्या लायकीसंबंधाचे नियम गव्हर्नरजनरलच्या कौन्सिलने ठरवावे अशी रिपोर्टांत सूचना आहे. लेजिस्लेटिव्ह असेंब्ली व लेजिस्लेटिव्ह कौन्सिल यांच्या सभासदांच्या लायकीचे नियम फ्रँचाईस कमिटीने ठरवावे असे असतां कौन्सिल ऑफ स्टेटसंबंधाने मात्र निराळी सूचना कां करण्यांत आली हें आम्हांस समजत नाही. कौन्सिल ऑफ स्टेटच्या सभासदांच्या लायकीसंबंधाचे नियम फ्रँचाईस कमिटीने करावे अशी नेमस्तांच्या परिषदेने केलेली सूचना योग्य असून ती आम्हांस पसंत आहे.

मॉटेग्यु-चेल्सफर्ड योजनेत कोणते दोष आहेत व तीं कोणते फेरबदल केले पाहिजेत याचें विवेचन आम्हीं वर केले आहे. तिचा स्थूल मानानें विचार करितां मुख्य प्रश्न उपस्थित होतो तो असा कीं, सदरहु योजना २० आगष्ट १९१७ च्या जाहीरनाम्याप्रमाणें जबाबदार राज्यपद्धतीचा भरीव ह्सा किंवा पायरी आहे काय? ती अंमलांत आल्यानें हिंदी लोकांचें राजकीय मार्गीतील पाऊल पुढें पडेल याबद्दल वाद नाही. प्रांतिक राज्यकारभारांत काहीं खातीं संप्रदत्त केल्यामुळे जबाबदारीचें तत्त्व अंशतः तरी अंमलांत येऊन प्रांतिक कारभारावर थोडीशी तरी लोकसत्ता चालेल. हिंदुस्थानच्या राज्यकारभारांतही हिंदी लोकांचें हळीपेक्षांही अधिक वजन वाढेल. परंतु ही योजना पुरेशी आहे किंवा नाही हें पाहिलें पाहिजे; आणि म्हणून ता. २० आगष्टच्या जाहीरनाम्यांत दिलेल्या अभिवचनाप्रमाणें ती भरीव आहे किंवा नाही याचा विचार झाला पाहिजे. जबाबदार राज्यपद्धति अधिक अधिक सिद्ध करण्याच्या हेतूनें स्वराज्यसंस्थांचा आस्ते आस्ते विकास करणें या धोरणाला अनुसरून मॉटेग्यु-चेल्सफर्ड योजनेतील या सुधारणा भरीव आहेत किंवा नाहीत हाच महत्त्वाचा प्रश्न आहे, आणि या प्रश्नाचें जें उत्तर असेल त्याप्रमाणेंच ती पुरेशी आहे किंवा नाही हें ठरवावें लागेल. २० आगस्टचें निवेदन सर्वांना बंधनकारक आहे असें भारत-मंत्री आणि व्हाइसरॉय यांचें म्हणणें आहे. त्या निवेदनाचे सर्व भाग हिंदी जनतेवर बंधनकारक नसून फक्त पहिलाच बंधनकारक आहे असें आम्हीं वर सिद्ध केले आहे. परंतु हा मुद्दा जरी बाजूला ठेवला तरी निवेदनाच्या पहिल्या भागांत सांगितल्याप्रमाणें मॉटेग्यु-चेल्सफर्ड योजनेतील सुधारणा भरीव असल्यास त्या पुरेशा आहेत, असें समजलें पाहिजे, हें आम्हांस मान्य आहे. तेव्हां त्या योजनेतील सुधारणांचा भरीवपणा हेंच सरें प्रमाण आहे, आणि त्यावरूनच त्यांची परीक्षा करण्यांत आली पाहिजे. हिंदुस्थानच्या कायदेकौन्सिलच्या कमिटीने

केलेल्या रिपोर्टांत वरील सुधारणा म्हणजे पुढेचें एक पाऊल आहे असें म्हटलें आहे. हिंदुस्थानांत जबाबदार राज्यपद्धतीच्या सिध्यर्थ ही योजना म्हणजे सरासुरा प्रयत्न आहे असें ना. सुरेंद्रनाथ बानर्जी यांनी हिंदुस्थानच्या कायदेकौन्सिलांत आणलेल्या ठरावांत म्हटलेलें आहे. माँटेग्यु-चेल्सफर्ड योजनेच्या स्वरूपाचें केलेल्या या वर्णनाबद्दल कोणीहि समंजस मनुष्य आक्षेप घेणार नाही अशी आमची पक्की खात्री आहे. परंतु निर्णायक प्रश्न हा नव्हे. माँटेग्यु-चेल्सफर्ड योजना भरीव आहे किंवा नाही हाच निर्णायक मुद्दा असून त्यावरूनच ती पुरेशी आहे किंवा नाही हें ठरविलें पाहिजे. अशा दृष्टीनें या योजनेचा विचार केला म्हणजे, प्रत्येक विचारशील व निःपक्षपाती राजकीय सुधारकास कबूल करावें लागेल कीं ती भरीव नसून हिंदुस्थानच्या सध्याच्या राजकीय परिस्थितीला अनुसरून नाही. आणि म्हणून ती भरीव करण्याकरितां अवश्य ने फेरबदल नीत झाले पाहिजेत.

तर मग माँटेग्यु-चेल्सफर्ड योजना भरीव कशांनें होईल ! हा पुढील प्रश्न आहे. त्याचें उत्तर वरील विवेचनांत आहेच. तथापि त्याची दुरुस्ति केव्हास हरकत नाही. एक तर निदान प्रमुख प्रांतांत पूर्ण प्रांतिक जबाबदार राज्यपद्धति स्थापन करण्यांत आली पाहिजे. असें करण्याची ब्रिटिश पार्लमेंटाची इच्छा नसल्यास निदान राष्ट्रीय सभा, मॉस्लेमलीग, आणि नेमस्तांची परिषद या सर्व संस्थांनीं मुचविल्याप्रमाणें पोलीस, कायदा आणि न्याय एवढीच खातीं राखीव करून बाकीचीं सर्व संप्रदत्त करण्यांत आली पाहिजेत. आणि हिंदुस्थानसर्कारचींहि कांहीं खातीं लोकनियंत्रणाखालीं आणिलीं पाहिजेत. अशा गतीनें योजनेंत दुरुस्ती झाली तरच ती भरीव होईल, नाही नग होणार नाही. आणि ती जर भरीव झाली नाही तर ती पुरेशी आहे, असें समजतां येणार नाही. हिंदुस्थानच्या राज्यकारभारांत एकदम क्रांतिकारक सुधारणा करण्यांत याव्या असें कोणीहि म्हणत नाही. राजकीय सुधारणा काय किंवा सामाजिक सुधारणा काय ती वस्तुस्थितीला धरूनच केली पाहिजे. परंतु वस्तुस्थितीपेक्षां सुधारणा जास्त करणें ज्याप्रमाणें कदाचित् हितावह होणार नाही, त्याप्रमाणें ती कमी होऊं देणें हेंही शहाणपणाचें लक्षण नव्हे. अधिक नाही व कमी नाही अशीच ती असली पाहिजे. अधिक झाल्यास तिची अमंलबजावणी योग्य गतीनें न होऊन घोटाळा होण्याचा संभव असतो, त्याप्रमाणेंच ती कमी असल्यास लोकांचा असंतोष नाहीसा न होऊन चळवळीला (Agitation) निष्कारण

जागा राहते. सुधारणेकरितां चळवळ करणे इष्ट व अवश्य आहे परंतु कधी कधी चळवळीला जागा राखून देतां अंमलांत आणलेल्या सुधारणेचें कार्य उत्तम रीतीनें घडवून आणण्याकरितां विधायक गोष्टीकडे अधिक लक्ष देणें अवश्य असतें. हिंदुस्थानच्या राज्यकारभारांत सध्यांच्या परिस्थितीला अनुसरून पुरेशा सुधारणा जर अमलांत आणल्या तर त्यांची अंमलबजावणी जुटीनें आणि योग्य रीतीनें होऊन हिंदी राष्ट्र निर्माण करण्याचें कार्य अधिक चांगल्या रीतीनें होईल. नाहीतर पुरेशा सुधारणा मिळविण्याकरितां चळवळ करण्याची इच्छा कायम राहून राष्ट्र निर्माण करण्याचें कार्य मागे पडण्याचा संभव आहे. व म्हणून हिंदी मुत्सद्दी काय किंवा इंग्लिश मुत्सद्दी काय, या सर्वांनी एक गोष्ट लक्षांत ठेवणें अवश्य आहे. ती ही की, राजकीय सुधारणा वस्तुस्थितीला अनुसरून पुरेशा असल्या पाहिजेत. सबब आम्ही वर लिहिल्याप्रमाणें मॉटेग्यु—चेल्म्सफर्ड योजनेत अवश्य फेरफार झाले पाहिजेत. ते फेरफार करण्यांतच हिंदुस्थानचें व इंग्लंडचें खरें हित आहे. तें जर करण्यांत आलें नाहीं तर हिंदी लोकांना समाधान वाटणार नाही.

मॉटेग्यु—चेल्म्सफर्ड योजना ग्राह्य आहे किंवा अग्राह्य आहे असा वाद उपास्थित होऊन हिंदी राजकीय सुधारकांत निष्कारण दुही झाली आहे. आणि त्यामुळे हिंदुस्थानचें नुकसान होण्याचा संभव दिसत आहे. वास्तविक पाहतां हा वाद उपास्थित होण्याचें कारण नाहीं आणि तो उपास्थित झाला ही मोठी दुर्दैवाची गोष्ट आहे. त्याला जबाबदार कोण याचा विचार करण्याचें कारण नाही. तथापि सुधारणांच्या योजनेबद्दल कांहीं राष्ट्रीय समेच्या पुढाऱ्यांनी जे गैरमुत्सद्दीपणाचे विचार आरंभी व्यक्त केले त्यामुळे तो उपास्थित झाला असें मोठ्या दुःखानें म्हणावें लागतें. राष्ट्रीय पुढाऱ्यांवर मोठी जबाबदारी असते आणि हिंदुस्थानच्या चमत्कारिक परिस्थितीत तर ती फारच मोठी आहे. हिंदुस्थानच्या राष्ट्रीय पुढाऱ्यांचें अत्यंत महत्त्वाचें असें कोणतें कार्य असेल तर तें एकीकरणाचें होय. हिंदुस्थानचें मन अद्याप एक झालें नाहीं. हिंदी लोकांच्या विचारांचा सांचा अद्याप एक बनलेला नाही. धर्म, जाती, संस्कार, परिस्थिति यांच्या भिन्नत्वामुळे हिंदुस्थानचें एकीकरणाचें कार्य जात्याच अवघड आहे आणि म्हणून तें जास्त अवघड होऊं नये अशी जबाबदारी घेणें हें हिंदी राष्ट्रीय पुढाऱ्यांचें कर्तव्य आहे. आणि म्हणून एसाद्या महत्त्वाच्या बाबी-

संबंधाने आपले विचार व्यक्त करितांना गण्डीय पुढाऱ्यांनी साधकबाधक पूर्ण विचार केला पाहिजे. मॉरेग्यु-चेल्सफर्ड योजना अग्राह्य आहे असा जग अभिप्राय मिसिस बेझंट आणि लॉ. टिळक यांनी व्यक्त केला. नमता तर नेमस्तांच्या मनांत भीति उत्पन्न होऊन तिचें पर्यवसान स्वतंत्र परिषद् भरविण्यांत झालें नसतें. अगदी आरंभीच त्यांनीं व्यक्त केलेले विचार त्यांनीं पुढें बदलले आणि आम्ही संमिश्रपक्षाचे आहोत असें त्यांनीं जाहीर केलें हें खरें. आणि स्वतंत्र परिषद् भरविण्याचा ठराव करण्यापूर्वी नेमस्तांनीं या गोष्टीला महत्त्व द्यावयास पाहिजे होतें. नेमस्त परिषदेचे अध्यक्ष ना. सुंदरनाथ बानर्जी यांना केसरीतील योजनेवर्गिल पाहिल्या लेखाचा उल्लेख केला आहे, परंतु आम्ही संमिश्रपक्षाचे आहोत असें केसरीनें ज्या लेखांत जाहीर केलें, त्याचा त्यांनीं उल्लेख केला नाही हें निःस्पृश्यपणाचें लक्षण नव्हे. राजकारणांत कालपरिस्थिति वगैरे गोष्टी लक्षात घेऊन धोरणांत फेरबदल करावा लागतो आणि मॉरेग्यु-चेल्सफर्ड योजना अग्राह्य आहे, असा जरी मिसिस बेझंट आणि लॉ. टिळक यांनी आरंभी अभिप्राय दिला तरी लोकमताचा वाग खरोखर कोणीकडे वहात आहे याचा त्यांनीं विचार करून त्यांनीं तो अभिप्राय बदलला, ही गोष्ट नेमस्त पुढाऱ्यांनी लक्षात घ्यावयास पाहिजे होती. आणि ती जग त्यांनीं घेतली असली आणि मिसिस बेझंट आणि लॉ. टिळक यांच्याबद्दल त्यांना गैरविश्वास वाटला नसता तर गण्डीयनभेन दुही न होतां योजनेबद्दल हिंदी लोकांचें मत एकमुखानें व्यक्त करण्यास आले असतें. परंतु झाल्या गोष्टीस आतां नाडलाज आहे. मुख्य मुद्दा एवढाच आहे की, योजनेच्या ग्राह्याग्राह्यतेचा प्रश्न जरी आरंभ निघाला तरी तो आतां गढिला नाही. योजना अग्राह्य आहे, म्हणजे ती पुरेशी करण्याकरिता अवश्य असलेले फेरबदल झाल्याशिवाय ती अंमलात येऊं नये. व याउपरा ती अंमलांत आल्यास तिची अंमलबजावणी करण्याचे काम आम्ही मदत करणार नाही, निजपासून आम्ही पगवृत्त राहूं असें आतां कोणीही म्हणत नाही. हिंदुस्थानच्या दुर्दैवानें आणि ब्रिटिश पार्लमेंटच्या गैरमुत्सद्दीपणामुळें हिंदी लोकांनीं तीत सुचविलेले फेरबदल करण्यांत आले नाहीत आणि ती जशीच्या तशीच अंमलांत आली, तर तिला बहिष्कार घालावा किंवा अप्रत्यक्ष प्रतिकाराचें अवलंबन करून तिला विरोध करावा असें कोणीही म्हणत नाही. ती भरीव जरी नसली तरी ती सुधारणेच्या मार्गातील एक पाऊल असल्यामुळें तिचा स्विकार करून पुढील

उद्योगास लागावें हीच गोष्ट सर्वांना संमत आहे. नेमस्तांच्या परिषदेनें वरील योजनेला अंतःकरणपूर्वक पाठिंबा दिला आहे. (The Conference accords its hearty support to those proposals) परंतु तिनेंही कांही फेरबदल सुचविले असून त्यापैकी महत्त्वाचे फेरबदल राष्ट्रीयसभा आणि मॉस्लेमलीग यांनी सुचविलेल्या फेरकागदून भिन्न नाहीत. काँग्रेस आणि मॉस्लेमलीग यांच्या ठरावांत “ आम्ही वरील योजनेचें समर्थन करितां ” असे शब्द नाहीत. ती योजना निराशाजनक आणि असमाधानकारक आहे असे राष्ट्रीयसभेच्या ठरावांत शब्द आहेत. मॉस्लेमलीगच्या ठरावांत निराशाजनक हा शब्द नाही, असमाधानकारक हेंच विशेषण त्यात लावलेलें आहे. नेमस्तांच्या परिषदेचा ठराव आणि राष्ट्रीयसभा आणि मॉस्लेमलीग यांचे ठराव यांची भाषा भिन्न आहे हें खरें. नेमस्तांच्या ठरावांत मुद्दागणेच्या योजनेला प्रथम पाठिंबा देण्यांत आला असून नंतर फेरबदल सुचविण्यांत आले आहेत. राष्ट्रीयसभा आणि मॉस्लेमलीग यांच्या ठरावांत ती असमाधानकारक आहे असें प्रथम म्हणण्यांत आले असून नंतर ती भरीव करण्याकरितां कोणतें फेरबदल केले पाहिजेत हें मागण्यांत आलें आहे.

सर्वांनी सुचविलेले फेरबदल बहुतेकअंशी मारखेच आहेत असें आम्ही वर मांगितलेंच आहे. राष्ट्रीय सभा आणि मॉस्लेमलीग यांनी ती योजना असमाधानकारक आहे असें आरंभी तिचें वर्णन केल्यावरून ती अग्राह्य आहे व म्हणून तिचें समर्थन करितां येत नाही असा राष्ट्रीयसभा आणि मॉस्लेमलीग यांचा अभिप्राय आहे असें अनुमान निघत नाही. सर्व संस्थांच्या ठरावांचा इत्यर्थ पाहिला तर तो एकच आहे. सर्वांना तींत कांही फेरबदल हवे आहेत, परंतु ते जर करण्यांत आले नाहीत तर राष्ट्रीयसभा आणि मॉस्लेमलीग ती ग्राह्य करणार नाही व तिला विरोध करतील असें नाही. नेमस्तांच्या परिषदेनें आपली पसंती प्रत्यक्षपणें आणि स्पष्ट रीतीनें व्यक्त केली आहे. राष्ट्रीयसभा आणि मॉस्लेमलीग यांनी दुरुस्त्यांवर अधिक जोर दिला आहे. परंतु त्यांनीहि अप्रत्यक्ष रीत्या योजनेचें समर्थनच केले आहे. सच्च, नेमस्तांची परिषद आणि राष्ट्रीयसभा व मॉस्लेमलीग यांच्या योजनाविषयक धागणांत फरक करून नेमस्तांना योजना ग्राह्य आहे व इतरांना ती अग्राह्य आहे असें म्हणणें चुकीचें आहे. मॉंटिग्यु-चेल्सफर्ड योजनेला हिंदी लोकांचा पाठिंबा आहे असें ब्रिटिश लोकांना दाखविणें अवश्य आहे,

नाही तर ती योजना लॉर्ड सिडेनहॅम वगैरे लॉर्डोंच्या विरोधानें भन्न होईल असें सांगण्यांत येतें. आणि नेमस्तांनी जी स्वतंत्र परिषद् भरविली व तिचा जो एवढा अँग्लो-इंडियन आणि इंग्लिश पत्रांनी गाजावाजा चालावला आहे त्याचें कारण तरी हेंच आहे की, हिंदुस्थानांतील निदान एका पक्षाला तरी ती योजना पूर्णपणें ग्राह्य आहे असें ब्रिटिश जनतेला दाखवितां यावें. परंतु ब्रिटिश जनता कांही मूर्ख किंवा दुधस्वळी नाही. तिजपुढें नेमस्तांचे आणि राष्ट्रीयसभा व मॉस्लेमलीग या संस्थांचे ठराव योग्य रीतीनें मांडण्यात आले तर तिलाहि असेंच वाटेले की, नेमस्त पक्षालाच काय पण इतर पक्षांनाहि ही योजना ग्राह्य असून सर्व पक्षांच्या मतें तीत कांही दुरुस्त्या झाल्या पाहिजेत. दुरुस्त्यांवर राष्ट्रीयसभा व मॉस्लेमलीग यांनी जोर दिला आहे, एवढ्या एकाच गोष्टीवरून त्यांना ती ग्राह्य नाही असें अनुमान ब्रिटिश जनता काढणार नाही अशी आमची पक्की खात्री आहे. मिस्र बेझंट, लॉ. टिळक इत्यादि राष्ट्रीयसभेच्या पुढाऱ्यांची नालस्ती करण्याच्या हेतूनें त्यांनी आरंभी दिलेल्या अभिप्रायावर काजील जोर देऊन आणि जादा काँग्रेस आणि मॉस्लेमलीग यांच्याबद्दल एकदेशीय माहिती देऊन ब्रिटिश जनतेचा गैरसमज करण्याचे प्रयत्न चालू आहेत, हें खरें; व त्यामुळे कित्येक ब्रिटिश मतदारांचा आणि कांही पार्लमेंटच्या सभासदांचा सुधारणांची योजना फक्त नेमस्तांनाच ग्राह्य आहे, इतरांना ग्राह्य नाही असा ग्रह झाल्यास नवल नाही. आणि असा गैरसमज करण्याला लो. टिळक आणि मिस्र बेझंट यांचे आरंभीचे अभिप्राय अंशतः तरी कारणीभूत झाले आहेत ही दुःखाची गोष्ट आहे. परंतु यामुळे सर्व बिघडलें असें होत नाही. कांही ब्रिटिश नागरिकांचा झालेला गैरसमज दूर करणें अशक्य नाही आणि राष्ट्रीय सभा आणि मॉस्लेमलीग यांचें संयुक्त डेप्युटेशन विलायतेंत गेल्यावर तो गैरसमज दूर होईल अशी आमची समजूत आहे. तें कसेहि अमलें तरी येवढे निश्चित आहे की, लॉर्ड सिडेनहॅम वगैरे जे लोक योजनेला विरोध करीत आहेत त्याचें कारण हा गैरसमज खात्रीनें नव्हे; ते जाणून-बुजून विरोध करीत आहेत; मॉटेग्यु-चेल्सफर्ड योजना जर कोणाला ग्राह्य नसली तर ती त्यांनाच नाही. जी थोडीशी सत्ता हिंदी लोकांना यावी म्हणून योजनेत शिफारस करण्यांत आली आहे तेवढीहि सत्ता आपल्या देशबांधवांच्या हातांतून कमी व्हावी अशी त्यांची यत्किंचित्हि इच्छा नाही. नेमस्तांच्या परिषदेच्या ठरावात जी भाषा वापरली आहे ती भाषा. राष्ट्रीय सभा व मॉस्लेमलीग यांनीहि आपल्या ठरावांत वापरली असती तरी त्यांनी आपला विरोध यत्किंचित्-

रूढ कमी केला नसता. लॉ. टिक्क यांच्या प्रथमच्या अभिप्रायाचा उल्लेख करून लॉर्ड सिडेनहॅम यांनी पार्लमेंटच्या डोळ्यांत धूळ टाकण्याचा प्रयत्न केला आहे; परंतु एकंदरीने विचार करतां हा प्रयत्न यशस्वी होण्याचा संभव नाही. मि. मॉटेग्यु यांना अर्थातच आपल्या योजनेबद्दल अभिमान वाटत असला पाहिजे. आणि ती पार्लमेंटने स्वीकारावी अशी त्यांची इच्छा असली पाहिजे. नेव्हां लॉर्ड सिडेनहॅमसारख्यांनी केलेला गैरसमज ते घालविण्याचा प्रयत्न करणार नाहीत असे आपण का समजावे ? त्यांना वस्तुस्थिति समजत नाही असे नाही. आणि राष्ट्रीय सभा व मॉन्टेमलीग यांच्या ठरावाचा खरा अर्थ काय, हे न समजण्याइतके ते स्मार्तीने अडाणी नाहीत; नेव्हां आपली योजना ब्रिटिश जनतेने मान्य करावी, अशी जर त्यांची खरीखुरी इच्छा असेल तर ते लॉर्ड सिडेनहॅमसारख्यांच्या कावेचाज विधानाना भीक न घालता आपल्या योजनेला एकंदरीने हिंदी जनतेचा पाठिंबाच आहे असे पार्लमेंटाला स्पष्टपणे व निर्भीडपणे मागितल्यावांचून गहाणाग नाहीत. सारांश, राष्ट्रीयसभा व मॉन्टेमलीग यांनी आपला अभिप्राय व्यक्त करितांना दुसऱ्या भाषा वापरली नाही, आणि स्वाभिमानी अशा लोकांना नाजेल अशीच भाषा त्यांनी वापरली आहे, इतक्यानेच ब्रिटिश पार्लमेंटचा गैरसमज होऊन योजना सरेते शेवटी भग्न होईल, आणि हिंदुस्थानची होणारी प्रगति थांबेल असे अनुमान काढण्याचे कारण नाही. नेमस्तांची परिषद, राष्ट्रीय सभा, मॉन्टेमलीग या सर्व संस्थांच्या योगणाचा अर्थ एकच आहे व तो हा की, आहं ही योजना जरी द्याय आहं तरी प्रेक्षी नसल्याकारणाने तीत अवश्य ते फेरफार होणे जरूर आहे. ती पुरेशी आहे, असा नेमस्तांचा अभिप्राय आहे, असे जर मानावे तर त्यांनी दुसऱ्या मुचविण्याचे प्रयोजन कोणते !

उपसंहार.

मॉटेग्यु-चेल्म्सफर्ड याजनेबद्दल राष्ट्रीय सभा आणि नेमस्त परिषद यांच्यामध्यें जर सरोसर फारसा मतभेद नाही आणि जो आहे तोही जर गोण आहे तर पुढील धोरण कसें असावे ? दिल्ली येथे राष्ट्रीय सभा लोकरच भरण्यांत येणार आहे. त्या सभेला नेमस्तांनीं हजर राहणे अगदी अवश्य आहे. हिंदुस्थानच्या सध्यांच्या परिस्थितींत राष्ट्रीय सभेतील दोन्ही पक्षांनी आपआपले मतभेद विकापाम नेऊन स्वतंत्र परिषदा भरविणे राष्ट्रीयदृष्ट्या अत्यंत विघातक झाल्याशिवाय राहणार नाही. जेथे जेथे जबाबदार राज्यपद्धति आहे तेथे तेथे पक्षभेद

असतात, हे आम्ही जाणून आहोत. आणि जबाबदार राज्यपद्धतीचें कार्य व्यवस्थित गतीनें चालण्याला पक्षभेद अवश्य असतील, निदान ते अपरिहार्य आहेत, याबद्दल शंका नाही. परंतु पक्षभेदाची जी तत्त्वे स्वतंत्र राष्ट्रांना लागू आहेत, ती हिंदुस्थानाला सर्वतोपरी लागू करणें चुकीचें आहे. सुद्धा इंग्लंडसारख्या देशांत सुद्धा पक्षभेदांचा अतिरेक होऊन राष्ट्रीय नुकसान होतें, अशी कित्येक विचारशील व्यक्तींची ओरड आहे. लोकमत्ताक राज्यपद्धति चालविण्याला पक्षभेद जरी अवश्य असले तरी त्यांचा अतिरेक होऊं देणें अपायकारक आहे, ही गोष्ट कित्येक ब्रिटिश मुत्सद्यांनीं गेल्या चार वर्षांत बोलून दाखविली आहे. परंतु हा मुद्दा जरी बाजूला ठेविला तरी एक गोष्ट अगदीं उघड आहे की, इंग्लंड, फ्रान्स, अमेरिका वगैरे देशांत प्रचलित असलेली पक्षभेदाचीं तत्त्वे हिंदुस्थानाला आजच लागू करण्याचा प्रयत्न करणें अत्यंत अपायकारक झाल्याशिवाय राहणार नाही. नेमस्तांची स्वतंत्र परिपक्व भरविण्याच्या योजनेचें समर्थन करणारे कित्येक गृहस्थ असें म्हणतात कीं, हिंदुस्थानांत जबाबदार राज्यपद्धतीचा लोकांचे उपक्रम होणार आहे. आणि ज्या अर्थी तो झाल्यावर निरनिराळे पक्ष अस्तित्वांत आल्यावांचून राहणार नोंहीत, त्याअर्थी नेमस्तांनीं आपला पक्ष संघटित करून स्वतंत्र परिपक्व कां भगवूं नये ? परंतु ही विचारसरणी चुकीची आहे. एक तर हिंदुस्थानांत जबाबदार राज्यपद्धतीला अद्याप सुरुवात झाली नाही. आणि मॉटेग्यू-चेल्मस्फर्ड योजना जशीच्या तशी जरी अमलांत आली तरी जबाबदार राज्यपद्धति विशेष प्रमाणानें सुरू झाली असें म्हणतां येणार नाही. हिंदुस्थानांत जबाबदार राज्यपद्धति पूर्णपणें किंवा बऱ्याच प्रमाणानें स्थापन झाल्यावर जे पक्ष आपोआपच उत्पन्न होतील ते कृत्रिम गतीनें आजच स्थापन करण्याचा प्रयत्न करणें म्हणजे आपण आपलें जाणूनबुजून नुकसान करून घेण्यासारखें आहे. निरनिराळे पक्ष स्थापन करणें कदाचित् पंधरा वर्षांनीं अवश्य व इष्ट असलें तरी त्यावरून ते आजच स्थापन करणें अवश्य व इष्ट आहे असें अनुमान लागत नाही. हिंदुस्थानाबद्दल एक गोष्ट प्रत्येकानें लक्षांत ठेविली पाहिजे. ती ही कीं, त्यांत निराळा असा आणखी एक पक्ष आहे. आणि त्या पक्षाचें अस्तित्व विसरून कधींहि चालावयाचें नाही. हिंदुस्थान आणि इंग्लंड, फ्रान्स, अमेरिका वगैरेसारखी स्वतंत्र राष्ट्रे यांच्यामध्ये जो अत्यंत महत्त्वाचा भेद आहे तो हाच होय. त्यामुळे पक्ष स्थापन करताना हा भेद लक्षांत घेणें अगदीं अवश्य

आहे. हा निराळा स्वतंत्र पक्ष नोकरशाहीचा आहे आणि तो इतका बलाढ्य आहे की त्याचा परिणाम इतर सर्व पक्षांवर कमीजास्त प्रमाणे झाल्याशिवाय राहणार नाही. जे स्वतंत्र पक्ष असावेत म्हणून कित्येकांना वाटते तेवढेच पक्ष जर हिंदुस्थानांत होऊ शकतील तर गोष्ट निराळी; परंतु अशी वस्तुस्थिति नाही. ब्रिटिश सरकार किंवा अँग्लो-इंडियन नोकरशाही नेमस्त पक्षाशी आपले तादात्म्य करील आणि त्याच्या मागण्या तरी देण्याला यत्किंचितहि कांकू करणार नाही, तर असे भिन्न भिन्न पक्ष झाले तरी हरकत नाही. परंतु असाही प्रकार नाही आणि तो होण्याचा संभवही नाही. इंग्लंड, फ्रान्स वगैरे देशांत निरनिराळे राजकीय पक्ष आहेत हे खरे; परंतु त्यांच्या हाती जशी सत्ता आहे तशी हिंदुस्थानांतील एका पक्षाच्या तरी हातांत आहे काय ! आज नेमस्त पक्षाला सरकार व ब्रिटिश अधिकारी गोंजारीत आहेत, परंतु त्यांच्या मागण्या सुद्धा कितपत ब्रिटिश सरकार मान्य करील हा प्रश्नच आहे. तेव्हां अशा स्थितीत जी तत्त्वे स्वतंत्र राणाला लागू पडतात ती हिंदुस्थानाला लागू करण्याचा प्रयत्न करून किंवा एखाद्या बड्या अधिकाऱ्याने स्वतंत्र परिषद भरविण्याचा सल्ला दिला म्हणून तो मान्य करून आपल्या देशाचे नुकसान करण्याचा प्रयत्न करण्यांत यावा हापेक्षा अधिक दुर्दैवाची दुसरी गोष्ट कोणती ! सच्च नेमस्तांनीं पुन्हां स्वतंत्र परिषद भरविण्याचा नाद न धरितां दिल्ली काँग्रेसला त्यांनीं हजर रहावे अशी त्यांना आमची प्रेमाची पण आग्रहपूर्वक सूचना आहे. नेमस्त पक्षाची संघटना व्यवस्थित रीतीनें झाल्यास त्याला हरकत नाही, किंचदुना आपापला पक्ष चांगला संघटित करून त्याचे वजन वाढविण्याचा प्रयत्न करणे हे त्या त्या पक्षाच्या पुढाऱ्यांचे आणि अनुयायांचे कर्तव्य आहे. ज्याप्रमाणे मिसिस बेसेंट आणि लो. टिळक यांनीं आपला पक्ष संघटित करून त्याचा प्रसार करण्याचा प्रयत्न चालविला आहे, त्याप्रमाणे नेमस्ताग्रणींनीं नेमस्त पक्षाची संख्या वाढवून त्याचा त्यांनीं प्रसार करण्याचा प्रयत्न केला तर त्यांत वावगे नाही; परंतु आपला पक्ष संघटित करणे म्हणजे राष्ट्रीय सभेपासून अलिप्त राहून त्या पक्षाची स्वतंत्र परिषद भरविणे असे होत नाही. आणि म्हणून स्वतंत्र परिषद भरविण्याचा प्रयत्न नेमस्ताग्रणी करणार नाहीत आणि दिल्लीच्या राष्ट्रीय सभेला ते येतील अशी आम्हांस सबळ आशा आहे. नेमस्तांनीं दिल्लीच्या राष्ट्रीय सभेला जावे, अशी सर्व्हेंट ऑफ इंडियाच्या संपादकांनीं सूचना केलेली पाहून आम्हांस फार आनंद होतो. वास्तविक पाहतां ना. शास्त्री यांना नेमस्तांची

स्वतंत्र परिषद् भरविण्याची कल्पना कशी रुचली याचेंच आम्हांस आश्चर्य वाटत होतें. हिंदुस्थानच्या पुढान्यांनीं आपलें राजकीय धोरण वेळोवेळीं कसें ठेवावें हें ज्या कांहीं थोड्या पुढान्यांना समजतें त्यांपैकीं ते आहेत आणि म्हणून नेमस्तांची स्वतंत्र परिषद् भरविण्याच्या चळवळीला त्यांनीं पाठिंबा दिला तेव्हां आम्हांस सखेदाश्चर्य वाटलें. ना. शास्त्री यांच्याबद्दल “भारतसेवका”च्या संपादकास किती आदर वाटतो हें सर्वांना माहीत आहे; तेव्हां या प्रश्नासंबंधानें ते आणि ना. शास्त्री यांच्यामध्ये झालेला हा महत्त्वाचा मतभेद पाहून त्यांस वार्ड वाटतें; परंतु ना. शास्त्री यांचा कदाचित् नाइलाज झाला असेल हें आम्ही जाणून आहोंत. आणि म्हणून झाल्या गोष्टीबद्दल खंती न करितां पुंढील मार्गाचा विचार केला पाहिजे. तेव्हां नेमस्तांनीं दिल्लीच्या राष्ट्रीय सभेला जावें अशी ना. शास्त्री यांच्या पत्रानें सूचना केली आहे ही मोठी समाधानाची गोष्ट असून ती सर्व नेमस्तांना पसंत पडेल अशी आम्हांस फार आशा आहे. आमचा स्वतःचा अभिप्राय असा आहे कीं, नेमस्तांनीं दिल्लीच्या राष्ट्रीय सभेला येऊन त्यांनीं आपल्या मताप्रमाणें सुधारणासंबंधाच्या ठरावांत दुरुस्त्या करून घेण्याचा प्रयत्न करावा. आमची खात्री आहे कीं, जहाल पक्षाचे पुढारी त्यांच्याशी फटकून वागणार नाहीत आणि तडजोडीचा मार्ग निघून सर्वांना मान्य असाच ठराव सरतेशेवटीं पसार करण्यांत येईल. नवीन पार्लमेंटाची लोंकरच निवड होऊन त्यापुढें सुधारणेचें बिल येणार आहे. फ्रान्चाईज कमिटी आणि फंक्शनस कमिटी यांचे रिपोर्ट बहुतकरून येत्या मार्चअखेर प्रसिद्ध होतील. तेव्हां निदान एप्रिल महिन्यांत तरी राष्ट्रीयसभेचें डेप्युटेशन विलायतेस गेलें पाहिजे. नेमस्तांचें डेप्युटेशन, राष्ट्रीय सभेचें डेप्युटेशन अशीं निरनिराळीं डेप्युटेशनें पाठविण्यांत कांहीं अर्थ नाही. आणि त्यापुढें फायदा न होतां उलट नुकसानच होईल. एका डेप्युटेशननें एक सांगावें आणि दुसऱ्यानें दुसरें सांगावें, हा प्रकार पाहून ब्रिटिश जनतेला आणि पार्लमेंटच्या सभासदांना काय वाटेल याचा राष्ट्रीय सभा आणि नेमस्तांची परिषद् यांच्या पुढान्यांनीं विचार करावयास नको काय ? तेव्हां दिल्लीच्या राष्ट्रीय सभेंत सर्वांना पसंत पडेल असा ठराव पास करून एकच डेप्युटेशन पाठविण्याचा ठराव करण्यांत आला पाहिजे. यासंबंधानें जहालांना एक सूचना आम्हांस करावीशी वाटते; तिचा ते योग्य विचार करतील अशी आम्हांस आशा आहे. राष्ट्रीय सभा, प्रांतिक काँग्रेस कमिटी वगैरे संस्थांतून नेमस्तांच्या पुढान्यांची हाकालपट्टी करण्याचा जहालांनीं जो गेल्या एक दोन वर्षांत प्रयत्न

केला तो अत्यंत गैरशिस्त होता. पक्षभेद विकोपास जाऊं देऊं नयेत असें एकीकडे म्हणावयाचें आणि दुसरीकडे नेमस्त पक्षाच्या पुढान्यांना ऑल-इंडिया काँग्रेस कमिटी, प्रांतिक काँग्रेस कमिट्या वगैरे संस्थांतून हांकून लावण्याचा प्रयत्न करावयाचा; या अदूरदर्शी आणि विसंगत पद्धतीला काय म्हणावें? नेमस्तांनीं राष्ट्रीय सभेतून आपलें अंग काढून घेतलें आणि आपली स्वतंत्र परिषद भर-विली घाला जहाल अंशतः तरी जबाबदार आहेत, असें आम्हांस म्हटल्यावांचून राहवत नाहीं. नेमस्तांचे विचार आणि त्यांच्या पद्धती जहालांना पूर्णपणें पसंत नमतील. परंतु नेमस्तांच्या पुढान्यांनीं आज कित्येक वर्षे देशसेवा केली असून त्यांची राजकीय तारतम्यबुद्धि अगदीं टाकाऊ आहे असें कोणासहि म्हणतां यावयाचें नाहीं. तें कसेंहि असलें तरी त्यांच्यावांचून जहालांचें चालणार नाहीं. जहाल मवाळांना अवश्य आहेत. आणि मवाळ जहालांना अवश्य आहेत. अशा स्थितींत एकाद्या पक्षानें संप करून दुसऱ्या पक्षावर ऑल-इंडिया काँग्रेस कमिटी वगैरे महत्त्वाच्या संस्थांत बहिष्कार घालण्याचा प्रयत्न करणे हें अविचाराचें लक्षण नव्हे काय ? ऑल-इंडिया काँग्रेस कमिटीच्या सभासदांची निवड आली, घाला मवाळांना बहिष्कार. प्रांतिक काँग्रेस कमिटीची निवड आली, घाला मवाळांना बहिष्कार. अशा रीतीचें अन्याय व अविचारी धोरण जहालांनीं जग गेल्या एक दोन वर्षांत स्वीकारलें नसतें तर कदाचित् नेमस्तांची स्वतंत्र परिषद भगविण्याची चळवळच झाली नसता अशी आमची समजूत आहे. तेव्हां अशा एकपक्षीय पद्धतीचें अवलंबन जहाल पक्ष पुनः करणार नाही, आणि ऑल-इंडिया काँग्रेस कमिटी व प्रांति-न्शियल काँग्रेसचें कौन्सिल वगैरे संस्थांचे जे सभासद व अधिकारी निवडावयाचे त्यांत दोन्ही पक्षांचे लोक येतील असा प्रेमपूर्वक उदारबुद्धीनें प्रयत्न झाला पाहिजे. आणि असें उदार धोरण स्वीकारण्यांत आल्यास पक्षभेद विकोपाला न जातां कोणतीहि महत्त्वाची गांष्ट्र जुटीनें होईल असा आमचा पक्का भरंवसा आहे.

बरील विवेचनावरून पुढील धोरण कसें असावें हें आमच्या वाचकांच्या लक्षांत येईलच. राष्ट्रीय सभा ही एकाच पक्षाची होऊं न देतां तींत पूर्ववत् मवाळ, जहाल हे दोन्ही पक्ष असले पाहिजेत. कोणीहि एकमेकांवर बहिष्कार घालण्याचा प्रयत्न न करितां ऑल-इंडिया काँग्रेस कमिटी वगैरे संस्थांत दोन्ही पक्षांचे सभासद असले पाहिजेत. दिल्लीच्या राष्ट्रीय सभेला नेमस्तांनीं हजर

राहून त्यांनी आपली मते निर्भीडपणे व्यक्त करावी. राष्ट्रीय सभेच्या पुढाऱ्यांनी नेमस्त पुढाऱ्यांच्या मतांना योग्य मान देऊन, आणि तडजोड करून सर्वांना पसंत असा ठराव पास करून मॉन्टेग्यु-चेल्मसफर्ड सुधारणेच्या योजनेत जे फेरफार सुचवावयाचे ते जुटीने सुचविण्यांत यावेत. विलायतेस एकच डेप्युटेशन जावे; त्यांत दोन्ही पक्षांचे सभासद असावेत. अशा गतीचे धारण स्वीकारण्यांत आले पाहिजे, तरच ब्रिटिश जनतेवर आणि पार्लमेंटावर आपले थोडेबहुत वजन पडून आपणाला इष्ट त्या सुधारणा मिळण्याचा संभव आहे, एरवी नाही हें प्रत्येकाने लक्षांत घेवावे.

सुधारणेचा कायदा व पुढील धोरण.

गेल्या दिसंबर महिन्यांत सुधारणेचा कायदा पास झाल्यापासून पुढील धोरण कसे असावे याविषयी बरीच भवति न भवति चालू आहे. पंजाबप्रकरण आणि खिलाफत प्रश्न ह्या दोहोंमुळे ह्या प्रश्नास विशेष महत्त्व आले आहे. पंजाबांत गेलें सालीं नाकरशाहीनें जे भयंकर अत्याचार केले, व तुर्की साम्राज्याबद्दल संयुक्त राष्ट्रांनीं जें धोरण स्वीकारलें आहे, त्यामुळे सुधारणेच्या कायद्याचें महत्त्व किंत्येकांना कमी वाटून महात्मा गांधी आणि लाला लजपतराय ह्यांच्यासारसे पुढारी त्या कायद्यान्वये अस्तित्वांत येणाऱ्या कायदेकौन्सलांना बाह्यकार घालण्याचा उपदेश करित आहेत. पंजाब व खिलाफत प्रश्न उपस्थित झाले नसेत तर गांधी आणि लालाजी ह्यांनीं असें धोरण अर्थातच स्वीकारिलें नसेत. परंतु त्या दोन प्रकरणांमुळे हिंदुस्थानची राजकीय स्थिति बरीच घोट्याच्यार्चा झाली असून सुधारणेच्या कायद्याबद्दल योग्य धोरण कोणतें होईल ह्याबद्दल लोक बुचकळ्यांत पडले आहेत. अशा स्थितींत ह्या प्रश्नाचा नीट विचार करणें इष्ट आहे व म्हणून सुधारणेच्या कायद्यानें आपली राजकीय प्रगति किती झाली आहे व होण्याचा संभव आहे, व त्याबद्दल कोणतें धोरण स्वीकारणें योग्य आहे, ह्याचा प्रस्तुत लेखांत विचार करण्याचा आमचा मानस आहे.

सुधारणेच्या कायद्याच्या महत्त्वाबद्दल जहाल आणि नेमस्त ह्या दोन पक्षांत बराच मतभेद आहे. जहालांच्या मते ह्या नवीन सुधारणा अपुऱ्या, असमाधानकारक व निराशाजनक आहेत. अमृतसरच्या राष्ट्रीय सभेनें त्याबद्दल जो ठराव पास केला, त्यांत त्यांचें वर्णन वरप्रमाणें केले आहे. नेमस्तांच्या मते त्या भरीव असून त्यामुळे हिंदुस्थाननें स्वराज्याचा मार्ग बराच आक्रमिला आहे. कलकत्ता येथें नेमस्त पक्षाची जी परिषद भरली होती तींत त्या सुधारणा भरीव असून त्यामुळे हिंदुस्थानची राजकीय प्रगति बरीच होईल असा ठराव पास झाला. सरकुद्धर्नी हे ठराव परस्परविरोधी दिसतात. परंतु व्यापक दृष्टीनें विचार केल्यास त्यांची एकवाक्यता करणें अशक्य नाही. वास्तविक पाहतां हिंदुस्थान आज स्वराज्याला पूर्ण लायक आहे, आणि आतांच पूर्ण जबाबदार राज्यपद्धति स्थापन करण्यांत यावी, मॅटेग्युसाहेब व लॉर्ड चेल्मसफर्ड ह्यांच्या

सुधारणेच्या योजनेने आमचें समाधान होणार नाही, असा आग्रहापासून हिंदी लोकांनीं आप्त ह्मणला असता तर त्यांत कांहीं वावणें शालें, नसतें. पूर्ण जबाबदार राज्यपद्धति आरंभापासून स्थापन केल्यानें ब्रिटिश साम्राज्य लयास गेलें नसतें किंवा हिंदुस्थानांत अनावस्थाहि शाली नसती. तसेंच पार्लमेंटानें जी सुधारलेली योजना सगलेशेवटीं पास केली, तिजपेक्षां अधिक उदार योजना अमलांत आणण्याला यत्किंचितही हरकत नव्हती. हिंदुस्थानांतील भिन्न भिन्न पक्षांनी वरील योजनेंत ज्या दुरुस्त्या सुचविल्या त्या ह्याच धोरणानें सुचविल्या होत्या. हिंदुस्थानसरकारला जबाबदारीचें तत्त्व लागू करावें, मुंबईसारख्या पठारलेल्या प्रांतांत पूर्ण प्रांतिक जबाबदार राज्यपद्धति स्थापन करावी, निदान कायदा, न्याय, पोलीस, आणि राजकीय संबंध हीं खाती वगळून बाकीचीं सर्व खाती संप्रदत्त करण्यांत यावी, इत्यादि दुरुस्त्या सुचविण्यांत आल्या होत्या. ह्या दुरुस्त्या पार्लमेंटानें मान्य केल्या नाहीत. सबब पूर्ण जबाबदार राज्यपद्धतीच्या दृष्टीनें आणि सुधारणेची योजना अधिक उदार करण्याकरितां ज्या दुरुस्त्या सुचविण्यांत आल्या होत्या त्यांच्या दृष्टीनें विचार केला असतां, सुधारणेचा कायदा अपुरा व असमाधानकारक आहे असें म्हटलें असतां चक होणार नाही. राष्ट्रीय सभेनें त्याला निराशाजनक हें जें विशेषण लाविलें आहे, तेंही चुकीचें आहे असें म्हणतां येत नाही. हिंदुस्थान सरकारला जबाबदारीचें तत्त्व लागू करण्यांत येऊन त्या सरकारची थोडी तरी खाती संप्रदत्त करण्यांत येतील अशी सर्व पक्षांना आशा वाटत होती. हिंदुस्थाननें एकमुखानें जर कोणती मागणी केली होती, तर ती हीच की, प्रांतिक सरकारच्या स्वातंत्र्याप्रमाणें हिंदुस्थानसरकारचीहि कांहीं खाती संप्रदत्त करण्यांत यावी. पार्लमेंटाच्या कमिटीपुढें आपापलीं मतें मांडण्याकरितां जी भिन्न डेप्युटेशनें विलायनेस गेली होत्या त्यांच्या सभासदांच्या मि. मॉटेग्यूसाहेब यांच्याशी ज्या मुलाखती झाल्या त्यांत त्यांनी, त्या मागणीचा सहानुभूतिपूर्वक विचार करण्यांत येईल असें स्पष्ट आश्वासन दिलें होतें. राष्ट्रीय सभा, नेमस्तपक्ष, ऑल-इंडिया होमरूल लीग, नॅशनल होमरूल लीग आणि ऑल-इंडिया मोस्लेम लीग यांच्या तर्फे ज्यांच्या पार्लमेंटाच्या कमिटीपुढें साक्षी झाल्या त्या सर्वांनी ही मागणी केली होती. वस्तुस्थिति अशी असल्यामुळे, एकमुखी हिंदी मताला मान देऊन पार्लमेंट ती मागणी मान्य करील अशी सर्वांना फार आशा वाटत होती, परंतु ती निष्फळ शाली, आणि जबाबदारीचें तत्त्व हिंदुस्थानच्या राज्यकारभा-

राला लागू करण्यांत आले नाही. सुधारणेच्या कायद्याने हिंदुस्थानसरकारांत मुकींच सुधारणा घडून आली नाही असे आमचे म्हणणे नाही; परंतु एकंदरीने विचार करितां त्यामुळे हिंदुस्थानसरकारच्या बेजबाबदार स्वरूपांत म्हणण्यासारखा फरक झालेला नाही, हे कोणासही नाकबूल करतां येणार नाही. तेव्हां अशा दृष्टीने विचार केल्यास सुधारणेच्या कायद्याने हिंदी लोकांची निराशा झाली असे म्हटले असतां त्यांत काय चूक आहे ? तेव्हां पूर्ण जबाबदार राज्यपद्धतीच्या दृष्टीने, आणि सुधारणेच्या बिलांत हिंदी लोकांनी ज्या दुरुस्त्या सुचविल्या होत्या, त्यांच्या दृष्टीने विचार करितां राष्ट्रीय सभेने आपल्या ठरावांत त्या कायद्याचे जे वर्णन केले आहे ते आक्षेपार्ह नाही. परंतु सुधारणेच्या कायद्याकडे ह्या दृष्टीने जसे पाहतां येईल तसे दुसऱ्या दृष्टीनेही पाहिले पाहिजे. प्रचलित राज्यपद्धतीच्या दृष्टीने पाहतां, सुधारणेचा कायदा टाकाऊ आहे असे कोणीही विचारी मनुष्य म्हणणार नाही. त्यामुळे स्वराज्याच्या मार्गांत हिंदुस्थानचे पाऊल पुढे पडले आहे, यांत शंका नाही. ते पाऊल नेमस्तांनी म्हटल्याप्रमाणे कदाचित् फारसे मोठे नसेल. ते पाऊल किती मोठे आहे हे आजच सांगतां येणे कठीण आहे. ते मोठे आहे किंवा लहान आहे हे सर्वस्वी आपल्या धोरणावर अवलंबून राहील. इतके खास की ते पाऊल महत्त्वाचे असून त्यामुळे आपला पुढील मार्ग बराच सुकर झाल्याशिवाय राहणार नाही. तेव्हां नेमस्त परिषदेने सुधारणेच्या कायद्याचे जे वर्णन केले आहे, तेही चुकीचे नसून त्या परिषदेचा ठराव आणि राष्ट्रीय सभेचा ठराव ह्यांची एकवाक्यता करतां येण्यासारखी आहे; आणि म्हणून ह्या दोन ठरावांपैकी कोणता बरोबर आहे, नेमस्तांचा बरोबर आहे किंवा राष्ट्रीय सभेचा बरोबर आहे, ह्याबद्दल काथ्याकूट करून दोन्ही पक्षांनी एकमेकांस शिच्या देण्यांत आपला कालक्षेप करावा यांत बिलकूल शहाणपणा नाही.

राष्ट्रीय सभेचा ठराव आणि नेमस्त परिषदेचा ठराव ह्यांची एकवाक्यता करण्याचा आमचा प्रयत्न कित्येकांस पसंत पडणार नाही. तथापि ज्यांना नेमस्त परिषदेचा ठराव मान्य नाही तेही कबूल करतील की सुधारणेचा कायदा जरी अपुरा, असमाधानकारक व निराशाजनक असला तरी तो महत्त्वाचा असून त्याचा हिंदुस्थानच्या भवितव्येवर बराच परिणाम झाल्यावांचून राहणार नाही. सुधारणेचा कायदा म्हणजे हिंदुस्थानच्या इतिहासांत एक अत्यंत महत्त्वाची

गोष्ट आहे. त्यांत राज्यपद्धतीचें जें नव्व ग्रथित केलें आहे तें लक्षांत घेतलें असतां हिंदुस्थानच्या प्राचीन व अर्वाचीन इतिहासांत तो अपूर्व आहे असें म्हटलें असतां अतिशयोक्ति होणार नाही. त्या कायद्यांत लोकसत्ताक राज्यपद्धतीचें नव्व ग्रथित केलें आहे. आणि एकंदरीनें विचार करितां हिंदुस्थानच्या आजपर्यंतच्या इतिहासांत हें नव्व अपूर्वच होय. सुधारणेचा कायदा इतका महत्त्वाचा असल्यामुळे त्याबद्दल चुकीचें धोरण स्वीकारलें गेल्यास हिंदुस्तानचें अत्यंत नुकसान होईल. म्हणून त्याबद्दल धोरण काय असावे, ह्याचा दूरदृष्टीनें विचार करणें अवश्य आहे.

सुधारणेच्या कायद्याबद्दल काय धोरण असावे ह्या प्रश्नाचा विचार करण्यापूर्वी त्या कायद्यामुळे कोणत्या महत्त्वाच्या सुधारणा घडून येतील हें सांगणें अवश्य आहे. मॉटेग्यूसाहेब आणि लॉर्ड चेल्म्सफर्ड ह्यांनी जी योजना प्रसिद्ध केली तिच्याहून सुधारणेचा कायदा फारसा भिन्न नाही. ज्या धर्तीवर सुधारणा केली पाहिजे असा मॉटेग्यूसाहेब आणि लॉर्ड चेल्म्सफर्ड ह्यांचा अभिप्राय होता त्या धर्तीवरच कायदा केलेला आहे. मॉटेग्यू-चेल्म्सफर्ड-रिपोर्टांत चार मूलतत्त्वे ग्रथित केली होती, तींच ह्या कायद्यांत ग्रथित केली आहेत. प्रथम प्रांतिक स्ानी कोणती आणि राष्ट्रीय स्ानी कोणती, हें ठरविलें आहे. नंतर प्रांतिक स्ान्यांपैकी कांही संप्रदत्त करण्यांत आली आहेत. प्रांतिक सरकारासंबंधी सुधारणेच्या कायद्यानें जी सुधारणा होईल तिचें तत्त्व असें आहे की, संप्रदत्त स्ान्यांवर लोकसत्ता चालावी, आणि राखीव स्ान्यांची अंमलबजावणी हल्लीपेक्षा अधिक प्रमाणानें लोकमताला धरून व्हावी. संप्रदत्त स्ान्यांची अंमलबजावणी कायदेकौन्सिलच्या मताप्रमाणें मंत्र्यांनी करावी. आणि राखीव स्ान्यांची अंमलबजावणी गव्हर्नर आणि त्याचें कार्यकारी कौन्सिल यांनी लोकमताला अधिक मान देऊन करावी. ह्या तत्त्वावर प्रांतिक राज्यघटना उभारण्यांत आली आहे. संप्रदत्त स्ान्यांबद्दल लोकांचे हातीं बरीच सत्ता दिली आहे. राखीव स्ान्यांवर लोकमताचें वजन हल्लीपेक्षा अधिक पडेल अशी योजना करण्यांत आली आहे; परंतु यासंबंधाचे अंतिम निणंय करण्याचा अधिकार गव्हर्नर आणि त्याचें कार्यकारी कौन्सिल ह्यांचे हातीं राखून ठेवला आहे. प्रांतिक सरकारची घटना एकमंडली केलेली आहे. हिंदुस्थान सरकाराची घटना द्विमंडली केलेली आहे; म्हणजे ज्याप्रमाणें ब्रिटिश पार्लमेंटाचें हौस ऑफ कॉमन्स आणि हौस ऑफ लॉर्डस् अशीं दोन

मंडलं आहेत, त्याप्रमाणेच हिंदुस्थान सरकारच्या कायदेकानून करणाऱ्या संस्थेची ऊर्फ पार्लमेंटाची लेजिस्लेटिव्ह असेंब्ली आणि कौन्सिल ऑफ स्टेट अशी दोन मंडलं केली आहेत. तिन्ही संस्थांचे जे सभासद मतदारांनी निवडून घ्यावयाचे ते प्रत्यक्ष निवडणुकीने निवडून घ्यावे असे ठरविण्यांत आले आहे. मतदारीचा हक्क बराच विस्तृत केला असून तो मुंबई इलाख्यांत सामान्यतः सालीना ३२ रुपये सांग देणारे किंवा इन्कमटॅक्स देणारे किंवा सालीना ३६ रुपये घरभाडे देणारे या सर्वांना देण्यांत आला आहे, व त्यामुळे प्रत्येक जिल्ह्यांत हजारां लोकांना मतदारीचा हक्क मिळाला आहे. प्रत्येक जिल्ह्याला त्याच्या लोकसंख्येच्या मानाने एकपासून तीन प्रतिनिधी निवडण्याचा हक्क दिला असून त्यांची निवडणूक जिल्ह्यांतील मतदारांनी प्रत्यक्ष निवडणुकीच्या तत्त्वाप्रमाणे करावी, असे ठरविले आहे. हल्लीचे अप्रत्यक्ष निवडणुकीचे तत्त्व टाकून देऊन प्रत्यक्ष निवडणुकीचे तत्त्व अमलांत आणावे आणि मतदारीचा हक्क बऱ्याच विस्तृत प्रमाणांत देण्यांत यावा अशा आपल्या मागण्या होत्या, त्या पार्लमेंटाने मान्य केल्या आहेत. मतदारीचा हक्क हा लोकसत्तेचा पाया आहे. प्रतिनिधिसत्ताक राज्यपद्धति मतदारीच्या हक्काच्या पायावरच उभारता येईल. तीन वर्षांतून एकदां मत देण्यांत विशेष काय आहे, असे कित्येकांना वाटे. सोलापुरास भरलेल्या प्रांतिक परिषदेचे अध्यक्ष रा. केळकर ह्यांनी आपल्या भाषणांत मतदारीच्या हक्काबद्दल असेच उद्गार काढले आहेत. परंतु ज्यांना मतदारीच्या हक्काचे महत्त्व वाटत नाही, किंवा त्यांत कांहीं पावित्र्य दिसत नाही, त्यांनी लोकसत्तेबद्दल इतका अट्टाहास कां करावा, हें आम्हांस समजत नाही. प्रातिनिधिक राज्यपद्धति ज्यांना पसंत नाही, सामान्य लोक आपला राज्यकारभार चालविण्याला निसर्गतःच पात्र नाहीत, व राज्यकारभार एकतंत्री किंवा फार शालें तर शिष्टतंत्री असावा, अशी ज्यांची समजूत आहे, त्यांना मतदारीचा हक्क म्हणजे केवळ फास आहे असे वाटावे व त्यांनी त्याची किंमत कमी करावी हें साहाजिक आहे. परंतु लोकसत्तेवर ज्यांचा विश्वास आहे, राष्ट्रीय प्रगतीला जनसत्ता अगदीं अवश्य आहे असे ज्यांना वाटतं, सामान्य लोक आपला राज्यकारभार चालविण्यास लायक असे प्रतिनिधी निवडू शकतील असा ज्यांचा दृढ विश्वास आहे, सांगोश, जे जे लोकसत्तावादी आहेत, त्यांनी मतदारीच्या हक्काचे महत्त्व किंवा पावित्र्य कमी करण्याचा कधीहि प्रयत्न करितां कामा नये सऱ्या लोकसत्तावाद्यास मतदारीचा हक्क अत्यंत पवित्र वाटला पाहिजे. तो हक्क म्हणजे नागरिक-

चाचे लक्षण होय, हे त्यांनी कधीही विसरतां कामा नये. सुधारणेच्या कायद्यानें अत्येक प्रांतांत लाखों लोकांना मतदारीचा हक्क मिळाला आहे ही गोष्ट आमच्या मते अत्यंत महत्त्वाची आहे, आणि तिचे महत्त्व लोकांना जनजनें अधिकाधिक कळू लागेल, तसतसें त्यांचें राजकीय ज्ञान वाढून त्यांच्यांत देशाभिमान, राष्ट्रीय कळकळ, राष्ट्रीय प्रश्नांचा विचार करण्याची बुद्धि त्यांचा विकास होईल. मतदारीचा हक्क हा सरुद्धर्शनी फारसा महत्त्वाचा दिसत नाही; परंतु सूक्ष्म विचार केल्यास त्याचे बरे वाईट परिणाम दूरवर होण्यानागवे आहेत. जर मतदारांनी त्या हक्काचा दुरुपयोग केला आणि नालायक लोक निवडून दिले तर राष्ट्रीय भवितव्यतेवर दुष्परिणाम झाल्यावाचून राहणार नाही. कौन्सिलचे सभासदांना साहजिकपणेच महत्त्व प्राप्त होतें आणि त्यांच्या विचारांचा आणि आचाराचा राष्ट्रावर बरा वाईट परिणाम होतो. एखाद्या मतदारांत आपल्या हक्काचा दुरुपयोग केला आणि त्यामुळे नालायक मनुष्य निवडून आला तर प्रसंगविशीं राष्ट्रीय जीवनात भलतीच दिशा लागण्याचा संभव आहे. उलट पक्षा मतदार आपल्या हक्काचा सदुपयोग करून योग्य माणसांचीच निवड करतील तर राष्ट्रीय प्रगति दिवसेंदिवस सुकर होत जाईल. सारांश, मतदारीचा हक्क हा अत्यंत महत्त्वाचा आहे; आणि तो सुधारणेच्या कायद्यानें (हें?) लोकांना बऱ्याच प्रमाणानें मिळाला आहे, हे त्या कायद्याचें एक महत्त्वाचे लक्षण होय. कालांतरानें ह्या एकाच गोष्टीमुळे हिंदुस्थानच्या राजकीय, सामाजिक, औद्योगिक, नैतिक आणि धार्मिक स्थितीत क्रांति झाल्यावाचून राहणार नाही अशी आमची पक्की समजूत आहे.

काही प्रांतिक खात्यांवर जनतेचा ताबा, चाकीची त्यांनी लोकमताप्रमाणें चालावण्याकरितां केलेली योजना, हजारो लोकांना दिलेला मतदारीचा हक्क, ही सुधारणेच्या कायद्यामुळे प्रांतिक राज्यकारभारांत घडत येणाऱ्या सुधारणांची मुख्य लक्षणे होत. संप्रदत्त खाती पुरेशी नाहीत हें कोणीही कबूल करील. मुंबईसारख्या प्रांतांत तरी सर्व खाती संप्रदत्त करण्यांत यावीत असा आमचा आग्रहापातूनच आग्रह होता, हें आमच्या वाचकांना स्मरण असेलच. तेव्हां संप्रदत्त खाती अपुरी आहेत असें आम्हांला तरी वाटणे अगदी साहजिक आहे. तथापि संप्रदत्त खात्यांत शिक्षण, स्थानिक स्वराज्य, उद्योगधंद्यांची वाढ, शेती आणि आरोग्य ह्या ज्या खात्यांचा समावेश केला आहे, त्या सर्व महत्त्वाची असून

त्यांचा लोकांच्या दैनिक जीवनक्रमाशी निकट संबंध आहे. रोड्यांत जे लाख लोक रहात असून शेतीवर किंवा व्यापारावर आपला उदरनिर्वाह करीत आहेत त्यांचे हितहित बऱ्याच अंशी वर्गील खात्यांवर अवलंबून आहे; आणि त्यांत ज्या सुधारणा व्हाव्या म्हणून आपण इच्छितो त्या जर आपणाला करिता आल्या, तर गोरगरीब लोकांचे पुष्कळच कन्याण होईल यांत शंका नाही. हिंदी लोकांची सद्यःस्थिती लक्षांत घेतली तर आपणांस असे आढळून येईल की, दारिद्र्य आणि अज्ञान ह्यामुळे त्यांची दुर्दशा झाली आहे. हिंदी लोकांचे दारिद्र्य, त्यांची खालावलेली सांपत्तिक स्थिती आणि त्यांचे अज्ञान म्हणजे हिंदू संस्कृतीवर मोठे कलंक होत. ह्या दारिद्र्याचे व अज्ञानाचे कारण परकीय सत्ता तर खरेच; परंतु सामान्य जनतेविषयी वरिष्ठ वर्गांत आज कित्येक शतके जो बेफिकीरपणा रुढ झाला आहे, त्यामुळे परकीय सत्तेमुळे ओढवलेले हे अनर्थ द्विगुणित झाले आहेत. सामान्य लोकांची जनावरासारखी जी स्थिती आज कित्येक वर्षे झाली आहे, त्यामुळे आमचे अंतःकरण द्रवत नाही. सामान्य लोकांची अशीच नेहमी स्थिति राहणार, ह्या खोटेच्या आणि घातुक कल्पनेचा आमच्यावर अद्याप पृणपणे पगडा आहे. सामान्य लोक हे ब्रह्मदेवाच्या पायापासून निघाले आहेत, तेव्हा ते पायाखाली- अधिकाऱ्यांच्या किंवा वरिष्ठ वर्गांच्या-तुडविले गेले तर त्यात विशेष नाही, ह्या आसुरी भावनेने आमची मने विरुत झाली आहेत. सामान्य लोक ते सामान्य लोकच. ते सदा सर्वदा अज्ञानांत व दारिद्र्यांतच राहणार, त्यांची उन्नति करणे व्यर्थ होय, ती करण्याची जबाबदारी आपणांवर येत नाही, त्यांनी वरिष्ठ वर्गांची निमुटपणे सेवा करावी, आणि फार तर आपला काळ भजनपूजनांत घालवावा त्यांनी वर डोके काढू नये व काढण्याची त्यांना इच्छा झाल्यास त्यांना हाणून पाडावे, त्यांनी कोणतीही महत्त्वाकांक्षा बाळगू नये, ह्या घातुक कल्पनांनी हिंदु-स्थानाचे जे नुकसान झाले आहे, ते अपरंपार होय. ह्या कल्पना सध्यांच्या मनुंत नाहीशा होत चालल्या आहेत, यांतच हिंदुस्थानच्या उन्नतीची आशा आहे. हिंदुस्थानातील यज्ञयावत् स्त्रीपुरुषांस योग्य शिक्षण मिळाल्याशिवाय आणि हिंदी लोकांचे दारिद्र्य दूर होऊन प्रत्येक कुटुंबाची सांपत्तिक स्थिती चांगली झाल्या- शिवाय हिंदुस्थानची सुस्थिती कधीही होणार नाही. शिक्षण, उद्योगधंद्याची अभिवृद्धि वगैरे जी खाती संप्रदत्त करण्यांत आली आहेत, त्यांत आपणाला ह्या तशा सुधारणा करता आल्या तर सामान्य लोकांची कितीतरी उन्नति होईल; परंतु ह्या सुधारणा करणे पेशाशिवाय शक्य नाही. प्रांतिक वसुलाच्या

वाटणीसंबंधाने पार्लमेंटाच्या कमिटीने ज्या सूचना केल्या आहेत त्या जर योग्य रीतीने अमलांत आल्या तर वरील सुधारणा करण्याकरिता लागणारा पैसा मिळण्यास अडचण पडणार नाही. राखीव खात्यांकरिता अगदी अवश्य तो खर्च करण्याला लोकप्रतिनिधी कधीही हरकत घेणार नाहीत. परंतु त्यांचा खर्च एकसारखा वाढत गेला तर मात्र संप्रदत्त खात्यांची सुधारणा करणे अत्यंत कठीण होईल. संप्रदत्त खात्यांच्या वाढत्या खर्चाकरिता जरूर असल्यास अधिक कर बसविण्यास लोकप्रतिनिधी तयार होतील. सामान्य लोकांवरील करांचे ओझे न वाढवितां करांची वाढ करून वाढता खर्च भागविला पाहिजे, त्याशिवाय लोककल्याणाची अनेक कामे करता येणार नाहीत, हे तत्त्व प्रत्येक हिदी गृहस्थास मान्य आहे. आणि एकंदर खर्चाचे प्रमाण लक्षांत घेऊन कर वाढविल्याशिवाय लोकोपयोगी कामे करता येणे शक्य नाही असे दिसून आल्यास आमचे लोक अधिक करांचे ओझे निमूटपणे सहन करतील. परंतु राखीव खात्यांकरिता वाढेल तसा खर्च करून संप्रदत्त खात्यांचा वाढता खर्च केवळ कर वाढून भागवावा, असे जर गव्हर्नर आणि त्याचे कार्यकारीमंडळ ह्यांनी धोरण स्वीकारिले तर ते लोकांना मुळीच पसंत पडणार नाही, आणि त्यासंबंधाने विरोध होऊन सुधारणेची योजना यशस्वी होणार नाही. राखीव खाती आणि संप्रदत्त खाती यांमध्ये उत्पन्नाची योग्य विभागणी करणे अवश्य आहे. हे लक्षांत घेऊनच पार्लमेंटच्या कमिटीने त्यासंबंधाने काही नियम घालून दिले आहेत आणि ते नियम पाळले गेल्यास अधिक कर लादण्याचा प्रश्न समाधानकारक रीतीने मुटेल. एक गोष्ट मात्र निश्चित आहे की, सुधारणेच्या कायद्यान्वये गव्हर्नर आणि त्याचे कार्यकारी कौन्सिल ह्यांच्यावर मोठी जबाबदारी पडणार आहे. ती ही की, संप्रदत्त खात्यांत शक्य तितकी सुधारणा करण्याकरिता मंत्री आणि कायदेकौन्सिल ह्यांना त्यांनी पूर्ण मदत केली पाहिजे. उत्पन्नाचा बहुतेक भाग त्यांनी आपणाकडे ओढून घेतला आणि त्यामुळे संप्रदत्त खात्यांची उपासमार झाली, तर लोकोपयोगी खाती लोकांचे हवाली करून त्यांत त्यांनी वाढेल त्या सुधारणा कराव्या, हे जे सुधारणेच्या कायद्याचे एक मुख्य तत्त्व ते सिद्धीस जाणार नाही. कर वाढविल्यावांचून अधिकाधिक सुधारणा करणे अशक्य आहे हे आम्ही जाणून आहो. परंतु ह्याचा अर्थ असा नाही की, राखीव खात्यांचा खर्च वाढेल तसा वाढवावा आणि संप्रदत्त खात्यांची सुधारणा मात्र कर वाढविल्याशिवाय करता येऊ नये. संप्रदत्त आणि राखीव खाती ह्यांमध्ये उत्पन्नाची विभागणी न्यायाने करून कर

गर्विल्याशिवाय भागत नाही असें, दिसून आलें तरच कर वाढविणें योग्य होईल. उत्पन्नाच्या योग्य विभागणीवरच सुधारणेच्या योजनेची यशःसिद्धि अवलंबून आहे. संप्रदत्त खात्यांच्या सुधारणेकरितां लागणारा पैसा मिळण्यास अडचण पडली नाही तर शिक्षणाचा प्रसार, शेतीची सुधारणा, उद्योगधंद्यांची वाढ वगैरे लोकोपयोगी कामें करून जनतेची शैक्षणिक आणि नैतिक सुधारणा करतां येईल. परंतु पैशाची व्यवस्था करतां आली नाही तर मात्र सुधारणा करतां येणार नाही, आणि त्यामुळे जनतेची अत्यंत निराशा होईल. राखीव खात्यांच्या सर्वात आम्ही काटकसर करणार नाही, संप्रदत्त खात्यांच्या सुधारणेसाठीं आम्हांत कांहीं रुतबा नाही, वाटेल तर कर वाढवा आणि संप्रदत्त खात्यांची सुधारणा करा, असें गव्हर्नर आणि त्याचें कार्यकारी कौन्सिल ह्यांनी धोरण स्वीकारणें अगदी चकीचें होणार आहे. हा मुद्दा अत्यंत महत्त्वाचा आहे. त्यावरच, सुधारणेच्या योजनेची सफलता अवलंबून राहणार आहे आणि म्हणूनच त्याचा नीट विचार करणें अवश्य आहे. सुधारणेची योजना हिंदी लोकांना टाकाऊ वाटत नाही त्याचें कारण हेंच की, शिक्षण वगैरे खात्यांत सुधारणा करण्याला तीन बाब आहे परंतु ती सर्वस्वी पेशावर अवलंबून असल्याने राखीव खात्यांचाद्वल आप-मतलबी धोरण स्वीकारण्यांत आल्यास लोकांत असंतोष उत्पन्न होऊन सुधारणेची योजना यशस्वी करण्याकरितां सरकाराशीं सहकारिता करण्याला लोकांना दुरुप वाटणार नाही. संप्रदत्त खात्यांची उपासमार करून किंवा कर लादण्याची सर्वस्वी जबाबदारी मध्यमर लादून सुधारणेची योजना कधींहि यशस्वी होणार नाही ही गोष्ट पार्लमेंटच्या कमिटीनें ओळखली आहे. आणि नोकरशाहीनेंही ती पूर्णपणें लक्षांत ठेवली तरच सहकारितेनें काम चालून सुधारणेच्या योजनेचें कार्य सफल होईल.

प्रांतिक सरकारासंबंधानें ज्या सुधारणा करण्यांत आल्या आहेत त्यांचें स्थूल स्वरूप वर मागितल्याप्रमाणें आहे. हिंदुस्थान सरकारासंबंधी कोणत्या सुधारणा करण्यांत आल्या आहेत हें पाहूं जातां असें दिसतें की, हिंदुस्थानसरकारचें बेजबाबदारीचें स्वरूप कायम ठेवण्यांत आलें आहे, परंतु त्या सरकारचा कागभार, प्रांतिक राखीव खात्यांच्या कारभाराप्रमाणें लोकमताला अनुसरून अधिक चालावा म्हणून योजना केली आहे. लेजिस्लेटिव्ह असेंब्लीमध्ये लोकनियुक्त सभासदांचें मताधिक्य, कार्यकारी कौन्सिलांत तीन हिंदी सभासद असावेत ही योजना, बजेट लेजिस्लेटिव्ह असेंब्लीपुढें सादर करण्याची योजना, त्यांतिल कांहीं

बाबीवर तिला दिलेला ताबा, इत्यादि व्यवस्थेमुळे हिंदुस्थान सरकारच्या कार-
भारांत हिंदी लोकमताचें हक्कपेक्षां अधिक वजन पडेल यांत शंका नाही. बजेटा-
बद्दलची कायद्यानें केलेली योजना कांही अंशी प्रागतिक स्वरूपाची आहे, तर
नी कांही अंशानें प्रतिगामी आहे. सध्यां स्थिति अशी आहे की, बजेटावर हिंदी
लोकांची बिलकूल हुकमत चालत नाही. बजेट कायदेकौन्सिलपुढे सादर कर-
ण्यांत येतें. सभामद त्यावर वादविवाद करून आपल्या सूचना करितान. परंतु
बजेट मंजूर किंवा नामंजूर करण्याचा कौन्सिलला अधिकार नाही. परंतु बजेट
पास करण्याचा, नापास करण्याचा किंवा त्यांत फेरबदल करण्याचा कौन्सिलला
जरी अधिकार नाही तरी बजेटांतील प्रत्येक बाबीबद्दल वादविवाद करून
सूचना करण्याचा त्याला अधिकार आहे. सुधारणेच्या कायद्यानें ह्यासंबंधानें
बराच फेरफार केला आहे. राजकीय बाबी, सैन्य, आरमार, मिलिटरी कामें,
धर्मविषयक बाबी इत्यादि बाबीव्यतिरिक्त इतर बाबी मंजूर किंवा
नामंजूर करण्याचा किंवा त्यांत फेरबदल करण्याचा लेजिस्लेटिव्ह असें-
ब्लीला अधिकार देण्यांत आला आहे. परंतु वरील बाबीबद्दल बजेटांत नमूद
केलेला खर्च नामंजूर करण्याचा किंवा त्यांत फेरबदल करण्याचा तिला अधि-
कार दिला नाही. इतकेंच नव्हे तर त्या बाबीबद्दल तिनें वादविवादसुद्धां करूं
नये असें ठरविलें आहे. बजेटाच्या कांही बाबी मंजूर किंवा नामंजूर करण्याचा
अधिकार लेजिस्लेटिव्ह असेंब्लीला दिला आहे ही सुधारणा झाली. परंतु
सैन्य, आरमार, वगैरे अत्यंत महत्त्वाच्या बाबीबद्दल तिनें वादविवादसुद्धां
करितां कामा नये, ही योजना न्हणजे उलटी सुधारणा नव्हे काय ?
वरील बाबींची चर्चा करण्याचा आमचा हक्क हिरावून घेण्यांत आला आहे
हा सुधारणेच्या कायद्यांतील एक मोठा दोष आहे. तो लवकर
काढून टाकण्याकरितां प्रयत्न झाला पाहिजे. आरमार, सैन्य वगैरे बाबींची हिंदी
लोकांनीं चर्चासुद्धां करतां कामा नये ह्या निबंधाचा असा परिणाम झाल्यावांचून
राहणार नाही की त्या बाबीसंबंधानें पुनर्घटना करण्याकरितां सरकारचे जे प्रयत्न
चालू आहेत त्याबद्दल हिंदी लोक उदासीन राहतील. वरील बाबीसंबंधानें
आमचा सत्ता घेण्याचीहि जर सरकारची इच्छा नाही तर त्या बाबीसंबंधानें
आम्हीं तरी सरकाराशीं सहकारिता कां करावी ? महायुद्ध संपल्यानंतर सर्वत्र
शांतता नाईल आणि पुन्हां आमचें सरकारास युद्ध करण्याची पाळी येणार नाही
अशी पुष्कळांना आशा वाटत होती. परंतु जर्मनी, टर्की, वगैरे राष्ट्रांबरोबर

केलेल्या भिन्न भिन्न तहनाम्यांच्या स्वरूपाकडे पाहता, आणि लाखीं तरुणांचे प्राण बळी पडून युद्धामुळे किती भयंकर अनर्थ ओढवितात ह्याचा अनुभव येऊ-
नही युगोपांतील राष्ट्रांची साम्राज्य-नृणा आणि त्यांचा स्वार्थ कमी झाला नाही
हें लक्षांत घेतां, पुढील पंचवीस पन्नास वर्षांत आणखी प्रचंड युद्ध सुरू झाल्यास
नवल नाही, ही गोष्ट आमचें धूर्त ब्रिटिश सरकार पूर्णपणें जाणून आहे. आणि
म्हणूनच आगमार आणि सैन्य ह्यांची पुनर्घटना कशी करवी ह्याविषयी त्यांचा
विचार चालू आहे. राष्ट्रसंरक्षणाच्या योजना अत्यंत महत्त्वाच्या असून त्यांची
चर्चा करण्याचा आम्हांला पूर्ण हक्क आहे. आणि आजपर्यंत सरकारने आमच्या
मतास जरी कागसें महत्त्व दिलें नाहीं तरी तो हक्क आम्ही बजावीत आलों आहां.
तो हक्क सुधारणेच्या कायद्यानें हिरावून घ्यावा, ही अत्यंत खेदाची गोष्ट आहे.
या कायद्यांत हा मोठाच दोष आहे यांत शंका नाही.

सुधारणेच्या कायद्यान्वये हिंदुस्थानाला आर्थिक स्वातंत्र्य मिळालें आहे किंवा
नाहीं ह्याबद्दल वाद चालू आहे. आमच्या मते हा वाद निरर्थक आहे. कारण
हिंदुस्थानला ग्रेटब्रिटन, आस्ट्रेलिया, न्यूझीलंड, कानडा, आणि दक्षिण आफ्रिका,
ह्या देशांप्रमाणें आर्थिक स्वातंत्र्य असलें पाहिजे, अशी पार्लमेंटाच्या कमिटीनें
आपले रिपोर्टांत स्पष्ट शिफारस केली आहे. ती शिफारस कायद्यांत ग्रथित
केलेली नाही हें खरें; परंतु त्याचें कारण सद्ग्रह कमिटीनें असें दिलें आहे की,
ती कायद्यांत ग्रथित करण्याला कायदेशीर हरकत आहे. हिंदुस्थानच्या राज्यका-
गभागवर पार्लमेंटाची जी हुकमत आहे ती, किंवा हिंदुस्थानासंबंधी कोणताहि
कायदा नामंजूर किंवा रद्द करण्याचा बादशहास जो अधिकार आहे, तो, मर्या-
दित केल्याशिवाय आर्थिक स्वातंत्र्याची योजना कायद्यांत ग्रथित करतां येत
नाही असें कमिटीचें म्हणणें आहे. हें म्हणणें सयुक्तिक दिसत नाही. हिंदु-
स्थानाला आर्थिक स्वातंत्र्याचा अधिकार दिल्यानें पार्लमेंटाचा किंवा बादशहाचा
वरील अधिकार मर्यादित कसा होईल हें आम्हांस समजत नाही. हिंदुस्थानाला
आर्थिक स्वातंत्र्य असावें ह्याचा अर्थ असा नव्हे कीं त्यानें त्यासंबंधानें वाटेल
नसे कायदेकानू केले तरी ते प्रसंगविशेषीसुद्धां पार्लमेंटानें किंवा बादशहानें नामं-
जूर करूं नयेत. त्याचा अर्थ एवढाच कीं, सामान्यतः हिंदुस्थानाला आर्थिक
स्वातंत्र्य असावें आणि जांपर्यंत त्याचा दुरुपयोग होऊन साम्राज्याला विघातक
असा दुष्परिणाम झाला नाहीं तोपर्यंत ब्रिटिश पार्लमेंटानें किंवा बादशहानें

भाषला नकार म्हणण्याचा अधिकार गाजवून त्यांत हात घालूं नये. आर्थिक स्वातंत्र्य कायद्याने न देण्याला पार्लमेंटांनी जीं कारणें दिली आहेत तीं लॉर्ड सिंह आणि लॉर्ड आयलिग्टन ह्यांना पसंत नव्हती असें दिवतें. कारण पार्लमेंटाच्या कमिटीच्या सभेपुढें हिंदुस्थानचें आर्थिक स्वातंत्र्य कायद्यांत नमूद करावें अशी सूचना त्यांनीं आणली होती. ती सूचना नामंजूर झाली आणि कमिटीनें रिपोर्ट दिलेलीं कारणें मान्य करून सुधारणेच्या कायद्यांत आर्थिक स्वातंत्र्याचा हक्क प्रथित करण्याचें नाकारिलें. तथापि ह्यावरून स्पष्ट आहे की, तिनें हिंदुस्थानचा आर्थिक स्वातंत्र्याचा हक्क मान्य केला आहे. आणि तो कायद्यांत प्रथित न करण्याचें कारण एवढेंच कीं, कमिटीच्या मते तसें करण्याला कांहीं कायदेशीर स्वरूपाच्या अडचणी आहेत. तेव्हां सुधारणेच्या कायद्यानें आपणाला आर्थिक स्वातंत्र्याचा हक्क मिळाला आहे असेंच आपण मानलें पाहिजे. आणि तो हक्क बजावण्याला हिंदुस्थान सरकाराकडून यत्किंचितही हरकत आली तर तो बजाविण्याला आपण त्यास भाग पाडलें पाहिजे. आर्थिक स्वातंत्र्याचा हक्क हिंदुस्थानाला मिळाला आहे, असें धरूनच आपण आपलें धोरण ठरविलें पाहिजे.

राष्ट्रीय प्रांतिक स्वातंत्र्यांचा आणि हिंदुस्थान सरकारच्या स्वातंत्र्यांचा कारभार लोकमताप्रमाणें अधिकाधिक चालावा अशी सुधारणेच्या कायद्याची योजना आहे. निला नोकरशाही किती म्हत्त्व देते हें अनुभवांनीच कळणार आहे. सुधारणेच्या कायद्याचें हें तत्त्व अगदी योग्य आहे आणि त्याप्रमाणें नोकरशाहीनें आपलें वर्तन ठेवल्यास तक्रारिले जागा राहणार नाही. अर्थातच गव्हर्नर जनरल आणि गव्हर्नर व त्यांच्या कार्यकारी कौन्सिलांतील सभासद हे उदाग विचारांचे असून लोकमताचें म्हत्त्व पूर्णपणें ओळखणारे असले पाहिजेत. त्याशिवाय राष्ट्रीय स्वातंत्र्याबद्दल आणि हिंदुस्थान सरकारच्या स्वातंत्र्याबद्दल योग्य धोरण राहणार नाही. राऊंड टेबलचे संपादक मि. कर्टिस ह्यांचें जें पत्र महात्मा गांधी यांनी १९१६ साली लखनौच्या राष्ट्रीय सभेच्या वेळी प्रसिद्ध केलें, आणि ज्याचा आम्ही भारतसेवकाच्या दुसऱ्या वर्षाच्या दुसऱ्या अंकांत सविस्तर विचार केला आहे, त्यांत मि. कर्टिस ह्यांनी म्हटलें आहे की " हिंदी राष्ट्रमत उत्तम प्रकारचें नाही असें जरी सरकारास वाटत असलें तरी तें पुष्कळ वेळां सरकार मान्य करतें. तें इतकें चुकीचें आहे की त्याप्रमाणें वागलें असता संकट ओढवेल असें सरकारास वाटलें तरच सरकार त्या मताकडे लक्ष देत नाही. " हिंदी

मताप्रमाणें वागलें असत, संकट ओढवेल असें सरकारला वाटलें तरच सरकार त्याकडे लक्ष देत नाही हें मि. कर्टिस यांचें म्हणणें खरें नाही. पुष्कळ वेळ, हिंदी मताला मान दिला असता अनर्थ ओढवण्याची यत्किंचितहि भीति नमतं सरकारनें तें पायाखाली तुडविले आहे. परंतु हा मुद्दा सध्यां अप्रस्तुत आहे. आम्हांस सांगावयाचें तें ग्वढेच की, हिंदीमताप्रमाणें वागलें असतां अनर्थ ओढवेल तरच त्याकडे सरकारनें दुर्लक्ष करवें, एवढी ते मान्य करून न्यायप्रमाणे आपले धारण ठेवावें, हें जें तत्त्व मि. कर्टिस यांनीं प्रतिपादिलें आहे तें लक्षांत ठेवूनच राखीव खात्यांची आणि हिंदुस्थान सरकारच्या खात्याची अंमलबजावणी झाली पाहिजे. नाही तर अमनास माजून पूर्ण जबाबदार राज्यपद्धति ऊर्फ पूर्ण स्वराज्य व्यवस्था मिळविण्याकरिता चळवळ केव्यावांचून हिंदी लोकांना गत्यंतर राहणार नाही.

सुधारणेच्या कायद्याने प्रांतिक सरकारांत आणि हिंदुस्थान सरकारांत ज्या सुधारणा करण्यांत आल्या आहेत त्याचे स्थूल गतीनें आम्ही वर थोडक्यांत विवेचन केले आहे सुधारणेच्या कायद्याबद्दल आपलें धोरण ठरवितांना त्यांचा स्थूलमानानेंच विचार केला पाहिजे. अशा गतीनें विचार केल्यास त्या कायद्याची मुख्य लक्षणे येणप्रमाणें सांगता येतील:—

(१) सदरहू कायद्यानें हिंदुस्थानांत जबाबदार राज्यपद्धति स्थापन केली पाहिजे हें तत्त्व मान्य केलें आहे. ब्रिटिश साम्राज्यांत हिंदुस्थानचा दर्जा स्वयंशासित ब्रिटिश वसाहतीप्रमाणें असला पाहिजे, ही गोष्ट त्या कायद्यानें मान्य केली आहे. आजपर्यंत चालत आलेली बेजबाबदार राज्यपद्धति हिंदुस्थानच्या नूतन परिस्थितीला अनुरूप नाही असें ठरविण्यात येऊन जबाबदार राज्यपद्धतीचा ऊर्फ लोकमत्तेचा पाया घालण्यांत आला आहे हिंदुस्थानचे अंतिम राजकीय ध्येय स्वराज्य ऊर्फ जबाबदार राज्यपद्धति आहे हें मान्य करून तें सिद्धीस नेण्याकरितां राज्यघटना वेळोवेळी बदलली पाहिजे, असेंहि ठरविण्यांत आलें आहे. हिंदुस्थानचा राज्यकारभार चालावणारे अधिकारी आजपर्यंत हिंदी लोकांना जबाबदार नव्हते. हिंदी लोकांची त्यांचेवर हुकमत चालत नव्हती. पार्लमेंटाची हुकमत त्यांचेवर आजपर्यंत चालत आली आहे. परंतु पार्लमेंटाची हुकमत चालणें जवळ जवळ अशक्य असल्यामुळे हिंदुस्थानची राज्यपद्धति एकंदरीनें बेजबाबदार होती. पार्लमेंटाची हुकमत कमी करून तिच्याऐवजी हिंदी लोकांची हुकमत चालावी हे मूलतत्त्व कायद्यानें मान्य केलें आहे.

(२) वरील तत्त्वान्वयें प्रत्यक्ष निवडणूक सुरू करण्यांत येऊन लाखों लोकांना मतदारीचा हक्क मिळाला आहे.

(३) प्रांतिक स्वातंत्र्यपैकी स्थानिक स्वराज्य, शिक्षण, शेती, उद्योगधंद्यांची वाढ, आरोग्य वगैरे लोकहितसंबंधक खाती जनतेच्या स्वाधीन करण्यांत आली असून त्यांचा कागभार मतदारांनी निवडून दिलेल्या सभासदांपैकी जे मंत्री नेमिले जातील त्यांनी करावा असे ठरविण्यांत आले आहे.

(४) गावीव प्रांतिक खाती आणि हिंदुस्थान सरकारची खाती त्यांची अंमलबजावणी सामान्यतः लोकमताप्रमाणे व्हावी असे ठरविले आहे.

(५) प्रांतिक बजेटावर जनतेची हुकमत चालावी अशी योजना करण्यांत आली आहे.

(६) हिंदुस्थानाला आर्थिक स्वातंत्र्य देण्यांत आले आहे.

(७) हिंदुस्थानचा राज्यकारभार सुधारणेच्या कायद्यांतील तत्त्वाप्रमाणे होत आहे किंवा नाही हे वेळोवेळी पाहण्याकरिता पार्लमेंटची कमिटी नेमण्यांत आली आहे.

(८) हिंदुस्थानच्या कार्यकारी कोन्सिलाने निदान तीन सभासद असवेत असे ठरविले आहे.

(९) प्रत्येक जिल्ह्याला कायदेकौन्सिलचे प्रतिनिधी निवडून देण्याचा हक्क दिलेला आहे.

(१०) मागासलेल्या वर्गांत जी जागृनि झालेली आहे तिला उत्तेजन मिळून त्यांचा दर्जा वाढत जाऊन ते वरिष्ठ वर्गाच्या दर्जासमान व्हावे म्हणून मुंबई आणि मद्रास ह्या इलाख्यांत त्यांना विशिष्ट प्रतिनिधित्वाचा हक्क देण्यांत आला आहे.

सुधारणेच्या कायद्याची मुख्य लक्षणे वर दिल्याप्रमाणे आहेत. आणि त्याबद्दल धोरण कसे असवे ह्या प्रश्नाचा विचार करतांना तीच मुख्यत्वे करून लक्षांत घेतली पाहिजेत.

ह्या प्रश्नाचा विचार तीन प्रकारांनी करता येईल. सुधारणेचा कायदा टाकाऊ आहे, म्हणून त्याअन्वये स्थापन होणाऱ्या कायदेकौन्सिलांना बहिष्कार घालून सुधारणेची योजना त्याज्य मानावी हा एक प्रकार होय. दुसरा प्रकार असा

कीं, कौन्सिलान्त शिरावें परंतु नेहमीं विरोधीपणाचें धोरण स्वीकारून सुधारणेची योजना हाणून पाडण्याचा प्रयत्न करावा, व ती निरर्थक ठरवावी. आणि तिसरा प्रकार असा कीं, जरी सुधारणेची योजना समाधानकारक नसली तरी जी कांहीं थोडीचहून सत्ता मिळाली आहे तिचा योग्य उपयोग करून सरकारशीं मनोभावानें शक्य तितकी सहकारिता करावी आणि योजना यशस्वी करून अधिक सत्ता मिळविण्याचा प्रयत्न करावा. सुधारणेचा कायदा पास होण्यापूर्वी पहिला प्रकार ज्यांना पसंत होता असे फारच थोडे लोक होते. १९१८ सालीं जेव्हां स्टेट सेक्रेटरीसाहेब आणि व्हॉइसरॉयसाहेब ह्यांनी आपली योजना प्रसिद्ध केली तेव्हां लोकमान्य टिळक आणि मिसेस् बेक्षन्ट यांनी ती त्याज्य आहे आणि लोकांनी तिचा स्वीकार करूं नये असा आपला अभिप्राय दिला होता. परंतु लोकांना तो अभिप्राय पसंत पडला नाही आणि लोकमान्य टिळक आणि मिसेस् बेक्षन्ट यांनाच आपलें मत बदलावें लागलें. सामान्यतः असें म्हणण्याला हरकत नाही कीं, पंजाब प्रकरण आणि खिलाफत प्रश्न हे उपस्थित होण्यापूर्वी, सुधारणेची योजना टाकाऊ समजून तिला बहिष्कार घालावा असें मत कोणत्याही जबाबदार पुढाऱ्यानें व्यक्त केलें नव्हतें. मद्रासच्या सत्यमूर्तीसारख्या कांहीं ज्वलज्ज्वाल तरुणांनीं सुधारणेच्या योजनेचा स्वीकार करूं नये असें मत व्यक्त केलें होतें हें खरें; परंतु त्याला कोणी फारसें महत्त्व दिलें नाही. खिलाफत प्रश्न आणि पंजाब प्रकरण ह्यांमुळेच सुधारणेच्या योजनेला बहिष्कार घालावा काय हा प्रश्न उपस्थित झाला असून महात्मा गांधी आणि लाला लजपतराय ह्यांनीं बहिष्काराला अनुकूल मत दिलें आहे. कांहीं दिवसांपूर्वी लाला लजपतराय यांनीं भाषण केलें, त्यांत त्यांनीं सांगितलें कीं, जोंपर्यंत पंजाब प्रकरणाचा समाधानकारक निकाल लागला नाही तोंपर्यंत नवीन कौन्सिलांना बहिष्कार घालावा. महात्मा गांधी यांनीं संयुक्त राष्ट्रांनीं तुर्किसाम्राज्याचे तुकडे तुकडे करूं नये म्हणून मुसलमानांनीं जी खिलाफत चळवळ सुरू केली आहे तिचा पुढारीपणा स्वीकारून, जर संयुक्त राष्ट्रे आणि टर्की ह्यांचेमधील तह अन्यायाचा झाला, तर हिंदुस्थानानें अहकान्तिचें धोरण स्वीकारावें असें जाहीर केलें आहे. आणि ऑगस्ट एकपासून हें धोरण अमलांत आणण्याचें त्यांनीं ठरविलें आहे. लालाजी आणि गांधी ह्या दोघांच्या मते नवीन कौन्सिलांना बहिष्कार घालावा, व कोणीही त्यांत शिरण्याचा प्रयत्न करूं नये. कौन्सिलांना बहिष्कार घालण्यासंबंधानें लालाजी आणि गांधी ह्यांचें जरी एकमत आहे तरी त्यांचें धोरण अगदीं एकच

आहे असें दिसत नाही. खिलाफत प्रश्नाबद्दल लालाजींनी आपला अभिप्राय अद्याप व्यक्त केला नाही. त्या प्रश्नाबद्दल त्यांचे विचार काय आहेत हे अद्याप समजत नाही. त्यांचे म्हणणे एवढेच आहे की, जोंपर्यंत सरकार पंजाबांतील अत्याचार करणाऱ्यांना योग्य शासन करणार नाही तोपर्यंत सुधारणेच्या कायद्याचा फायदा न घेतां कौन्सिलांना बहिष्कार घातला पाहिजे. गांधींचें मन असें आहे की, पंजाबांतील प्रकरण आणि खिलाफत प्रश्न इतके महत्त्वाचे आहेत की, त्यामुळे झालेला अन्याय दूर करण्याकरितां असहकारितेचें व्यापक धागण स्वीकारिलें पाहिजे. कौन्सिलांना बहिष्कार घालणें हे त्या धोरणाचें केवळ एक अंग आहे. ह्याशिवाय तिसरा एक पक्ष आहे तो बाबू बिपिन चंद्रपाल ह्यांचा आहे. त्यांचे असें म्हणणे आहे की, सुधारणेच्या कायद्याबद्दल अमृतसरच्या राष्ट्रीय सभेनें जो ठराव केला त्याचाच अर्थ असा आहे की, असहकारितेचें धोरण स्वीकारून सुधारणेची योजना हाणून पाडावी.

सुधारणेच्या योजनेबद्दल अमृतसरच्या राष्ट्रीय सभेनें जो ठराव केला, त्याचे चार भाग आहेत पहिल्या भागांत हिंदुस्थान पूर्ण जबाबदार राज्यपद्धतीला लायक आहे हे जाहीर करण्यांत आलें आहे. दुसऱ्या भागांत सुधारणेचा कायदा अपुरा, असमाधानकारक आणि निराशाजनक आहे, असें सांगितलें आहे. तिसऱ्या भागांत स्वयंनिर्णयाच्या तत्त्वाप्रमाणें हिंदुस्थानांत पूर्ण राज्यपद्धति स्थापण्यांत यावी अशी पार्लमेंटाला विनंति केली आहे. आणि चवथ्या भागांत पूर्ण जबाबदार राज्यपद्धति स्थापन होई तोपर्यंत हिंदी लोकांनीं सुधारणेच्या योजनेचा असा उपयोग करावा की, त्यामुळे पूर्ण जबाबदार राज्यपद्धति लवकरच स्थापण्यांत येईल. ह्या चवथ्या भागाचा बाबू बिपिनचंद्र पाल असा अर्थ करतात की, लोकांनीं असहकारितेचें धोरण स्वीकारून सुधारणेची योजना हाणून पाडावी आणि अशा रीतीनें पूर्ण जबाबदार राज्यपद्धति मिळवावी असें त्यांत सांगितलें आहे. पूर्ण जबाबदार राज्यपद्धति लवकर प्राप्त करून घेण्याचा मार्ग म्हणजे सुधारणेची योजना हाणून पाडणें हा होय. आणि ती हाणून पाडण्याकरितां ती त्याज्य समजून कौन्सिलांना बहिष्कार घालावा. अमृतसरच्या राष्ट्रीय सभेच्या ठरावाचा पाल बाबूनें असा अर्थ केला आहे. उलटपक्षी कित्येकांनीं असा अर्थ केला आहे की, सुधारणेच्या योजनेचा शक्य तितका उपयोग करून पूर्ण जबाबदार राज्यपद्धति लवकर मिळवावी असें त्यांत सांगितलें आहे. पुढाऱ्या पुढाऱ्यांमध्येच झालेला हा मतभेद पाहून राष्ट्रीय सभेच्या

ठरावाचा खरा अर्थ कोणता ह्याचा निर्णय ऑल इंडिया काँग्रेस कमिटीने करा-
वयास पाहिजे होता, परंतु तिने तो केला नाही ही अत्यंत दुःखाची गोष्ट आहे.
जून महिन्यांत ऑल इंडिया काँग्रेस कमिटीची सभा भरली होती. तीत हा प्रश्न
निघाला होता, परंतु तिने तो फेटाळून लावून असें ठरविलें कीं, राष्ट्रीय सभेचा
ठराव स्पष्ट आहे आणि त्याचा अर्थ करण्याचें कारण नाही !

कौन्सिलांना बहिष्कार घालून सुधारणेची योजना हाणून पाडावी, हें एक
धोरण झालें. दुसरें धोरण असें आहे कीं, कौन्सिलांत शिरावें परंतु सरकारशीं
नेहमीं विरोध करून सुधारणेची योजना हाणून पाडावी. दोन्ही धोरणांचा उद्देश
एकच आहे, आणि तो, योजना हाणून पाडणें हा होय. योजना हाणून
पाडल्यानें हिंदुस्थानाची प्रगति होईल आणि पूर्ण जबाबदार
राज्यपद्धति लवकरच मिळेल असें ह्या दोन्ही धोरणांच्या पुरस्कर्त्यांचें मत आहे.
महात्मा गांधी आणि लालाजी यांचें मात्र असें मत नाही. आम्ही वर सांगितलेंच
आहे कीं, पंजाब प्रकरण आणि खिलाफत प्रश्न उपस्थित झाले नसते तर
कौन्सिलांना बहिष्कार घालण्याचें धोरण त्यांनीं स्वीकारलें नसतें. पालबाबु
ह्यांच्या आणि त्यांच्या मतांत फरक आहे. कौन्सिलांत जाऊन सरकाराशीं
सदासर्वदा विरोध करून योजना हाणून पाडूं इच्छिणाऱ्यांचें धोरण आणि त्यांचें
धोरण ह्या दोहोंतहि फरक आहे. पालबाबूंचा पक्ष आणि कौन्सिलांत शिरून
योजना हाणून पाडूं इच्छिणाऱ्यांचा पक्ष ह्या दोहोंच्या मते पूर्ण जबाबदार
राज्यपद्धति लवकर मिळण्याचें साधन सरकाराशीं सहकारिता करून सुधारणेच्या
योजनेचा योग्य उपयोग करणें हें नसून ती येन केन प्रकारेण हाणून पाडणें हें
होय. लालाजी आणि गांधी यांच्या मते योजनाच हाणून पाडण्यासारखी आहे,
व ती हाणून पाडल्यानेच पूर्ण जबाबदार राज्यपद्धति लवकर मिळेल असें नसून
पंजाब प्रकरण आणि खिलाफत प्रश्न ह्यांसंबंधानें झालेला अन्याय दूर करण्याचें
तें एक तात्पुरतें साधन आहे. त्या प्रकरणाचा आणि त्या प्रश्नाचा समाधानका-
रक निकाल लागला म्हणजे सरकाराशीं सहकारिता करून सुधारणेच्या योजनेचा
योग्य उपयोग करणें रास्त होईल, किंचिदुना कर्तव्य होईल, असा त्या दोघांच्या
धोरणाचा इत्यर्थ आहे. हा जो आम्हीं फरक दाखविला आहे त्यावरून एक
गोष्ट निष्पन्न होते ती ही कीं, सुधारणेच्या योजनेला बहिष्कार घालावा ह्या
धोरणाचा विचार दोन दृष्टींनीं केला पाहिजे. पहिली दृष्टि अशी कीं, खिलाफत

प्रश्न आणि पंजाब प्रकरण ह्यांमुळे बहिष्काराचें धोरण योग्य होईल काय ? व दुसरी दृष्टि अशी कीं, खिलाफत प्रश्न आणि पंजाब प्रकरण हे विचारांत न घेतले तरी पूर्ण जबाबदार राज्यपद्धति प्राप्त करून घेण्याच्या दृष्टीनें योजनेला बहिष्कार घालणें योग्य होईल काय ? ह्या दोन्ही दृष्टींनी आतां आपण बहिष्काराच्या धोरणाचा विचार करूं.

पूर्ण जबाबदार राज्यपद्धति मिळविण्याकरितां सुधारणेच्या योजनेला बहिष्कार घालण्याचेंच धोरण योग्य आहे, ह्या मुद्याचा विशेष विचार करण्याचें कारण नाही. पालकाबूंचें हें मत फारच थोड्या लोकांना पसंत आहे. राष्ट्रीय सभेचा अभिप्राय त्याच्याविरुद्ध आहे. राष्ट्रीय सभेच्या ठरावाचा खरा अर्थ सुधारणेच्या योजनेला बहिष्कार घालावा हा नसून तिचा उपयोग करून घ्यावा हा आहे. खिलाफत प्रश्न आणि पंजाब प्रकरण ह्यांमुळे जी नवीन परिस्थिति उत्पन्न झाली आहे ती लक्षांत घेतां असहकारितेचें धोरण स्वीकारणें योग्य होईल काय, ह्या प्रश्नाचा विचार करण्याकरितां जादा राष्ट्रीय सभा भरविण्याचें ठरविलें आहे. सुधारणेच्या योजनेला बहिष्कार घालावा असा असृतसरच्या राष्ट्रीय सभेचा ठराव असता तर तिला बहिष्कार घालावा किंवा नाही ह्या प्रश्नाचा विचार करण्याकरितां मुद्दाम स्पेशल राष्ट्रीय सभा भरविण्याचें कारणच नाही. सारांश, पंजाब प्रकरण आणि खिलाफत प्रश्न हे जर लक्षांत घेतले नाहीत, तर सुधारणेच्या योजनेचा उपयोग करवा असेंच हिंदुस्थानांतील बहुमत आहे. परंतु आपण क्षणभर राष्ट्रीय सभेच्या ठरावाकडे किंवा बहुमताकडे न पाहतां ह्या प्रश्नाचा विचार करूं. हिंदुस्थानच्या स्थितीचा एकंदरीनें विचार करितां सुधारणेच्या योजनेला बहिष्कार घातल्यानें अत्यंत नुकसान होणार आहे. हिंदुस्थानची जी शोचनीय स्थिति झाली आहे, किंबहुना, पंजाबांत जे अत्याचार झाले, त्यांचें मूळ कारण आपल्या हातांत सत्ता नाही हें होय. आज जर आपल्या हातांत पूर्ण सत्ता असती तर निःशस्त्र, गरीब, हजारों लोकांची आहुति घेण्याचें धैर्य जनरल डायर ह्यास झालें नसतें, किंवा कर्नल ओब्रायन, मि. बास्वर्थ स्मिथ ह्यांनीं जे अत्याचार करून प्रशियन लोकांवर ताण केली ते त्यांचे हातून कधीही झाले नसते. हिंदुस्थानच्या रोगाला एकच औषध आहे. तें म्हटलें म्हणजे पूर्ण स्वराज्य होय. सुधारणेच्या योजनेला बहिष्कार घातल्यानें पूर्ण स्वराज्य ताबडतोब किंवा लवकर मिळेल, तर गोष्ट निराळी. सुधारणेच्या

योजनेचा उपयोग करून जितक्या अवधीत पूर्ण स्वराज्य मिळण्याचा संभव आहे तिजपेक्षां कमी अवधीत योजनेला बहिष्कार घालून पूर्ण स्वराज्य प्राप्त होईल, तरच बहिष्काराचें धोरण योग्य होईल. परंतु तसा परिणाम होईल अशी काय सात्री आहे ! योजनेला बहिष्कार घातला तर इंग्रज आणि हिंदी लोक ह्यांच्यामध्ये वैमनस्य वाढेल. आपल्या राजकीय चळवळीला मजूरपक्षाची जी सहानुभूति मिळाली आहे ती नष्ट होईल. सनदशीर चळवळीला वाव न मिळाल्यानें कित्येक लोक बेहोष होऊन कदाचित् अत्याचार करितील. आणि कालातर्गनें अशी स्थिति प्राप्त होईल की, इंग्रज आणि हिंदी लोक परस्परांना शत्रू समजून त्यांचा परस्परमंबंधाचा प्रश्न मनगटाच्या जोगवरच सोडविण्याची पाळी येईल. परंतु तो प्रश्न अशा रीतीनें सोडविण्याचें हिंदुस्थानाला आज सामर्थ्य नाही व तें लवकर येण्याचा संभव नाही हें कोणीहि विसरतां कामा नये. शिवाय मनगटाच्या जोरावर जर निकाल करावयाचा तर प्राणआहुती किती द्यावी लागेल व अन्य रीतीनें हिंदुस्थानचें किती नुकसान होईल, ह्याचा विचार करावयास नको काय ? इंग्रज आणि हिंदी ह्यांच्यामध्ये वैमनस्य वाढून वरील प्रश्नाचा निकाल सलोख्यानें लागत नाही, अशी स्थिति झाली असतां, हिंदुस्थानची सामाजिक वगैरे बाबतीत जी प्रगति होत चालली आहे आणि त्याची संघशक्ति वाढत चालली आहे, ती प्रगति आणि संघशक्ति वाढत जाणार नाही. साराश, बहिष्काराचें धोरण धोक्याचें आहे. त्यामुळे अनेक अनर्थ उत्पन्न होण्याचा संभव आहे. याउपग्रही त्या धोरणानें स्वराज्यप्राप्ति लवकर होईल तर गोष्ट निराळी. परंतु इतके अनर्थ सोसून आणि देश धोक्यांत घालून जर आपला हेतु सिद्धीस जाणार नाही तर त्यांत काय अर्थ आहे ! सुधारणेच्या योजनेचा उपयोग केल्यानेंच स्वराज्यप्राप्ति अधिक लवकर होईल असें आम्हांस वाटतें. ह्यासंबंधानें दुसऱ्या एका मुद्याचा विचार करणें अवश्य आहे. आपण आज पूर्ण स्वराज्याला लायक आहों ही गोष्ट खरी, परंतु लोकसत्ताक राज्यपद्धति ही आपणाला नवीन असून तिचा आपणाला प्रत्यक्ष अनुभव नाही. हिंदुस्थानात हिंदी लोकांची एकतंत्री सत्ता स्थापन करण्याचा हल्लीचा प्रश्न असता तर गोष्ट निराळी होती. अशी राज्यपद्धति स्थापून राज्यकारभार चालविण्याला आपण आज पूर्ण समर्थ आहों. एकतंत्री राज्यपद्धतीचा आपणाला आज कित्येक शतके अनुभव आहे. अशा पद्धतीच्या तत्त्वावरहुकूम

राज्यकारभार चालविण्याला लायक अशा शेंकडों व्यक्ती हिंदुस्थानांत सांपडतील. परंतु एकतंत्री राज्यपद्धतीने हिंदुस्थानचें अतोनात अकल्याण झालें आहे, आणि तिची पुन्हां स्थापना कण्याला कोणीही तयार होणार नाही. हिंदुस्थानला पुन्हां जर उच्च पद मिळावयाचें असेल तर तें एकतंत्री राज्यपद्धतीनें कधीहि मिळणार नाही. जरी विलंब लागला तरी हरकत नाही, परंतु लोकसत्ताक राज्यपद्धति प्राप्त करून घेण्यावरच हिंदुस्थानचें भावी वैभव अवलंबून आहे. कल्पना करा कीं, परमेश्वर अवतार धारण करून या भरतभूमीवर अवतीर्ण झाला आणि, नाबडतोब एकतंत्री राज्यपद्धति आणि दहा वर्षांनी लोकसत्ताक राज्यपद्धति, या दोन वर्गपैकी कोणता तरी एक वर मागून घ्या, असे त्यांनीं आपणांस सांगितलें, तर दुसरा वर मागून घेण्यानेंच आपलें परमकल्याण होईल. पहिल्या वराची फलप्राप्ति जरी नाबडतोब होण्यासारखी असली तरी त्यामुळें आपलें स्वर्ग आणि कायमचें कल्याण होणार नाही. एकसत्ताक राज्यपद्धति आपणाला आज मिळत असली तरी ती नको. लोकसत्ताक राज्यपद्धति मिळण्याला कांही विलंब लागला तरी हरकत नाही, परंतु तीच आम्ही मिळविणार. परंतु लोकसत्तात्मक राज्यपद्धति आपल्या देशांत रूढ व्हावयाची असल्यामुळें आणि तिच्या ज्या जबाबदाऱ्या असतात त्यांची जाणीव अद्याप फारच थोड्या लोकांना असल्यामुळें आजच एकदम पूर्ण जबाबदार राज्यपद्धति मिळाल्यानें राष्ट्रीय जबाबदारीचें ओझे असत्य होण्याचा संभव आहे. लोकसत्ताक राज्यपद्धतीप्रमाणें राज्यकारभार चालविणें सोपें नाही. आणि त्या पद्धतीचा ज्या गष्टाला अनुभव नाही, त्याला तर त्या पद्धतीप्रमाणें राज्यकारभार चालविणें फारच कठीण आहे. तेव्हां ह्यासंबंधानें एकदम सर्व जबाबदारी आपले शिंवार घेण्याचा अट्टाहास धरणें असमंजसपणाचें होईल. सारांश, सुधारणेच्या योजनेला बहिष्कार घातल्यानें पूर्ण जबाबदार राज्यपद्धति लवकर मिळेल ही समजूत चुकीची असून राष्ट्रीय प्रगतीला अपायकारक आहे. योजनेचा उपयोग करून पूर्ण जबाबदार राज्यपद्धति मिळण्याला जितका वेळ लागेल त्यापेक्षां अधिक तिला बहिष्कार घातल्यानें लागेल, असें आम्हांस वाटतें. पालवावून मुचविलेलें बहिष्कारचें धोण राष्ट्रविघातक आहे, आणि त्याचा अवलंब केऱ्यानें हिंदुस्थानची प्रगति न होता, उलट पिछेहाट होईल. योजनेला बहिष्कार घालण्याचा मार्ग म्हणजे राज्यक्रांतीचा मार्ग आहे, आणि हिंदुस्थाननें तो स्वीकारला, तर घोटाला होऊन त्याचें पर्यवसान काय होईल हें सांगतां येणार नाही.

आतां पंजाब प्रकरण आणि खिलाफत प्रश्न ह्यांमुळे बहिष्काराचें धोरण योग्य होईल काय ह्याचा विचार करूं. पंजाब प्रकरणाबद्दल ब्रिटिश मंत्रिमंडळानें आपला निर्णय जाहीर केला असून त्याबद्दल होस ऑफ कॉमन्स आणि होस ऑफ लॉर्डस ह्यांत नुकताच वादविवाद झाला आहे. खिलाफत प्रश्नाहि आपल्या मुसलमानबंधूंच्या मताप्रमाणें समाधानकारक रीतीनें सोडविण्यांत येईल असें दिसत नाही. टर्कीला ज्या तहाच्या अटी संयुक्त राष्ट्रांनीं सुचविल्या आहेत त्यांत फेरबदल करावा अशी टर्कीच्या सरकारनें विनंति केली होती, ती अमान्य करण्यांत आली असून, त्या सरकारला तहनाम्यावर लवकरच सही करवी लागेल असें स्पष्ट दिसतें. जनरल डायरसंबंधानें ब्रिटिश सरकारनें केलेल्या ठरावाबद्दल तें स्तुतीस पात्र आहे. अमृतसर येथें जनरल डायरनें जी कत्तल केली त्याबद्दल त्यास जर शासन केलें नसतें तर ब्रिटिश सरकारचा पक्षपातीपणा आणि अन्यायबुद्धि अत्यंत लांछनास्पद झाली असती. तथापि पंजाब प्रकरणाबद्दल ब्रिटिश मंत्रिमंडळानें जो निकाल दिला आहे तो अगदी हिंदी लोकमताप्रमाणें नसल्यामुळें तो आपणाला असमाधानकारक वाटावा हें साहाजिक आहे. जनरल डायर व इतर अधिकारी यांना सरकारनें जें शासन केलें आहे त्यापेक्षां अधिक शासन त्यांनीं करावयास पाहिजे होतें. तथापि झालेला निकाल सवतोपरी निराशाजनक आहे असें म्हणतां येणार नाही. तेव्हां प्रश्न असा आहे कीं ब्रिटिश सरकारनें केलेला निकाल इतका अयोग्य व अन्याय्य आहे काय की त्यामुळें बहिष्काराचें धोरण रास्त होईल. आमच्या मते पंजाब प्रकरणासंबंधानें जो अन्याय झाला आहे तो दूर करण्याला योग्य उपाय सुधारणेच्या योजनेला बहिष्कार घालणें हा नाही. परंतु राष्ट्रांना असले अन्याय वेळोवेळी सोसावे लागनात. ते दूर करण्याचा किंवा ते पुन्हा होऊं न देण्याचा एकच मार्ग आहे. तो म्हटला ह्याणजे पूण स्वगज्य मिळविणें हा होय. पंजाब प्रकरणाचे बाबतींत झालेल्या अन्यायाचा विचार करतांना प्रधानमंडळाच्या आणि पार्लमेंटच्या निकालाकडेच लक्ष दिलें पाहिजे. जनरल डायरचें समर्थन करणारे आणि त्यांच्याकरितां फंड उभारून त्यांचा गौरव करणारे जे अँग्लो—इंडियन आणि इंग्रज गृहस्थ आहेत त्यांच्या मदोन्मत बरळण्याकडे लक्ष देण्याचें कारण नाही. जनरल डायरनें केलेल्या अमानुष कत्तलीचें कांही इंग्रज स्त्रीपुरुषांनीं समर्थन करावें ही अत्यंत किळसवाणी गोष्ट आहे; आणि तिजवरून स्पष्ट दिसतें कीं महायुद्धाचा ज्यांचे मनावर

सुपरिणाम न होतां उलट दुष्परिणाम झाला आहे असे साम्राज्यवादी ब्रिटिश लोक अद्याप पुष्कळ आहेत. लार्डांच्या समेनें प्रधानमंडळानें केलेल्या अध्वत न्यायाचाही निषेध करावा, ह्यावरून इंग्लंडांतील अमीरउमरावांची मनोघटना किती अयोग्य आहे हेहि चांगलें दिसून येतें. इंग्रज लोक आणि त्यांचें राज्य ह्यांचे-बद्दल विचार करतांना इंग्लंडांतील वरिष्ठ वर्गाचें हें अमानुष धोरण आपण विसरतां कामा नये. परंतु त्याबरोबर आपण हेहि लक्षांत ठेविलें पाहिजे की हौस ऑफ कॉमन्सनें पूर्ण जरी नाही तरी बराच न्याय केला आहे. आणि मि. मॉटेयू, मि. चार्चिल, मि. अँस्क्रिथ, लॉर्ड कर्झन, वगैरे मुत्सद्यांच्या विचारांत इंग्रज राष्ट्राचें खरें मत प्रतिबिंबित झालें असेल तर झालेला निकाल एकंदरीनें असमाधानकारक नाही असेंच म्हटलें पाहिजे. प्रधान मंडळानें जो निकाल दिला तो अपरा आहे; त्यानें जनरल डायर वगैरे अधिकाऱ्यांनीं ब्रिटिश साम्राज्याला लावलेला कलंक धुऊन जाणार नाही; सदरहु अधिकाऱ्यांना अधिक कडक शासन केलें पाहिजे; इत्यादि मजूर पक्षांनें जे विचार व्यक्त केले आहेत तेही आपण लक्षांत घेतले पाहिजेत. मजूर पक्षाचें आज कांही चाललें नाही, म्हणून काय झालें ? तो पक्ष वाढत असून इंग्लंडच्या राष्ट्रीय धोरणावर त्याचें वजन अधिकाधिक पडत आहे. मजूरपक्ष म्हणजे इंग्लंडचा बहुजनसमाज होय. तो आज सत्ताधीश नाही, आणि म्हणून त्याचें विचार आज अमलांत येत नाहीत. तथापि पंजाब प्रकरणाबद्दल त्या पक्षाचे विचार आपले विचारांतून भिन्न नाहीत ही मोठी संतोषाची गोष्ट आहे. आणि बाहिष्काराचें धोरण योग्य किंवा अयोग्य होईल हें ठरवितांना ह्या गोष्टीकडे दुर्लक्ष करता कामा नये. पंजाब प्रकरणाचा प्रधान मंडळानें केलेला निकाल अपरा व असमाधानकारक आहे यांत शंका नाही. परंतु वरील सर्व गोष्टी लक्षांत घेतां बाहिष्काराचें धोरण योग्य होणार नाही. अन्याय पूर्णपणें दूर करून घेणें हे अर्थातच आपलें कर्तव्य आहे. परंतु तें दूर करण्याची योग्य साधनें कोणती ह्याचा नीट विचार झाला पाहिजे. आम्हीं वर मांगितलेंच आहे की अमले अन्याय फक्त पूर्ण स्वराज्यानेंच नाहीसे होतील. आपले हातांत पूर्ण सत्ता आली म्हणजे त्यांची पुनरावृत्ति होण्याची चिलकूल भीति नको. कानडा, आस्ट्रेलिया, दक्षिण आफ्रिका यांत असले अन्याय होणें शक्य आहे काय ? त्या देशांत अमृतमरची कत्तल झाली तर ते ब्रिटिश साम्राज्याचें जूं केव्हांच झुगारून देतील. ज्या देशांत स्वराज्य नाही त्याला असले अन्याय मधून मधून

सहन करणें भाग आहे. आणि स्वराज्याशिवाय अन्य उपायांनीं ते दूर होतील अशी आशा करणें व्यर्थ आहे. जे लोक स्वराज्याचा उपभोग घेत नाहींत त्यांना, असले अन्याय परतंत्र स्थितीचीं नैसर्गिक फळें होत अशी मनांत खूण गांठ बांधून, आणि पापाचा घडा पूर्ण भरावा लागतो ह्या म्हणींतील तत्त्व ओळखून, स्वराज्यप्राप्तिकरितां अधिकाधिक प्रयत्न करणें ह्याशिवाय दुसरा मार्ग नाहीं, हें लक्षांत ठेवून वागावें लागतें.

पंजाब प्रकणामुळें कौन्सिलांना बहिष्कार घालण्याचें धोरण योग्य होत नाहीं ह्याचा येथपर्यंत विचार झाला. सिलाफत प्रकरणामुळें तें धोरण योग्य होईल काय ह्याचा आपण विचार करू. टर्कीविरुद्ध संयुक्त राष्ट्रांनीं जो तह लादला आहे त्यांत बराच अन्याय झाला आहे. स्वार्थ आणि महायुद्धांत इंग्लंड व फ्रान्स ह्यांना ग्रीसनें केलेल्या मदतीबद्दल उतराई होण्याची अवश्यकता, ह्या दोन कारणांमुळें तो अन्यायीपणाचा झाला असून त्यामुळें तुर्की साम्राज्याचे तुकडे होतील ह्यांत शंका नाहीं. ग्रीस आणि टर्की ह्या दोन देशांचें आज कित्येक वर्षे हाडवैर आहे. कॉन्स्टान्टिनोपल, थ्रेस, स्मर्ना वगैरे तुर्कस्थानचे भाग काबीज करण्याची ग्रीसला पुष्कळ वर्षांपासून महत्त्वाकांक्षा आहे. ग्रीसचे मुख्य प्रधान मि. व्हेनीझीलोस हे अत्यंत धूर्त व कारस्थानी असून युरोपांतील राजकारणांत त्यांचें बरेंच वजन आहे. त्यांच्या कारस्थानामुळेंच ग्रीसच्या राजाचा ओढा जर्मनीकडे असतांहि ग्रीसनें सगलेशेवटीं संयुक्त राष्ट्रांची बाजू धरून तुर्कांचा पराभव करण्याला मदत केली. ती मदत ग्रीसनें अर्थातच निगपेक्ष बुद्धीनें केली नाहीं. तुर्की साम्राज्याचा थोडासा तरी भाग आपणाला गिळंकृत करितां यावा ह्या स्वार्थी बुद्धीनेंच व्हेनीझीलोसनें आपल्या राजाला हद्दपार करून संयुक्त राष्ट्रांना मदत केली. युद्धसमाप्तिनंतर मि. व्हेनीझीलोसनें आपल्या देशाच्या मागण्या मि. लॉर्डज जॉर्ज आणि फ्रान्सचे मुख्य प्रधान मि. मिलेर्बन ह्यांच्यापुढें मांडल्या आणि त्या दोघांना त्या नाकबूल करता आल्या नाहींत. शिवाय, युद्ध चालूं असतां इंग्लंड आणि फ्रान्स ह्यांच्यामध्ये गुप्त तह होऊन असें ठरलें होतें कीं फ्रान्सनें आपणाकडे सिरिया देश ठेवावा आणि इंग्लंडनें मेसोपोटोमियावर आपली सत्ता चालवावी. युद्ध चालू असतां जीं उदात्त तत्त्वे प्रत्येक राष्ट्रांनें प्रतिपादन केली होती त्यांची बहुतेक सर्व राष्ट्रांना विस्मृति पडली, आणि

स्वार्थाचा जिकडे तिकडे पुन्हा प्रादुर्भाव झाला. सारांश, कॉन्स्टान्टिनोपल, ब्रेस, स्मर्ना, सिगिया आणि मेसोपोटेमिया ह्यासंबंधान्या तहाच्या अटी अन्यायाच्या असून त्या ज्या तत्त्वाकृतिं संयुक्त राष्ट्रांनी जर्मनीशी युद्ध केले, त्यांविरुद्ध आहेत. टर्कीच्या साम्राज्याची शकल झालेली पाहून मुसलमानधर्मा-नुयायांना तीव्र दुःख व्हावे यांत नवल नाही. सर्व मुसलमानांना अत्यंत दुःख झाले आहे असें मात्र दिसत नाही. टर्कीच्या भवितव्यतेबद्दल इगण उदा-सीन आहे. आणि सुलतानचें तकासन दासकले असताही इगणचा शहा इंग-जाची कुमक मागत आहे. अरब लोकही सुलतानाच्या सत्तेची पर्वा करीत नाहीत; इतकेंच नव्हे तर त्याची सत्ता झुगारून देण्याची आपणांला संधि मिळा-ल्याबद्दल ते आनंदांत आहेत असें दिसते. सर्व मुसलमानांत ऐक्य असतें आणि सुलतानची गादी राखण्याकृतिं त्यांनी जुटीने प्रयत्न करा असतां तर टर्कीचे तुकडे कधीहि झाले नसते. तथापि खुद्द तुर्काना अत्यंत खेद होत आहे आणि ते केमलपाशाचें नेतृत्व स्वीकारून स्वातंत्र्यसंग्रक्षणाथ धडपड करीत आहेत हे खरें आहे. हिंदुस्थानांतील मुसलमानांना तुर्कांप्रमाणें तुर्की साम्राज्याच्या नाशाबद्दल हळहळ वागत आहे ह्यांतहि शंका नाही. किंबहुना असें म्हणण्यास हरकत नाही की टर्कीवर लादण्यांत आलेल्या तहाच्या दुरुभतीकृतिं तुर्कांखेरीज जर कोणी दुसरे मुसलमान प्रयत्न करीत असतील तर ते हिंदुस्थानातीलच होय. ह्या सर्व गोष्टी खऱ्या आहेत. परंतु प्रश्न असा आहे की त्यामुळे बहिष्कागचें योग्य होईल काय ?

ह्या प्रश्नाचा विचार मुख्यत्वेकरून हिंदुस्थानच्या हिताच्या दृष्टीनेच केला पाहिजे. जे मुसलमान पठारी असहकारितेची चळवळ सुरू करून कॉन्सिलाना बहिष्कार घालण्याला सांगत आहेत त्यांचा हेतु केवळ अन्यायीपणाच्या तहाचा निषेध करावा हा नाही. त्यांचा जर एवढाच हेतु असता तर त्यांनी जर्मनी आणि ऑस्ट्रिया यांच्याशी केलेल्या तहांचाही निषेध केला असता. ज्या मुसलमा-नांनी खिलाफत चळवळ सुरू केली आहे त्यांची दृष्टि केवळ हिंदी नसून अखिल इस्लामीय आहे. ती हिंदुस्थानच्या प्रगतीला अनुकूल नाही. ह्या अखिल इस्लामी मुसलमानांना असें वाटतें की सर्व मुसलमानधर्मीयांचें ऐक्य होऊन त्यांचें पूर्ववत साम्राज्य असावें आणि त्यांच्या प्राचीन वैभवाचें पुनरुज्जीवन व्हावें. हिंदुस्थानात पूर्वी मुसलमानांची सत्ता होती तशी ती पुन्हा

व्हावी असें त्यांपैकी कित्येकांना वाटत असलें तर त्यांत आश्चर्य नाही. अखिल इस्लामीय चळवळीमुळें अशी मनोवृत्ति होणें साहजिक आहे. इस्लामची इध्नत राखण्याकरितां अफगाणिस्थानच्या अमीरानें जर हिंदुस्थानावर स्वारी केली तर तिचा आम्ही प्रतिकार करणार नाही हें जें कांही मुसलमानांनी नुकतेंच सांगितलें तें अत्यंत अर्थसूचक आहे. परंतु असलें धोरण हिंदुस्थानच्या प्रगतीच्या दृष्टीनें अपायकारक आहे. अखिल इस्लामीय चळवळ ही साम्राज्यवादी असल्यामुळें राष्ट्रीय स्वातंत्र्याला किंवा स्वराज्याला अर्थातच प्रतिकूल आहे. कल्पना करा की, इस्लामच्या इध्नतीकरितां अमीरानें हिंदुस्थानावर स्वारी केली आणि तींत त्याला यश आलें. त्याचा परिणाम काय होईल ? इस्लामचा इध्नत राखल्यावर अमीर काबूलला परत जाईल काय ? ज्या स्वार्थानें प्रेरित होऊन इंग्लंडनें आपलें ठाणें मेसोपोटेमियामध्ये कायम केलें आहे किंवा फ्रान्सनें सिरिया घशांत राकण्याची हाव धरली आहे तोच स्वार्थ अमीराला पछाडणार नाही काय ? अमीरानें इस्लामी धर्माची इध्नत राखल्याबरोबर आमचे मुसलमान बंधू त्याला हिंदुस्थानांतून हांकलून देतील काय ? जरी कदाचित त्यांनी तसा प्रयत्न केला तरी तो सिद्धीम जाईल काय ? इस्लामी धर्माच्या इध्नतीकरितां अमीरानें हिंदुस्थानावर स्वारी केली आणि ती यशस्वी झाली नाही तर मुसलमानांचा हेतु साध्य होणार नाही. उलट हिंदुस्थानचें मात्र अतिशय अकन्याण होऊन त्याची झालेली प्रगति नष्ट होईल. जर ती यशस्वी झाली तर हिंदी लोकांना अमीराची सत्ता मान्य करावी लागेल. हिंदुस्थानच्या दुर्दैवानें असला प्रकार घडून आला तर आपलें जें नुकसान होईल त्याची कल्पना करणें शक्य नाही. ज्या स्वराज्याकरितां आम्ही प्रयत्न करित आहों आणि जें आतां आमच्या आढोक्यांत आलें आहे असें म्हणण्यास हरकत नाही तें मृगजलाप्रमाणें मिथ्या होईल. हिंदुस्थानच्या सुधारणेची सर्व बाजूंना पिच्छेहाट होऊन मध्ययुगाचा त्याला पुन्हा अनुभव घ्यावा लागेल.

तुर्की साम्राज्याचा नाश होत आहे हें पाहून मुसलमानांना वाईट वाटणें साहजिक आहे. आणि त्याचा प्रतिकार करण्याकरितां त्यांनी प्रयत्न करवा हेंहि साहजिक आहे. तुर्कीच्या सरकारावर लादण्यांत आलेला तह अन्यायाचा असून त्यांत दुरुस्ति होणें अवश्य आहे, ह्याबद्दल मतभेद नाही. परंतु अखिल इस्लामीय चळवळ हिंदुस्थानच्या राष्ट्रीय स्वातंत्र्याला किंवा स्वराज्याला पोषक नस-

ल्यामुळे तिचा जर उत्कर्ष झाला तर हिंदुस्थानचं भयंकर नुकसान होईल. मुसलमानांनी जी खिलाफत चळवळ सुरू केली आहे तिच्या बडाशी प्राचीन मुसलमान साम्राज्याचं पुनरुज्जीवन करण्याची इच्छा असेल तर तिच्यामुळे हिंदुस्थानचा काय फायदा होणार आहे? महात्मा गांधी म्हणतात की मुसलमान हे आपले देशबंधू आहेत, त्यांच्या धर्मसमजुती बरोबर असोत किंवा नसोत या गोष्टीचा विचार न करितां केवळ ते आपले बंधू आहेत ही गोष्ट लक्षांत घेऊन त्यांच्या सुखदुःखांत भागीदार होणे हे हिंदूंचे कर्तव्य आहे. मुसलमान हे आपले देशबंधू असल्यामुळे त्यांचे सुख ते आपले सुख आणि त्यांचे दुःख ते आपले दुःख अशी जाणीव हिंदूंना असली पाहिजे हे खरे. परंतु द्यावरून असे अनुमान निष्पन्न होत नाही की आपली दुःखे दूर करण्याकरितां जे उपाय मुसलमानांना पसंत पडतील त्यांच्या याग्यायोग्यतेचा किंवा दूरवरच्या परिणामांचा विचार न करितां ते हिंदु लोकांनी निमूटपणे मान्य करावे. महात्मा गांधी म्हणतात की आपली सत्याग्रहाची तत्त्वे न सोडतां जोपर्यंत मुसलमान लोक असहकारितेची चळवळ चालवितील तोपर्यंत नीत सामील होणे हे हिंदूंचे कर्तव्य आहे. गांधींचे हे म्हणणे तात्त्विक दृष्ट्या रास्त दिसते. परंतु नीट विचार केला असतां केवळ तत्त्विक रीतीने विचार करून चालावयाचे नाही. मुसलमानांनी गांधींच्या सत्याग्रहाची सर्व तत्त्वे मान्य केली असली तर गोष्ट निराळी होती. परंतु मुसलमान बहुजनसमाजाने गांधींची सर्व तत्त्वे अद्याप स्वीकारली नाहीत, हे इंग्लंडच्या मालावर बहिष्कार घालण्याबद्दल गांधी आणि मुसलमान पुढारी ह्यांच्यांत असलेल्या मतभेदावरून स्पष्ट दिसून येते. असहकारितेची चळवळ पूर्णपणे गांधींच्या हातांत राहिल आणि तिला अखिल इस्लामीय चळवळीचे स्वरूप येणार नाही अशी खात्री देतां येत नाही. अमीगीने हिंदुस्थानावर स्वारी केली तर त्याबद्दल आम्ही काय धोरण स्वीकारू, त्याबद्दल काही मुसलमान पुढार्यांनी जे उद्गार काढले आहेत त्यावरून हे स्पष्ट आहे. महात्मा गांधींवर हिंदू लोकांचा विश्वास आहे. परंतु तितकाच विश्वास त्यांनी महंमद अल्ली, शौकत अल्ली वगैरे मुसलमान पुढार्यांवर कां ठेवावा! त्या पुढार्यांचे हिंदुस्थानावर प्रेम नाही, असे आम्ही म्हणत नाही. परंतु अखिल इस्लामीय चळवळीबद्दल आणि खलिफाबद्दल त्यांची जितकी निष्ठा आहे, तितकी हिंदुस्थानावर आहे असे आम्हांस वाटत नाही. त्यांची खलिफाबद्दल आणि अखिल इस्लामीय चळवळीबद्दल निष्ठा आणि हिंदुस्थानाबद्दल निष्ठा ह्या दोहों-

मध्ये जग विरोध आला तर दुसरी मोडून ते पहिली धमन बसतील ह्यांत शंका नाही. असहकारितेची चळवळ अशा गीतीने धोक्याची असल्याने आणि तिचे परिणाम अपायकारक होण्याचा संभव असल्यामुळे तिचा स्वीकार करणे योग्य नाही.

तुर्की साम्राज्याचे तुकडे तुकडे झालेले पाहून मुसलमानांनी जी खिलाफत चळवळ सुरू केली आहे, ती अखिल इस्लामीय चळवळीच्या दृष्टीने बरोबर आहे. हिंदुस्थानांत मुसलमानांची बहुसंख्या असती आणि सुलतानाची त्यांचेवर सत्ता असती तर असहकारितेची चळवळ अगदी योग्य झाली असती. परंतु हिंदुस्थानांत हिंदूंची बहुसंख्या आहे आणि हिंदुस्थानचें ध्येय मुसलमानांच्या साम्राज्याचें किंवा वैभवाचें पुनर्जीवन हें नमून स्वराज्य आहे हें लक्षांत घेतां त्या चळवळीचा हिंदुस्थानच्या भावी प्रगतीवर काय परिणाम होईल, ह्याचाच विचार केला पाहिजे. आणि तो केला असतां हिंदुस्थानच्या सद्यःस्थितीत असहकारितेची चळवळ अपायकारक होईल ह्याबद्दल शंका नाही. सुलतानचें साम्राज्य राखण्याकरितां किंवा मुसलमानांच्या वैभवाचें पुनर्जीवन करण्याकरितां हिंदुस्थानची प्रगति धोक्यांत घालणें अत्यंत अविचाराचें आहे. शिवाय ज्या तात्त्विक विचारानें प्रेरित होऊन महात्मा गांधी यांनी असहकारितेची चळवळ चालविली आहे, तो विचार एकंदर बहुजनसमाजाला कसा पटणार? अखिल इस्लामीय चळवळीच्या दृष्टीने असहकारितेची चळवळ योग्य ठरेल. आणि ज्या मुसलमानांना अखिल इस्लामीय चळवळीचें महत्त्व अधिक वाटतें त्यांनी तिचा स्वीकार अवश्य करावा. परंतु हिंदुस्थानच्या प्रगतीच्या दृष्टीने विचार केल्यास ती अपायकारक आहे. आणि म्हणून ज्यांना हिंदुस्थानच्या प्रगतीपुढें अखिल इस्लामीय चळवळीची किंमत वाटत नाही त्यांनी तिचा मुळीच अवलंब करूं नये, असें आमचें स्पष्ट मत आहे.

असहकारितेची आणि तदंगभूत कौन्सिलांना बहिष्कार घालण्याची चळवळ योग्य नाही याचा आम्ही येथपर्यंत अनेक वाजूंनीं विचार केला आहे. आमचें असें निश्चित मत आहे कीं कौन्सिलांना बहिष्कार घालण्याचें धोरण स्वीकारल्यास अत्यंत नुकसान होऊन हिंदुस्थानची पिछेहाट होईल.

वरील विवेचनावरून आमच्या वाचकांच्या लक्षांत आलें असेलच कीं आमच्या मतें सुधारणेच्या कायद्यासंबंधानें योग्य धोरण सुधारणेची योजना

हाणून पाडावी किंवा कौन्सिलांना बहिष्कार घालावा, हे नसून त्या कायद्यामुळे जे आपणांस नवीन हक्क प्राप्त झाले आहेत, त्यांचा सदुपयोग करणे हे होय. सुधारणेच्या कायद्याबद्दल धोरण कसे असावे हा प्रश्नाची जर मीमांसा केली, तर मुख्य मुद्दा असा आहे की, आपण मंत्र्यांच्या जागा स्वीकारून लोकमताप्रमाणे संप्रदत्त सात्यांची सुधारणा करण्याला तयार व्हावे किंवा नाही! हा एकच मुद्दा महत्त्वाचा असून सरकाराशी सहकारिता करण्याचा जो प्रश्न उपस्थित झाला आहे त्याचा मुख्यत्वे करून त्याच्याशीच संबंध आहे. सुधारणेच्या कायद्यान्वये, योजलेल्या मंत्र्यांच्या जागा स्वीकारून नयेत आणि संप्रदत्त सात्यांची सुधारणा करून नये असे धोरण स्वीकारणे म्हणजे सुधारणेची योजना हाणून पाडणे होय. उलट पक्षी मंत्र्यांच्या जागा स्वीकारून संप्रदत्त सात्यांची सुधारणा करणे म्हणजे सहकारितेचे धोरण स्वीकारणे होय. हिंदुस्थान-सरकारची खाती व राखीव प्रांतिक खाती यांचेबद्दल हा प्रश्न उपस्थित होत नाही, त्या सात्यांसंबंधाने आम्ही सदासर्वदा सरकाराशी सहकारिता करून असे आश्वासन देता येणार नाही. त्याविषयी एवढेच आश्वासन देता येईल की, जोंपर्यंत सरकारचे धोरण हिंदी लोकमताविरुद्ध असणार नाही तोंपर्यंत त्याला आम्ही पूर्णपणे पाठिंबा देऊ. ते धोरण हिंदी लोकमताविरुद्ध असल्यास त्याचा प्रतिकार करणे हे अर्थातच आमचे कर्तव्य आहे. संप्रदत्त सात्यांबद्दल मात्र असे निश्चित सांगण्यास हरकत नाही की सरकाराशी सहकारिता करून त्या सात्यांची शक्य तितकी सुधारणा करण्याला आम्ही तयार आहोत. संप्रदत्त सात्यांची सुधारणा करण्याकरिता शक्य ते उपाय योजणे, जी खाती राखून ठेवण्यांत आली आहेत आणि हिंदुस्थानसरकारची जी खाती आहेत त्यांसंबंधाने सरकारचे धोरण योग्य असल्यास त्याला पूर्ण पाठिंबा देणे, आणि ते अयोग्य असल्यास त्याचा प्रतिकार करणे हेच सुधारणेच्या योजनेबद्दल योग्य धोरण होय, आणि तेच आपण स्वीकारिले पाहिजे. त्यावरच आपली राष्ट्रीय प्रगति अवलंबून आहे.

ह्यापुढील प्रश्न म्हणजे कौन्सिलांच्या निवडणुकीकरिता जे उमेदवार उभे राहतील त्यांची निवड कोणत्या तत्वांने करण्यांत यावी हा होय. आपल्या महाराष्ट्रांत आज दोन मुख्य पक्ष आहेत. लो. टिळक यांनी काँग्रेस डेमोक्रेटिक पार्टी हा पक्ष स्थापन केला असून त्याचा त्यांनी जाहीरनामा प्रसिद्ध केला

आहे. नामदार परांजप्ये वगैरे नेमस्त पक्षाच्या पुढाऱ्यांनी लिबरलपार्टी हा नूतन पक्ष स्थापन केला आहे. व त्याचाहि जाहीरनामा नामदार श्रीनिवास-शास्त्री यांच्या नांवाने प्राप्त झाला आहे. सोलापुरास भगलेल्या प्रांतिक परिषदेने असा ठराव केला आहे की ज्यांच्या राष्ट्रीय सभेविषयाच्या निष्ठेबद्दल शंका घेण्याला बिलकूल जागा नाही त्यांनाच मतदागर्ती निवडून यावे. ह्या ठरावाचा कांही लोक असा अर्थ करितात की सुधारणेच्या कायद्याबद्दल अमृतसरच्या राष्ट्रीय सभेत पास झालेला ठराव ज्यांना मान्य आहे. त्यांनाच निवडून यावे. आमच्या मते हा अर्थ चुकीचा आहे. ज्यांना अमृतसरच्या राष्ट्रीय सभेत सुधारणेच्या कायद्याबद्दल झालेला ठराव पसंत आहे तेच राष्ट्रीय सभेचे कट्टे भक्त होत, ज्यांना तो पसंत नाही ते राष्ट्रीय सभेचे कट्टे भक्त नाहीत असे म्हणणे चुकीचे आहे. नामदार शास्त्री, मि. नटराजन, नामदार परांजप्ये, नामदार कामत इत्यादि नेमस्त पक्षाच्या पुढाऱ्यांना अमृतसरचा ठराव पसंत नाही. परंतु तितक्यावरून त्यांची राष्ट्रीय सभेबद्दलची निष्ठा कमी आहे असे म्हणता येणार नाही. तेव्हां ज्यांना अमृतसरच्या राष्ट्रीय सभेत सुधारणेच्या कायद्याबद्दल झालेला ठराव पसंत आहे तेच गण्टसभाभक्त, ज्यांना तो पसंत नाही ते राष्ट्रसभाभक्त नाहीत, ही विचारसरणी सयुक्तिक नाही. खुद्द लोकमान्य व त्यांचे अनुयायी यांना कांही वर्षे राष्ट्रीय सभेपासून दूर रहावे लागले. परंतु त्यावरून ते राष्ट्रसभाभक्त नव्हते असे अनुमान कोणी काढिल्यास ते योग्य होईल काय ? अमृतसरचा ठराव ज्यांना पसंत आहे तेच राष्ट्रीयसभानिष्ठ आहेत असे ठरविल्यास राष्ट्रीय सभेचे प्रातिनिधिक स्वरूप नष्ट होऊन तिला एका विवक्षित पक्षाच्या सभेचे स्वरूप प्राप्त होईल. राष्ट्रीय सभा ही आज आपली पार्लमेंट आहे तीत भिन्न भिन्न पक्षांना स्थान मिळून निरनिराळ्या मतांचा विचार झाला पाहिजे. तिच्या घटनाविषयक नियमांतील पहिला नियम, म्हणजे ज्यांत तिचे ध्येय सांगितलेले आहे तो ज्यांना मान्य आहे, आणि त्या नियमांत सांगितलेले स्वराज्याचे ध्येय सिद्धीस नेण्याकरितां जे मनोभावाने प्रयत्न करीत आहेत, ते सर्व गण्टसभानिष्ठ होत; मग विवक्षित प्रश्नाबद्दल त्यांचीं मते भिन्न असोत वा नसोत. अमृतसरचा ठराव आम्हांला स्वतःला मान्य आहे. परंतु ज्यांना तो मान्य नाही ते राष्ट्रीयसभानिष्ठ नाहीत असे म्हणण्याला मात्र आम्ही तयार नाही. आणि म्हणून सोलापूरच्या परिषदेत निवडणुकीसंबंधाने झालेल्या ठरावाचा कित्येक लोक जो अर्थ करितात तो आमच्या मते अगदी चुकीचा आहे.

कोन्सिलांत कोणत्या उमेदवारांना निवडून द्यावें ह्या प्रश्नाचा विचार करितां राष्ट्रीय सभेचें ध्येय कोणाला पसंत आहे, राष्ट्रीय सभेबद्दल आजपर्यंत कोणी अधिक कळकळ दाखविली आहे, आणि राष्ट्रीय सभेचें ध्येय सिद्धीस नेण्याकरितां कोण आजपर्यंत मनोभावानें श्रम आला आहे, ह्याचा मतदारांनीं अवश्य विचार केला पाहिजे. सुधारणेच्या कायद्याचा एक परिणाम असा होईल कीं जे लोक राजकीय चळवळींत पडून नव्हते, किंबहुना राजकीय चळवळीचा विटाळ न होऊं देण्याबद्दल खबरदारी घेत असत, ज्यांना अधिकाऱ्यांची मजीं संपादन करणें हेंच आपलें जीवितकृतव्य होय असें वाटत होतें, नेमस्तांची चळवळ असो किंवा जहालांची असो तिजपासून जे सारखे अलिप्त राहत असत, जे कधींहि राष्ट्रीय सभेला गेले नाहींत व तिजबद्दल ज्यांना कधींहि कळकळ वाटली नाहीं. राजकीय चळवळींत पडणाऱ्यांची निंदा करण्यांतच ज्यांना भूषण वाटत असे, असे स्वार्थसाधू लोक मानाची हाव धरून निवडणुकींत उमेदवार म्हणून उभे राहतिले. अशा उमेदवारांना निवडून न देणें हें मतदारांचें आय कृतव्य होय. मतदारांनीं वाटल्यास नेमस्तांस निवडून द्यावें किंवा जहालांस निवडून द्यावें. परंतु असे स्वार्थसाधू लोक जर उमेदवार म्हणून पुढें आले तर त्यांना कधींहि निवडून देतां कामा नये, निवडून दिल्यास मायभूमीस बेइमान झाल्याचें पातक लागेल, हें प्रत्येक मतदारानें लक्षांत ठेवावें. असल्या उमेदवारांना निवडून देतां कामा नये, हें पहिलें तत्त्व होय. व तें प्रत्येक मतदार लक्षांत ठेवील अशी आम्हांस आशा आहे. उमेदवार कोणत्या कां पक्षाचा असेना ज्याची राष्ट्रीय कळकळ खरी आहे, ज्यानें देशाकरितां क्षीज सोसली आहे, आणि आपल्या देशाच्या राजकीय प्रगतीकरितां सत्या भावनेनें प्रयत्न केला आहे, असा जो उमेदवार असेल त्यालाच मतदारांनीं निवडून दिलें पाहिजे.

कांहीं लोकांचें असें म्हणणें आहे कीं मतदारांनीं नेमस्त पक्षाच्या उमेदवारांना निवडून देऊं नये, जहाल पक्षाच्या उमेदवारांनाच निवडून द्यावें. लोकमान्य टिळक यांनीं काँग्रेस डेमोक्रेटिक पार्टी म्हणून जो नवीन पक्ष स्थापन केला आहे त्या पक्षाचे जे उमेदवार असतील त्यांनाच मतदारांनीं मते द्यावीं, प्रागतिक पक्षाच्या उमेदवारांना बहिष्कार घालावा, असा लोकमान्यांच्या अनुयायांचा आग्रह दिसतो. आमच्या मते हें धोरण अत्यंत चुकीचें असून राष्ट्रीय प्रगतीस

विघातक झाल्यावांचून राहणार नाही. हिंदुस्थानाला अद्याप पूर्ण स्वराज्य मिळाले नाही आणि ते मिळविण्याकरितां नोकरशाहीबरोबर आपणाला आणखी कित्येक वर्षे संग्राम करावा लागेल हें कोणीहि विसरतां कामा नये. ज्या देशांत स्वराज्य पूर्णपणें नांदत आहे त्यांत भिन्न भिन्न पक्ष होऊन प्रत्येक पक्षानें आपली सरशी होण्याकरितां प्रयत्न केऱ्यास नुकसान होणार नाही. परंतु ज्या देशांत स्वराज्याचा चांगला आरंभसुद्धां झाला नाही, त्यांत भिन्न भिन्न पक्ष होऊन प्रत्येक पक्षानें दुसऱ्यास हाणून पाडण्याचा प्रयत्न केल्यास राष्ट्रीय नुकसान होऊन पूर्ण स्वराज्य प्राप्त होण्याला विलंब लागेल. नोकरशाहीबरोबर आपण जर जुटीनें झगडलों नाहीं तर आपल्यांतील दुहीचा ती फायदा घेतल्याशिवाय राहणार नाही. पूर्ण स्वराज्य प्राप्त होईतोंपर्यंत तरी आपण जूट राखली पाहिजे. आणि आपल्यामध्ये जे मतभेद असतील ते बाजूला राखून आपण एकोप्यानें वागलें पाहिजे. परंतु एका पक्षानें दुसऱ्या पक्षाला बहिष्कार घालण्याचें धोरण स्वीकारल्यास अशी जूट राहणें शक्य आहे काय ह्याचा प्रत्येकानें विचार करावा. जहालांनीं नेमस्तांना कौन्सिलांतील एकहि जागा मिळूं दिली नाही तर पक्षभेद विक्रोपास जाऊन राष्ट्राचें अत्यंत नुकसान झाल्यावांचून राहणार नाही. उमेदवारांची लायकी कशी कां असेना तो अमक्या पक्षाचा आहे म्हणून त्याला मतदागंनीं निवडून द्यावें हें धोरण इतकें अपायकारक आहे कीं त्याप्रमाणें मतदागंनीं आपलें वर्तन ठेवूं नये असें त्यांना आमचें आग्रहपूर्वक सांगणें आहे. आपणाला शक्य तितकें लवकर पूर्ण स्वराज्य प्राप्त करून घ्यावयाचें आहे हें आपण विसरतां कामा नये आणि म्हणून आपण आपले पक्षभेद अनिश्काला नेले आणि एका पक्षानें दुसऱ्या पक्षाच्या उमेदवारांना कौन्सिलांत येऊं दिलें नाही तर हें आपलें ध्येय लवकर सिद्धीस जाणार नाही. कल्पना करा कीं नामदार पगंजव्ये, नामदार शास्त्री, सर चिमणलाल सेटलवाड यांच्यासारख्या नेमस्त पक्षाच्या अग्रणीनासुद्धां बहिष्कार घालण्याचा जहाल पक्षानें प्रयत्न केला आणि तो दुर्दैवानें सिद्धीस गेला तर आपलें नुकसान होणार नाही काय ? कौन्सिलांत प्रत्येक पक्षाचे जे चांगले उमेदवार आहेत ते निवडून घेणें हें राष्ट्रीय हिताच्या दृष्टीनें अगदीं अवश्य आहे. आणि मतदार पक्षांघतेला बळी पडून देशाच्या नुकसानाला कारणीभूत होणार नाहीत, अशी आम्हांस पूर्ण आशा आहे. आमच्या मते आपल्या सध्यांच्या राजकीय अवस्थेत योग्य धोरण हें आहे कीं पक्षाकडे न पाहतां ज्या उमेदवारांची लायकी एकंदरीनें श्रेष्ठ आहे, त्यांनाच

मतदारानीं निवडून द्यावे. एक सामान्य प्रतीचा उमेदवार आहे, दुसरा गुणानं, कर्तृत्वानं, राष्ट्रीय कळकळीनं, हुशारीनं त्याच्यापेक्षां श्रेष्ठ आहे. पहिला जहाल आहे आणि दुसरा नेमस्त आहे. ह्या दोन उमेदवारांत पहिला उमेदवार जहाल पक्षाचा आहे, एवढ्याच कारणास्तव त्याची जर मतदारानीं निवड केली तर त्यांनीं आपलें कर्तव्य योग्य रीतीनं केलें असें म्हणतां येणार नाही. अशा स्थितींत त्यांनीं दुसऱ्या उमेदवाराचीच निवड करणें राष्ट्रीय हिताच्या दृष्टीनं अवश्य आहे. कौन्सिलांत उत्तम प्रतीचे उमेदवार निवडून आले पाहिजेत. मग ते जहाल असोत किंवा नेमस्त असोत. यांतच आपलें खरें हित आहे. आणि याकडे दुर्लक्ष करून केवळ पक्षाभिमानानं प्रेरित होऊन नालायक किंवा कमी लायक उमेदवारांची आपण निवड करून दिली तर आपली पिछेहाट झाल्या- शिवाय राहणार नाही हें प्रत्येक मतदारानें लक्षांत ठेवावें. पक्षाकडे न पाहतां जो उमेदवार सर्वांत अधिक लायक असेल त्याचीच निवड करणें हें मतदारांचें कर्तव्य आहे. आणि तें कर्तव्य पक्षाभिमानानं प्रेरित झालेल्या पुढाऱ्यांच्या किंवा लोकांच्या उपदेशाची परवा न करतां मतदार पूर्णपणें चजावतील अशी आम्हांस आशा आहे. पक्षाभिमानानं प्रेरित होऊन वागण्याची ही वेळ नाही. हुशार, कर्तृत्वान, राष्ट्रीयहिततत्पर स्वार्थत्यागी, राजकीय प्रश्नांचें अध्ययन केलेले असेच सद्गृहस्थ कौन्सिलांत निवडून आले पाहिजेत, मग त्यांच्या कपाळावर जहाल पक्षाचा किंवा नेमस्त पक्षाचा शिक्का असो. मतदार! ह्या तत्त्वाप्रमाणेंच जर आपल्या हक्काचा उपयोग करतील तरच हिंदुस्थानाला पूर्ण स्वराज्य लवकर मिळण्याची आशा आहे, एरवीं नाही हें प्रत्येकानें लक्षांत ठेवावें. मतदारीचा हक्क अत्यंत महत्त्वाचा व पवित्र आहे. आणि त्याचा जर मतदार दुरुपयोग करतील आणि पक्षांधतेला बळी पडून नालायक माणसांची निवड करून देतील तर त्याचें आपल्या मायभूमीस प्रायश्चित्त भोगावें लागेल, हें कोणीहि विसरतां कामा नये.

परलोकवासी दादाभाई नौरोजी.

"Self-Government is the only and chief remedy. In Self-Government lie our hope, strength and greatness. I do not know what good fortune may be in store for me during the short period that may be left to me, and if I can leave a word of affection and devotion for my country and countrymen, I say: Be united, persevere, and achieve Self-Government, so that the millions now perishing by poverty, famine and plague and the scores of millions that are starving on scant subsistence may be saved, and India may once more occupy her proud position of yore among the greatest and civilised Nations of the West."

"Agitation is the life and soul of the whole political, social and industrial history of England. It is by agitation that the English have accomplished the most glorious achievements, their prosperity, their liberties and in short, their first place among the Nations of the world. The whole life of England, every day, is all agitation. You do not open your paper in the morning but read from beginning to end, it is all agitation, - Congresses and Conferences, meetings and resolutions without end - for a thousand and one movements, local and national. From the Prime minister to the humblest politician, his occupation is agitation for every thing he wants to accomplish. The whole Parliament, Press. and Platform is simply all agitation. Agitation is the civilised peaceful weapon of moral force, and infinitely preferable to brute physical force.....Agitate, agitate means inform. Inform, inform the Indian people what their rights are, and how and why they should obtain them and inform the British people, of the rights of the Indian people, and why they should grant them. If we do not speak, they

say we are satisfied. If we speak we become agitators! The Indian people are properly asked to act constitutionally, while the Government remains unconstitutional and despotic."

DADABHAI NAOROJI,
in his address at the Calcutta Congress 1906,

(हिंदुस्थानच्या उन्नतीला एकच उपाय आहे आणि तो स्वराज्य हा होय. आपली आशा, आपलें सर्व सामर्थ्य, आणि आपला सर्व मोठेपणा स्वराज्यांत आहे. माझ्या आयुष्याची जी कांही थोडी वर्षे उगली असतील त्यांत कोणत्या भाग्याच्या गोष्टी मला अनुभवण्यास मिळतील, हें सांगतां येत नाही. परंतु माझ्या देशवांधवांना एखादा प्रेमाचा निरोप मला देतां आला तर तो मी हा देईन की, "माझ्या प्रिय देशवांधवांनो, तुम्ही सर्व एक व्हा, सतत प्रयत्न करा आणि स्वराज्य संपादन करा. तुम्ही जर स्वराज्य संपादन कराल, तर आज जे लाखों लोक दारिद्र्यानें, दुष्काळानें आणि प्लेगानें मरत आहेत, आणि ज्या कोट्यावधि लोकांना उपासमार करून आयुष्य कंठावें लागत आहे, त्यांचे प्राण वांचतील आणि पाश्चात्य देशांतील मोठ्या आणि सुधारलेल्या राष्ट्रांत हिंदुस्थानाला पूर्वप्रमाणें पुन्हां महत्त्व प्राप्त होईल. इंग्लंडच्या राजकीय, सामाजिक, आणि औद्योगिक इतिहासाकडे जर पाहिलें तर त्याचा आत्मा, त्याचें जीवित चळवळीत आहे. इंग्लिश लोकांचें वैभव, त्यांचें स्वातंत्र्य, त्यांचे सर्व हक्क, किंबहुना जगांतील राष्ट्रांत त्यांना प्राप्त झालेलें पडिलें स्थान—ह्या सर्व गोष्टी त्यांनी चळवळीनेंच मिळविल्या आहेत. इंग्लंडचा प्रत्येक दिवसाचा आयुष्यक्रम म्हणजे चळवळ होय. कोणतेही वर्तमानपत्र घ्या. त्यांत तुम्हांला आरंभापासून शेवटपर्यंत काय आढळून येतें ? तर चळवळ. हजारों स्थानिक आणि राष्ट्रीय कार्याकरितां सभा भरत आहेत, परिषदा भरत आहेत आणि ठराव करण्यांत येत आहेत—अशी जिकडे तिकडे चळवळ चाललेली असते. मुख्य प्रधान असो किंवा एखादा ग्राममुत्सद्दी असो, प्रत्येक जण आपल्याला जें पाहिजे त्याच्याकरितां चळवळ करीत असतो. पार्लमेंटांत, वर्तमानपत्रांच्या किंवा सभांच्या द्वारे चळवळ चालू असते. चळवळ हें सुधारलेल्या राष्ट्रांचें नैतिक सामर्थ्याचें शस्त्र आहे. तें शस्त्र शांततेचें असून शारीरिक सामर्थ्यापेक्षा अधिक श्रेयस्कर आहे. चळवळ करा. चळवळ करणें

म्हणजे लोकांना सुशिक्षित करणें होय. आपले हक्क काय आहेत, आणि ते कां व कसे मिळविले पाहिजेत, याबद्दल आपल्या देशबांधवांना शिक्षण द्या. तसेंच आपले हक्क काय आहेत, आणि ब्रिटिश लोकांनीं ते कां दिले पाहिजेत, हें ब्रिटिश लोकांना सांगा. आपण जर गप्प बसून कांहीं चळवळ केली नाही, तर आपण संतुष्ट आहोंत, असें आपले राज्यकर्ते म्हणतात. आणि आपण जर गाऱ्हाणी सांगूं लागलों तर आम्ही चळवळी आहोंत असा आम्हांला दोष देण्यांत येतो. हिंदी लोकांनीं सनदशीर वागावें असें त्यांना सांगण्यांत येतें, आणि तें बरोबरही आहे. परंतु सरकार मात्र सनदशीर नसून अनियंत्रित आहे.

गेल्या अंकांत दादाभाई नौरोजी ह्यांच्याबद्दल आम्हीं लहानसा मृत्युलेख लिहिला आहे. या लेखांत त्यांचा जीवन-वृत्तांत थोडक्यांत देऊन त्यांनीं केलेल्या राष्ट्रसेवेचें सिंहावलोकन करण्याचा आमचा विचार आहे.

दादाभाईंचा जीवनवृत्तांत म्हणजे गेल्या पाऊणशें वर्षांचा राजकीय चळवळीचा इतिहास होय, असें आम्हीं मागील लेखांत म्हटलें आहे. दादाभाईंचा जन्म मुंबई येथें ता. ४ सप्टेंबर १८२५ रोजी झाला. १८१८ साली पेशवाई बुडून महाराष्ट्रांत ब्रिटिश रियासतीस सुरुवात झाली. मराठ्यांचें स्वराज्य लयास जाऊन दहा वर्षे झाली नाहींत तोंच हिंदुस्थानच्या नूतन स्वराज्याचा पाया घालणारी ही थोर विभूति जन्माम आली. परकीयांचा अस्मल नुकताच स्थापन झाला, म्हणजे राज्यकार्यधुरंधर पाकीय मुत्सद्दी आपलें राज्य लोकांना प्रिय कसें होईल याचा सतत विचार करून आपलें धोरण ठरपीत असतात. १८१८ सालीं हिंदुस्थानचा राजदंड पेशव्यांचे हातांतून इंग्रजांचे हातांत गेला, त्यावेळी महाराष्ट्रांत लॉर्ड एलफिन्स्टन् हे इंग्रज मुत्सद्दी राज्यकारभार करीत होते. ते राज्यकारणांत कुशल असून इंग्रजांची सत्ता लोकप्रिय करण्याकरितां अहर्निश श्रत असत. त्यांच्या उत्तेजनानें महाराष्ट्रांत इंग्रजी विद्येचा प्रसार होऊं लागला आणि लोकांना इंग्रजी शिक्षण देण्याकरितां मुंबईस एलफिन्स्टन इन्स्टिट्यूशन, ही संस्था स्थापन करण्यांत आली. दादाभाईंचे वडील त्यांच्या वयाच्या चौथ्या वर्षीच वारले. त्यांच्या आईनें त्यांचें योग्य संगोपन करून त्यांना एलफिन्स्टन इन्स्टिट्यूशनमध्ये शिकावयास घातलें. हिंदुस्थानांत अद्याप विश्वविद्यालये स्थापन झालीं नव्हती, आणि त्यामुळे अर्थात्च बी. ए. एम. ए. वगैरे पदव्या देण्यांत

येत नव्हत्या. एलफिन्स्टन इन्स्टिट्यूशनमध्ये इंग्रजी पहिले इयत्तेपासून शेवटपर्यंत इंग्रजी शिक्षण देण्यांत येत असे. एलफिन्स्टन इन्स्टिट्यूशनमध्ये शिकत असतां दादाभाईंच्या अप्रतिम बुद्धिमत्तेबद्दल त्यांचे गुरु कौतुक करीत असत. उत्तम गणिती म्हणून दादाभाईंची बरीच ख्याती होती. गणितशास्त्रांतील पारंगतता राजकारणाला फारशी अनुकूल नाही, अशी प्रचलित समजूत आहे. गणितशास्त्रांतील पृथक्करणबुद्धि राजकारणांतील संग्राहक पद्धतीला पोषक नाही अशी कित्येकांची समजूत आहे. ही समजूत खरी किंवा खोटी आहे हे निश्चयाने सांगणे कठीण आहे. परंतु दादाभाईंसारखे मुत्सद्दी उत्तम गणिती होते व रा. टिळकांसारखे राजकारणी पुरुष हेही उत्तम गणिती आहेत, ही गोष्ट लक्षांत घेण्यासारखी आहे. सरकारी रिपोर्टांत आंकड्यांचे जे जाळे पसरलेले असते त्यांचे सूक्ष्म परीक्षण करून हिंदुस्थानच्या सांपत्तिक स्थितीबद्दल दादाभाईंनी जे सिद्धांत प्रस्थापित केले ते शोधून काढण्याचे कामी गणितविषयांतिल त्यांचे नैपुण्य त्यांना बरेच उपयोगी पडले असेल असे मानण्यास हरकत नाही. दादाभाईंचा अभ्यासक्रम पुरा शाल्यावर लौकरच म्हणजे १८५४ साली त्यांना सरकारने त्यांच्याच कॉलेजांत गणिताचे प्रोफेसर नेमले. मुंबई इलाख्यांत हे पहिलेच हिंदी प्रोफेसर असल्यामुळे त्यांच्या नेमणुकीमुळे लोकांना फार समाधान वाटले. आणि खुद्द दादाभाईंनाही आपल्या गुरुपदाच्या काळाची आठवण झाली म्हणजे विशेष आनंद होत असे. दादाभाई प्रोफेसर असतांना (सर) रामरुण भांडारकर हे त्यांचे विद्यार्थी होते. आणि दादाभाईंच्या प्रोत्साहनानेच भांडारकरांचे प्राच्यविद्यासंशोधनाकडे लक्ष लागले असे म्हणतात. शिक्षक व प्रोफेसर यांच्यासंबंधाने आज सरकारने कडक निर्बंध केले आहेत, ते त्यावेळी नव्हते, व म्हणून त्यांना सार्वजनिक चळवळीत आपल्या इच्छेप्रमाणे पडतां येत असे. आपला अभ्यासक्रम पुरा शाल्याबरोबरच दादाभाईंनी स्वदेशसेवाव्रत स्वीकारले. हिंदुस्थानची त्यावेळी अशीच स्थिती होती की, शैक्षणिक आणि सामाजिक विषयांकडे प्रमुख विचारी गृहस्थांचे प्रामुख्याने लक्ष लागत असे. ब्रिटिश साम्राज्याचे तोटे अद्याप अनुभवास येऊं लागले नव्हते, आणि राजकीय महत्त्वाकांक्षाही जागृत झालेल्या नव्हत्या. हिंदुस्थानची अवनाति झालेली पाहून सुशिक्षित लोकांना दुःख होत असे व ती नाहीशी करण्याकरितां प्रयत्न करणे आपले कर्तव्य आहे ही भावना त्यांच्यामध्ये उत्पन्न झाली होती. हिंदी समाज त्यावेळी अज्ञानपंकांत इतका रुतला होता की, शिक्षणाचा प्रसार करून लोकांना ज्ञानामृत पाजणे हे आपले आय-

कर्तव्य होय, अशी जाणीव आंग्लविद्याविभूषित गृहस्थांच्या मनांत उत्पन्न झालेली होती. शिवाय समाजांत रूढ असलेल्या घातुक चालीरीती नष्ट केल्याशिवाय हिंदुस्थानला पुन्हा ऊर्जितावस्था येणार नाही, व त्याला राजकीय महत्त्व प्राप्त होणार नाही असाही विचार सुशिक्षित वर्गांत उत्पन्न झाला होता. अशी स्थिति असल्यामुळे ज्या सार्वजनिक चळवळी चालू होत्या त्या मुख्यत्वेकरून शिक्षण-विषयक व सामाजिक होत्या. राजकीय चळवळीला आज जें प्राधान्य मिळाले आहे तें तिला त्यावेळीं मिळणें शक्य नव्हतें. दादाभाई नौरोजी यांनीं त्यावेळच्या या परिस्थितीस अनुसरून शिक्षणविषयक व सामाजिक चळवळी सुरू केल्या. मुंबईतील पुष्कळ सामाजिक आणि शिक्षणविषयक संस्थांचें जनकत्व दादाभाईंकडे आहे. राष्ट्रीय सेवा करण्याला उत्सुक झालेल्या मताभिमानी मनुष्याला आपले विचार निर्भडपणें प्रदर्शित करून लोकांत जागृति उत्पन्न करण्याकरितां वर्तमानपत्र काढावें असें वाटत असतें; आणि त्याप्रमाणें दादाभाईंनीं **रास्त गोफतार** या नांवाचें साप्ताहिक काढून आपल्या समाजाला जागृत करण्याचें कार्य आरंभिलें. सुधारणा हें गोफताराचें ध्येय होतें, आणि तें सिद्धीस नेण्याकरितां हिंदी लोकांनीं धर्मभेद जातिभेद वगैरे सर्व भेदभाव टाकून दिले पाहिजेत असा उपदेश दादाभाई आपल्या पत्रांतून करीत असत. पाश्चात्ती समाजाची हरेक बाबतीत आज जी प्रगति झालेली दिसून येते, तिचें श्रेय बऱ्याच अंशीं **रास्त गोफताराला** दिलें पाहिजे. १८५५ सालीं दादाभाईंनीं अध्यापकाच्या जागेचा राजीनामा देऊन ते लंडन येथें स्थापन झालेल्या कामा नांवाच्या व्यापारी कंपनीला मिळाले. अध्यापकाची जागा दादाभाईंना प्रिय असतां ती सोडून देऊन ते व्यापारांत कां शिरले हें समजत नाही. परंतु सुशिक्षित हिंदी लोक सरकारी नोकरीचीच हांव धरतात, उद्योगधंदे व व्यापार यांकडे ते लक्ष देत नाहीत, हा आक्षेप दूर करण्याला आपण अंशतः तरी कारणीभूत व्हावें या उदात्त हेतूनें त्यांनीं प्रोफेसरासारख्या योग्यतेच्या जागेचा राजीनामा दिला असावा! असा तर्क केल्यास तो चुकीचा ठरणार नाही असें आम्हांस वाटतें. शिवाय, विलायतेस राहून हिंदी लोकांची राजकीय गान्हाणीं दूर करण्याचा प्रयत्न अधिक सफल होण्याचा संभव आहे असेंहि त्यांना वाटलें असावें. तें कसेही असो; एवढी गोष्ट निर्विवाद आहे कीं, विलायतेंतहि संपत्ति मिळविण्यांत आपलें आयुष्य न घालवितां दादाभाईंनीं तेथें गेल्याबरोबर राजकीय चळवळीस सुरुवात केली.

तेथें त्यांनीं लंडन इंडियन सोसायटी, ईस्ट इंडिया असोसिएशन वगैरे संस्था स्थापन करून त्यांच्याद्वारे हिंदुस्थानचें दारिद्र्य, हिंदुस्थानच्या राज्यकारभारांतून हिंदी लोकांना केलेला मज्जाव, समकालीन सिव्हिलसर्व्हिस परीक्षा इत्यादि प्रश्नांकडे ब्रिटिश जनतेचें व मुत्सद्यांचें लक्ष वेधण्याचा उपक्रम केला. १८६९ सालीं ते हिंदुस्थानांत परत आले. त्यावेळीं त्यांना मुंबईकरांनीं आहेर केला. १८७१, १८७२ त हिंदुस्थानच्या जमाखर्चाचा विचार करण्याकरित बसलेल्या पार्लमेंटाच्या कमिटीपुढें त्यांची साक्ष झाली. त्या साक्षींत त्यांनीं हिंदुस्थान किती दारिद्र्य झालेलें आहे हें उत्तम रीतीनें सांगितलें. हिंदी लोकांना मोठमोठाल्या जागा देण्यांत येतील, अशीं वचनें सरकारनें देऊंवेळीं दिलीं असतां, तीं पाळलीं जात नाहींत, त्यामुळें, आणि हिंदुस्थानचे उद्योगधंदे बुडून त्याचा बहुतेक सर्व व्यापार परकीयांच्या हातांत गेल्यामुळें, हिंदुस्थानच्या संपत्तीचा कसा अपहार होत आहे व त्यामुळें तो दिवसेंदिवस कसा अधिकाधिक भिकारी होत चालला आहे हें दादाभाईंनीं आपल्या जवानींत सांगितलें. हिंदुस्थानांत परत आल्यावर मल्हारराव गायकवाड यांच्या कारकीर्दींत त्यांना बडोदा संस्थानचे दिवाण नेमण्यांत आलें. परंतु त्या संस्थानची त्यावेळीं इतकी चमत्कारिक स्थिति झाली होती कीं दादाभाईस दिवाणगिरीचा लवकरच राजिनामा द्यावा लागला. १८७६ सालीं लॉर्ड लिटन हे हिंदुस्थानचे व्हाइसरॉय होऊन आले. त्यांनीं मुस्कटदाबीचा कायदा करून देशी भाषेंतील वर्तमानपत्रांच्या स्वातंत्र्यावर गदा हाणली, आणि एकंदरीत प्रतिगामी धोरण स्वीकारलें. परंतु त्यांचे मागून उदारमतवादी लॉर्ड रिपन हे येऊन त्यांनीं पुन्हा मुद्रणस्वातंत्र्य स्थापित केलें आणि स्थानिक स्वराज्याची पद्धत सुरू केली. रिपन साहेबांच्या उदार धोरणामुळें, हिंदी लोकांच्या राजकीय आकांक्षांना अंकुर कुटून राजकीय चळवळ जोरानें चालविण्याला त्यांना उत्तेजन वाटूं लागलें. १८८५ च्या जानेवारी महिन्यांत बद्रुद्दीन तय्यबजी, फेरोजशहा मेथा, आणि काशिनाथ त्र्यंबक तेलंग यांनीं बॉम्बे प्रेसिडेन्सी असोसिएशन या नांवाची राजकीय संस्था स्थापन केली; आणि ही नूतन संस्था आणि पुण्यांतली सार्वजनिक सभा, या दोन संस्थांच्या द्वारे मुंबई इलाख्यांतील राजकीय चळवळीला जोर येऊं लागला.

इ० स० १८८५ हें वर्ष हिंदुस्थानच्या इतिहासांत अत्यंत महत्त्वाचें आहे. त्या वर्षीं राष्ट्रीयसभेची स्थापना होऊन तिची पहिली बैठक मुंबई येथें बंगालचे

प्रसिद्ध बैरिस्टर डब्ल्यू. सी. बॉनर्जी यांच्या अध्यक्षतेखाली भरली. या राष्ट्रीय सभेला दादाभाई हजर होते आणि त्यांनी दोन ठरावांवर भाषण केलें. त्यापैकी, एक ठराव कायदेकौन्सिलांच्या सुधारणेसंबंधी होता. ह्या ठरावाला पुष्ठी देतांना दादाभाई म्हणाले, “स्वराज्याकरितां प्रातिनिधिक संस्था किती आवश्यक आहेत याचें ज्ञान आम्हांला इंग्रजांकडून मिळालें आहे. या प्रातिनिधिक संस्था जर इंग्लंड आम्हांला देणार नाही, तर ब्रिटिशांच्या अंमलाखाली राहण्यापासून हिंदुस्थानचा फायदा काय ? प्रातिनिधिक संस्थांवरिहित इंग्रजी राज्य म्हणजे अशियाखंडांतलि अनियंत्रित राज्यपद्धतीची आवृत्ति होय. आजच्या घटकेस आमची स्थिति म्हणजे केवळ गुलामांची अगर ओझ्याच्या बैलांची झालेली आहे.” दुसरा ठराव समकालीन सिव्हिल सर्व्हिस परीक्षेसंबंधानें होता, आणि त्यावरहि दादाभाईचें उत्तम भाषण झालें. समकालीन परीक्षा न भरविण्यानें किती अन्याय होत आहे हें त्यांनी उत्कृष्ट रीतीनें सांगितलें. १८८६ सालीं राष्ट्रीयसभा कलकत्त्यास भरली आणि तिच्या अध्यक्षत्वाचा बहुमान दादाभाई नौरोजी यांना देण्यांत आला. १८८७ सालीं पब्लिक सर्व्हिसेस कमिशनपुढें त्यांची साक्ष झाली आणि नंतर ते पुन्हां विलायतेस गेले. १८९२ सालीं पार्लमेंटाची निवडणूक झाली, आणि तीत तारीख ७ जुलै रोजी ते सेंट्रलफिन्सबेरि या भागातर्फे निवडून आले. पार्लमेंटाचा सभासद ह्या नात्यानें झालेली त्यांची निवडणूक म्हणजे इंग्लंडच्या व हिंदुस्थानच्या इतिहासांत अत्यंत महत्त्वाची गोष्ट होय. एका हिंदी गृहस्थानें विलायतेस राहून नेटानें उद्योग करून आपल्या बुद्धिमत्तेनें आणि सार्वजनिक कळकळीनें परकिय मतदारांची मजी संपादन करावी, आणि ब्रिटिश पार्लमेंटासारख्या पुरातन व वजनदार लोकसभेंत निवडून यावें या एकाच गोष्टीवरून योग्य संधी व अनुकूल परिस्थिति प्राप्त झाली असतां हिंदी लोक किती योग्यतेला चढूं शकतील, हें चांगलें सिद्ध होतें. दादाभाईच्या निवडणुकीनें हिंदुस्थानांत जिकडे तिकडे आनंदीआनंद झाला. आणि त्यांचें अभिनंदन करण्याकरितां व सेंट्रल फिन्सबेरिच्या मतदारांचे आभार मानण्याकरितां सर्वत्र सभा झाल्या. मुंबईस भरलेल्या प्रचंड सभेला प्रस्तुत लेखक हजर होता. त्यावेळचा उत्साह अद्याप त्याच्या डोळ्यांसमोर आहे, आणि त्यावेळीं झालेलीं जोरदार भाषणे, व विशेषतः फेरोजशहा मेथा यांचें उत्साहपूर्वक भाषण अद्याप त्याचे कानांत दुमडुमत आहे. तारीख १ आगष्ट १८९२ रोजी दादाभाईचें पार्लमेंटांतली पहिली भाषण झालें.

दादाभाईचा पालमंटांत निवड झाली खरी, परंतु ग्लॅडस्टनने आयर्लंडला होम-
 रूल देण्याकरितां आणलेल्या बिलाबद्दल रणकंदन माजून सरतेशेवटीं १८९५
 साली पार्लमेंट बरखास्त करण्यांत येऊन त्याची पुन्हां निवड झाली. सेंट्रल
 फिन्सबेरीच्या मतदारांनीं आपणाला पुन्हां निवडावें म्हणून दादाभाईंनीं पुष्कळ
 प्रयत्न केला, परंतु त्यांना त्यांत यश आलें नाहीं. पार्लमेंटाचे सभासद या
 नात्यानें दादाभाईंची कारकीर्द जरी अवघी तीन वर्षांचीच झाली, तरी तितक्या
 अवधीत त्यांनीं हिंदी लोकांचीं गान्हाणीं आणि त्यांच्या राजकीय आकांक्षा
 ब्रिटिश पार्लमेंटापुढें मांडण्याकरितां शक्य तितका प्रयत्न केला. सिव्हिल
 सर्व्हिस परीक्षा हिंदुस्थानांत घेण्यांत यावी, असा ठराव मि० पाल यांनीं
 आणला व त्याला दादाभाईंनीं दुजोरा दिला. तो ठराव बहुमतानें पास झाला
 आणि त्याची अम्मलबजावणीहि करण्यांत येईल असें आश्वासन स्टेट सेक्रेटरीनें
 दिलें. तथापि हिंदुस्थानसरकारच्या विरोधामुळे त्याला सरतेशेवटीं वाटाण्याच्या
 अक्षता मिळाल्या. हिंदुस्थानांत सिव्हिल सर्व्हिस परीक्षा भरविण्यांत यावी
 असा ठराव पार्लमेंटानें बहुमतानें केला असतां, हिंदुस्थानांतील गोऱ्या
 अधिकाऱ्यांच्या विरोधामुळे त्याला स्टेट सेक्रेटरीनें धाब्यावर बसविलें, ही गोष्ट
 अत्यंत गर्हणीय झाली यांत शंका नाहीं. हिंदी लोकांची स्थिति, त्यांच्या गरजा,
 त्यांच्यावर असलेलें करांचें ओझे सहन करण्याचें त्यांचें सामर्थ्य, स्वर्चांत काटकसर
 करण्याची शक्यता, हिंदुस्थान आणि ग्रेटब्रिटन यांचे दरम्यान असलेले जमाख-
 र्चाचे संबंध, आणि हिंदुस्थानची एकंदर राज्यपद्धति ह्या बाबींविषयीं चौकशी कर-
 ण्याकरितां पार्लमेंटाची कमिटी नेमण्यांत यावी, असाही ठराव दादाभाईंनीं पार्ल-
 मेंटापुढें मांडला. ह्या ठरावावर त्यांनीं मुद्देसूद, माहितीनें भरलेलें व कळवळ्याचें
 भाषण केलें. परंतु त्याचा कांहीं उपयोग न होतां तो नामंजूर झाला. १८९३
 साली लाहोर येथें राष्ट्रीय सभा भरली आणि तिचें अध्यक्षस्थान दादाभाईंना
 देण्यांत आलें. राष्ट्रीयसभेचें अधिवेशन संपल्यावर ते पुन्हां विलायतेस गेले.
 १८९५ सालीं झालेल्या निवडणुकींत त्यांना यश आलें नाहीं. तथापि त्यामुळें
 निरुत्साह न होतां त्यांनीं आपलें कार्य तसेंच चालू ठेविलें. त्यांच्याच उद्योगामुळें
 १८९५ सालीं हिंदुस्थानच्या जमाखर्चाबद्दल चौकशी करण्याकरितां सरकारनें
 कमिशन नेमून त्याचे त्यांना सभासद नेमलें. हिंदुस्थानच्या दारिद्र्याविषयी दादा-
 भाईंनीं आपलें मत कमिशनपुढें मांडलें, आणि जरी ते स्वतः सभासद होते, तरी
 त्यांनीं साक्षीदार ह्या नात्यानें साक्षहि देऊन तींत हिंदुस्थानच्या दारिद्र्याविषयीं

आपल्याजवळ असलेला सर्व पुरावा सादर केला. १९०६ साली त्यांना पुन्हा राष्ट्रीयसभेचे अध्यक्ष निवडण्यांत आले, आणि त्यावेळी त्यांनी केलेले भाषण अत्यंत महत्त्वाचे असून, त्यांत त्यांनी आपल्या देशबांधवांना स्वराज्याचा मंत्र दिला आहे. १९०७ साली पुन्हा ते विलायतेस गेले; परंतु डॉक्टरच्या सल्ल्यावरून ते १९०८ मध्ये हिंदुस्थानांत परत आले. तेव्हांपासून ते मुंबईजवळ वरसोवा येथें रहात असत. हिंदुस्थानांत परत आल्यावर ते बांधकामांमुळे सार्वजनिक चळवळींत पडत नसत; परंतु त्यांच्या वास्तव्यामुळे वरसोवा ह्या गांवाला राजकीयक्षेत्राचे महत्त्व आले होते. आणि मधून मधून ते पत्रद्वारे राष्ट्रसेवकांना आशीर्वाद व उत्तेजन देत असत.

दादाभाईचे विचार.

दादाभाईंचा जीवनवृत्तांत वर लिहिल्याप्रमाणें आहे. हिंदुस्थानची सध्यांची परिस्थितिच अशी आहे की, दादाभाईंसारख्या व्यक्तींना सुद्धा ग्लेडस्टन, मार्क्स इटो, किंवा युआनशिकाई यांच्याप्रमाणें मोठमोठाले उपक्रम करणें शक्य नाही. दादाभाईंनी ब्रिटिश पार्लमेंटांत आपला शिक्काव करून घेतला, ही त्यांनी विशेष पराक्रमाची गोष्ट केली हें खरें; आणि जर त्यांचें सभासदत्व आणखी कांहीं वर्षे टिकलें असतें, तर पार्लमेंटावर त्यांची छाप बसून त्यांच्या हातून बरीच कामगिरी झाली असती यांतहि शंका नाही. परंतु हिंदुलोकांच्या दुर्दैवामुळे पार्लमेंट लवकरच बगळास्त होऊन पुन्हां झालेल्या निवडणुकींत त्यांना यश आलें नाहीं; आणि त्यामुळे त्यांना चळवळीशिवाय दुसरे कार्य करतां आलें नाहीं. हिंदुस्थानांत जोंपर्यंत जबाबदार राज्यपद्धति स्थापन झाली नाही, तोंपर्यंत हिंदी देशभक्तांना 'चळवळी' बनल्याशिवाय गत्यंतर नाही. अशी स्थिति असल्यामुळे, त्यांच्या प्रत्यक्ष कृतीपेक्षां त्यांच्या विचारांचेंच आणि त्यांनी चालविलेल्या चळवळींचेंच अधिक महत्त्व आहे. असो; दादाभाईंचा अत्यंत आवडीचा विषय म्हणजे हिंदुस्थानचें दारिद्र्य हा होय. १८७० साली त्यांनी त्या विषयावर निबंध लिहून असें सप्रमाण सिद्ध केलें की, हिंदी लोकांच्या वार्षिक उत्पन्नाचें प्रमाण प्रत्येक माणशीं बीस रुपयांपेक्षां जास्त पडत नाहीं. ब्रिटिश लोकांनी हिंदुस्थानांत जी राज्यपद्धति स्थापन केली आहे, आणि ज्या व्यापारी धोरणाचा अवलंब केला आहे, त्यामुळे हिंदुस्थान दिवसेंदिवस भिकारी झोत चालला आहे असें दादाभाईंचें पक्कें मत झालें होतें, आणि तें मत ते वारंवार

निर्भीडपणे व्यक्त करित असत. ब्रिटिश सरकारच्या राजकीय व औद्योगिक धोरणामुळे हिंदुस्थानांतून विलायतेस अलोट संपत्ति जात आहे आणि त्यामुळे हिंदी लोक खालावत चालले आहेत, आणि हा द्रव्यशोष (Drain) जरी अजिबात बंद करतां आला नाही तरी तो पुष्कळच कमी झाल्याशिवाय हिंदुस्थानची सांपत्तिक स्थिति सुधारणार नाही हें आपलें मत ते सदासर्वदा व्यक्त करित असत, व त्याचद्वल त्यांना अग्लो इंडियन अधिकाऱ्यांची इतराजीहि संपादन करवी लागली होती. आज कांही अँग्लोइंडियन पत्रकार त्यांचे गोडवे गात आहेत; आणि त्यांचा गोंग्व करून मिसेस बेव्हेंटसारख्या स्वराज्यसंधाऱ्या अग्रणीची अत्यक्ष निर्मलर्त्तना करित आहेत. परंतु हेच टीकाकार दादाभाईंना एके काळीं जहाल समजत असत, ही गोष्ट लक्षांत घेण्यासारखी आहे. हिंदुस्थानच्या दागदग्याच्या प्रश्नाचा विचार दादाभाईंनीं जसा केला होता, तसा दुसरा कोणीहि केला नव्हता व अद्याप केलेला नाही. हिंदुस्थानचा द्रव्यशोष होत आहे, आणि त्याला आला न घातल्यास अनर्थपरंपरा ओढवल्याशिवाय रद्दणार नाही, या मताचे आय संस्थापक दादाभाई होते, असें नाही. त्यांच्या पूर्वी सुद्धां कित्येक अँग्लो-इंडियन अधिकाऱ्यांनींच तें मत व्यक्त केलेलें होतें. दादाभाईंनीं आपल्या लेखांत याविषयींचे अँग्लोइंडियन अधिकाऱ्यांचे अभिप्राय नमूद केले आहेत. हिंदुस्थान दरिद्री आहे, आणि त्याची पुष्कळशी संपत्ति विलायतेस जात असल्यामुळे त्यांत कांहीं त्राण उरला नाही असें मत कोणी व्यक्त केल्यास, सगळारास अलीकडे राग येतो. आणि हिंदुस्थानच्या संपत्तीचें शोषण होत चाललें आहे (Drain theory) हें मत चुकीचें आहे, असा आपला अभिप्राय सरकारनें ठोकूनहि दिला आहे. नुकतेंच हें मत एका गुजराती लेखकानें आपल्या पुस्तकांत व्यक्त केल्यामुळे ज्या छापखान्यांत तें पुस्तक छापण्यांत आलें होतें, त्याच्या मालकाला प्रेसअॅक्टान्वये जामीन द्यावा लागला. सारांश, आपल्या अंमलाखालीं हिंदुस्थानदेश भिकारी होत चालला आहे असें कोणीं बोललेलें किंवा लिहिलेलें सरकारास खपत नाही. परंतु हा प्रश्न इतका महत्त्वाचा आहे कीं, त्याचें शास्त्रीय पद्धतीनें विवेचन होणें अगदीं अवश्य आहे. या प्रश्नाचें शास्त्रीय पद्धतीनें प्रथम जर कोणीं विवेचन केलें असेल तर तें दादाभाईंनींच होय. १८७०-१८७१ सालचे आंकडे घेऊन त्यांनीं दाखविलें आहे कीं, जमीनमहसुलाचें सरकारचें उत्पन्न सुमारे २,१०,०००,०० पौंड आहे. जमिनीचा सारा उत्पन्नाच्या १/२ पेक्षां जास्त नाही असें मानण्यास हरकत नाही. म्हणजे जमि-

नीचें सर्व उत्पन्न १,६०,००,०००० पोंड होतें. या उत्पन्नांत मिठावरचा कर, अफूवरचा कर, जंगलखात्याचें उत्पन्न, उद्योगांपासून होणारें उत्पन्न, इत्यादि बाबींपासून झालेलें उत्पन्न मिळविलें असतां एकंदर उत्पन्न ३००००००००० पोंड होतें. आतां १८७०।१८७१ साली ब्रिटिश इंडियाची लोकवस्ती १५०००००००० कोटी होती. तेव्हां, प्रत्येक माणशीं २ पोंड किंवा त्यावेळच्या पोंडाच्या भावा-प्रमाणें वसि रुपये उत्पन्नाचें प्रमाण पडतें. हा मुख्य सिद्धांत सरकारी रिपोर्टांतून प्रत्येक प्रांताचे उत्पन्नाचे आंकडे घेऊन दादाभाईंनीं स्थापित केला आहे. दादाभाईंनीं केलेला अंदाज १८७०।१८७१ सालचा आहे, आणि तो आजच्या स्थितीशीं जुळेलच असें खात्रीनें म्हणतां येत नाही. तथापि त्यांचा अंदाज सरकारी अंदाजापेक्षां अगदीं कमी आहे असें नाही. सरकारच्या अंदाजाप्रमाणें हिंदुस्थानचें दर माणशीं उत्पन्न तीस रुपयांपेक्षां अधिक नाही. तीस रुपयांचा अंदाज हाही कमीच आहे, असें जरी क्षणभर गृहीत धरलें आणि त्यापेक्षां चाळीस रुपयांचें प्रमाण मान्य केलें, तरी देखील हिंदुस्थान हा अनिश्चय दगिद्री आहे हा सिद्धांत चुकीचा ठरत नाही. **भारतसेवका**च्या फेब्रुवारीच्या अंकांत रा. देवळे यांचा 'हिंदुस्थानांतील उद्योगधंदे आणि सरकार' या विषयावर लेख प्रसिद्ध झाला आहे. त्यांत त्यांनीं प्रत्येक देशाचें दर माणशीं उत्पन्न दिलें आहे. त्यावरून असें दिसून येईल कीं, हिंदुस्थानच्या दर माणशीं उत्पन्नाचें प्रमाण जरी चाळीस रुपये धरलें तरी देखील तें इतर देशांच्या दर माणशीं उत्पन्नापेक्षां किती तरी कमी आहे ! दादाभाईंच्या पद्धतीचा अवलंब करून पुन्हां या प्रश्नाचें शास्त्रीय पद्धतीनें व्यवस्थित विवेचन होणें अवश्य आहे.

हिंदुस्थान दरिद्री आहे, यास उत्तरपक्ष असा करण्यांत येतो कीं, बाजारभाव आणि मजुरीचे दर वाढत आहेत, आणि परदेशांतून हिंदुस्थानांत पुष्कळशी चांदी व सोनें येत आहे. या आक्षेपांचेहि दादाभाईंनीं मुद्देसुद्द विवेचन करून असें सिद्ध केलें आहे कीं, बाजारभावाची वाढ स्थानिक व तात्पुरती असून तिचें मुख्य कारण रेल्वेचा विस्तार हें होय. दादाभाईंचें हें मत आजच्या स्थितीला जुळणार नाही, कारण बाजारभाव हे सर्वत्र वाढलेले आहेत. तथापि या मुद्याचाहि अधिक व्यवस्थित रीतीनें विचार होणें अवश्य आहे. मजुरीच्या दरांच्या वाढीसंबंधानेहि दादाभाईंचें असें मत आहे कीं, तीत झालेली वाढ

सार्वत्रिक नसून जेथें रेल्वे वगैरे कामें चालू आहेत, तेथेंच झालेली आहे. सोन्याखूप्याच्या स्वरूपांत पुष्कळशी संपत्ति हिंदुस्थानांत सांठविलेली आहे, या आक्षेपाला उत्तर देतांना दादाभाई म्हणतात, “ हिंदुस्थानांतील लोकांनीं दागिन्यांची किंवा चीजवस्तूंची मुळींच आवड बाळगूं नये, आणि त्यांनीं केवळ जनावराप्रमाणें राहावें, असें ब्रिटिशांचें म्हणणें आहे काय ! वस्तुस्थिति अशी आहे कीं, कोट्यवधि लोकांना पोट भरण्याचीच मारामार पडते, व चांदीचें नाणेंहि त्यांच्या दृष्टीस पडत नाहीं. एकेकाळीं हिंदुस्थानची संपत्ति अलोट होती, परंतु आतां हिंदुस्थानची संपत्ति म्हणजे केवळ शब्द होत. ” ब्रिटिश राज्यपद्धतीचे नैतिक दुष्परिणामहि दादाभाईंनीं चांगल्या रीतीनें दाखविले आहेत. ते म्हणतात, “ हिंदुस्थानच्या संपत्तीबरोबर अनुभव आणि शहाणपण हींहि हिंदुस्थानांतून नाहींशीं होतात. प्रत्येक सात्यांतील बहुतेक सर्व वरिष्ठ जागा युरोपियनांना देण्यानें असा परिणाम झाला आहे कीं, हिंदुस्थानांत असतांना त्यांना हिंदुस्थानचें द्रव्य, आणि मोठमोठ्या हयाच्या नोकऱ्या करण्यानें प्राप्त होणारा अनुभव आणि शहाणपण, हीं मिळतात; आणि पेशान घेऊन ते आपले देशांत परत गेले म्हणजे, त्यांनीं संपादन केलेल्या अनुभवाला आणि शहाणपणाला हिंदुस्थान मुकतें. अशा रीतीनें हिंदुस्थानची नैतिक संपत्तीहि नष्ट होते. ” ते आणखी म्हणतात, “ इंग्लंडचें हिंदुस्थानाशीं जें धोरण आहे आणि त्याचें इतर देशांशीं जें धोरण आहे, त्यामध्ये विलक्षण तफावत आहे. सनदशीर प्रतिनिधिसत्ताक राज्यपद्धति मिळविण्याकरितां झगडणाऱ्या प्रत्येक राष्ट्राबद्दल इंग्लंड केवळ आपली सहानुभूति व्यक्त करतें इतकेंच नव्हे तर त्याला मदतहि करतें. एकीकडे पहावें तर इंग्लंड सनदशीर राज्यपद्धतीची जननी आहे. उलटपक्षीं हिंदुस्थानांतील राज्यपद्धतीकडे पहावें तर ती केवळ अनियंत्रित असून त्यामुळे हिंदुस्थानच्या द्रव्याचा आणि नैतिक संपत्तीचा अपहार होत आहे. हिंदुस्थानांत कायदेकौन्सिलें स्थापन करण्यांत आलीं आहेत परंतु हीं कौन्सिलें म्हणजे फार्स होत. इंग्लंडनें सनदशीर राज्यपद्धतीची देणगी ज्याला देण्यास हरकत नाहीं असा जर कोणता देश असेल, तर तो हिंदुस्थान होय. परंतु इतर देशांकरितां वाढेल तें करण्याला जें इंग्लंड तयार होतें, तेंच, हिंदी लोकांना राज्यकारभारांत किंवा कायदेकानू करण्यांत अधिक भाग देण्याचा प्रश्न निघाला कीं, कोणती ना कोणती तरी सचब सांगून त्याकडे दुर्लक्ष करितें. इंग्लंडच्या पार्लमेंटाप्रमाणें हिंदुस्थानांत एकदम पार्लमेंट

स्थापन करानें असें कोणी म्हणत नाही, परंतु हिंदी लोकांना स्व-यास्व-या प्राति-
निधिक संस्था देण्याचा इंग्लंडने प्रयत्न केला आहे काय ? ” हिंदुस्थानांतील
अनियंत्रित राज्यपद्धतीचा परिणाम अप्रत्यक्ष रीत्या इंग्लंडच्या सनदशीर राज्यप-
द्धतीवरही होऊन इंग्लिश लोकांच्या राजकीय संस्था आणि इंग्रजांचें राष्ट्रीय
चारित्र्य मरतेशेवटी एकतंत्री राज्यपद्धतीला पोषक झाल्यावांचून राहणार नाहीत,
असेंहि दादाभाईंनी उत्कृष्ट रीतीने दाखविलें आहे. हिंदुस्थानच्या पूर्वीच्या
राज्यकर्त्यापेक्षां आमचें राज्य किती तरी अधिक चांगलें आहे, अशी इंग्रज
लोक बडाई मारीत असतात. तिला उद्देशून दादाभाई म्हणतात, “पूर्वीच्या
राज्यकर्त्यांशीं तुलना करून आपल्या राज्याचें श्रेष्ठत्व स्थापन करण्याचा
ब्रिटिश लोकांचा प्रयत्न निरर्थक आहे. सुधारणेंत आणि प्रगतींत गतकालीन
राजापेक्षां ब्रिटिश लोक अधिक श्रेष्ठ असणार नाहीत, त्यांच्या अमदानीत
पूर्वीच्या राज्यापेक्षां हिंदुस्थानची अधिक भरभराट होणार नाही, तर त्यांच्या
हिंदुस्थानांतील राज्याचें नैतिक समर्थनच करितां येणार नाही. आजपर्यंत
हिंदुस्थानचा नैतिक आणि सांपत्तिक शोष झाला आहे तो बुद्धिपुरस्सर झालेला
नाहीं, असें समजून आम्ही त्याकडे दुर्लक्ष करूं. परंतु यापुढें तो शोष चालूं
राहिला, तर आम्हांला जाणूनबुजून लुबाडण्यांत येत आहे आणि जाणूनबुजून
आमचा नाश करण्यांत येत आहे असें आम्ही कां म्हणूं नये ? ” ब्रिटिश
लोकांच्या राजकीय धोरणानें हिंदुस्थानचा नैतिक ऱ्हास कसा होत आहे,
याबद्दल दादाभाईंनी लिहिलेला लेख अत्यंत मननीय आहे. तो त्यांनीं
१८८० सालीं लिहून हिंदुस्थानचे त्यावेळचे अंडर सेक्रेटरी सर लुई मॅलेट यांना
सादर केला. तो लिहून आज सदतीस वर्षे झाली आहेत, परंतु त्यांतील
बहुतेक विधानें आजच्या स्थितीला पूर्णपणें लागू पडण्यासारखी आहेत. हिंदी
लोकांच्या लायकीबद्दल अलीकडे बराच खल चालूं आहे. त्यासंबंधानेंहि
दादाभाईंचे विचार निर्भीडपणाचे आहेत. ते म्हणतात, “आपली लायकी
व्यक्त करण्याला संधी द्यावयाची नाही, आणि नंतर तुम्ही नालायक आहां अशी
आमची बदनामी कगवयाची. जुलमी राज्यकर्त्यांच्या पद्धतीचाच हा मासला आहे.
सिव्हिल सर्व्हिस परीक्षा देण्याकरितां हिंदी लोकांना अनेक अडचणी सोसून
परदेशांत जावें लागतें. सैन्यांत व आरमारांत त्यांना कमिशनच्या जागा
देण्यांत येत नाहीत. असे अनेक अन्याय्य निर्बंध, पालमेंटानें केलेले कायदे
आणि दिलेली वचनें, मोडून करण्यांत आली आहेत. असें असतां हिंदी

लोक नालायक आहेत, अशी उलटीच बोंब मागण्यांत येते, याला काय म्हणावे! योग्य संधी मिळाल्यास हिंदी लोक किती योग्यता संपादू शकतील हें राजकुमार गणजित सिंहजी, मि. चॅटर्जी आणि प्रो. बोस, यांच्याबद्दल टाईम्समध्ये प्रसिद्ध झालेल्या लेखावरून स्पष्ट आहे. ”

पूर्वाच्या राज्यांपेक्षां ब्रिटिशांचें राज्य अधिक चांगलें आहे व म्हणून हिंदी लोकांनीं असंतुष्ट असूं नये. असें वारंवार सांगण्यांत येतें. त्याबद्दल दादाभा-ईंनीं १८५३ साली एक निबंध प्रसिद्ध केला. त्यांत ते म्हणतात की, “ इंग्रजलोक जितके चांगले आहेत असें आपण म्हणतो तितके ते वस्तुतः आहेत, असें नाही. उलटपक्षीं हिंदी लोक जितके वाईट आहेत असें भासविण्यांत येतें तितके ते वाईट नाहीत. इंग्रजांची राज्यपद्धति आणि त्यांच्या संस्था अगदीं निदाष आहेत आणि हिंदी लोकांच्या अगदी सद्दोष होत्या असेंहि नाही. ब्रिटिश अंमलाखाली हिंदुस्थानची उन्नति होत चालली आहे, याचा अर्थ इतकाच कीं, एकोणिसाव्या शतकांतील एका ख्रिस्ती देशाचें राज्य पंधराव्या आणि सोळाव्या शतकांतील हिंदुमसलमानांच्या राज्यापेक्षां अधिक चांगलें आहे. ब्रिटिश राज्याच्या श्रेष्ठत्वाची हीच सीमा आहे, आणि ती स्थापन करतांना मुद्दा ब्रिटिश राजकर्त्यांच्या गुणांचें व कृतीचें अतिशयोक्तीनें वर्णन करावें लागतें आणि पूर्वीच्या राजकर्त्यांचे गुण व कृती यांना विनाकारण कमी लेखावें लागतें. आणि याउपपरी ब्रिटिशांचें राज्य सरोस्तर अधिक चांगलें आहे किंवा नाही, हा प्रश्नच राहतो. ”

१९०६ सालीं कलकत्ता येथें भरलेल्या राष्ट्रीय सभेचे अध्यक्ष या नात्यानें दादाभाईंनीं केलेल्या भाषणांतील दोन अवतरणें आम्ही या लेखाच्या आरंभीच दिली आहेत. तीं किती मननीय आहेत हें कोणाच्याह लक्षांत येईल. विया-भ्यास पुरा झाल्यावर ताबडतोब दादाभाईंनीं सार्वजनिक कामें करण्याला सुरवात केली. त्यांचे अत्यंत आवडीचे विषय म्हटले म्हणजे हिंदुस्थानचें दारिद्र्य आणि समकालीन सिव्हिल सर्व्हिस परीक्षा हे होत. ब्रिटिश सरकारनें हिंदुस्थानच्या दारिद्र्याचें ओखें हलकें करावें म्हणून त्यांनीं सतत प्रयत्न केला; परंतु त्याकडे कोणी लक्ष दिलें नाही. उलट दादाभाई हे जहाल असून ब्रिटिश राज्याची विनाकारण नालस्ती करतात अशी कित्येकांना त्यांच्यावर टीका केली. दादाभाईंचें दारिद्र्याचें रडगाणें म्हणजे अरण्यरुदित झालें. हिंदुस्थानच्या संपत्तीचा प्रवाह एक-

सारखा इंग्लंडांत वाहत असल्यामुळे हिंदुस्थान या सांपत्तिक न्हास होत चालला आहे, हें त्यांचें विधान म्हणजे केवळ वेड्याचें बरळणें आहे अशा प्रकारची टीका त्यांच्या प्रतिस्पर्ध्यांनीं त्यांचेवर केली. दादाभाई हे जर पारशी नसते आणि त्यांनीं आपले लेख माथभाषेंत लिहिले असते तर ते इंडियन पिनल कोडाच्या कचाट्यांतून सुटले असते किंवा नाही हा प्रश्नच आहे. हिंदुस्थान देश भिकार होत चालला आहे, असा टाहो दादाभाई एकसारखे फोडीत होते; परंतु ब्रिटिशांच्या कठीण हृदयावर त्याचा फारसा परिणाम झाला नाही व अलीकडे तर हिंदुस्थानचा द्रव्यशोष चालला आहे या सिद्धांताला बहिष्कृत सिद्धांतांच्या पंक्तीला सरकारने कायद्याचा दुंदुका उभारून बसविलें आहे. हिंदुस्थानच्या सांपत्तिक शोषाला आळा घालण्याचें एक साधन सिव्हिल सर्व्हिस परीक्षा हिंदुस्थानांत घेणें हा होय, अशी दादाभाईंची पक्की खात्री झाली होती, म्हणून त्या प्रश्नाचाहि त्यांनीं एकसारखा पिच्छा पुरविला. हिंदी लोकांच्या बुद्धिमत्तेवर त्यांचा अर्थातच इतका विश्वास होता की, सिव्हिल सर्व्हिस परीक्षा जर हिंदुस्थानांत घेण्यांत येईल तर ब्रिष्ठ प्रतीच्या जागा त्यांना योग्य प्रमाणानें मिळाल्याशिवाय राहणार नाहीत, आणि त्यामुळे हिंदुस्थानच्या द्रव्याचा शोष अंशतः तरी कमी होईल अशी त्यांची खात्री होती. दादाभाईंची चिकाटी अवर्णनीय असल्यामुळे जो जो प्रश्न त्यांनीं हातीं घेतला त्याचें पूर्ण अध्ययन करून त्याचा त्यांनीं पिच्छा पुरविला. या समकालीन परीक्षेच्या प्रश्नांत त्यांच्या चिकाटीला यशहि आलें. हिंदुस्थानांत सिव्हिल सर्व्हिस परीक्षा घेण्यांत यावी असा पार्लमेंटानें ठराव केला. परंतु त्यावेळच्या अनुदार स्टेट सेक्रेटरीने व येथील अधिकाऱ्यांनीं त्याची अंमलबजावणी होऊं दिली नाही. दुधाचें पात्र ओंढाला लागलें नाही तोंच तें हिसकून घेण्यांत आलें. आणि आम्हांला वाटेल तेव्हां आम्ही पार्लमेंटाचीहि सत्ता धाव्यावर बसवूं शकूं असें अधिकाऱ्यांनीं निदर्शनास आणून दिलें. दादाभाईंनीं आपल्या कलकत्त्याच्या भाषणांत असें सांगितलें कीं माझी किती तरी निराशा झाली. बहुतेकांची उद्योगांत यश न आल्यामुळे निराशा होते. परंतु मला यश मिळून सरतेशेवटीं निराशा सोसावी लागली आहे. समकालीन सिव्हिल सर्व्हिस परीक्षेचा प्रश्न त्यांच्या वरील उद्गारांचें उदाहरण आहे. आपण एकसारखी चाळीस वर्षे खटपट केली, पार्लमेंटांत आपला शिरकाव करून घेतला आणि त्या सत्ताधीश ब्रिटिश जनतेच्या प्रतिनिधिपंडळानें आपल्या इच्छेनुसार ठरावहि केला. परंतु केवळ स्टेट सेक्रेटरी आणि हिंदुस्थानांतील अधिकारी

यांच्या आपमतलबी आणि अन्याय्य विरोधामुळे या बाबतीत हिंदी लोकांना सरतेशेवटी न्याय मिळाला नाही व अन्यायाचाच विजय झाला, हे पाहून कोणाचे अंतःकरण निराशेने व निराशाजन्य त्वेने विदीर्ण होणार नाही ? दादाभाई म्हणतात की, दुसऱ्या एखाद्याला अशा प्रकारचे अनुभव आले असते तर तो कदाचित् बंडखोर बनला असता. परंतु अधिकारी कितीही अन्यायी आणि आपमतलबी असले तरी त्यांना जिला सरतेशेवटी जाव द्यावा लागतो, ती ब्रिटिश जनता न्यायप्रिय असून हिंदी लोकांचे कल्याण करण्याचीच तिची इच्छा आहे असा त्यांचा भ्रंवसा असल्यामुळे सतत प्रयत्न केल्यास सदनशीर चळवळीस सरतेशेवटी यश आल्यावांचून राहणार नाही अशी त्यांची खात्री होती. व म्हणून त्यांची कितीही तीव्र निराशा झाली तरी त्यांनी आपल्या पूर्वीच्या पद्धतप्रामाण्येच चळवळ चालू ठेवली. परंतु राजकीय चळवळीचे स्वरूपच असे असते की, अधिकाऱ्यांच्या अदृग्दर्शित्वामुळे आणि आपमतलबी विरोधामुळे निला अधिकाधिक व्यापकत्व प्राप्त होते. हिंदुस्थानचे दारिद्र्य हलकें करण्याकरिता त्यांच्या राज्यकारभारांत हिंदी लोकांना अधिक भाग मिळावा आणि एकंदरीने त्यांची राजकीय स्थिति उन्नत व्हावी, म्हणून चालविलेले प्रयत्न निष्फळ झालेले पाहून राजकीय सत्तेच्या मुळाशी गेल्याशिवाय गत्यंतर नाही असा विचार सरतेशेवटी हिंदीलोकांत उत्पन्न झाला. राजकीय चळवळ प्रथमतः अल्पस्वरूपाची असते, आणि अधिकारीवर्गाने निच्चाचढल जग सहानुभूतीचे धोरण स्वीकारिले, तर तिच्यांत तीव्रता उत्पन्न न होता ती योग्य वेळी फलित होते. परंतु सामान्यतः अधिकारीवर्गाचे धोरण विरोधी असते. आपल्या विरोधाने राजकीय चळवळीचा प्राण जाईल असे अधिकारीमंडळास वाटत असते. परंतु वास्तविक परिणाम अगदी उलट होतो, आणि अधिकाऱ्यांच्या विरोधामुळे मूलनत्वाकडे किंवा मूलभूत गोष्टीकडे जाण्याची चळवळीची प्रवृत्ति होते. हिंदुस्थानच्या राजकीय चळवळीची उत्क्रांति अशीच झाली आहे. हिंदुस्थानातील राज्यपद्धतीत विवाक्षित सुधारणा होत जाव्या, अशा प्रकारचे हिंदी राजकीय चळवळीचे प्रथम स्वरूप होते. परंतु त्या सुधारणा करण्याची सरकारची इच्छा नाही, असे जेव्हां अधिकाधिक निदर्शनास येऊ लागले, तेव्हां जी सुधारणा झाली असतां इतर बऱ्याच सुधारणा सहजगत्या घडून येतील, तीच आपणाने मागावी अशी इच्छा उत्पन्न होऊन त्याप्रमाणे राजकीय चळवळीला नवीन वळण लागले. १९०५।१९०६ साली हिंदी लोकांची मनःस्थिति अशी

शाली की, आपल्या राजकिय उन्नतीचें मूलतत्त्व त्यांच्या लक्षांत न येणें शक्य नव्हतें. हें मूलतत्त्व म्हणजे स्वराज्य होय. स्वराज्य प्राप्त झाल्याशिवाय हिंदुस्थानच्या राज्यकारभारांत योग्य सुधारणा होणार नाहींत, आणि हिंदुस्थानची राष्ट्रीय उन्नति होणार नाहीं, हा विचार हिंदी लोकांच्या बुद्धीवर विद्युत्प्रकाशाप्रमाणें चकाकूं लागला, आणि स्वराज्यप्राप्तीच्या अपेक्षेनें हिंदी हृदय उचंबळूं लागलें. अशा खळबळीच्या स्थितिंत १९०६ सालीं दादाभाईंच्या अध्यक्ष-तेखालीं कलकत्त्यास राष्ट्रीयसभा भरली. आणि त्या राष्ट्रीयसभेंत हिंदी जनतेचे मुख्य प्रतिनिधि ह्या नात्यानें दादाभाईंनीं स्वराज्याच्या ध्येयाची पताका उभारली. स्वराज्य हें साध्य आणि सतत चळवळ हें साधन असा त्यांनीं अधिकारवाणीनें उपदेश केला. स्वराज्याची मुहूर्तमेढ रोवण्याला त्यांच्यासारखाच अनुभवी, वजनदार आणि अधिकारी गृहस्थ पाहिजे होता. कलकत्त्याच्या राष्ट्रीयसभे-नंतर हिंदुस्थानच्या इतिहासांत बरीच स्थित्यंतरें झालीं, परंतु एकंदरीनें स्वराज्याची चळवळ जोगनें चालून ज्या कार्याकरितां दादाभाईंनीं आपलें सर्व आयुष्य खर्च केलें, तें अंशतः तरी सिद्धीस जाण्याचीं चिन्हे स्पष्ट दिसूं लागलीं आहेत, यामुळे प्रत्येकाला आनंद झाल्यावांचून राहणार नाहीं.

दादाभाईंचें चरित्र अत्यंत बोधप्रद आहे. दीर्घउद्योग, चिकाटी, आणि निरपेक्ष राष्ट्रबुद्धि हे त्यांचे विशेष गुण होते. ते कर्मयोगी होते, असें आम्हीं आमच्या मागील लेखांत लिहिलें आहे. स्तुतीची किंवा निंदेची, द्रव्याची किंवा मानाची पर्वा न करितां त्यांनीं आपलें सर्व आयुष्य देशसेवेत एकनिष्ठपणें खर्च केलें. त्यांच्या मार्गांत जरी शेंकडों अडचणी आल्या, आणि त्यांची वेळोवेळीं जरी निराशा झाली, तरी ते कर्तव्यापासून कधीहि पराङ्मुख झाले नाहींत. त्यांना आपल्या सार्वजनिक आयुष्यांतच निराशा सोसावी लागली असें नसून, कौटुंबिक संकटेंहि त्यांना सोसावीं लागलीं. त्यांच्या एकलुप्त्या एक पुत्राला निष्ठुण काळानें अकालींच ओढून नेलें. त्यांच्या कुटुंबाचीहि प्रकृति कित्येक वर्षे चांगली नसून त्यांच्या सहवासालाहि त्यांना मुकावें लागलें. अशीं जरी कौटुंबिक व राष्ट्रीय दुःखें त्यांना सहन करावीं लागलीं, तरी त्यांचें मनोधैर्य यत्किंचितहि ढळलें नाहीं, आणि शेवटपर्यंत त्यांनीं स्वदेशसेवाव्रत कडक रीतीनें पाळलें. तरुण हिंदी लोकांना त्यांच्यासारखा दुसरा मार्गदर्शक नाहीं, आणि हिंदुस्थानच्या अर्वाचीन इतिहासांत त्यांना उच्च स्थान मिळाल्या-वांचून राहणार नाहीं. त्यांचें उदात्त, बोधप्रद, व उत्साहपूर्ण चरित्र आपल्या डोळ्यांपुढें ठेवून हिंदी लोक राष्ट्रोन्नतीचें कार्य एकनिष्ठपणें, धैर्यानें, जुटीनें, व शहाणपणानें करित राहतिले अशी आशा व्यक्त करून हा लेख पुरा करितों.

अप्रत्यक्ष प्रतिकार.



हिंदुस्थानसरकारच्या पूर्ण संमतीने किंबहुना त्यांच्या प्रोत्साहनानेच प्रांतिक सरकारांनीं सुरू केलेल्या दडपेगिरीच्या धोरणामुळे अप्रत्यक्ष प्रतिकागच्या प्रश्नाला सध्यां महत्त्व प्राप्त झालें असून त्याबद्दल ऑल-इंडिया काँग्रेस कमिटी आणि ऑल-इंडिया मॉस्लेमलीगचे कौन्सिल यांच्या संयुक्त परिषदेनें ठराव करून प्रांतिक काँग्रेस कमिट्या आणि मॉस्लेमलीगचे कौन्सिल यांचे अभिप्राय मागविले आहेत, हें आमच्या वाचकांना माहित आहेच. अप्रत्यक्ष प्रतिकागबद्दल पुढाऱ्यांच्याही कल्पनांत स्पष्टपणा दिसून येत नाही; तेव्हां त्याविषयीच्या सामान्य लोकांच्या कल्पना अस्पष्ट व संदिग्ध असल्यास नवल नाही, व म्हणून प्रस्तुत लेखांत अप्रत्यक्ष प्रतिकागची मीमांस करण्याचा आमचा विचार आहे.

अप्रत्यक्ष प्रतिकार म्हणजे काय ?

प्रथम अप्रत्यक्ष प्रतिकार म्हणजे काय याचा स्पष्ट खुलासा करणें अवश्य आहे. तो करितांना एक गोष्ट लक्षांत ठेविली पाहिजे ती ही की, अप्रत्यक्ष प्रतिकागांत मनगटाच्या जोराचा अंतर्भाव होत नाही. कोणत्याही प्रकारचा अपाय, अपकार किंवा अत्याचार, यांचा अप्रत्यक्ष प्रतिकागांत समावेश होत नाही. बंड करणें, दंगेधांपे करणें, अधिकाऱ्यांना मारणें, मिळकतीची नासधूस करणें, इत्यादि अत्याचाराच्या गोष्टी अप्रत्यक्ष प्रतिकागाच्या बाहेर आहेत. असलीं कृत्यें अप्रत्यक्ष प्रतिकागाचीं नसून प्रत्यक्ष प्रतिकागाचीं आहेत. हा मुद्दा इतका स्पष्ट आहे की, त्याचें विवेचन करण्याचें कारण नाही.

अप्रत्यक्ष प्रतिकाराला विशिष्ट हेतु असावा लागतो.

अप्रत्यक्ष प्रतिकागाचा अवलंब करण्यापूर्वी त्याचें उद्दिष्ट काय, याचा विचार करावा लागतो. सरकारनें एखादा आक्षेपार्ह कायदा केला, किंवा हुकूम सोडला, तर तो कायदा किंवा हुकूम रद्द करून घेणें, किंवा त्यांत योग्य ती दुरुस्ती करून घेणें, किंवा एखाद्या व्यक्तीचें, वर्गाचें किंवा एकंदर जनतेचें जें गान्हाणें असेल तें दूर करून घेणें किंवा लोकांनीं केलेल्या मागण्यांचा सरकारकडून स्वीकार करविणें, ह्या तीन उद्देशांपैकी कोणता तरी एक उद्देश अप्रत्यक्ष

प्रतिकाराचा अवलंब करणाऱ्यांच्या पुढें स्पष्ट असला पाहिजे. अन्य शब्दांनीं सांगावयाचें असल्यास वरील तीन हेतूपैकीं एक किंवा अनेक हेतू सिद्धीस नेण्याकरितां प्रसंग विशेषीं अप्रत्यक्ष प्रतिकाराच्या पद्धतीचा स्वीकार करणें अवश्य होतें.

अप्रत्यक्ष प्रतिकाराचे प्रकार.

अप्रत्यक्ष प्रतिकाराचे दोन प्रकार आहेत. सरकारनें एखादा जुलमी व अन्यायाचा कायदा किंवा हुकूम केला, तर तो कायदा किंवा हुकूम बुद्धि-पुरःसर मोडणें हा एक प्रकार; व सरकारला राज्यकारभाराच्या कामीं मदत न करणें हा दुसरा प्रकार. सरकारनें केलेला कायदा किंवा हुकूम जाणूनबुजून मोजणें, व न्यामुलें सरकार करील ती शिक्षा शांतपणें सहन करणें, हा अप्रत्यक्ष प्रतिकाराचा पहिला प्रकार उघड आहे. परंतु सरकारला राज्यकारभारांत मदत न करणें ह्या दुसऱ्या प्रकाराचें अंमळ विस्तृत विवेचन करणें अवश्य आहे. राज्य-पद्धति कितीही अनियंत्रित असली, तरी सरकारला प्रजेच्या मदतीशिवाय राज्य-कारभार चालवितां येणें शक्य नाही. राजा कितीही जुलमी आणि अनियंत्रित असला तरी, मी एकटाच राज्यकारभार चालवीन असें तो म्हणेल तर त्यास तें शक्य नाही. त्यालाही मंत्री, अधिकारी व सैनिक यांची आवश्यकता असते. शिवाय प्रजेकडून कर वसूल झाल्याशिवाय त्याला राज्यकारभार फार दिवस चालवितां येणार नाही. सबब राजाला कर द्यावयाचा नाही, त्याची सेवा करावयाची नाही, किंवा त्याला अन्य तऱ्हेनें मदत करावयाची नाही, असा प्रजेपैकीं प्रत्येकांनें किंवा बहुतेकांनीं निर्धार केल्यास, राजाला राज्यशकट हांकणें अशक्य आहे. ही एकतंत्री राजाची गोष्ट झाली. परंतु ज्या देशांत एकतंत्री राज्य-पद्धति नसून राज्यकारभार प्रजेच्या संमतीनें किंवा निदान पसंतीनें अंशतः तरी चालला आहे, तेथें तर सरकारला प्रजेच्या सहकारितेशिवाय राज्यकारभार चालविणें अशक्यच आहे, आणि त्यांतल्या त्यांत राज्य जर परकीयांचें असेल तर, भाषेच्या अज्ञानामुळे व अन्य कारणांमुळे प्रजेच्या थोड्या तरी मदतीशिवाय राज्यकारभार चालविणें अगदीं अशक्य आहे. कल्पना करा की, उद्यां हिंदुस्थानच्या लोकांनीं असा निश्चय केला की, सरकारची नोकरी करावयाची नाही, किंवा गोऱ्यांना प्रत्यक्ष किंवा अप्रत्यक्ष रीतीनें मदत करावयाची नाही, तर हिंदुस्थानचा राज्यकारभार चालणें एक दिवसही शक्य होणार नाही.

हिंदी लोकांनीं असा निर्धार करून तो जर तडीस नेला तर त्याच्या परिणामाची मजल कोठपर्यंत जाण्यासारखी आहे हे इंग्लिश लोकांना ठाऊक नाही असे नाही. **मेरिडिथ टाऊनसेंड** यांनी आपल्या **आशिया आणि युरोप** ह्या ग्रंथांत असे म्हटले आहे की, “ काळे लोक जर संप करतील आणि एक आठ-वडामर गोऱ्यांची नोकरी करणार नाहीत, तर पत्त्याच्या घराप्रमाणे ब्रिटिश साम्राज्य ढांसळून पडेल, आणि प्रत्येक पांढरा अधिकारी आपल्या घरांत कैदी होऊन त्याला खाण्याला अन्न सुद्धा मिळणार नाही. त्याला हालता येणार नाही, अन्न मिळणार नाही, किंवा पिण्यास पाणीसुद्धा मिळणार नाही. ” सरकारला किंवा सरकारी अधिकार्यांना अशा रीतीने प्रत्यक्षपणे किंवा अप्रत्यक्षपणे अंशतः सुद्धा मदत न करणे, व अशा रीतीने मदत करण्याचे नाकारून वर दिलेल्या तीन हेतूंपैकी आपला जो हेतु असेल तो सिद्धीस नेणे, हा अप्रत्यक्ष प्रतिकाराचा दुसरा प्रकार आहे.

कायदा किंवा हुकूम मोडणे अवश्य केव्हां होतें ?

अधिकाऱ्यांचा कायदा किंवा हुकूम प्रसंगोपात मोडणे कां अवश्य आहे, याचा विचार करितांना कायद्याचा किंवा हुकुमाचा अंतिम हेतु काय हे पाहिले पाहिजे. समाज अस्तित्वांत येऊन त्याला राजकीय स्वरूप प्राप्त झाले म्हणजे कायद्यांची आवश्यकता उत्पन्न होते. परंतु ते कायदे असे असले पाहिजेत की, त्यामुळे समाजाने मान्य केलेल्या वैयक्तिक किंवा सार्वजनिक हक्कांची पायमल्ली न होता समाजाचे कल्याण व प्रगति, ही होत गेली पाहिजेत. **भारतसेवकाच्या** गेल्या वर्षाच्या दहाव्या अंकांत “ आम्ही स्वराज्य कां मागतो ” ह्या लेखांत राजकीयसत्तेचे हेतू काय, हे आम्ही सांगितले आहे. त्यांत **लॉक** नांवाच्या तत्त्ववेत्त्याचा अभिप्राय दिला आहे. तो म्हणतो की, मनुष्यजातीचे कल्याण (Good of mankind) हे सरकारचे ध्येय आहे. हे ध्येय सिद्धीस नेण्याचे कायदा किंवा हुकूम एक साधन आहे. तेव्हां अर्थात्च कायदा किंवा हुकूम असा असला पाहिजे की, त्यामुळे समाजाचे व सरतेशेवटी मनुष्य जातीचे कल्याण होईल. कायदे किंवा हुकूम न्यायाला, नीतीला व धर्माला अनुसरून असले, म्हणजे ते मानवी प्रगतीला पोषक असेच असतात. परंतु सर्वच कायदे किंवा हुकूम न्यायाला, नीतीला व धर्माला अनुसरून असतात, व अतएव समाजाला कल्याणकारक होतात असे नाही. कांहीं कायदे व हुकूम अन्याय्य, जुलमी व

व नियम असे असतात, व त्यामुळे समाजाचे कल्याण न होतां उलट त्याचे अकल्याण होतें. ज्याप्रमाणें राजसत्तेचे कायदे किंवा अधिकाऱ्यांचे हुक्म असतात त्याप्रमाणें नैतिक कायदेहि आहेत. नैतिक कायद्यापासून अकल्याण न होतां सदासर्वदां कल्याणच होतें. व वास्तविक पाहतां नैतिक कायदे व राजकीय कायदे यांच्यांत विरोध असतां कामा नये. परंतु समाजाचे कल्याण करणें हें जरी सरकारचे ध्येय आहे तरी त्याप्रमाणें प्रत्येक सरकारचे वर्तन असतेंच असें नाहीं. सरकार लोकसत्ताक असलें तरी देखील त्याच्या हातून नीतीला विरुद्ध असे कायदे प्रसंगोपात होण्याचा संभव असतो; आणि राजपद्धति लोकसत्ताक नसल तर हा संभव अधिकच असतो. समाजाचे कल्याण हा नीतीचा व कायद्याचा हेतु आहे. परंतु कायदा आणि समाजाचे कल्याण यांच्यामध्ये कधीं कधीं विरोध उत्पन्न होतो. एकीकडे सरकारनें केलेला कायदा किंवा अधिकाऱ्यांनीं सोडलेला हुक्म, तर दुसरीकडे नीति व समाजाचे कल्याण अशी स्थिति उपस्थित होते, व अशी स्थिति झाली असतां, काय करावें असा प्रश्न प्रत्येक विचारी माणसापुढें उभा राहतो. व प्रसंग विशेषीं नीतीकरितां व समाजाच्या कल्याणाकरितां सरकारनें केलेले कायदे किंवा हुक्म मोडल्याशिवाय गत्यंतर नसतें.

कायद्याचें उल्लंघन व समाजाचें कल्याण.

वरील विवेचनावरून एक गोष्ट आमचे वाचकांचें लक्षांत आली असेलच. ती ही कीं, कायद्याचें उल्लंघन करावयाचें किंवा सरकारला राज्यकारभारांत मदत करावयाची नाहीं, याचें अंतिम कारण समाजाचें कल्याण हें होय. ज्याप्रमाणें कायदा पाळण्याचें व सरकारला मदत करण्याचें अंतिम कारण समाजाचें कल्याण हें होय, त्याप्रमाणेंच कायदा मोडण्याचें किंवा सरकारला मदत न करण्याचें अंतिम कारण समाजाचें कल्याण हेंच होय. दुसऱ्या कोणत्याहि कारणास्तव कायदा मोडणें किंवा सरकारला मदत करण्याचें नाकारणें योग्य होणार नाहीं. समाजाचें अस्तित्व समाजाच्या कल्याणाकरितांच आहे. आणि समाजाला राजकीय स्वरूप प्राप्त होऊन त्यांत सरकारची जी स्थापना होते, तीहि समाजाचें कल्याणाकरितांच असते. सरकाराशिवाय समाजाचें कल्याण होणें जर शक्य असतें तर सरकारच अस्तित्वांत आलें नसतें. समाजाचा जो अंतिम हेतु समाजाचें कल्याण त्याचकरितां सरकार अस्तित्वांत आलें, आणि हा हेतु

एखाद्या सरकाराच्या हातून सिद्धीस जात नसेल, तर त्याऐवजीं दुसरे सरकार स्थापन करण्याचा समाजाला पूर्ण असत्यार आहे. आतां ज्या साधनांनीं सरकार समाजाचें कल्याण करीत असतें त्यांत कायदे व कायद्यांची अंमलबजावणी ही साधनें प्रमुख होत. कायदे आणि कायद्यांचा अंमलबजावणी याशिवाय सरकारला समाजाचा अंतिम हेतु सिद्धीस नेतां येणार नाही, व म्हणूनच सामान्यतः प्रजेनें कायदे पाळले पाहिजेत. परंतु हा सामान्य सिद्धांत झाला. त्या सिद्धांताच्या मुळाशीं समाजाचें कल्याण हें जें तत्त्व आहे, त्यावरूनच असें निष्पन्न होतें कीं, जर एखादा कायदा असा असला कीं, त्यामुळे समाजाचें कल्याण न होतां अकल्याण होईल तर समाजाच्या कल्याणाकरितांच तो मोडल्याशिवाय दुसरा उपाय नाही. तेव्हां कायदा मोडण्यापूर्वीं समाजाचें कल्याण कशांनीं होईल-कायदा पाळण्यानें किंवा तो मोडण्यानें-याचा नीट शांतपणें विचार करून कायदा मोडण्यानेंच समाजाचें कल्याण होईल अशी खात्री झाली, तरच कायदा मोडणें योग्य होईल, एवढीं होणार नाही. समाजाचें कल्याण हें मूळ तत्त्व सदैव लक्षांत असलें पाहिजे, आणि त्या तत्त्वानेंच एखादा कायदा मोडणें योग्य होईल किंवा नाही याचा निणय केला पाहिजे.

कायदा समाजाचे कल्याणाला विरोधी आहे ह कोणीं ठरवावयाचें?

आतां प्रश्न असा उपस्थित होतो कीं, एखादा कायदा किंवा हुकूम समाजाच्या कल्याणाला इतका प्रतिकूल आहे कीं तो मोडला पाहिजे, हें कोणी ठरवावयाचें ! याला उत्तर हेंच होय कीं, हें ठरविण्याचा अधिकार प्रत्येक नागरिकाला आहे. प्रसिद्ध इंग्लिश तत्त्ववेत्ता टामस हिल ग्रीन आपल्या “राजकीय कर्तव्याचीं तत्त्वे ” या पुस्तकांत म्हणतो कीं, “एखादा कायदा समाजाला कल्याणकारा आहे किंवा नाही हें प्रत्येक व्यक्तीनें ठरविलें पाहिजे किंवा नाही, या प्रश्नाचें ‘ होय ’ हेंच उत्तर आहे.” ग्रीन आणखी म्हणतो: “ कायदे आणि समाजाचें कल्याण यांमधील असलेला संबंध ज्या प्रमाणानें एखादा मनुष्य स्वतः विचार करून ओळखूं शकतो त्या प्रमाणानेंच, इतरांचे आणि राजकीय समाजाचे हक्कांची त्याची जाणीव केवळ प्रतिसिद्ध नसून ज्ञानयुक्त असते, आणि हा ज्ञानयुक्त जाणीवेवरच केवळ अधिकार आणि आपण मानलेले हक्क यांमध्ये असलेल्या फरकाचें त्याचें व्यावहारिक ज्ञान अवलंबून असतें. ” तेव्हां

कायदा समाजाला कल्याणकारी आहे किंवा नाही हे ठरविण्याचा प्रत्येक व्यक्तीला अधिकार आहे. परंतु हे ठरविणे नेहमीच सोपे नसल्यामुळे प्रत्येकाने पूर्ण विचार करून ते ठरविले पाहिजे. काही कायदे उघड उघड अन्यायाचे जुलमी व म्हणून समाजाला अपाय करणारे असे असतील. परंतु एसादा कायदा समाजाला सरोस्तर कल्याणकारी आहे किंवा अपायकारी आहे हे समजणे सोपे नाही. अशा वेळी प्रत्येकाने ज्ञानी, विचारी व निरपेक्ष लोकांचा अभिप्राय घेऊन प्रत्येकाने आपले मत ठरविले पाहिजे. परंतु कायदा कल्याणकारी किंवा अपायकारक आहे हे ठरवितांना पूर्ण विचार करणे हे जरी प्रत्येकाचे कर्तव्य आहे, तरी तो तसा आहे किंवा नाही हे ठरविण्याचा अधिकार प्रत्येक व्यक्तीला आहे.

कायदा मोडण्याला अवश्य लागणारी दुसरी गोष्ट.

कायद्याचे उलंघन करण्यापूर्वी तो समाजाला अपायकारक आहे की काय हे प्रथम ठरविले पाहिजे, हे आम्हां वर सांगितलेच आहे. परंतु कायद्याचा अन्यायीपणा किंवा त्याचे अपायकारित्व हेच सामान्यतः कायदा मोडण्याला पुरेसे कारण होत नाही. कायदा वाईट असला तर तो प्रथम कायदेशीर किंवा सनदशीर पद्धतीने रद्द करून घेण्याचा प्रयत्न केला पाहिजे. ज्या देशांत जबाबदार राज्यपद्धति आहे, तेथे समाजाला अपायकारक असलेले कायदे रद्द करून घेण्याचे सनदशीर उपाय अनेक असतात. परंतु असे उपाय उपलब्ध नसतील किंवा ते अंमलांत आणूनहि निरर्थक ठरले असतील, तर कायद्याचे उलंघन करणे हा एकच मार्ग खुला राहतो. सरकारने वाईट कायदा केला तर तो रद्द करून किंवा आपल्या इच्छेप्रमाणे दुरुस्त करून घेण्याचे कोणते सनदशीर मार्ग उपलब्ध आहेत, हे प्रथम पाहिले पाहिजे. जर असा कोणताहि मार्ग उपलब्ध नसेल तर अर्थात्च हा विचार करण्याचे कारणच नाही, आणि कायद्याचे एकदम उलंघन करणे आक्षेपार्ह होणार नाही. परंतु असे मार्ग जर उपलब्ध असतील तर त्यांचे अवलंबन प्रथम केले पाहिजे व त्यांचे अवलंबन करूनहि जर काही उपयोग झाला नाही तर मात्र कायदा मोडणे उचित होईल. सारांश, कायदा किंवा हुकूम मोडण्याला सामान्यतः दोन अटी लागतात. पहिली, तो कायदा किंवा हुकूम असा असला पाहिजे की, त्यामुळे समाजाचे कल्याण न होता अकल्याण होईल. व दुसरी, कायदा रद्द किंवा दुरुस्त करून

घेण्याचीं सनदशीर साधनें नसलीं पाहिजेत किंवा असूनही तीं निरूपयोगी ठरलीं पाहिजेत.

कायदा मोडण्यापूर्वी तो प्रथम सनदशीर उपायांनीं रद्द किंवा दुरुस्त करून घेण्याचा प्रयत्न केला पाहिजे असें आम्ही म्हटलें आहे, परंतु हा सामान्य सिद्धांत झाला. चाला अपवाद असूं शकणार नाहीत असें नाही. एखादा कायदा किंवा हुकूम इतका धडधडीत जुलुमी असेल कीं किंवा त्यामुळें व्यक्तीच्या मूलभूत हक्कांवरच इतका जोगचा हल्ला झाला असेल कीं, तो सनदशीर उपायांनीं रद्द करून घेण्याच्या भरीस न पडतां एकदम मोडणें हेंच योग्य होईल. कायदा मोडण्यानें समाजांतलि बेजबाबदार व उच्छृंखल लोकांचा कायद्याबद्दलचा आदर कमी होऊन कायद्याला न जुमानण्याची प्रवृत्ति वृद्धिंगत होण्याचा ज्याप्रमाणें संभव असतो, त्याप्रमाणेंच कायदा कितीही वाईट व जुलुमी असला तरी त्याचा एकदम कधीही प्रतिकार करावयाचा नाही असें प्रजेनें धोरण स्वीकारल्यास अधिकाऱ्यांना जुलूम करण्याची चटक लागून, वाटेल ते कायदे किंवा हुकूम करण्याची त्याची प्रवृत्ति अमर्याद होण्याचा संभव असतो. अशी चटक त्यांना लागणार नाही आणि ही त्यांची प्रवृत्ति अमर्याद होणार नाही, याबद्दल खबरदारी घेणें हें स्वाभिमानी, न्यायप्रिय व स्वातंत्र्यलोलुप नागरिकांचें कर्तव्य आहे. आणि म्हणूनच एखादा कायदा किंवा हुकूम धडधडीत अन्यायाचा व जुलुमी असला किंवा त्यामुळें व्यक्तीच्या किंवा समाजाच्या मूलभूत हक्कांवर गदा येत असली, तर त्याचा एकदम प्रतिकार करणें हेंच व्यक्तीचें किंवा समाजाचें कर्तव्य आहे. सनदशीर मार्गाचें अवलंबन करून कायदा रद्द करण्याचा प्रथम प्रयत्न करण्यांत यावा हें सामान्यतः जरी खरें असलें, तरी विशेष प्रसंगी त्या मार्गाचें अवलंबन न करितां कायद्याचा किंवा हुकुमाचा एकदम प्रतिकार करणें अयोग्य होणार नाहीं.

येथपर्यंत अप्रत्यक्ष प्रतिकाराची मीमांसा झाली. आतां राष्ट्रीय सभेनें अप्रत्यक्ष प्रतिकाराचें धोरण स्वीकारण्याला लागणारी परिस्थिति प्राप्त झाली आहे काय याचा विचार करूं. ज्या गोष्टींमुळें अप्रत्यक्ष प्रतिकागचा प्रश्न उपस्थित झाला आहे, त्या (१) मिसिस बेझंटप्रभृति व्यक्तींना हिंदुस्थान रक्षण-कानूअन्वये केलेली अटक, व त्या कानूअन्वये केलेले इतर हुकूम, (२) कित्येक ठिकाणी जाहीर सभांना केलेला प्रतिबंध आणि (३) सुधारणांच्या प्रश्नांस-

बंधानें हिंदुस्थानसरकारनें व कांहीं प्रांतिक सरकारांनीं स्वीकारलेलें धोरण, ह्या होत. ह्या प्रत्येक बाबीसंबंधानें अप्रत्यक्ष प्रतिकाराचें धोरण स्वीकारणें राष्ट्रीय-सभेला उचित होईल कीं काय याचा आतां आपण विचार करूं.

राज्यरक्षण कानूनान्वयें केलेले हुकूम

राज्यरक्षणकानूनान्वयें केलेल्या हुकुमासंबंधानें पहिली गोष्ट लक्षांत ठेवावयाची ती ही की, ज्या कानूनान्वयें ते करण्यांत आले आहेत, किंवा ज्या कायद्यान्वयें ते कानून करण्यांत आले आहेत ते कानून किंवा तो कायदा, समाजाला अपायकारक असाव आक्षेपाहो आहे, अशी आपली तक्रार नाही. युद्धप्रसंगी समाजाच्या संरक्षणाकरितां व कल्याणाकरितां अशा प्रकारचे कायदे किंवा कानून करणें अवश्य आहे, याचद्वल मतभेद नाही. आपलें म्हणणें इतकेंच आहे किं, ह्या कायद्याचा किंवा त्या कायद्यान्वयें केलेले कानूनांचा सरकारनें दुरुपयोग करून समाजाला अपायकारक असें हुकूम सोडले आहेत. म्हणजे अन्य शब्दांनीं सांगायचाचें झाल्यास त्या कायद्याची किंवा कानूनी कित्येक व्यक्तीसंबंधानें अंमलबजावणी योग्य गतीनें न होतां समाजाला अपायकारक अशा गतीनें झाली आहे. युद्धप्रसंगी सरकारला व्यक्तीच्या स्वातंत्र्यावर किंवा मालमत्तेवर नेहमीपेक्षां अधिक हुकूमत चालविणें अवश्य आहे यांत शंका नाही. युद्ध सुरू झालें अमतां जनतेचीं मनें अस्वस्थ होऊन अंतस्थ शांततेचा व सुरक्षितपणाचा भंग होण्याचा नेहमीपेक्षां अधिक संभव असतो. तो भंग होऊं नये म्हणून नेहमीपेक्षां अधिक खबरदारी घेणें हें सरकारचें कर्तव्य आहे. युद्धाच्या कामाकरितां प्रजेच्या मालमत्तेवर अधिक हुकूमत चालविणें हेहि अवश्य आहे. आणि युद्धामारख्या विशिष्ट प्रसंगी सरकारचे हे विशेष अधिकार योग्य गतीनें अंमलांत आणण्यांत येतील तर नकारील मुळीच जागा राहणार नाही. परंतु हे अधिकार विशेष प्रकारचे आहेत, हे सरकारनें नेहमी लक्षांत ठेविलें पाहिजे, आणि त्यांची अंमलबजावणी अन्यायाची होणार नाही, ह्याचद्वल विशेषच खबरदारी घेतली पाहिजे. असें न करितां ह्या विशेष अधिकारांचा जर सरकार दुरुपयोग करील तर त्या दुरुपयोगाचा प्रतिकार कसा करावा हा साहजिक प्रश्न उपस्थित होतो. आणि असा दुरुपयोग करण्यांत येऊन कोणाला अटक करण्यांत आली किंवा दुसरे अन्यायाचे हुकूम सोडण्यांत आले तर अप्रत्यक्ष प्रतिकाराचें धोरण योग्य होईल काय, हा प्रस्तुत प्रश्न आहे. असल्या हुकुमासंबंधानें एक गोष्ट उघड आहे

कीं, ते विवाक्षित व्यक्तींना केलेले असतात व म्हणून मोडावयाचे असल्यास त्यांनाच ते मोडतां येतील. इतरांना अर्थात्च ते मोडतां येणार नाहीत. आतां त्या व्यक्तींची अशी जर खात्री असेल कीं, ते हुकूम समाजाला अपायकारक आहेत, त्यामुळे समाजाचें कल्याण न होतां अकल्याणच होईल आणि ते मोडणें हेंच आपलें कर्तव्य आहे, तर त्यांचें उल्लंघन करून त्यांचा प्रतिकार करण्याला त्यांना पूर्ण मुभा आहे. त्यांची मनोदेवताच जर त्यांना स्पष्ट सांगत असेल कीं, मदरहु हुकूमांचें उल्लंघन करून त्यांचा प्रतिकार करावा, तर मनोदेवतेची आज्ञा शिरसावंध करणें हेंच त्यांचें कर्तव्य आहे. हुकूम मोडले असतां काय परिणाम भोगावे लागतील हें माहीत असतां, ते शांतपणानें व आनंदानें सहन करण्याला तयार होऊन मनोदेवतेच्या आज्ञेप्रमाणें आपलें वर्तन ठेवण्यानें ते विचारी माणसांच्या आदरास पात्र होतील, आणि हिंदुस्थानच्या राजकीय चळवळीच्या नैतिक सामर्थ्यांत भर घालतील यांत शंका नाही. परंतु अशा सत्यनिष्ठ व स्वार्थत्यागी व्यक्तींना राष्ट्रीय सभेनें किंवा इतर सार्वजनिक संस्थेनें सहा देण्याचें किंवा आज्ञा करण्याचें प्रयोजनच नाही. जेथें व्यक्तीच्या मदसद्विवेक बुद्धीच्या आज्ञेवर निर्णय अवलंबून आहे, तेथें सार्वजनिक संस्थांच्या आज्ञेचें प्रयोजन काय ? ज्याची मनोदेवतेच्या आज्ञेप्रमाणें वागण्याची तयारी आहे, तो राष्ट्रीय सभेच्या किंवा इतर संस्थेच्या उपदेशाची वाट कशाला पाहील ? शिवाय तो उपदेश किंवा ती आज्ञा त्याच्या मनोदेवतेच्या आज्ञेला अनुसरून असेल तरच ठीक. नाही तर त्यानें तरी त्या उपदेशाला किंवा आज्ञेला भीक कां घालावी ! समजा कीं, असले हुकूम मोडावे असें त्याची मनोदेवता त्याला सांगत आहे, परंतु राष्ट्रीय सभेचें, ते हुकूम कोणी मोडूं नयेत, असें मत आहे. अशा प्रसंगीं त्यानें मनोदेवतेची आज्ञा मोडावी काय ? राष्ट्रीय सभेसारख्या संस्थेचें मत आपल्या मताच्या विरुद्ध आहे, हें पाहून त्यानें आणखी शांतपणानें व सर्व बाजूंनी विचार करावा हें उचित आहे, यांत शंका नाही. परंतु या उपग्रहि त्याची मनोदेवता 'हुकूम मोडलाच पाहिजे' असें जर त्याला सांगत असेल तर मनोदेवतेच्या आज्ञेप्रमाणें वागणें हें त्याचें कर्तव्य राष्ट्रीय सभेच्या प्रतिकूल मतानें बाधित होत नाही. उलटपक्षी त्याच्या मनोदेवतेच्या आज्ञेप्रमाणेंच राष्ट्रीय सभेचा अभिप्राय असेल तर वास्तविक पाहतां तो अभिप्राय अनवश्यक आहे. आतां कदाचित् असें म्हणण्यांत येईल कीं, असले हुकूम सार्वजनिक हिताच्या दृष्टीनें मोडणें योग्य होईल किंवा नाही हा प्रश्न अगोदरच

चिकट आहे आणि कित्येक व्यक्तींना तर त्याचा निश्चयात्मक विचार करणे अतिशयच अवघड आहे. असले हुकूम मोडण्याला व ते मोडल्यामुळे प्राप्त होणारे परिणाम भोगण्याला लागणारे मनोधैर्य त्यांच्यामध्ये असेल; परंतु ते मोडावे किंवा मोडू नये हे निश्चयपूर्वक ठरविण्याला लागणारी बुद्धीची तीव्रता त्यांच्यामध्ये नसेल. बुद्धीची तीव्रता व मनोधैर्य यांचा संगम प्रत्येकांतच आढळतो असे नाही. कित्येकांची बुद्धि तीव्र असते, परंतु त्यांच्यात अवश्य तितकें मनोधैर्य आढळून येत नाही. उलटपक्षी कित्येकांत मनोधैर्य उत्तम असते, परंतु त्यांच्या बुद्धीची ग्राहकता व तीव्रता कमी असल्यामुळे प्रसंगविशेषी त्यांच्या मनांत कर्तव्याबद्दल व्यामोह उत्पन्न होतो. महाभारतांत म्हटल्याप्रमाणे धर्म हा सूक्ष्म आहे, आणि श्रीरुष्णाने भगवद्गीतेत सांगितल्याप्रमाणे कर्तव्य कोणते व अकर्तव्य कोणते हे ठरवितांना कधी कधी ज्ञात्यांची सुद्धा बुद्धि कुंठित होते. सांगंश, कर्तव्याचे कांही प्रश्न अतिशय चिकट असतात, आणि राज्य-रक्षण कानूनान्वये केलेले हुकूम असेच कर्तव्याकर्तव्याचे चिकट प्रश्न उपस्थित करणारे आहेत असे कित्येकांना वाटण्याचा संभव आहे. असले हुकूम मोडावे किंवा न मोडावे असा त्यांच्या मनांत कळोळ चाललेला असेल, आणि कोणी तरी आपणाला माग दाखवील काय अशी इच्छा त्यांच्या ठिकाणी उत्पन्न झाली असेल. अशा व्यक्तींना राष्ट्रीय समेसारख्या वजनदार संस्थेने मार्गदर्शन केल्यास, त्यांच्या मनाचा निश्चय होऊन त्यांना आपले कर्तव्य नीट ओळखता येणार नाही काय ? आणि त्यामुळे सरतेशेवटी समाजाचे हित होणार नाही काय ? हा प्रश्न अगदी बरोबर आहे. आणि त्याचे उत्तरहि देणे अवश्य आहे. परंतु प्रत्येक मनुष्याने आपल्या मनोदेवतेच्या आज्ञेप्रमाणे वागावे, यांतच राष्ट्राचे कल्याण आहे, हा सामान्य सिद्धांत व्यक्त करण्यापलीकडे राष्ट्रीय समेसारख्या जबाबदार सार्वजनिक संस्थेला ह्या बाबीसंबंधाने जाता येईल, असे आम्हांस वाटत नाही. सरकारने राज्यरक्षण कानूनान्वये जो जो हुकूम सोडला आहे, तो तो अन्यायाचा व समाजाला अपायकारक आहे असे ठरविण्याची जबाबदारी राष्ट्रीय समेला घेता येणार नाही. व ती जर निले घेता येणार नाही, तर प्रत्येकाने अमले हुकूम मोडावे असे ती कसे सांगू शकेल ? मिसेम वेझंट इत्यादि कांही व्यक्तींच्यासंबंधाने असे हुकूम समाजाला अपायकारक आहेत किंवा नाहीत हे ती सांगू शकेल. परंतु अशा व्यक्तीसंबंधाने कर्तव्याकर्तव्याचा प्रश्नच उपस्थित होण्याचा संभव नाही. कारण, ते मोडावे किंवा न मोडावे या

संशयानें ज्यांच्या मनांत काहूर उठण्याचा संभव आहे, अशापैकी त्या नाहीत. तेव्हां राज्यरक्षण कानूनान्वये केलेले हुकूम मोडण्यांत यावे किंवा नाही या प्रश्नासंबंधानें राष्ट्रीय सभेसारखी जबाबदार संस्था इतकेंच सांगू शकेल की, ते हुकूम मोडावे अशी जर एखाद्याची मनोदेवता त्याला निश्चयानें सांगत असेल तर त्याप्रमाणें वागण्यास तो पूर्ण मुखत्यार आहे, आणि सदसद्विवेकबुद्धीला अनुसरून वागण्यानें राष्ट्राचें अकल्याण तर होणार नाहीच, परंतु कल्याणच होईल. ह्या तात्त्विक अभिप्रायापलीकडे राष्ट्रीय सभेला जातां येणार नाही. असे हुकूम ज्यांना मोडतां येत नसतील किंवा मोडण्याची ज्यांची इच्छा नसेल त्यांना ते मोडा असें राष्ट्रीय सभेला सांगतां येणार नाही. ह्या बाबतींत राष्ट्रीय सभेच्या अभिप्रायापेक्षां आपल्या स्वतःच्या मनोदेवतेवरच प्रत्येकानें अधिक अवलंबून राहिलें पाहिजे. आतां कदाचित् असें म्हणण्यांत येईल की, राज्यरक्षण कानूनान्वये सोडलेल्या हुकुमाच्या बाबीसंबंधानें कायद्यांचें उलंघन ह्या अप्रत्यक्ष प्रतिकाराच्या पद्धतीचें अवलंबन इष्ट नसलें, तरी अप्रत्यक्ष प्रतिकाराच्या दुसऱ्या पद्धतीचें अवलंबन करण्याला हरकत कोणती? म्हणजे हे हुकूम जरी मोडले नाहीत, तरी सरकारला मदत करण्याचें नाकारून त्याबद्दलची आपली नापसंती आपण कां व्यक्त करूं नये? या प्रश्नाचें उत्तर देतांना असें लक्षांत ठेवलें पाहिजे की, राज्यरक्षण कानूनान्वये ज्या व्यक्तींना सरकारनें हुकूम केले आहेत त्या व्यक्तींच्या हातून ते जर मोडण्यांत आले नाहीत, तर त्याचें कारण (१) ते हुकूम मोडावे असें त्यांची मनोदेवता त्यांना सांगत नसेल, किंवा (२) मनोदेवता सांगत असूनहि ते मोडण्याला त्यांच्यांत मनोधैर्य नसेल. या दोन कारणांपैकी कोणतें तरी एक असलें पाहिजे. पहिलें कारण जर असेल, तर जो हुकूम त्या व्यक्तींनाच आक्षेपार्ह वाटत नाही, त्याचा प्रतिकार करण्याकरितां इतरांनीं सरकारला मदत करूं नये, असें म्हणणें हास्यास्पद आहे. दुसरें कारण असेल तर ज्या व्यक्तींच्या ठिकाणीं मनोधैर्य नाही त्यांच्याबद्दल केलेल्या हुकुमाचा प्रतिकार स्वतः त्या व्यक्तींनीं न करतां इतरांनीं करण्याला प्रवृत्त व्हावें हें अत्यंत चमत्कारिक आहे. तेव्हां ह्या बाबीसंबंधानें अप्रत्यक्ष प्रतिकाराचा अवलंब योग्य होणार नाही असें आमचें मत आहे. आतां कदाचित् असें होण्याचा संभव आहे की, एखादी व्यक्ती आपल्या विरुद्ध केलेला हुकूम मोडीत नाही याचें कारण मनोधैर्याचा अभाव हें नसेल. त्या व्यक्तीला तो हुकूम अत्यंत गैरशिस्त वाटत असेल. तीं मनोधैर्यहि असेल. परंतु वार्धक्यामुळे किंवा प्रकृतीच्या अस्वस्थतेमुळे

तिनें तो हुकूम मोडणें इष्ट नसेल. अशा स्थितींत इतरांनीं त्याचा प्रतिकार करावा किंवा नाहीं हा विकट प्रश्न आहे. आमच्या मते त्या प्रश्नाचा निर्णय करण्यापूर्वी त्या व्यक्तीचें मत काय आहे हें प्रथम लक्षांत घ्यावें, आणि नंतर सागसार निर्णय करून दुसऱ्या प्रकारच्या अप्रत्यक्ष प्रतिकाराचा अवलंब केल्यानें देशाचें अधिक कल्याण होण्याचा स्पष्ट संभव असेल, तरच त्याचा अवलंब करण्यांत यावा. अशा विकट प्रश्नांचा निर्णय करण्याचें प्रमाण म्हटलें म्हणचे देशाचें कल्याण हें एकच होय. आणि त्याप्रमाणेंच त्यांचा निर्णय केला पाहिजे.

सभाबंदीचे हुकूम.

सभाबंदीच्या हुकूमासंबंधानें राष्ट्रीय सभेनें अप्रत्यक्ष प्रतिकाराचा अवलंब करावा किंवा नाहीं हा दुसरा प्रश्न आहे. ही बाब आमच्या मते पहिल्यापेक्षांहि अधिक महत्त्वाची आहे. सनदशीर पद्धतीनें राजकीय चळवळ चालविण्याकरितां सभा भरविण्याचा हक्क मूलभूत आहे, आणि तो जर सरकारनें हिरावून घेतला तर समाजाचें अत्यंत नुकसान होऊन त्याची प्रगति कुंठित होईल यांत शंका नाहीं. मुद्रणस्वातंत्र्य आणि सभास्वातंत्र्य ही समाजाचें कल्याण करण्याचीं प्रमुख साधनें आहेत, आणि त्यांची उपयुक्तता आणि हितकारित्व हीं इतकी सिद्ध झाली आहेत की, कोणत्याहि सुधारलेल्या गणराज्यांत तीं हिरावून घेण्यांत येत नाहींत. इतकेंच नव्हे, तर त्यांना कित्येक देशांत मूलभूत हक्कांचें माहात्म्य प्राप्त झालें असून तें त्यांच्या राज्यघटनेंत मान्य केलेले आहेत. प्रजेचे विचार, तिची गान्हाणी व तिच्या इच्छा सनदशीर पद्धतीनें सरकारला कळविण्याचें जाहीरसभा हें एक अत्यंत महत्त्वाचें साधन आहे, आणि सरकारनें तें हिरावून घेतां कामा नये. सबब योग्य कारण नसतां सरकारनें किंवा सरकारी अधिकार्यांनीं सभाबंदीचे हुकूम सोडले तर ते निमूठपणें मान्य करणें हें नागरिकांच्या स्वातंत्र्यप्रिय शीलस बिलकूल शोभणार नाहीं. मिसिस बेसेंट आणि त्यांचे साथीदार यांना केलेल्या अटकेचा निषेध करण्याकरितां सर राशबिहारी घोष यांच्या अध्यक्षतेखालीं कलकत्ता येथें भरणाऱ्या सभेला केलेला प्रतिबंध हा इतका अन्यायाचा आणि गैरशिस्त होता कीं, त्याचा प्रत्यक्ष प्रतिकार करणें योग्यच झालें अस्तें. तेव्हां असल्या सभाबंदीच्या हुकूमासंबंधानें राष्ट्रीय सभेनें अप्रत्यक्ष प्रतिकाराचें धोरण स्वीकारणें योग्य आहे असें आम्हांस वाटतें. सबब

ह्यासंबंधाने आमचा असा अभिप्राय आहे की, डिस्ट्रिक्ट काँग्रेस कमिटी वगैरे ज्या राष्ट्रीय सभेच्या संस्था आहेत, त्यांच्यातर्फे बोलावण्यात आलेली जाहीरसभा जर अधिकाऱ्यांनी बंद केली तर ताबडतोब प्रांतिक काँग्रेस कमिटीची सभा भरविण्यात येऊन तिने त्या सभाबंदी हुकुमाचा अप्रत्यक्ष प्रतिकार करावा किंवा नाही, व कगवयाचा असल्यास अप्रत्यक्ष प्रतिकाराची कोणती पद्धति स्वीकारावी किंवा दोन्ही स्वीकाराव्या याचा निर्णय करावा आणि त्याप्रमाणे पठे वतन देवण्यात यावे. राष्ट्रीय सभेच्या संस्थेमार्फत बोलावलेल्या सभांच्या बाबतीतच प्रांतिक काँग्रेस कमिटीला निर्णय करिता येईल हे उघड आहे. कारण ते इतर संस्थांना बंधनकारक होणार नाहीत. असले सभाबंदीचे हुकूम एकदम मोडावे किंवा ते रद्द करून घेण्याचे इतर स्वाभिमानी उपाय निष्फळ झालेले आढळून आल्यानंतर मोडावे, याचाही प्रांतिक काँग्रेस कमिटीने निर्णय करावा. कांही हुकूम इतके जुलुमी व अन्यायाचे असतात की, ते एकदम मोडणे हेच योग्य होईल. तेव्हा सरसकट नियम न करिता प्रत्येक हुकुमाचा स्वतंत्र रीतीने विचार करून प्रांतिक काँग्रेस कमिटीने आपला निर्णय द्यावा. होमरूल लीगच्या चालकांनीहि आपल्या संस्थांच्यातर्फे बोलाविलेल्या सभांबद्दलही अशाच प्रकारचे धोरण स्वीकारावे.

राजकीय सुधारणा व अप्रत्यक्ष प्रतिकार.

आतां तिसरा प्रश्न राजकीय सुधारणांसंबंधाने आहे. राष्ट्रीय सभा आणि मॅन्सेलमीग यांनी मागितलेल्या सुधारणा सरकारने जर अंमलांत आणल्या नाहीत तर अप्रत्यक्ष प्रतिकाराचा अवलंब करणे योग्य होईल काय ! हा तिसरा प्रश्न आहे. राष्ट्रीय सभा व मॅन्सेलमीग यांनी तयार केलेली सुधारणांची योजना जशीच्या तशी सरकारने मान्य करावी असे अर्थात्च कोणीहि म्हणत नाही. परंतु तीत ग्रथित केलेल्या अवश्यक व महत्त्वाच्या सुधारणा अंमलांत आणण्याचे सरकारने नाकारले, व केवळ गौणच सुधारणा अंमलांत आणण्याचे ठरविले तर लोकांनी अप्रत्यक्ष प्रतिकाराचा अवलंब कगवा किंवा नाही, असा प्रश्न उपस्थित होतो. युरोपांतील युद्ध ब्रिटिश सरकारने इतका स्वायत्त्याग करून कां चालविले आहे याबद्दल जबाबदार ब्रिटिश मुत्सद्यांनी वेळोवेळी केलेली भाषणे लक्षांत घेतां आम्हांस असे म्हणण्यास बिलकूल दिकृत वाटत नाही की, स्वराज्याला पोषक अशा महत्त्वाच्या सन्यासुन्या सुधारणा ब्रिटिश सरकार हिंदु-

स्थानच्या राज्यपद्धतीत जर करणार नाही, तर कलकत्त्याच्या बिशापसाहेबांनीं म्हटल्याप्रमाणें सरकारचें वर्तन अतिशय ढोंगीपणाचें आहे असें म्हणावें लागेल. ज्या उदात्त तत्त्वांकरितां व ध्येयांकरितां ब्रिटिश सरकार आज जर्मनीबरोबर लढत आहे, तीं तत्त्वे व ध्येये हिंदुस्थानच्या बाबतीत जर पायासालीं तुडविण्यांत आलीं तर ब्रिटिश सरकार हिंदुस्थानच्या व सव सुधारलेल्या देशांच्या तिरस्काराला पात्र होईल. स्वातंत्र्याच्या, समतेच्या, न्यायाच्या, नीतीच्या, लोकसत्ताक राज्यपद्धतीच्या श्रेष्ठत्वाच्या, लांब लांब गण्या मारून सरतेशेवटीं जर सरकार हिंदी लोकांच्या तोंडाला पानें पुशील आणि क्षुल्लक सुधारणांवरच त्यांची राष्ट्रीय उन्नतीची तृषा भारावण्याला त्यांना भाग पाडण्याचा प्रयत्न करील, तर ब्रिटिश सरकारच्या ह्या ढोंगी वर्तनाचा “अप्रत्यक्षपणें प्रतिकार” करणें अवश्य होईल. सुदैवानें अशी पाळी येणार नाही आणि स्वराज्याला पोषक अशा सन्यासून्याच सुधारणा करण्यांत येतील असें मानण्याला हिंदुस्थानचे नवे सेक्रेटरी मि. मॉटेग्यु यांच्या भाषणावरून सचळ आशा उत्पन्न झाली आहे. तथापि, मि. मॉटेग्यु यांनाहि अँग्लो-इंडियन अधिकाऱ्यांनीं घेरलें आणि सरतेशेवटीं डोंगर पोसून उंदीगच निघाला तर सरकारशीं शक्य त्या प्रमाणानें सहकारिता करण्याचें नाकारून अप्रत्यक्ष प्रतिकाराचा अवलंब करणें अवश्य होईल. परंतु यासंबंधानें राष्ट्रीय संमेलना आजच निर्णय करण्याचें कारण नाही. एक तर आपल्या मागण्यांच्या समर्थनार्थ आपल्या हातून शक्य तितकें उपाय आलेले नाहीत. आपण आपल्या मागण्या शक्य तितक्या सनदशीर उपायांनीं सरकाराणुद्धें अद्याप मांडल्या नाहीत. राष्ट्रीय संमेलनें डेप्युटेशन अद्याप विलायतेस जावयाचें आहे, आणि पार्लमेंटला अर्ज करणें वगैरे इतर उपाय अद्याप अंमलांत यावयाचे आहेत. मि. मॉटेग्यु हे हिंदुस्थानांत येऊन काय करितात व त्यांची सुधारणांची योजना काय आहे हेहि पाहावयाचें आहे. सरकारची सुधारणांची योजना सार्वजनिक चर्चेकरितां प्रसिद्ध करण्यांत येईल असें मि. मॉटेग्यु यांनीं आश्वासन दिलें आहे. सबब ती योजना आपणांस पसंत पडली नाही तर तिच्यांत फेरबदल सुचविण्याची संधी आपणाला मिळणार आहे. आणि तिचा उपयोग करणें हें अर्थात्च आपलें कर्तव्य आहे. ह्या सर्व कारणास्तव सुधारणांच्या प्रश्नाच्या बाबतीत अप्रत्यक्ष प्रतिकाराचा अवलंब करावा किंवा नाही याचा आजच राष्ट्रीय संमेलना निर्णय करण्याचें कारण नाही. तथापि तात्त्विक दृष्ट्या विचार केल्यास आपण शक्य तितका प्रयत्न करूनहि जर सर-


कार सुधारणांच्या प्रश्नांचा समाधानकारक रीतीने निकाल करणार नाही. तर, आपल्या इच्छेप्रमाणे सुधारणा घडवून आणण्याकरितां अप्रत्यक्ष प्रतिकाराचे अवलंबन करणें लागेल असें आम्हांस वाटतें. आणि हें स्पष्टपणें सरकारला कळविण्याला बिलकूल हरकत नाही. सरकारला किंवा सरकारी अधिकाऱ्यांना स्पर्शोक्त आवडत नाही हें आम्ही जाणून आहों. परंतु आम्हाला ज्या सुधारणा अगदी अवश्य वाटतात, त्या अंमलांत आणण्याचें सरकारनें नाकारलें तर त्यांकरितां अप्रत्यक्ष प्रतिकाराचें धोरण आम्हांस नाहलाजास्तव स्वीकारावें लागेल असें स्पष्टपणें सरकारला कळावणें हें आपलें कर्तव्य आहे. अप्रत्यक्ष प्रतिकाराचें धोरण सोपें आहे असें नाही आणि तें निरुपायाशिवाय कोणी स्वीकारतही नाही. तव्हां त्याचा अवलंब करणें सगलेशेवटीं जर अवश्य झालें तर त्यात कर्तव्यबुद्धीच्या पलिकडे कांही आहे असा भलताच अर्थ सरकार करील असें मानण्याचें कारण नाही.

उपसंहार.

राज्यरक्षण कानूनान्वये केलेले हुकूम, जाहीरसभांना प्रांतबंध व राजकीय सुधारणांचा प्रश्न, ह्या तीन बाबीसंबंधानें राष्ट्रीय सभेला अप्रत्यक्ष प्रतिकाराचें धोरण कितपत स्वीकारतां येईल याचा आम्ही वर लिहिल्याप्रमाणें विचार केला आहे. अप्रत्यक्ष प्रतिकार हें तीव्र शस्त्र असल्याकारणानें सामान्यतः त्याचा एकदम उपयोग करणें योग्य व इष्ट होणार नाही. परंतु त्याचा उपयोग करण्याचा आवश्यकता प्राप्त झाल्यास, तत्परनेनें, आनंदानें व जुटीने त्याचा उपयोग करण्यास समाज तयार झाला तरच त्याच्यांत नागरिकत्वाची जाणीव आणि नैतिक सामर्थ्य आहे असें म्हणतां येईल. अन्याय दूर होईपर्यंत तो दूर करण्याचा उत्कट बुद्धि बाळगणें हें राष्ट्रीय शीलाचें अन्वय महत्त्वाचें अंग आहे. आणि इंग्लंड, फ्रान्स, अमेरिका, जपान, यांच्या राष्ट्रीय शीलात तें बऱ्याच प्रमाणांत आढळून येत असल्यामुळेच त्यांना जगांत उच्च स्थान प्राप्त झालें आहे. रा.० गांधी हे बारांवार सांगत असताना की, अप्रत्यक्ष प्रतिकार ही आत्म्याची शक्ति [Soul force] आहे. आणि तें अगदी बरोबर आहे. ज्या व्यक्तीच्या किंवा राष्ट्राच्या आत्म्याची शक्ति विकसित झाली आहे तिच्या किंवा त्यालाच अप्रत्यक्ष प्रतिकार साध्य आहे. नेमळट, स्वार्थी, अभिमानशून्य, परस्परकलहान्त आनंद मानणाऱ्या लोकांच्या हातून अप्रत्यक्ष प्रतिकार होणार नाही; आणि उलट

पक्षी, ज्या व्यक्तीच्या किंवा समाजाच्या हातून अप्रत्यक्ष प्रतिकार होईल, त्या व्यक्तीत किंवा त्या समाजात असले दुर्गुण आढळून येणार नाहीत. सरकारची शक्ति सामान्यतः किती प्रचंड असते हें सर्वांना माहीत आहे. असल्या प्रचंड शक्तीबरोबर केवळ न्यायाकरितां अप्रत्यक्ष प्रतिकाराचा अवलंब करून झगडणें किती कुशकारक आहे हें कोणास सांगावयास पाहिजे असें नाही. हे कुश सहन करण्याला आत्मा जिवंत व जोरदार असावा लागतो आणि म्हणून ज्यांना अप्रत्यक्ष प्रतिकाराचें अवलंबन करावयाचें असेल त्यांची चांगली नैतिक व आत्मिक उन्नति झालेली असली पाहिजे. अप्रत्यक्ष प्रतिकाराचा एकदां अवलंब केल्यानंतर आपला हेतु सिद्धीस जाण्यापूर्वीच आपण मागे घेतलें तर आपल्या छीःथूला पारावार राहणार नाही. आणि म्हणून अप्रत्यक्ष प्रतिकाराचा अवलंब करवयाचा असल्यास तो निर्धारानेच केला पाहिजे. अप्रत्यक्ष प्रतिकाराची ही मूलतत्त्वे आहेत आणि अप्रत्यक्ष प्रतिकाराचें अवलंबन करूं इच्छिणाऱ्यांनी ती पूर्णपणें लक्षांत ठेविली पाहिजेत, व म्हणूनच सभाबंदीच्या बाबतीत प्रत्येक सभाबंदीच्या हुकुमाचा प्रांतिक काँग्रेस कमिटीने विचार करावा असें आम्ही सुचविलें आहे. बंगाल सरकारने केलेला सभाबंदीचा हुकूम परन घेतला व अन्य ठिकाणीही सभाबंदीचे नवीन हुकूम सोडलेले नाहीत. यावरून या बाबतीतही लोकमताचा सरकारावर परिणाम होऊन सरकारचें धोरण बदललें आहे, असें दिसतें. साराश, राष्ट्रीय सभेसारख्या संस्थेनें अप्रत्यक्ष प्रतिकाराचें अवलंबन करावें अशी परिस्थिति प्राप्त झाली नाही असें म्हणण्यास हरकत नाही. सुधारणांच्याही प्रश्नाचा समाधानकारक विचार होईल अशी आशा बाळगण्यास कारण आहे. व मिसिस बेझंट आणि त्यांचे साथीदार यांना सोडून देण्यांत येईल अशीही चिन्हें दिसूं लागली आहेत. हिंदुस्थानचें राजकीय वातावरण शांत होऊन सर्वत्र आवादीआवाद झालें तर त्यांत सर्वांना आनंदच आहे. परंतु हिंदुस्थानच्या सुदैवानें किंवा दुर्दैवानें ह्या सर्व नूतन आशा विलयास गेल्या, आणि अन्यायाचेंच साम्राज्य टिकलें तर अप्रत्यक्ष प्रतिकाराचें धोरण स्वीकारण्याला हिंदी लोकांनी, भ्याडपणाचे व स्वार्थाचे विचार अजिबात टाकून देऊन कंबर बांधली पाहिजे, त्याशिवाय तरणोपाय नाही, हें उघड आहे.

पुस्तकपरीक्षण.



प्रो. रॉलिन्सन्-कृत शिवाजीचें चरित्र.

डेक्कन ऑल्ले जांतील इंग्रजीचे प्रोफेसर रॉलिन्सन्साहेब ह्यांनीं “ शिवाजी-त्याचें चरित्र व त्याचे वेळचा काळ ” ह्या नांवाचें पुस्तक नुकतेंच प्रसिद्ध केलें आहे. प्रो. रॉलिन्सन् ह्यांची डेक्कन कॉलेजांत प्रोफेसराच्या जागीं नेमणूक होऊन जरी फारशी वर्षे झालीं नाहीं, तरी विद्वत्तेबद्दल, विद्याव्यासंगाबद्दल व ग्रंथरचनेबद्दल त्यांची बरीच कीर्ति झालेली असून, इंग्लंडांतून हिंदुस्थानांत जे थोडे उत्तम प्रोफेसर येऊन गेलेले आहेत त्यांत कालांतरानें त्यांची गणना होण्यासारखी आहे, अशी पुष्कळांना आशा वाटूं लागली आहे. त्यांनीं “ बंकिम्या ” “ हिंदी इति-हानविषयक निबंध ”, “ हिंदुस्थान व पश्चिमात्य देश यांचेमधील दळणवळण ” इत्यादि ग्रंथ लिहिले असून त्या ग्रंथांची विद्वानांकडून बरीच वाहवा झाली आहे. अशा विद्वान व कसलेल्या लेखकांतें मराठ्यांच्या इतिहासाचें अध्ययन करून शिवाजीमहाराजांचें चरित्र लिहावें ही मोठी आनंदाची गोष्ट होय.

सुमारे पंचवीस वर्षांपूर्वीं सर वुडल्यम हंटर ह्यांनीं सुरू केलेली “ हिंदुस्थानचे राज्यकर्ते ” ह्या नांवाची ग्रंथमाला (Rulers of India series) इंग्रजी वाचकांना माहित आहेच. त्या मालिकेंत निरनिराळ्या लेखकांनीं अशोक, अकबर, जयसिंगेच, महादजी शिंदे, गणजितसिंग, दुप्ली, क्लाइव्ह इत्यादि हिंदी व आंग्ल राज्यकर्त्यांची व कर्तृत्ववान पुरुषांचीं चरित्रें लिहिलीं आहेत व त्यांपैकीं काहीं चरित्रांची मराठीत भाषांतरेही झालीं आहेत. ही ग्रंथमाला प्रसिद्ध करण्याचें हंटरसाहेबानीं जेव्हां जाहीर केलें, तेव्हां तीत महादजी शिंदे, गणजितसिंग, दुप्ली, क्लाइव्ह इत्यादिकांची चरित्रें यावीं, परंतु मराठ्यांच्या राज्याचे संस्थापक शिवाजीमहाराजांचें चरित्रास स्थान देण्यांत येऊं नये, याबद्दल त्या वेळीं मराठी वर्तमानपत्रांतून बरीच टीका झाली होती. त्या टीकेस मान देऊन हंटरसाहेब शिवाजीमहाराजांचें चरित्र लिहिण्याचें काम, कोणत्या एखाद्या अधिकारयुक्त आंग्ल किंवा हिंदी लेखकाकडे सोंपवितील, अशी लोकांना फार आशा वाटत होती. परंतु बुरायहामुळें म्हणा किंवा इतर कोणत्याही कारणामुळें म्हणा, ‘ हिंदी राज्यकर्ते ’ ह्या ग्रंथमालेंत, शिवाजीमहाराजांच्या उदात्त

रूपी पुष्पाचा अभाव झाल्यामुळे त्या मालेच्या वैचित्र्यांत, सौगंभांत व मनोहारीत्वांत जो न्यूनपणा आला होता तो अद्याप नाहीसा झालेला नाही. पुढे मेसर्स लॉगमन्स कंपनीने “ हिंदुस्थानच्या इतिहासाचे मुख्य काल ” (Epochs of Indian History) ह्या नांवाची ग्रंथमाला सुरू केली. तीत रोमेशचंद्र दत्त ह्यांनी “ प्राचीन भरतभूमि ” ह्या नांवाचे पुस्तक लिहिले असून “ मराठ्यांच्या इतिहासा ” वर ग्रंथ लिहिण्याचे काम न्यायमूर्ति तेलंग यांचेकडे सौंपविले होते. तेलंगांचे इंग्रजी भाषेतील प्रावीण्य अप्रतिम होते, व त्यांचे ठायी समतोलपणा, पूर्ण माहिती मिळविल्याशिवाय कोणतेही विधान न करण्याची बुद्धि, चिकित्सकपणा, सहानुभूति इत्यादि इतिहासकारास अवश्य लागणारे गुण चांगल्या रीतीने बसत असल्यामुळे, त्यांचा “ मराठ्यांचा इतिहास ” भाषा व विचारसरणी ह्या दोन्ही दृष्टींनी उत्तम ऐतिहासिक ग्रंथांत गणला गेला असता ह्यांत शंका नाही. परंतु, त्यांच्या अकाली मृत्यूमुळे ‘ मराठ्यांचा इतिहास ’ लिहिण्याचे काम तसेच राहिले व पुढे लॉगमन्स साहेबांची ग्रंथमालाही बंद पडली. ह्यानंतर न्यायमूर्ति रानड्यांचा “ मराठी सत्तेचा अभ्युदय ” Rise of the Maratha Power ह्या नांवाचा ग्रंथ प्रसिद्ध झाला. न्यायमूर्ति रानडे यांचा ग्रंथ प्रसिद्ध होण्यापूर्वी मराठ्यांच्या इतिहासाबद्दल व विशेषतः शिवाजीमहाराजांबद्दल ज्या कल्पना आंग्ल व इतर पाश्चिमात्य लोकांत प्रचलित होत्या, त्या सर्व ग्रँड डफच्या मराठ्यांच्या इतिहासावरून प्रचलित झालेल्या होत्या. ग्रँड डफचा इतिहास म्हणजे मराठ्यांचा इतिहास लिहिण्याचा पहिलाच प्रयत्न होता, व डफ साहेब हे इतिहासकार किंवा लेखक नसून केवळ सैन्यांतील अधिकारी होते, हे लक्षांत घेतां सदरहु ग्रंथ, घोट्या ग्रीसच्या इतिहासाच्या किंवा मॉमसन व गिबन ह्यांच्या रोमच्या इतिहासांच्या किंवा अलिसनच्या युरोपच्या इतिहासाच्या किंवा लेकांच्या इंग्लंडच्या इतिहासाच्या तोडीचा झालेला नाही यांत कांही नवल नाही. आमच्या मते ग्रँड डफच्या “ मराठ्यांच्या इतिहासा ” त जो मोठा दोष आहे तो, त्याचा ग्रंथ बरील ग्रंथांप्रमाणे पहिल्या दर्जाचा वटला नाही, हा नसून त्यांना मराठ्यांच्यचळवळीचे व त्या चळवळीचे पहिले व मुख्य पुरस्कर्ते शिवाजीमहाराज ह्यांच्या चरित्राचे, रहस्य समजले नाही, हा होय. त्यांच्या मते शिवाजीमहाराज सुनी व लुटारू असून त्यांनी मुसलमानी सत्तेविरुद्ध सुरू केलेल्या चळवळींत देशामिनाचा व राष्ट्रीयत्वाच्या कल्पनेचा लवलेशही नव्हता. लुटारू लोकांनी जसा धुमाकूळ माजवावा व सांपडेल त्याची संपत्ति हिरावून न्यावी त्याप्रमाणेच शिवा

जीमझराजांचे व त्यांच्या अनुयायांचे धोरण होतें. ही कल्पना किती चुकीची आहे, हें न्याय्यमूर्ति रानडे झानी आपल्या ग्रंथांत उत्तम रीतीने दाखविलें आहे. परंतु मराठ्यांच्या इतिहासाबद्दल पाश्चिमात्य लोकांना जी कांहीं थोडीबहुत माहिती आहे, ती बहुतेक ग्रँड डफच्या इतिहासावरून मिळविलेली असल्यामुळे, वरील कल्पना जरी पूर्वाभिमाणेच बलवत्तर राहिलेली नाही, तरी अद्याप पूर्णपणे नाहींशीही झाली नाही. दुरायह व गेरसमजुती दूर करणे फार दुरापास्त असतें (Prejudices die hard) अशी जी इंग्रजीत म्हण आहे, ती मराठ्यांच्या इतिहासास अक्षरशः लागू पडते. असो. ग्रँड डफच्या इतिहासांत वर सांगितलेला मोठा दोष असल्यामुळे त्याची किंमत बरीच कमी झालेली आहे. तथापि त्याबरोबर हेंही कबूल केले पाहिजे कीं, जरी त्याचा इतिहास प्रसिद्ध होऊन अर्धशतकापेक्षा अधिक वर्षे झालीं आहेत व दरम्यान बरीच उपयुक्त व महत्त्वाची माहितीही उपलब्ध झाली आहे, तरी अद्याप मराठीत किंवा इंग्रजीत मराठ्यांचा इतिहास लिहावा तसा कोणीही लिहिलेला नाही. एसाद्या द्वार 'मराठा' पदवीधराच्या हातून हें कार्य होईल अशी आम्हांस फार आशा आहे. परंतु आमच्यामध्ये घोट, गिबन, मॉन्सन, हॉलॅम, लेकी, अलिसन ह्यांच्यासारखे उत्कृष्ट इतिहासकार निपजेपर्यंत डफ, हंटर, कीन ह्यांच्यासारख्या दुसऱ्या किंवा तिसऱ्या प्रतीच्या इतिहासकारांच्या ग्रंथांनीच आपण आपलें काम भागविलें पाहिजे, हें उघड आहे.

इंग्रज इतिहासकार किंवा टीकाकार कांहीही म्हणोत, शिवाजीमहाराज हे अस्सल देशभक्त असून त्यांनीं केलेल्या चळवळीच्या बुडाशीं लुटारूपणा, स्वार्थ इत्यादि नीच वृत्ती नसून देशाभिमान, हिंदुधर्मरक्षण वगैरे उदात्त हेतू होते, ह्याबद्दल ज्यांच्या धमन्यांत मराठ्यांचें रक्त सेळत आहे, त्यांना तरी तिलप्राय संशय वाटत नाही. शिवाजीमहाराजांबद्दल मराठ्यांना इतकें अप्रतिम प्रेम वाटत असल्यामुळे त्यांचें चरित्र कोणीही लिहिलें, तरी तें वाचण्याची साहजिकपणेच उत्कंठा होते. व प्रो० रॉलिन्सन साहबांनीं शिवाजीमहाराजांचें चरित्र लिहून तें लवकरच प्रसिद्ध होणार आहे, असें आम्हांस समजल्यावर, तें प्रसिद्ध झाल्याबरोबर लागलीच आम्हीं तारापुरवाला व कंपनी ह्यांचेकडून मागवून वाचिलें. परंतु आम्हांस लिहिण्यास अत्यंत वाईट वाटतें, कीं ग्रंथकाराच्या योग्यतेवरून, व त्यांच्याच पूर्वीं प्रसिद्ध झालेल्या "हिंदी इतिहासविषयक निबंध"

(Indian Historical Studies) ह्या नांवाच्या ग्रंथांत शिवाजीमहाराजांवर जो त्यांनीं निबंध लिहिला आहे त्यावरून, प्रस्तुत ग्रंथांतलि माहितीबद्दल व त्याच्या एकंदर महत्त्वाबद्दल जें आम्ही अनुमान केलें होतें, तें खोटे ठरून आमची बरीच निराशा झाली. प्रो० मजकुर्गना शिवाजीमहाराजांचें चरित्र जर लिहावयाचें होतें, तर त्यांनीं चांगली माहिती मिळवून व शिवाजी महाराजांच्या चरित्रांतील वादग्रस्त मुद्यांचें अधिक विस्तृत विवेचन करून लिहावयास पाहिजे होतें, असें आह्मांस म्हणणें भाग आहे, व त्याबद्दल प्रो० रॉलिन्सन साहेब आमचेवर रागावणार नाहीत अशी आह्मांस आशा आहे.

प्रो. रॉलिन्सनच्या ग्रंथाचें नांव (" Shivaji the Maratha : His life and times ") " शिवाजी-त्याचें चरित्र व त्याचा काळ " हें आहे. ग्रंथाचे नांवावरून त्यांतील मजकुराबद्दल जर अनुमान काढणें योग्य असेल-व तें योग्य आहे, ह्याबद्दल मतभेद असूं शकणार नाही-तर प्रस्तुत ग्रंथांत शिवाजी महाराजांचे वेळी, महाराष्ट्राची एकंदर राजकीय, धार्मिक वगैरे स्थिति कशी होती, ह्याची बरीच माहिती द्यावयास पाहिजे होती. विशेषतः, शिवाजीमहाराजांनीं स्वातंत्र्याची चळवळ सुरू करण्यापूर्वी, महाराष्ट्रांतील साधुसंतांच्या प्रयत्नांनीं व त्यांच्या जीवंत वाणीनें, महाराष्ट्रांतील हिंदु लोकांत जी धार्मिक व राजकीय जागृति झाली होती, तिचें चित्र ग्रंथकर्त्यानें काढावयास पाहिजे होतें. परंतु ह्याबद्दल प्रो. रॉलिन्सन ह्यांनीं आपलें पुस्तकांत दिलेली माहिती फारच त्रोटक व जुजबी आहे. त्यांच्या ग्रंथाचें नांव जरी मोठें व भपकेदार आहे, तरी त्यावरून शिवाजीमहाराजांचे काळाची चांगलीशी कल्पना होत नाही. पुस्तकाच्या बाग पानांच्या पहिल्या प्रकरणांत दक्षिणेचा आरंभापासून इतिहास दिला आहे, व विजापूर व अहमदनगर येथील मुसलमानी अमदानींत हिंदु लोकांची स्थिति कशी होती, ह्याची हकीकत सदरहु प्रकरणाच्या फक्त दोन पानांत (पानें २३ व २४) दिलेली आहे. संक्षिप्तता बुद्धिमत्तेचा आत्मा होय (Brevity is the soul of wit) ही इंग्रजी म्हण काहीं सोटी नाही. परंतु ह्या म्हणीतील तत्वाचेंच अवलंबून जर रॉलिन्सन सोह्यांस करावयाचें होतें, तर त्यांनीं आपले ग्रंथास भपकेदार नांव कां द्यावें हें आह्मांस समजत नाही. पुस्तकाचे शेवटीं " शिवाजी व मराठा कवी " (Shivaji and Maratha Poets) हें परिशिष्ट जोडलेलें आहे. परंतु त्यांतही फक्त तुकाराम व रामदास ह्या दोनच

कवींची हकीकत दिली आहे व तीही फारच त्रोटक असून त्यांच्या काव्याचा व चारित्र्याचा महाराष्ट्रावर परिणाम काय झाला, ह्या मुद्याचे मुळीच विवेचन केलेले नाही.

शिवाजीमहाराजांच्या चरित्राबद्दल आतां बरीच सामुग्री उपलब्ध झालेली आहे. परंतु त्या सर्व सामुग्रीचा प्रो. रॉलिन्सन साहेबांनी आपले पुस्तक लिहितांना उपयोग केलेला दिसत नाही. शिवाजी महाराजांच्या-म्हणजे भोसले-घराण्याच्या सोळा बखरी उपलब्ध आहेत, असें खुद्द प्रोफेसर मजकूरच प्रस्तावनेत लिहितात. असें असतां, त्यांनीं 'फक्त तीन चार बखरीच्याच आधारें आपलें पुस्तक लिहावें, हें इतिहासकाराच्या किंवा चरित्रकाराच्या योग्य कर्तव्यास फारसें धरून आहे, असें आमच्यानें म्हणवत नाहीं. तसेंच त्यांनीं जो इतर ग्रंथांचा आधार दिला आहे, त्यांत प्रो. ओवेन साहेबांच्या India on the eve of the British conquest (ब्रिटिशांचा विजय होण्याचे वेळचे हिंदुस्थान) ह्या ग्रंथाचा उल्लेख नसावा हें अंमळ आश्चर्यकारकच आहे. न्यायमूर्ती रानड्यांच्या ग्रंथाचा उल्लेख केला आहे, परंतु शिवाजीमहाराजांचे गुण व पराक्रम ह्यांचेविषयींची त्यांचीं मतें अतिशयोक्तीचीं आहेत, असा अंमलबजावणी झाल्यांतील बड्या अधिकाऱ्याच्या पद्धतीस साजेल असा सरसकट शेरा मारून, सद्गुरु उत्कृष्ट ग्रंथाचा प्रोफेसर मजकुरांनीं एका वाक्यांत समाचार घेतला आहे !

(The late Justice Ranade's brilliant little essay on The Rise of the Maratha Power is spoilt by the author's exaggerated views on his hero's merits and achievements)

रानड्याचीं कोणतीं मतें अतिशयोक्तीचीं आहेत, व तीं कशी अतिशयोक्तीचीं आहेत, हें दाखविण्याचा प्रयत्न न करितां ' समरी ' अधिकार गाजविणाऱ्या मॅजिस्ट्रेटप्रमाणें त्यांनीं रानड्यांच्या विचारपूर्वक लिहिलेल्या ग्रंथावर आपल्या नापसंतीचा एकदम शिक्का मारावा, हें टीकाकाराच्या उच्चतम ध्येयास अनुसरून आहे, असें कोण म्हणेल ! असो.

प्रो. रॉलिन्सनच्या पुस्तकाची एकंदर आठ प्रकरणें असून सुमारे नव्वद पानांच्या मर्यादित शिवाजीमहाराजांचा सर्व वृत्तांत दिला आहे. आठव्या प्रकरणांत शिवाजीमहाराजांचा स्वभाव व त्यांचे पराक्रम ह्यांचा विचार केलेला आहे. प्रो. रॉलिन्सन शिवाजीमहाराजांची ग्रँडडफ व इतर आंग्ल इतिहासकार यांच्याप्रमाणें

सुनी व लुटारू ह्यांचे वर्णन गणना करित नाहीत, ही मोठी समाधानाची गोष्ट आहे. ते म्हणतात: —

“ There seems to be little doubt that Shivaji grew up with a genuine sense of a mission, that his career was inspired by a real desire to free his country from what he considered to be a foreign tyranny, and not by a mere love of plunder. ”

(आपणास विशेष कार्य करावयाचें आहे ही भावना लहानपणापासूनच शिवाजीमहाराजांचे मनांत वसत होती, व त्यांचा जीवनक्रम परकीयांची जुलमी सत्ता म्हणून जी त्यास वाटत होती, त्या सत्तेपासून आपला देश मुक्त करण्याच्या सन्या इच्छेनें प्रेरित झाला होता, केवळ लुटीच्या लोभानें प्रेरित झाला नव्हता, ह्यांत शंका नाही.) शिवाजीमहाराजांनीं चालविलेली चळवळ राष्ट्रीय स्वातंत्र्याकरितां होती, तिच्या बुडाशीं लुटारुपणा नव्हता, हें मत प्रांजळपणें व्यक्त केल्याबद्दल आम्ही प्रो. रॉलन्सन् साहेबांचें मनःपूर्वक अभिनंदन करतो. प्रो. मजकुंगचें पुस्तक मुख्यत्वेकरून इंग्रजी सामान्य वाचकांकरितां लिहिलेलें असल्यामुळें यापुढें तरी शिवाजीमहाराज हे सुनी व लुटारू होत हे कल्पनेस मुळींच थारा मिळणार नाही. अशी आम्हांस आशा आहे. मात्र इंग्रजी इतिहासकारांची शिवाजीमहाराजांबद्दलची ही चुकीची कल्पना सोडून काढतांना हिंदी लेखकांवर त्यांनीं जो शिंतोडा उडविला आहे, तो आम्हांस पसंत नाही. रानड्यांच्या ग्रंथावर त्यांनीं काय शेर मारिला आहे, हें वर सांगितलेंच आहे. परंतु त्यांची टीका नुसती रानड्यांच्या ग्रंथावर नसून सरसकट सर्व हिंदी लेखकांवर आहे. प्रो. साहेब म्हणतात: “ Indian writers are prone, often for political ends, to exaggerate his good qualities to an extraordinary degree ” (शिवाजीमहाराजांच्या गुणांचें, असामान्य प्रमाणानें अतिशयोक्ति करून, वर्णन करण्याची हिंदी लेखकांची प्रवृत्ति आहे, व त्यांत पुष्कळ वेळां त्यांचे राजकीय हेतू असतात.) हिंदी लेखकांचें शिवाजीमहाराजांच्या गुणांचें वर्णन अतिशयोक्तीनें भरलेलें असतें, हा सिद्धांतच अगोदर न्याय्य नाही. तथापि, तो न्याय्य आहे असें जरी क्षणभर गृहीत धरलें, तरी त्यांत त्यांचे राजकीय हेतू असतात, हें कशावरून ? चिटणीस, सभासद वगैरे बखरीकारांनीं शिवाजीमहाराजांच्या गुणांचें वर्णन केलें आहे, ते अवर्चांनीं ग्रंथकारांच्या वर्णनापेक्षां कमी

आहे, असें नाही. किंबहुना तें कांकरणभर अधिकच आहे. पूर्वीचे ग्रंथकार शिवाजीमहाराजांना शंकराचा अवतार समजत असत, अर्वाचीन चिकित्सक ग्रंथकार निदान तसें तरी समजत नाहीत. मग पूर्वीच्या बखरीकारांचे राजकीय हेतू होते काय ? त्यांचे जर नव्हते तर अर्वाचीन लेखकांचे आहेत हें कशावरून ? शिवाजी महाराजांच्या चरित्राचा राजकीय उपयोग करावा, असें जर कोणास वाटत असेल तर त्यास त्यांच्या गुणांचें अतिशयोक्तीनें वर्णन केल्या-शिवाय करितां येणार नाही काय ? शिवाजी महाराज अस्सल देशभक्त होते. त्यांची चळवळ राष्ट्रीय स्वातंत्र्याकरितां होती, हे सिद्धांत, कां ज्याबद्दल प्रो० साहेबांचेही मत हिंदी लेखकांच्या मताप्रमाणेंच आहे, वगील प्रकारचा उपयोग करण्यास अगदीं पुरे आहेत. एखाद्या थोर ऐतिहासिक व्यक्तीच्या गुणाबद्दल प्रामाणिक मतभेद असूं शकणार नाही काय ? तर मग मनकवडेपणा करून अंतस्थ हेतू शोधीत बसण्यांत अर्थ काय ? तसेंच हिंदी लेखकांनीं केलेल्या शिवाजीमहाराजांच्या गुणवर्णनांत प्रो० मजकुरांस जर राजकीय हेतू दिसतात, तर आंग्ल इतिहासकारांनीं केलेल्या शिवाजीमहाराजांच्या मालस्तीत हिंदु लोकांना, राजकीय हेतू कां दिसूं नयेत ? आणखी एक मुद्दा असा आहे की, इतिहास व राजकारण ह्यांचा अन्योन्य संबंध आहे, ही गोष्ट खुद्द प्रो० साहेब नाकबुल करतील असें आम्हांस वाटत नाही. कारण हा सिद्धांत त्यांच्या गुरूंचे गुरु प्रो. सीलीसाहेब ह्यांनीं खुद्द प्रस्थापित केला आहे. इतिहास म्हणजे गतकालीन राजकारण, व राजकारण म्हणजे चालू इतिहास, हा सिद्धांत कांही सोटा नाही. असें जर आहे, तर शिवाजीमहाराजांचे देशाभिमान, धर्मबुद्धि, पवित्र आचरण, पतृभक्ति, मातृभक्ति, मित्रनिष्ठा, स्वार्थत्याग इत्यादि अनेक गुण डोळ्यांपुढें ठेविण्यास जर एखाद्या हिंदी गृहस्थानें आपल्या तरुण देशबांधवांस सांगितलें, तर त्यांत गैरवाजवी तें काय आहे ? ऐतिहासिक थोर राष्ट्रीय विभूती जर पुढील पिढ्यांना मार्गदर्शक व्हावयाच्या नाहीत, तर त्यांची चरित्रे लिहून तर्गे उपयोग काय ? ऐतिहासिक थोर व्यक्ती म्हणजे पदार्थसंग्रहालयांतील जुन्या अस्थी, पुरातन नाणीं, जुनाट चित्रे वगैरे वस्तुप्रमाणें कांहीं केवळ कौतूहलोत्पादक अचेतन पदार्थ नाहीत. व म्हणून त्यांच्या चरित्रांचा प्रस्तुत काळी अनुरूप असा जर कोणी उपयोग केला, तर त्यांत नांव ठेवण्यासारखें कांहीं आहे, असें आम्हांस वाटत नाही.

शिवाजीमहाराजांच्या चरित्रांत अत्यंत महत्त्वाचा व आणीबाणीचा प्रसंग म्हणजे, त्यांची व अफझलखानाची झालेली भेट हा होय. शिवाजीमहाराजांनी विश्वासघात करून अफझलखानाचा खून केला असा कित्येक इतिहासकारांचा व लेखकांचा त्यांचेवर आक्षेप आहे. उलटपक्षी, चखरीकार व इतर लेखक त्यांचें असें म्हणणें आहे की, अफझलखानाचाच विश्वासघात करून शिवाजी महाराजांना पकडण्याचा हेतु होता; परंतु त्यांनी मोठ्या शिताफीनें व सावधगिरीनें तो हेतु मफळ होऊं न देतां, केवळ आपल्या बचावार्कागनांच अफझलखानाचा वध केला. अशी ह्या बाबतींत दोन भिन्न मते आहेत, हें मराठी वाचकांना माहीत आहेच.

ह्या महत्त्वाच्या प्रश्नासंबंधानें प्रो. गॅलिनस्तनसाहेब यांचें म्हणणें काय आहे, नें आपण पाहूं. पुस्तकाच्या तिसऱ्या प्रकरणांत ते लिहितात,

“ He (Shivaji) conceived a plan which, for treachery and daring, is almost unparalleled in history. ”

(धाडस व विश्वासघात ह्या बाबतीत, इतिहासांत जस बहुतेक मुळाच साम्य सांपडणार नाही, अशी युक्ति शिवाजीनें योजिली.) पुढें आठव्या प्रकरणांत ते लिहितात:—“ Shivaji must not be judged by twentieth century western standards. He certainly from the English point of view, acted treacherously towards Afzul Khan ” विभाव्या शतकांतील पार्श्वमात्य प्रमाणानें शिवाजीची परीक्षा करितां कामा नये. इंग्रजी दृष्टीनें पाहतां त्यांनी अफझलखानाशीं विश्वासघात केला ह्यांत शंका नाही.) ह्यानंतर एका टिपेंत प्रोफेसर साहेब म्हणतात:—

“The murder of Afzul Khan was, after all, no more treacherous than the murder of the Red Comyn. Yet what historian seriously blames Robert the Bruce ”?

(एकंदर विचार करितां, शिवाजीनें केलेला अफझलखानाचा खून, राबर्ट ब्रूसनें केलेल्या रेड कॉमिनच्या खनापेक्षा अधिक विश्वासघातकीपणाचा नव्हता. परंतु कोण इतिहासकार रॉबर्ट ब्रूसला त्याचद्वल मनापासून दोष देतो !) सांगश, प्रोफेसरांच्या मते (१) शिवाजीनें अफझलखानाचा विश्वासघातानें खून केला.

परंतु (२) त्या वेळची परिस्थिति व नांनि लक्षांत घेतां त्याबद्दल शिवाजीस दोष देण्यांत अर्थ नाहीं.

शिवाजीनें अफझुलखानास विश्वासघात करून मारिलें, हें प्रो. रॉलिसन साहेबांचें मत अगदीं अलीकडे झालें असावें असें दिसतें. कारण १९१३ सालीं शिवाजीमहाराजांवर जो त्यांनीं निबंध लिहिला आहे, त्यांत त्यांनीं अगदीं उलट मत व्यक्त केलें आहे. त्या निबंधांत गोपिनाथपंताच्या मध्यस्थीनें शिवाजी-महाराज व अफझुलखान ह्यांची भेट होण्याचें ठरलें असें सांगून, ते म्हणतात:—
 “ To this Afzul Khan raised no objection. Probably he thought that he would find an opportunity to assassinate or capture his foe. Himself a man of huge stature, and skilled in the use of arms, he saw nothing to fear in an open meeting with the insignificant Maratha.
 (ह्या भेटीस अफझुलखानानें हरकत घेतली नाहीं. बहुतरकरून त्यास असें वाटलें कीं, आपल्या शत्रूचा खून करण्याची किंवा त्यास पकडण्याची आपणास संधि मिळेल. अफझुलखान शरीरानें धिण्याड असून शत्रूंचा उपयोग करण्यांत निष्णात होता, सबब यःकश्चित् शिवाजीस भेटल्यानें भीति वाळगण्याचें त्यास कांही कारण वाटलें नाहीं.) पुढें प्रोफेसर साहेब लिहितात:

“ As he came in sight, Shivaji accompanied by his tried comrade Tanaji Malusare came down to meet him. What exactly happened after this, we shall never know. Afzul Khan may or may not have struck the first blow ; but Shivaji, leaning forward as if to embrace him, thrust the tiger's claws into his entrails.”
 (अफझुलखान दृष्टीस पडतांच, शिवाजी आपला विश्वासु मित्र तानाजी मालुसरे ह्यांचेसह त्याला भेटण्याकरितां खाली उतरला. ह्यानंतर अगदीं काय झालें हें आपणांस कधींहि समजणार नाहीं. अफझुलखानानें शिवाजीवर प्रथम आघात केला असेल किंवा नसेल, परंतु शिवाजी त्यास आलिंगन देण्याकरितां म्हणून

पुढें बांकला व त्यांनी त्याचे पोटांत वाघनस सपसलें) तसेंच, “ The death of Afzul Khan was looked upon at the time as due to the man's own folly, and there is reasonable ground for believing that he met Shivaji for exactly the same purpose himself ” (अफझुलखानाचा मृत्यु त्याच्या मूर्खपणामुळेच झाला, असें त्या वेळीं लोक समजत असत. व शिवाजीची भेट घेण्यांत त्यास मार्ग्याचाच त्याचा हेतु होता असें मानण्यास योग्य जागा आहे.)

वरील अवतरणावरून, शिवाजी-अफझुलखान प्रकरणाबद्दल प्रो. रॉलिन्स-नसाहेबांचें इ. स. १९१३ त काय मत होतें, व इ. स. १९१५ त काय मत झालें, हें आमच्या वाचकांना कळून येईलच. मतांत बदल होणें हें कांहीं अशक्य नाही, व त्याबद्दल कोणीं कोणाम दोषही देऊं नये. प्रश्न इतकाच कीं, मनांत बदल झाल्यानंतर त्याचीं कारणें देण्याची जबाबदारी लेखकावर येते किंवा नाही ? व जर ती येत असेल, तर शिवाजीमहाराजांच्या चरित्रांतील ह्या महत्वाच्या प्रश्नाबद्दल प्रो. साहेबांच्या मतांत जो फरक झाला आहे, त्याबद्दल त्यांनीं योग्य कारणें दाखयास नको होती काय ? परंतु, त्यांनीं तसें केले नाहीं, इतकेंच नव्हे, तर आपल्या पूर्वीच्या मनाचा अंधुकसुद्धां उल्लेख प्रस्तुत ग्रंथांत केलेला नाहीं. व प्रोफेसरसाहेबांचा पूर्वीचा निबंध ज्याचे पहाण्यांत आला नसेल त्यास, ह्या बाबतींत दोन वर्षांपूर्वी प्रोफेसरसाहेबांचें एक मत होतें, व हल्लीं दुसरेच मत झालें आहे, असा तिलप्रायही संशय येणार नाहीं. वास्तविक पहातां, शिवाजी-अफझुलखान प्रकरणासारखी इतिहासांत जी वादग्रस्त प्रकरणें आहेत, त्याबद्दल लिहितांना, लेखकांनीं फारच समतोलपणा दाखविता पाहिजे. प्रथम, सत्य काय आहे, हें शोधण्याचा त्यांनीं शक्य तो प्रयत्न केला पाहिजे; व ह्याकरितां सर्व बाजू वाचकांपुढें मांडल्या पाहिजेत. सर्व बाजूंचा निष्पक्षपातीपणानें विचार करून, सत्य शोधून काढणें दुरापास्त असेल, तर त्यांनीं नसें स्पष्ट मत दिलें पाहिजे, किंवा अमकी बाजू त्यांस सत्याची वाटत असेल, किंवा निराळेंच स्वतंत्र अनुमान त्यांस सयुक्तिक वाटत असेल, तर त्याबद्दल त्यांनीं कारणें दिलीं पाहिजेत. परंतु ह्या ऐतिहासिक पद्धतीचा प्रो. रॉलिन्सनसाहेब यांनीं प्रस्तुत प्रकरणांत अवलंब केलेला नाहीं, असें म्हणणें भाग आहे. इतिहासकाराचें कर्तव्य काय ह्यासंबंधानें प्रस्तावनेत प्रोफेसरसाहेब

लिखित की, " The object of the historian is, I conceive, to ' nothing extenuate, '

Nor aught set down in malice "

(आमच्या मनें, इतिहासकाराचा हेतु दोष कमी न लेखणें किंवा द्वेषबुद्धीनें भलतेंच न लिहिणें, हा होय). इतिहासकाराच्या कर्तव्याची ही त्यांची कल्पना अगदीं योग्य आहे; परंतु ती अपुरी आहे, असें आम्हांस वाटतें. कारण, इतिहासकाराचें पहिलें कर्तव्य म्हटलें म्हणजे, सत्य शोधणें हें होय. उपलब्ध असलेल्या सर्व पुराव्याचा योग्य विचार करून प्रथम सत्य काय आहे, हें त्यांनीं पाहिलें पाहिजे. नें न करितां दोषारोप करणें किंवा दोषनिरसन करणें हें कधीही बरोबर होणार नाही. शिवाजी-अफझलखान प्रकरणाबद्दल बसरी व इतर ग्रंथ ह्यांत जी माहिती दिली आहे, तिच्यावरून शिवाजीनें अफझलखानाचा विश्वासघातानें खून केला हेंच जर अनुमान निघत असेल, तर त्याबद्दल शिवाजीस दोषच दिला पाहिजे. मग तो दोष किती द्यावयाचा ह्याचा विचार करितांना राजकारण, त्यावेळची परिस्थिति इत्यादि आनुषंगिक मुद्यांचा विचार करण्यास हरकत नाही. एकाद्या इसमावर खून केल्याचा आरोप असून त्याची चौकशी न्यायमंदिरांत चालली असतां, त्यानें खरोखर खून केला आहे किंवा नाही, हा मुख्य मुद्दा सोडून देऊन, जर न्यायाधीश, आरोपीच्या समाजांत कोणत्या नीतिकल्पना रुढ आहेत, त्यास कोणां चेतविलें काय वगैरे मुद्यांचाच जर विचार करील, तर ज्याप्रमाणें न्यायास अनुसरून निर्णय होईल असें नाही, तद्वतच शिवाजीनें अफझलखानाचा विश्वासघातानें खून केला काय हा मुख्य मुद्दा असतां, त्याबद्दलच्या पुराव्याचा मुळींच विचार न करितां, एकदम एसादेें विधान करून, किंवा त्यानें खून केला असावा असें अगोदर गृहीत धरून, नंतर शिवाजीचें कृत्य त्या वेळच्या परिस्थितीच्या व नीतिमत्तेच्या दृष्टीनें कितपत दोषाहें आहे, याचा विचार करणें म्हणजे सरा व मुख्य प्रश्न अजिबाद सोडून देऊन आंगतुक प्रश्नांचेंच स्नोम माजविण्यासारखें अगदीं अप्रशस्त आहे. प्रोफेसर-साहेबांनीं आपल्या पहिल्या निबंधांत सत्य शोधण्याचा बराच निःपक्षपानीपणानें प्रयत्न केला आहे. कारण न्यांनीं त्यांत स्पष्ट म्हटलें आहे कीं, शिवाजी व अफझलखान ह्यांची जेव्हां गांठ झाली, तेव्हां खरोखर काय झालें, हें आतां समजणें अगदीं अशक्य आहे. (What exactly happened after

this, we shall never know), हें विधान कोणास पसंत पडो किंवा न पडो, तें निदान निःपक्षापातीपणाचें द्योतक आहे, ह्यांत शंका नाही. परंतु प्रस्तुत पुस्तकांत, प्रो. साहेबांनीं दोन्ही बाजूंचा विचार केलेला नाही, किंबहुना दुसरी बाजू आहे, असें ध्वनित सुद्धां केलें नाही.

सागंश, शिवाजी-अफझलखान प्रकरणाबद्दल प्रो. साहेबांनीं प्रस्तुत पुस्तकांत जी हकीकत दिली आहे, व जी विधानें केलीं आहेत, त्यांबद्दल आमचे आक्षेप आहेत, ते येणेंप्रमाणें (१) आपल्या पूर्वीच्या मतांत बदल कां झाला, हें त्यांनीं सांगितलें नाही. (२) सदरहू प्रकरणाबद्दल ज्या दोन बाजू आहेत, त्या वाचकां-पुढें मांडलेल्या नाहीत. (३) मुख्य मुद्याचा साधकबाधक प्रमाणें देऊन जो विचार कगवयास पाहिजे तो केलेला नाही.

राबर्ट ब्रूसनें केलेल्या रेड कॉमिनच्या सुनापेक्षां शिवाजीनें केलेला अफझल-खानाचा खून अधिक गर्हणीय नाही, असें खुद्द प्रोफेसरच कबूल करतान. इत-केंच नव्हे, तर ते आपल्या पहिल्या निबंधांत स्पष्ट लिहितात कीं, " The murder of the Comyn by Rodert Bruce was far more unjustifiable, but it is never brought against him (कॉमिनच्या सुनाचें समर्थन करणें अधिक कठिण आहे, तरी सुद्धां त्याबद्दल कोणी रॉबर्ट ब्रूसला दोष लावीत नाहीत.) असें जर आहे, तर शिवाजीनें केलेल्या (प्रोफेसरांच्या मते) विश्वासघाताच्या तोडीला दुसरें उदाहरण इतिहासांत सांपडणार नाही, हें म्हणणें विसंगत नाही काय ! तसेंच इंग्रजी दृष्टीनें पाहतां, शिवाजीनें अफझलखानाशीं विश्वासघात केला, असें म्हणण्यांत अर्थ काय ! विश्वासघाताच्या बाबतीत हिंदूंची दृष्टि एक व इंग्लिशांची दुसरी असें आहे काय ! एसायास विश्वास दाखवून फसविणें यास पूर्वात्य राष्ट्रांत विश्वासघात मानीत नाहीत, व जरी मानीत असलें तरी त्यांच्या दृष्टीनें तो मोठासा अवगुण नाही, असें ध्वनित करण्याचा जर प्रोफेसर साहेबांचा हेतु असेल, तर आम्ही त्यांस स्पष्ट विचारतो कीं, असें मानण्यास त्यांस कोणता आधार आहे ! पाश्चात्य नीतिमत्ता पौरात्य नीतिमत्तेपेक्षां श्रेष्ठ आहे, असें पाश्चात्य लेखकांना व मुत्सद्यांना प्रतिपादन करण्याची फार संवय आहे. परंतु अद्यापही, सध्याच्या युद्धामुळें खुद्द पाश्चात्य सुधारणेच्या परीक्षेची वेळ आली असतां, असलीं दुरभिमानाचीं विधानें करण्यांत यावीं, हें मोठें चमत्कारिक आहे ! असो.

प्रोफेसर गॅलिन्सन साहेबांचे पुस्तकांत याशिवाय आणखीही बारीक मारीक दोष आहेत. उदाहरणार्थ, औरंगजेबाच्या दरबारांतील इतिहासकार खाफीस्तान याचा शिवाजीबद्दलचा अभिप्राय योग्य निःपक्षपाती आहे, असे सांगून प्रोफेसर-साहेबांनी त्या अभिप्रायांतील उतारा दिला आहे. परंतु शिवाजी बायका लुचाडीत असे, असा खोटा आरोप ज्या इतिहासकारांनी शिवाजीमहाराजांवर लादला आहे, त्याचा अभिप्राय निःपक्षपाती कसा, हें समजणें फार कठीण आहे. एकंदर विचार करितां प्रोफेसर साहेबांनीं लिहिलेलें शिवाजी महाराजांचें चरित्र पहिल्या प्रतीचें वढलें आहे, असें म्हणतां येत नाहीं. त्यांत बरेच दोष आहेत; व सबब कोणी हिंदी पदवीधर शिवाजीमहाराजांचें सविस्तर चरित्र लिहून त्यांची सगळी योग्यता जगाच्या निदर्शनास आणण्याचा प्रयत्न करील, अशी आशा व्यक्त करून हें ग्रंथपरीक्षण पूर्ण करितां.

ना. पटेल यांचें जातीजातींतील विवाहविषयक बिल.



ता. ५ सप्टेंबर १९१८ रोजी भरलेल्या हिंदुस्थानच्या कायदेकौन्सिलच्या बैठकींत ना. पटेल यांनी आपलें जातीजातींतील विवाहविषयक बिल सादर केलें. त्यावेळी बऱ्याच सभासदांनी त्याची चर्चा केली आणि तेव्हांपासून तें हिंदुसमाजांत चर्चेचा एक महत्त्वाचा विषय झाला आहे. जिकडे तिकडे त्या बिलाची भवति न भवति होऊन त्याला अनुकूल व प्रतिकूल असे ठराव करण्यांत येत आहेत. ना. पटेल यांचें हें बिल अत्यंत महत्त्वाचें असून त्याचा हिंदुसमाजाच्या विचारांवर व आचारावर बराच परिणाम झाल्याशिवाय राहणार नाही. हें बिल सरतेशेवटी कायदेकौन्सिलांतून पसार होऊन बाहेर निघेल किंवा नाही हें आजच सांगतां येणार नाही. तथापि येवढें निश्चित आहे की, जरी सरकारने तें स्वीकारलें नाही, तरी त्याचा हिंदुसमाजाच्या विचारांवर व सरतेशेवटी आचारावर इष्ट परिणाम झाल्यावांचून राहणार नाही. १९१२ साली ना. बसु यांनी आणलेलें विवाहविषयक बिल जरी नापास झालें तरी त्याचा जसा सुपरिणाम झाला आणि हिंदुसमाजाच्या सामाजिक विचारांना इष्ट वळण लागण्याला त्याची जशी मदत झाली तसाच हितकारक परिणाम ना. पटेल यांच्या बिलाचा होईल अशी आमची पक्की खात्री आहे. आणि म्हणून हें बिल कौन्सिलपुढें आणल्याबद्दल आम्ही ना. पटेल यांचें मनःपूर्वक अभिनंदन करितों. राजकीय स्वातंत्र्याकरितां जसें युद्ध करावें लागतें व त्यांत ज्याप्रमाणें सरतेशेवटी स्वातंत्र्याच्या पक्षाचा विजय होतो, त्याप्रमाणेंच सामाजिक स्वतंत्रता, न्याय आणि समता यांचेही युद्ध असतें आणि राजकीय स्वातंत्र्याच्या युद्धाप्रमाणेंच तें दीर्घकाल नेटाने व चिकाटीनें चालवावें लागतें. राजकीय स्वातंत्र्याच्या युद्धापेक्षाहि हें युद्ध अधिक बिकट आहे. कारण या युद्धांत इष्ट सामाजिक तत्त्वांकरितां लढणाऱ्या लोकांचा पक्ष लहान असून त्याला बहुजनसमाजाशी विरोध करावा लागतो. परंतु न्यायाचा, सत्याचा व समानतेचा पक्ष सामाजिक असो अगर राजकीय असो, तो लहान असो, किंवा मोठा असो, सरतेशेवटी त्याचा विजय झाल्यावांचून राहत नाही हिंदुस्थानच्या दुर्दैवीनें ना. पटेल यांच्या बिलाची विल्हेवाट कदाचिन् ना. बसु यांच्या बिलाप्रमाणेंच होईल. ना. पटेल यांच्या प्रयत्नाप्रमाणें आणखी कित्येक

प्रयत्न करावे लागतल. परंतु पुराणमतवाद्यांनीं हें पक्कें लक्षात ठेवावें कीं, हिंदुस्थानच्या सामाजिक प्रगतीला त्यांचेकडून जे अडथळे येत आहेत आणि पुढें येतील त्यांना न जुमानतां हिंदुस्थानच्या प्रगतीचा गाढा अव्याहत गतीनें पुढें गेल्यावांचून राहणार नाहीं. कालाचा ओघ हिंदुस्थानच्या राजकीय प्रगतीला जसा अनुकूल आहे, तसाच तो सामाजिक प्रगतीलाही अनुकूल आहे; आणि जे पुराणप्रिय लोक अज्ञानानें, अविचारानें किंवा उन्मत्तपणानें या ओघाचा प्रतिकार करण्याला उद्युक्त होतील ते त्याची गति तिळप्राय कमी करूं शकणार तर नाहीतच, परंतु ते स्वतः ओघांत सांपडून खुद्द त्यांचीच अवस्था कशी केविलवाणी होईल याचा त्यांनींच विचार करावा. ना. बसूंचें बिल कौन्सिलांत नापास होऊन आज ६:७ वर्षे झालीं. तितक्या अवधींत जगाच्या इतिहासात प्रचंड स्थित्यंतरे झाली असून प्रत्येक सुधारलेलें राष्ट्र या नूतन परिस्थितीला अनुरूप अशा राजकीय व सामाजिक सुधारणा करण्याला तयार झालें आहे. प्रत्येक उन्नतीच्छु राष्ट्राला मदत करण्याला परमेश्वर उभा आहे. अशा अनुकूल परिस्थितींत कालाची गति कशी आहे याकडे डोळेझाक करून, हिंदुलोक अद्यापही कुपमंडूकच राहूं इच्छितील तर, त्यांच्यासारखे हतभागी तेच होत असें म्हणण्याची पाळी येईल. प्रत्येक राष्ट्रांत पुराणप्रिय असा एक वर्ग असतो; परंतु जीं राष्ट्रे खरोखर प्रागतिक आहेत त्यांत हा वर्ग लहान असून दुर्बल असतो. हिंदुस्थानांत मात्र याच्या उलट स्थिति अद्याप दिसून येते. जोपर्यंत हिंदुस्थानांत अविचारी, दुर्बुद्ध, अज्ञानांध, पुराणप्रिय लोकांचा वर्ग मोठा आहे आणि त्याचें समाजावर वजन बरेंच आहे, तोपर्यंत हिंदुस्थानची नष्ट दशा संपली अशी आशा कोणी करूं नये.

प्रस्तुत लेखांत ना. पटेल यांचें बिल पास होणें कसं अवश्य व इष्ट आहे हें दाखविण्याचा आमचा विचार आहे. आमचे याचक या बिलाचा नीट विचार करून त्याचें समर्थन करतील अशी आम्हांस आशा आहे.

ना. पटेल यांचें बिल अगदीं लहान आहे. त्याचीं फक्त दोनच कलमें आहेत. तीं येणेंप्रमाणें—भिन्नभिन्न जातींच्या हिंदूंचें विवाह कायदेशीर आहेत, असें ठरविणें इष्ट असल्यामुळे येणेंप्रमाणें कायदा करण्यांत येत आहे. (१) ह्या कायद्याला इ. स. १९१८ चा (Hindu Marriage ages validity Act) हिंदूंचीं लग्नं कायदेशीर करणारा कायदा

म्हणावें (२) हा कायदा सर्व ब्रिटिश हिंदुस्थानाला लागू आहे. वधू आणि वर जरी भिन्न जातीचीं असलीं तरी त्यामुळे त्यांचें लग्न गैरकायदेशीर होणार नाही. असें लग्न गैरकायदेशीर आहे अशी हिंदुसमाजांत जरी चाल असली, किंवा असा हिंदुधर्मशास्त्राचा अर्थ करण्यांत येत असला, तरी अशा प्रकारचें लग्न गैरकायदेशीर न समजतां तें या कायद्यानें कायदेशीर समजण्यांत येईल.

(Whereas it is expedient to provide that marriages between Hindus of different castes are valid, it is hereby enacted as follows:—(1) This act may be called the Hindu Marriages Validity Act of 1918. (2) It extends to the whole of British India. No marriage among Hindus shall be invalid by reason that the parties thereto do not belong to the same caste, any custom or any interpretation of Hindu law to the contrary notwithstanding.

ना. पटेल यांचें बिल अवश्य किंवा इष्ट आहे किंवा नाही या प्रश्नाचा निर्णय करण्यापूर्वी कांही महत्त्वाच्या गोष्टी प्रत्येकानें लक्षांत घेतल्या पाहिजेत. पहिली गोष्ट अशी, कीं भिन्नभिन्न जातींतील विवाह कायद्यानें अगदीं निषिद्ध मानलेले नाहीत. भिन्नभिन्न जातींच्या तरुणतरुणींना विवाह करण्याची इच्छा झाली तर ती तृप्त करण्याचें साधन आजही त्यांना उपलब्ध आहे. हिंदुस्थानांत हल्लीं जीं सामाजिक स्थित्यंतरें होत चाललीं आहेत, ती लक्षांत घेतां भिन्नभिन्न जातींतील विवाह दिवसेंदिवस वाढत्या प्रमाणानें होणें कठीण नाही, इतकेंच नव्हे तर तें अपरिहार्य आहे. भिन्नभिन्न जातींचें दळणवळण पूर्वीपेक्षां हल्लीं अधिक होत आहे; लग्नाची वयोमर्यादा वाढत्या प्रमाणावर आहे; कित्येक अविवाहित मुली इंग्रजी शाळा व कॉलेजें यांत विया संपादन करीत आहेत; असले विवाह नीतीच्या व धर्माच्या स्त्रिया तत्त्वांच्या विरुद्ध नाहीत ही गोष्ट ज्यांना पटू लागली आहे त्यांची संख्या वाढत आहे; हिंदुस्थानच्या एकीकरणाला व त्याच्या राजकीय उन्नतीला जातिनिर्बंध दिले केले पाहिजेत, इतकेंच नव्हे तर ते अजीबात नाहीसे केले पाहिजेत या मताचा प्रसार अधिकाधिक होत आहे; भिन्नभिन्न जातींत विवाह घडल्याची उदाहरणे झालेली आहेत; अशा स्थितीत पुराणमतवाद्यांनीं

आण धर्माच्या नांवाखाली हिंदुस्थानच्या प्रगतीला विरोध करणाऱ्यांनी, कितीही आक्रोश केला तरी असले विवाह अधिक प्रमाणाने झाल्याशिवाय रहाणार नाहीत. समाजशास्त्रवेत्ते आणि दूरदर्शी मुत्सद्दी यांचे धोरण नेहमी असें असावे लागतें व असतें की, जी गोष्ट अपरिहार्य आहे ती जरी परंपरेच्या व कांही लोकांच्या दुःग्राह्यांच्या किंबहुना प्रामाणिक परंतु चुकीच्या समजूतीच्या विरुद्ध असली तरी ती कायद्यानें निषिद्ध करावयाची नाही. हें तत्त्व लक्षांत घेऊनच हिंदुस्थानसरकारनें १८७२ साली सिव्हिल मॅरेज अक्ट करून भिन्नभिन्न धर्मांतील व जातींतील विवाह कायदेशीर ठरविले आहेत. ह्या कायद्याचा फायदा घेऊन आजच्या स्थितीत कोणाही भिन्नभिन्न धर्माच्या किंवा जातीच्या स्त्रीपुरुषांना विवाह कार्गतां येईल. मात्र या कायद्यांत अशी एक शर्त ठेवण्यांत आली आहे की, ज्यांना त्याचा फायदा घ्यावयाचा असेल त्यांनी आपण कोणत्याही संमत धर्माचे नाही, म्हणजे आपण हिंदू, मुसलमान, पार्शी, ख्रिस्ती, जैन, बुद्ध, वगैरे कोणत्याही धर्माचे नाही असें प्रथम प्रतिज्ञापूरक लिहून दिलें पाहिजे. ही शर्त पाळल्याशिवाय गत्यंतर नसल्यामुळे कित्येकांनी असली विधाने करून लपें लावलेली आहेत. परंतु ही विधाने त्यांनी केवळ नाईलाजास्तव केलेली आहेत. खरोखर ते कोणत्याही धर्माचे नाहीत, किंबहुना त्यांचा हिंदुधर्मावरील विश्वास उडाला आहे, असें नाही. इतकेंच नव्हे तर असेंही म्हणण्यास हरकत नाही की हिंदुधर्माचा पोकळ अभिमान बाळगणाऱ्या लक्षां लोकांपेक्षा त्यांचा हिंदुधर्माच्या मुलभूत तत्त्वांवरील विश्वास अधिक उत्कट आहे आणि त्यांचे वर्तन त्या तत्त्वांना अधिक धरून आहे. तेव्हां हिंदुसमाजापुढें प्रश्न आहे तो हा की, असली लपें अधिक प्रमाणाने होणें जर अपरिहार्य आहे, आणि तीं कारणे स्त्रीपुरुष अज्ञानांध किंवा केवळ विकारांध नसून विचारशील, सुशिक्षित, राष्ट्रकार्यतत्पर असे आहेत तर असल्या लोकांना आपल्या समाजांतून हांकलून लावून हिंदु लोक आपलें नुकसान करून घेणार की काय ! अगोदरच हिंदुधर्म धर्मांतराच्या विरुद्ध असल्यामुळे त्याच्या अनुयायांची संख्या नैसर्गिक कारणांनी जितकी वाढावयाची त्यापेक्षा अधिक प्रमाणाने वाढत नाही. हिंदुसमाज इतर समाजांच्या मानाने अनेक बाबतींत अधिक दुर्बल होत चालला आहे. अशी वस्तुस्थिति असतां हिंदुधर्माचा व हिंदुसमाजाचा पाया अधिकाधिक विस्तृत करून हिंदुसमाजातील एकही व्यक्ती त्या समाजाच्या बाहेर जाणार नाही अशी खबरदारी घेणें प्रत्येक सन्या हिंदुधर्माभिमान्याचें पवित्र

स्वातंत्र्याच्या व व्याक्तस्वातंत्र्याच्या आड ना. पटेल यांचे बिल येत नाही. आणि हे बिल केवळ अनुज्ञार्थक असल्यामुळे ते त्यांच्या आड येईल, अशी ममजून वास्तविकरीत्या कोणाचीही हेण्याचे कारण नाही. ही गोष्ट अगदी धडधडीत असतां केसरीकारांनी खोटीच समजूत करून घेऊन लोकांच्या डोळ्यांत धूळ घालण्याचा प्रयत्न करवा हे त्यांना बिलकूल शोभत नाही. परंतु ज्यांना ना. पटेल यांच्या बिलाविरुद्ध येनयेन प्रकारेण सामान्य लोकमत सुस्थ करवायाचं आहे त्यांनी असला प्रयत्न केव्हास त्यांत आश्चर्य ते कसले ? केसरीकार म्हणताना की, ब्राह्मण व क्षत्रिय यांना आपले बीज धर्मदृष्ट्या शुद्ध व निर्दोष रहावे अशी उत्कट इच्छा असेल तर त्यांनी ह्या बिलाचा निषेध केला पाहिजे. केसरीकारांची धर्माची कल्पना काय आहे हे त्यांना आपल्या लेखांत सांगतले नाही. परंतु त्यांच्या एकंदर धोरणावरून ती काय असावी ह्याबद्दल कोणासही अनुमान काढता येण्यासारखं आहे. भिन्नभिन्न जातीत विवाह झाल्याने ब्राह्मण व क्षत्रिय यांचे बीज धर्मदृष्ट्या अशुद्ध व सद्गोष होईल हे मत पुराणमताभिमानी लोकांना कितीही पसंत असले तरी ते सच्चा धर्माच्या आणि नीतीच्या अगदी विरुद्ध आहे, याबद्दल समंजस व विचारी मनुष्याला यत्किंचितही शंका वाटणार नाही. हिंदुस्थानातील ब्राह्मण जिनके आर्य आहेत, नितकेच हिंदुस्थानांतील क्षत्रियही आर्य आहेत. ब्राह्मणच तेवढे आर्य आहेत, आणि ब्राह्मणेतर सर्व हिंदु अनार्य आहेत असे कोणीही म्हणत नाही; आणि तसे म्हणणारा एखादा पेडा परिनिघाल्यास त्याच्या म्हणण्याला कोणी यत्किंचितहि किंमत देणार नाही. ब्राह्मणेतर अनार्य आहेत ह्या म्हणण्याला आधार नाही. ब्राह्मणेतरांत अनार्यांचे मिश्रण झाले असेल तर त्या मिश्रणापासून ब्राह्मण अगदी मुक्त आहेत असे कोणी म्हणू शकेल काय ? आर्यानाऱ्यांचे मिश्रण प्रत्येक जातीत झाले आहे किंवा नाही, झाले असल्यास ते किंमत झाले आहे, हा प्रश्न इतका विकट आहे की, तो सोडीवणं अशक्य आहे. आणि ब्राह्मण फक्त आर्य आहेत, बाकीच्या जातीत अनार्यांचे कमीजास्त प्रमाणाने मिश्रण झाले आहे हे मन उपलब्ध माहितीच्या विरुद्ध आहे, इतकेच नव्हे तर, असल्या प्रकारचे मत अहंकाराने प्रतिपादन केल्याने ब्राह्मणेतर जातीची मंन विनाकारण दुस्खिली जातील. तव्हां ब्राह्मण हे आर्य आणि ब्राह्मणेतर अनार्य आहेत ह्या मुद्यावर सर्व भिन्न भिन्न जातीत विवाह करणे योग्य नाही असे म्हणणे हे व-

दुसरी गोष्ट.

वासंबंधानें दुसरी महत्त्वाची गोष्ट लक्षांत घेण्यासारखी आहे ती ही की, नेपाळसारख्या संस्थानांत भिन्नभिन्न जातींतील विवाह पूर्णपणें कायदेशीर समजण्यांत येतात. बरिष्ठ कायदेकौन्सिलांत बिलावर झालेल्या वादविवादांत ना० डा० सप्रू यांनी ही गोष्ट स्पष्टपणें सांगितलेली आहे. नेपाळ संस्थान फारसे प्रागतिक आहे असे म्हणता येणार नाही. आर्यांच्या कांही प्राचीन संस्था व रूढी तेथें अद्याप पूर्वाप्रमाणेच आढळून येतात. नेपाळांतील हिंदु लोकांना भिन्नभिन्न जातींतील विवाह कायदेशीर वाटावे तर हिंदुस्थानांतीलच हिंदु लोकांनी ते बेकायदेशीर कां मानावे हें आम्हास समजत नाही. जी गोष्ट नेपाळांत प्रचलित आहे तिला हिंदुस्थानांतील सुशिक्षित लोकांनी हक्कत घ्यावी ही आश्चर्याची गोष्ट आहे. भिन्नभिन्न जातींत विवाह करणें नेपाळांत जर हिंदुधर्मशास्त्राविरुद्ध समजण्यांत येत नाही. नर हिंदुस्थानांतच तसें कां समजण्यांत यावें ? नेपाळांतील हिंदु लोकांना हिंदुधर्माचा कमी अभिमान वाटतो असें नाही, किंबहुना ते हिंदुस्थानांतील हिंदु लोकांपेक्षा अधिक कट्टे धर्माभिमानी आहेत हें ज्यांना नेपाळाची माहिती आहे ते सर्वजण कबूल करतील. ना० पटेल यांच्या बिलाचा विचार करितांना या सर्व गोष्टींचा विचार करण्यात आला पाहिजे.

ना. पटेल यांच्या बिलांत अंतर्भूत असलेला मुख्य प्रश्न.

ना. पटेल यांनी आपल्या बिलाच्या समर्थनांत आपल्या भाषणांत अनेक कारणे दिलेली आहेत; परंतु आमच्या मते ती बहुतेक गौण आहेत. मुख्य मुद्दा हा आहे की, हिंदुस्थानांत प्रचलित असलेली जातिसंस्था इष्ट आहे किंवा अनिष्ट आहे, हितकारक आहे किंवा अहितकारक आहे ? ना० पटेल यांच्या बिलांत मुख्य प्रश्न जो अंतर्भूत होतो तो हाच आहे. ज्यांना जातिसंस्था पसंत आहे त्यांनीं नामदार पटेल यांच्या बिलाला विरोध करावा हें साहजिक आहे. परंतु जातिसंस्था खरोखर चांगली आहे किंवा वाईट आहे, तिच्यामुळे हिंदुस्थानचें कल्याण होत आहे किंवा नुकसान होत आहे, याचा प्रत्येक विचारशील माणसानें विचार करवयास नको काय ? जातिसंस्थेची उत्पत्ति कशी झाली, हिंदुस्थानाच्या उत्क्रांतीला तिजमुळे मदत झाली किंवा नाही इत्यादि प्रश्नांचा सध्यां विचार करण्याचें कारण नाही. एकाद्या संस्थेची उत्पत्ति चांगली असेल, कांहीं वेळपर्यंत समाजाच्या विशिष्ट परिस्थितींत ती अंशतः हितावह झाली असेल,

परंतु तितक्यावरून ती आजहि हितावर आहे व म्हणून ती कायम ठेवावी पाहिजे असे अनुमान निघत नाही. सर्व गोष्टींचा विचार करून जातिसंस्था इष्ट व हितावर आहे काय ! याचा विचार प्रत्येकाने केला पाहिजे. जातिभेद अत्यंत अपायकारक असून त्यामुळे हिंदुस्थानच्या प्रगतीला अडथळे उत्पन्न होतात, असे सर्व विचारशील लोकांना वाटत आहे, असे म्हणण्यास हरकत नाही. हिंदुसमाजाचे जे विचारशील व वजनदार पुढारी आहेत, त्या सर्वांचा अभिप्राय असाच आहे. हिंदु धर्माची वृथा प्रौढी मिळविणारे व हिंदु धर्मावर संकट आले आहे, अशी वेळी आवेळी ओरड करणारे असे जे हिंदु लोक आहेत, त्यांपैकीहि पुष्कळांना जातिसंस्था सगोसग संमत नाही. पोटजाती नष्ट कराव्या, परंतु मुख्य चार जाती कायम ठेवाव्या असे म्हणणारे पुष्कळ सुशिक्षित हिंदु कांही वर्षांपूर्वी आढळण्यांत येत असत. १८९५-९६ साली जेव्हा हिंदुस्थानांत थिओसॉफिकल सोसायटीचा प्रसार होऊ लागला, त्यावेळी हे मत बरेच लोकांप्रय झालेले होते. परंतु आज या मताचेही प्राबल्य कमी झालेले असून जातिसंस्था समूळ नष्ट झाल्याशिवाय हिंदुस्थानची खरी राष्ट्रीय प्रगति होणार नाही, असे विचारशील माणसांना अधिकाधिक वाटू लागले आहे. मग १९१७ च्या डिसेंबरच्या **भारतसेवकाच्या** अंकांत आम्ही सर रवींद्रनाथ टागोर यांचा अभिप्राय दिला आहे. त्याचें आमच्या वाचकांनी पुनः पुनः मनन करावे, अशी आमची त्यांना विनंति आहे. या मद्याचें अधिक विवेचन करण्याचें कारण नाही. प्रत्येकापुढें मुख्य प्रश्न उभा आहे तो हाच की, जातिसंस्था हितकारक आहे किंवा अपायकारक आहे. या मूलभूत प्रश्नाचा प्रत्येकाने निर्विकार मनाने विचार केला पाहिजे. जातिसंस्था इष्ट असून तिजपासून हिंदुस्थानचें कल्याणच होईल, अशी ज्यांची प्रामाणिक समजूत आहे, त्यांनी बेलाशक ना. पटेल यांच्या बिलाला विरोध करावा; मात्र तो करितांना आम्हांला जातिसंस्था पसंत आहे व ती कायम राखली पाहिजे हें आपलें मत त्यांनी निर्भीडपणें जाहीर करण्यास चुकूं नये. परंतु ज्यांना जातिसंस्था नापसंत असेल त्यांनी ना. पटेल यांच्या बिलाला विरोध करण्याकरितां एखादी पोकळ सबब पुढें आणावी, हें अत्यंत लाच्छनास्पद आहे. ज्यांना जातिसंस्था पसंत नाही, त्यांनी ह्या बिलाचें समर्थन करावें हें त्यांचें पवित्र कर्तव्य आहे. आमच्यामध्ये विचारभीरुता इतकी भरली आहे की, कितीक लोक एखाद्या महत्त्वाच्या प्रश्नाचा मनापासून विचारच करीत नाहीत. त्यांना बौद्धिक अंधताच प्रिय असते.

ही बौद्धिक अंधता राष्ट्रीय प्रगतीला अत्यंत अपायकारक आहे. व ती पुष्कळ कमी शाल्याशिवाय हिंदु लोकांत आलेली मानसिक दुर्बलता नष्ट होणार नाही. अगोदरच मन जात्याच दुर्बल; तेव्हां विचारांप्रमाणे कृति करणाऱ्यांची संख्या अगदीच अल्प असल्यास नवल नाही या जातिभेदाच्या प्रश्नासंबंधाने हिंदु समाजाची जवळ जवळ अशीच स्थिति झाली आहे. जातिसंस्थेचा हिंदु समाजावर इतका पगडा बसला आहे की, ती चांगली आहे किंवा वाईट आहे याचा विचार करणारे फारच थोडे लोक आहेत. कित्येकांच्या मनांत तिच्या चांगलेपणाबद्दल प्रसंगोपात संशय उत्पन्न होतो, परंतु तो उत्पन्न झाल्याबरोबर ने त्याला जाणूनबुजून दाखून टाकण्याचा प्रयत्न करितात. कित्येकांना ती अहितकारक वाटते, परंतु ती नष्ट करितां येईल अशी त्यांना बिलकुल आशा वाटत नाही व म्हणून आहे त्याच मार्गाने ने जात असतात. कित्येकांना हिंदु धर्माचा पोकळ अभिमान वाटत असतो आणि जातिसंस्था ही त्या धर्माचे अवश्य अंग आहे अशी त्यांची समजूत झालेली असते. याशिवाय आणखी एक असा वर्ग आहे की, जातिसंस्था ही त्याला अनिष्ट वाटते इतकेच नव्हे तर ती नाहीशी करितां येण्यासारखीहि आहे अशी त्याची खात्री असते. परंतु त्यांची इच्छाशक्ति (Will power) इतकी दुर्बल असते की, विचारांप्रमाणे त्यांच्या हातून बिलकुल आचरण होत नाही. अशी वस्तुस्थिति असल्यामुळे हा जातिभेदाचा प्रश्न जरी अत्यंत महत्त्वाचा आहे, तरी तो अद्याप मार्गे राहिलेला आहे, आणि त्याचा समाधानकारक निकाल झालेला नाही. परंतु आम्ही आमच्या देशबांधवांना असे विचारतो की, ही स्थिति तुम्ही अशीच राहू देणार काय ? जर जातिभेदाचा प्रश्न अत्यंत महत्त्वाचा आहे, त्याचा हिंदुसमाजाच्या कल्याणाशी आणि हिंदुस्थानच्या सर्वांगीण प्रगतीशी निकट संबंध येत आहे, त्याच्या योग्य व समाधानकारक निकालावर हिंदुस्थानच्या वैभवाची इमारत उभारणे किंवा न उभारणे हें जर अवलंबून आहे, तर या प्रश्नाचा बुद्धिपूर्वक शक्य तितका लवकर निकाल लावणे अवश्य नाही काय ? मानसिक दुर्बलता आतां पुढे झाली. येईल त्या प्रवाहाबरोबर वाहात जाण्याची जी प्रवृत्ति हिंदुसमाजांत रूढ झालेली दिसून येते ती टाकून दिली पाहिजे. हा प्रश्न जरी बिकट असला तरी तो हार्ती घेतला पाहिजे, आणि त्याचा समाधानकारक निकाल लावला पाहिजे, याशिवाय गत्यंतर नाही हें प्रत्येक हिंदूने लक्षांत ठेविलें पाहिजे. जातिनिर्बंध मोडणे अवश्य आहे हाच जर या प्रश्नाचा

स्वरा निकाल आहे तर ना. पटेल यांच्या बिलाचें समर्थन करणें अवश्य होत नाही काय ? ज्या पुराणप्रिय लोकांना किंवा लोकच्छंदानुवर्ती अहंमन्य म्वनियुक्त पुढाऱ्यांना ना. पटेल यांचें बिल पास होऊं नये असें वाटत असेल, ते गौण आणि अप्रस्तुत प्रश्न उपास्थित करून लोकांच्या डोळ्यांत धूळ घालण्याचा प्रयत्न करतील; परंतु अमले प्रयत्न यशस्वी न होऊं देण्याकरितां प्रत्येकानें जपलें पाहिजे, आणि जातिभेद इष्ट आहे किंवा अनिष्ट आहे हा एक प्रश्न डोळ्यांपुढें ठेवून प्रत्येकानें आपलें धोरण ठरविलें पाहिजे.

आक्षेप.

ना. पटेल यांच्या बिलासंबंधानें णहळा आक्षेप असा घेण्यांत चेतो कीं, भिन्न भिन्न जातींतील विवाह हिंदुधर्माच्या विरुद्ध आहेत. हा आक्षेप येणारांची अशी समजूत आहे कीं, जातिसंस्था ही हिंदु धर्माचें अवश्य अंग आहे, आणि म्हणून जातीजातींतील विवाह जातिसंस्थेच्या विरुद्ध असल्यामुळे ते हिंदुधर्माच्याहि विरुद्ध आहेत. हिंदुधर्माचीं अवश्य अंगां कोणती, जातिसंस्था अवश्यक अंग आहे किंवा काय इत्यादि प्रश्नांचा हिंदुधर्माचें शास्त्रीय पद्धतीनें अध्ययन करणाऱ्यांनीं विचार केलेला आहे; आणि जातिसंस्था हिंदुधर्माचें अवश्य अंग नाही हेंच मत त्यांपैकीं बहुतेकांनीं प्रस्थापित केलें आहे. लो० टिळक यांनीं हिंदुधर्माची जी व्याख्या केली आहे तीत त्यांनीं जातिभेदाचा अंतर्भाव केलेला नाही. ती व्याख्या अशीः—

प्रामाण्यबुद्धिर्वदेषु साधनानामनेकता ॥

उपास्यानामनियमः एतद्धर्मस्य लक्षणम् ॥

लोकमान्यांनीं हिंदु धर्माची केलेली ही व्याख्या अगदीं बरोबर आहे आणि तेजवरून प्रत्येकाच्या लक्षांत येईल कीं जातिसंस्था हिंदु धर्माचें अवश्य अंग नाही. आणि हें अगदीं साहजिकच आहे. धर्माचें क्षेत्र काय याचा जो कोणी नीट विचार करील त्याच्या लक्षांत हें आलेंच पाहिजे कीं, जातिभेद हें धर्माचें अवश्य अंग होणें अशक्य आहे. कोणत्याहि धर्मांत मानवी जातीचें ऐक्यच प्रतिपादिलें आहे. वास्तविक पाहतां सऱ्या धर्मांत भेद, विषमता इत्यादिकांना थारा नाही. जातिसंस्था ही अर्थातच भेदावर रचलेली आहे, आणि भेद हे नैसर्गिक नसून कृत्रिम आहेत. जिचा पायाच कृत्रिम भेद ती जातिसंस्था धर्माचें अवश्य अंग कसें होऊं शकेल ! शिवाय, हिंदुधर्म हा फार प्राचीन असून वैदिक काळांत जा-

तिभेद नव्हते ही गोष्ट सर्वांना मान्य आहे. वैदिक काळांत हिंदुधर्म नव्हता असें नाही आणि त्या वेळीं जर जातिभेद नव्हते तर ते हिंदुधर्माचें अवश्य अंग आहे असें कसें म्हणतां येईल ! परंतु या प्रश्नाचा याहीपेक्षां अधिक व्यापक रीतीनें विचार केला पाहिजे. क्षणभर असें जरी मानलें कीं, जातिसंस्था हिंदुधर्माचें अवश्य अंग आहे तरी त्यावरून ती जर अपायकारक होत असली तर ती नाहीशी करूनये असें अनुमान निघत नाही. हिंदुधर्माची योग्यता आम्ही पूर्णपणें जाणून आहोंत. आम्हांला त्याबद्दल कमी अभिमान वाटतो असें नाही, परंतु कोणताहि धर्म जरी घेतला तरी तो निर्दोष आहे, त्यांत सुधारणा करण्याला अवसर नाही असें म्हणणें चुकीचें आहे. धर्माचीहि उत्क्रांति होत जाते आणि त्यांत देशकालपरिस्थित्यनुरूप सुधारणा कराव्या लागतात. हिंदुधर्माची अशीच उत्क्रांति होत गेलेली आहे आणि आपली नवीन परिस्थिति, नूतन आकांक्षा, नूतन ध्येयें हीं सर्व लक्षांत घेऊन हिंदुधर्मातहि इष्ट त्या सुधारणा करण्याला आपण तयार असलों पाहिजे. जातिसंस्था हिंदुधर्माचें अवश्य अंग आहे हा सिद्धांत जर बरोबर असेल, तर तें अंग जरी अवश्य असलें तरी तें अपायकारक असल्यामुळें तें नष्ट करून हिंदुधर्माची सुधारणा केली पाहिजे. आणि ती करितांना त्याच्या पुरातनत्वाकडे किंवा त्याच्या एके काळच्या उपयुक्ततेकडे लक्ष देतां कामा नये ! प्राचीन काळीं नवीन नवीन धर्मकार व शास्त्रकार होऊन त्यांनीं इष्ट त्या सुधारणा केल्या. आजच्या नवीन काळांत आम्ही आमच्या धर्मांत इष्ट त्या सुधारणा कां करूं नयेत ! हिंदुधर्मांत जे दोष आपणाला आढळून येतात ते आपण काढून कां टाकूं नयेत ! त्यांत ज्या सुधारणा करणें अवश्य आहे असें आपणांस वाटतें त्या आपण कां करूं नयेत ! धर्मांत योग्य त्या सुधारणा करणें हें बुद्धीच्या सजीवतेचें लक्षण आहे; आणि हिंदुधर्मांत कांहीं दोष ढळढळीत दिसत असतां आपण ते काढून टाकण्याचा प्रयत्न केला नाही तर आपली बुद्धि निर्जीव झालेली आहे असेंच म्हणावें लागेल. जातिसंस्था हिंदुधर्माचें अवश्य अंग आहे असें जरी मानलें तरी तें अंग आमच्या कल्याणाच्या व प्रगतीच्या आड आज येत असल्यामुळें तें काढून टाकून हिंदुधर्म अधिक शुद्ध व शक्तिमान् करणें हें हिंदूंचें पवित्र कर्तव्य आहे.

ना० खापर्डे यांचे विचार.

यासंबंधानें ना. खापर्डे यांनीं कायदेकौन्सिलांत बिलावर भाषण करितांना व्यक्त केलेले विचार मननीय आहेत. ते ह्मणाले “ भिन्नभिन्न जातींनील विवाह कायदे-

शीर ठरविल्याने हिंदुधर्मशास्त्राचें जें पूर्वापार धोरण चालत आलें आहे तेंच अमलांत आणण्यांत येईल.....हिंदुधर्माचा ज्या ज्या भिन्नधर्मीयांशीं संबंध आला त्यांना हिंदुधर्मानें आपल्यांत घेण्याला वाव ठेविली आहे. जे लोक हिंदुधर्म सोडून गेले आहेत त्यांच्याशी तो फटकून वागत नाही. जर कोणाला जुने संस्कार आवडत नसतील तर तो त्यांना ते सोडून देण्याला परवानगी देतो. " हिंदुधर्माच्या व्यापक व उदार स्वरूपविषयी श्रुताः सापडें यांनी हे जे विचार व्यक्त केले आहेत त्यांत बरेंच तथ्य आहे. हिंदुधर्माचा पाया जातिभेदावर रचलेला नसून कांहीं सनातन, नैतिक तत्त्वांवर रचिलेला आहे. हिंदुसमाजाची रचनाच जातिभेदांवर अवलंबून आहे अशी कांहीं लोकांची समजूत आहे. हिंदुधर्माचा आणि हिंदुसमाजाचा वरवर विचार करणाऱ्यांची अशी समजूत झाल्यास नवल नाही. परंतु हिंदु धर्माचा व समाजाचा खोल गीतीनें विचार केल्यास ती चुकीची आहे असें कोणाच्याही लक्षांत येईल. जातिसंस्था नष्ट झाल्यानें हिंदुधर्म नाहीसा होणार नाही व हिंदु समाजही रसातळास जाणार नाही. हिंदुधर्माची जी अवश्य तत्त्वे आहेत ती मान्य करण्याला व त्याप्रमाणें आचरण ठेवण्याला जातिसंस्था बिलकूल अवश्य नाही. किंबहुना असें म्हणण्यास हरकत नाही की, हिंदुधर्माच्या उच्चतम तत्त्वांची प्रचीति घेण्याला जातिभेदांतील विषमता ही सोडूनच दिली पाहिजे. जो मनुष्य जातिभेदांत गुरफटलेला आहे त्याला हिंदुधर्माच्या उदात्त तत्त्वांचा कधीही अनुभव येणार नाही. तसेंच हिंदुसमाज कायम राखण्यालाही जातिभेद अवश्य नाही. अशी कल्पना करा की हिंदुसमाजांतील जातिभेद आज अजीबात नाहीसे झाले. अशी स्थिति झाली म्हणजे हिंदुसमाज नष्ट होईल असें मानण्याला आधार काय ! जातिभेद नाहीसे झाले म्हणजे हिंदुधर्माची सनातन तत्त्वे नाहीशी होत नाहीत. कांहीही झाले तरी ती तत्त्वे नाहीशी होणार नाहीत. ती इतकी उदात्त व सत्य आहेत की, ती कोणत्याही काळांत व परिस्थितींत अबाधितच राहणार; आणि जोंपर्यंत ती तत्त्वे अबाधित आहेत तोंपर्यंत हिंदुसमाज म्हणजे ती तत्त्वे मान्य करणारा समाज हाही कायमच राहणार. जातिभेद नष्ट झाल्यानें हिंदु लोक आपल्या धर्माची सनातन व आवश्यक तत्त्वे सोडून धर्मांतर करतील आणि म्हणून सरतेशेवटीं हिंदुधर्म जगांतून नाहीसा होईल असें कोणास वाटत असेल तर तें अगदी चुकीचें आहे. हिंदुधर्माच्या नैतिक व अध्यात्मिक तत्त्वांचा पाया बौद्धिक दृष्ट्या इतका मजबूत आहे की, तो हिंदुसमाजपद्धति बदलल्यानें यत्किंचितही

डळमळणार नाही, किंबहुना समाजपद्धतींत कालपरिस्थित्यनुरूप फेरबदल केल्याने न्याय तत्त्वांची क्रिया अधिक जोरदार रीतीने होईल. सारांश, हिंदुधर्म व हिंदु-समाज यांचे अस्तित्व जातिभेदांवर अवलंबून आहे ही कल्पना अगदी चुकीची असून अपायकारक आहे. ना० पटेल यांचे बिल कित्येकांना पसंत नसण्याचे कारण ही चुकीची समजूत होय. परंतु, जातीजातींत विवाह झाल्याने हिंदु-धर्माच्या एकही मुख्य तत्त्वाला बाध येणार नाही किंवा हिंदुसमाजाच्या तत्त्वाला यत्किंचितही अपाय होणार नाही हे प्रत्येकाने लक्षांत ठेवावे. ज्यांच्यामध्ये जातिभेद नाहीत असे शेंकडो समाज पृथ्वीतलावर आहेत किंबहुना ज्यांच्यात जातिभेद आहे असा हा एकटाच हिंदुसमाज आहे. जातिभेद नसूनही शेंकडो समाज जर अस्तित्वांत आहेत, इतकेच नव्हे तर ते प्रागतिक असून मानार्थवान झालेले आहेत, तर हिंदुसमाजाच्या अस्तित्वाला किंवा त्याच्या मोठेपणाला जातिभेद कां अवश्य असावेत हे समजणे अशक्य आहे. जातिभेदाशिवाय हिंदु-समाजाचे अस्तित्व राहणार नाही किंवा त्याचा मोठेपणा टिकणार नाही, असे कोणी सिद्ध करू शकेल काय ! इतर समाजापेक्षा हिंदुसमाजात कांही विशेष आहे आणि तो विशेष जातिभेदावर (हिंदुधर्मावर नव्हे) अवलंबून आहे, असे जाणवत कोणास सिद्ध करता येणार नाही तोपर्यंत जातिभेद अवश्य आहेत, ते हितकारक आहेत, वगैरे अविचारमूलक विधाने करण्यांत बिलकूल अर्थ नाही. तेव्हा एकंदरीने आमच्या वाचकांस आमचे असे सांगणे आहे की, जातिसंस्था हिंदुधर्माचे अवश्य अंग आहे, ती नष्ट झाल्याने तो धर्म नाहीसा होईल, किंवा हिंदुसमाजच नष्ट होईल, इत्यादि कल्पना अजिबात चुकीच्या आहेत.

ना० पटेल यांच्या बिलाच्या विरुद्ध जो मुख्य आक्षेप घेण्यांत येतो तो किती पोकळ व निराधार आहे हे आम्ही दाखविले आहे. याखेरीज दुसरे जे आक्षेप घेण्यांत येतात ते किरकोळ आहेत. कांही दिवसांपूर्वी या विषयावर केसरीत एक अग्रलेख आला होता. त्यांत ना० पटेल यांचे बिल झाल्यास सगोत्र व सप्रवर विवाह होतील असा आक्षेप घेण्यांत आलेला आहे.

केसरीचे धोरण.

ना० पटेल यांच्या बिलासंबंधाने केसरीचे धोरण पाहून कोणासहि विषाद वाटल्यावाचून राहणार नाही. केसरी ना० बसू यांच्या बिलाला अनुकूल होता, परंतु तो ना० बसूंच्या बिलापेक्षा कमी व्यापक असलेल्या ना० पटेल यांच्या

बिलाच्या विरुद्ध आहे. हे स्थित्यंतर आश्चर्य करण्यासारखे आहे असें समजण्याचें काण नाहीं. ना० बसुंच्या बिलाच्या वेळीं केसरीचे संपादक श्री. न. चिं. केळकर हे होते. हल्लीं केसरीचीं सूत्रें श्री. क. प्र. साडिलकर यांच्या हातांत आहेत. संपादक बदलल्याबरोबर वर्तमानपत्राचें धोरण बदलावें यांत आश्चर्य नाहीं. तथापि केसरीच्या वाचकांनी त्या पत्रांत ना० पटेल यांच्या बिलाविषयीं जे लेख आले आहेत किंवा पुढें येतील त्यांचें संपादकत्व कोणाकडे आहे हें लक्षांत घेऊन त्यांनी आपला गैरसमज होऊं देऊं नये एवढी त्यांना इषारत देणें अवश्य आहे असें आम्हांस वाटतें. केसरींतील विचार बाबावाक्यं प्रमाणम् ह्या न्यायानें प्रमाणभूत मानण्याची पुष्कळांना संवय लागून गेलेली आहे व त्याच पण्णाम असा झाला आहे की, केसरींतील विचार कोणाच्या लेखणीतून उतरतात हे पुष्कळ लोक पहात सुद्धा नाहींत. नें कसेंहि असो; केसरीसारख्या वजनदार वर्तमानपत्रांत पटेल बिलासंबंधानें जे वेडगळ विचार व्यक्त करण्यांत आले आहेत त्यामुळे त्याचें वजन पुष्कळ अंशी कमी झाल्यावांचून राहणार नाहीं. ना. पटेल यांच्या बिलाविरुद्ध आक्षेप घेतांना केसरीकार (हल्लींचे कां असेनात) इतके पोचट विचार व्यक्त करतील अशी कोणाचीहि कल्पना झाली नसेल. त्यांचा आक्षेप असा आहे की ना० पटेल यांचें बिल जर पास झालें तर सगोत्र विवाह हींतील व सगोत्र विवाह वैयक्कट्ट्या व नैतिकदृष्ट्या अपायकारक आहेत. केसरीकार म्हणतात “ऋषींनी सगोत्र व सप्रवर विवाह निषिद्ध ठरविले याची उपपत्ति पाहूं जातां वैयक्कट्ट्या बसूं शकेल व मानवशास्त्रदृष्ट्याहि बसूं शकेल असें आम्हांस वाटतें. एकाच कुटुंबांत विवाह केल्यापासून अनुवंशिक रोग वाढतात असा विवाहशास्त्रकारांचा सिद्धांत आहे. अनेक उदाहरणांवरून ही गोष्ट समान सिद्ध झाली आहे. पण आम्हांस वाटतें त्या सिद्धांताची पुष्टी घेण्याची अवश्यकता नाहीं. श्रद्धायुक्त हिंदु लोकांच्या दृष्टीनें ऋषीनें जें विवाह-शास्त्र घालून दिलेलें आहे तें युक्त आहे कीं प्रयुक्त आहे हें पहावयाची अवश्यकता नाहीं....ऋषिप्रणीत सगोत्र सप्रवर निर्बंध कोणत्या तत्त्वावर घातला आहे याची ममांसा करीत बसण्याची अवश्यकता नाहीं.” येणेंप्रमाणें सगोत्र किंवा सप्रवर विवाहाबद्दल केसरीनें चर्चटपंजरी केली आहे. केसरीकारांनीं असेंहि म्हटलें आहे की, स्वसंमतितत्त्वाचा उपयोग केला आणि अर्थात् नवीन पद्धतीनें बोलावयाचें तर ब्राह्मणक्षत्रियाचें मत घेतलें तर हें बिल सर्वतोपरी अमान्य ठरेल. आणि नंतर आपल्या लेखाच्या शेवटीं केसरी कारांनी अशी आग्रहाची विनंति केली आहे कीं,

“ब्राह्मण व क्षत्रिय यांना आपलें बीज धर्मदृष्ट्या शुद्ध व निर्दोष रहावें अशीं उत्कट इच्छा असेल तर त्यांनीं या बिलाचा निषेध सर्व देशभर लौकरच केला पाहिजे. ” वरील विचार इतके पोचट आहेत कीं, जर ते दुसऱ्या एखाद्या वर्तमानपत्रांत व्यक्त झाले असते तर त्याकडे कोणीं दुकूनही पाहिले नसतें. परंतु केसरीसारख्या वर्तमानपत्रांत ते प्रसिद्ध झाले असल्याकारणानें महाराष्ट्रांतील हजारों वाचकांची दिशाभूल होण्याचा संभव आहे, व म्हणून त्यांतील पोचटपणा उघडकीस आणणें अवश्य आहे. सगोत्रसुप्रवर विवाह निषिद्ध समजण्यांत कांही तत्त्व आहे की नाही हा प्रश्न सध्यां आपण बाजूला ठेवूं. असे विवाह निषिद्ध मानण्याला जी कारणें सामान्यतः देण्यांत येतात तीं सर्व बरोबर आहेत असें जरी क्षणभर गृहीत धरलें तरी हा आक्षेप ना. पटेल यांच्या बिलाला लागू पडत नाही. ब्राह्मण-क्षत्रिय वगैरे वरिष्ठ जातीतील विवाह कायदेशीर समजण्याला सध्यां ज्या अटी अवश्य आहेत त्यापैकी दोन घेणेंप्रमाणें आहेत. (१) ते विवाह भिन्न जातीतील असतां कामा नयेत. (२) ते सगोत्र असतां कामा नयेत. सगोत्र विवाह आज कायदेशीर समजण्यांत येत नाहीत. हिंदुस्थानांतील वरिष्ठ जातींत होणाऱ्या विवाहांच्या कायदेशीरपणाला अवश्य लागणारी ही दुसरी शर्त काढून टाकावी असें ना० पटेल यांचें बिलकूल म्हणणें नाही, व त्याप्रमाणें त्यांच्या बिलांत योजनाहि केलेली नाही. पहिला निषेध काढून टाकण्याचा त्यांचा फल प्रयत्न आहे. जातीजातीतील विवाह कायदेशीर ठरविल्यानें सगोत्र विवाह कायदेशीर ठरले जाणार नाहीत किंवा सगोत्र विवाह होतीलच असें नाही. एकाच जातीतील सगोत्र विवाह आज जितके कायद्यांनीं निषिद्ध आहेत, तितकंच भिन्नभिन्न जातीतील सगोत्र विवाह निषिद्ध होतील. जे लोक सगोत्र विवाहाच्या इतके विरुद्ध आहेत कीं, त्यांना ते याकिंचितही रुचणार नाहीत त्यांच्या आड ना. पटेल यांचें बिल येत नाही. त्यांनीं भिन्नभिन्न जातीत विवाह करितांना हल्लीप्रमाणेंच वधूवरांची गोत्रे पाहण्याला हरकत नाही. गोत्र एकच असल्यामुळे जर दोन ब्राह्मण कुटुंबांना परस्पर विवाहसंबंध करण्याला हरकत वाटत असेल तर दोन भिन्न जातीतील कुटुंबांनाही तशीच हरकत वाटल्यास त्यांना भिन्न जातीतील भिन्न गोत्र पाहून लग्नसंबंध जुळवून आणण्याला हरकत नाही. सारांश, सगोत्र विवाहाचा प्रश्न हा अगदीं स्वतंत्र आहे, आणि भिन्न जातीत विवाह झाल्यानें सगोत्र विवाहसंबंधाचा निबंध टाकून द्यावा लागेल असें मानण्याचें कारण नाही. जे सगोत्र विवाह निषिद्ध मानतात त्यांच्या विचार-

स्वातंत्र्याच्या व व्यक्तिस्वातंत्र्याच्या आड ना. पटेल यांचे बिल येत नाही. आणि हे बिल केवळ अनुज्ञापूर्वक असल्यामुळे ते त्यांच्या आड येईल, अशी समजूत वास्तविकरीत्या कोणाचीही होण्याचे कारण नाही. ही गोष्ट अगदी धडधडीत असतां केसरीकारांनी खोटीच समजूत करून घेऊन लोकांच्या डोळ्यांत धूळ घालण्याचा प्रयत्न करवा हे त्यांना बिलकूल शोभत नाही. परंतु ज्यांना ना. पटेल यांच्या बिलाविरुद्ध येतकेन प्रकारेण सामान्य लोकमत क्षुब्ध करवयाचे आहे त्यांनी अमला प्रयत्न केल्यास त्यांत आश्चर्य ते कसले ! केसरीकार म्हणताना की, ब्राह्मण व क्षत्रिय यांना आपले बीज धर्मदृष्ट्या शुद्ध व निर्दोष रहावे अशी उत्कट इच्छा असेल तर त्यांनी ह्या बिलाचा निषेध केला पाहिजे. केसरीकारांची धर्माची कल्पना काय आहे हे त्यांनी आपल्या लेखांत सांगितले नाही. परंतु त्यांच्या एकंदर धोरणावरून ती काय असावी ह्याबद्दल कोणासही अनुमान काढता येण्यासारखे आहे. भिन्नभिन्न जातींत विवाह झाल्याने ब्राह्मण व क्षत्रिय यांचे बीज धर्मदृष्ट्या अशुद्ध व सद्दोष होईल हे मत पुराणमताभिमानी लोकांना कितीही पसंत असले तरी ते सच्च्या धर्माच्या आणि नीतीच्या अगदी विरुद्ध आहे, याबद्दल समंजस व विचारी मनुष्याला यत्किंचितही शंका वाटणार नाही. हिंदुस्थानांतील ब्राह्मण जितके आर्य आहेत, तितकेच हिंदुस्थानांतील क्षत्रियही आर्य आहेत. ब्राह्मणच तेवढे आर्य आहेत, आणि ब्राह्मणेतर सर्व हिंदु अनार्य आहेत असे कोणीही म्हणत नाही; आणि तसे म्हणणारा एखादा पेडा परिनिघाल्यास त्याच्या म्हणण्याला कोणी यत्किंचितहि किंमत देणार नाही. ब्राह्मणेतर अनार्य आहेत ह्या म्हणण्याला आधार नाही. ब्राह्मणेतरांत अनार्यांचे मिश्रण झाले असेल तर त्या मिश्रणापासून ब्राह्मण अगदी मुक्त आहेत असे कोणी म्हणू शकेल काय ! आर्यानांर्यांचे मिश्रण प्रत्येक जातींत झाले आहे किंवा नाही, झाले असल्यास ते कितपत झाले आहे, हा प्रश्न इतका चिकट आहे की, तो सोडविणे अशक्य आहे. आणि ब्राह्मण फक्त आर्य आहेत, बाकीच्या जातींत अनार्यांचे कमीजास्त प्रमाणाने मिश्रण झाले आहे हे मत उपलब्ध माहितीच्या विरुद्ध आहे, इतकेच नव्हे तर, असल्या प्रकारचे मत अहंकाराने प्रतिपादन केल्याने ब्राह्मणेतर जातीचीं मने विनाकारण दुस्खिली जातील. तव्हां ब्राह्मण हे आर्य आणि ब्राह्मणेतर अनार्य आहेत ह्या मुद्यावर सर्व भिस्त ठेवून भिन्नभिन्न जातींत विवाह करणे योग्य नाही असे म्हणणे हे व-

स्तुस्थितीच्या अगर्शी विरुद्ध आहे. आर्य व मांगोलियन इत्यादि ज्या अनार्य जाती आहेत त्यांच्यांत परस्पर विवाह झाल्याने नुकसान होईल की काय हा प्रश्न आहे. आमच्या मते भिन्नभिन्न जातींतील विवाह हितावह न होणं ही गोष्ट जातीच्या भिन्नत्वावर अवलंबून नसून त्यांच्या संस्कृतीच्या विषमतेवर अवलंबून आहे. दोन जातींची संस्कृति सामान्यतः जर सारखी असेल तर त्यांच्यामध्ये विवाह झाल्याने यात्किंचितही नुकसान न होतां मानवी प्रगतीचें पोषणच होईल. उदाहरणार्थ, आफ्रिकेंतील नीग्रो लोक आणि हिंदूंच्या वरिष्ठ जाती त्यांचे परस्परविवाहसंबंध जर अपायकारक झाले तर त्याचें कारण नीग्रो लोक आणि वरिष्ठ वर्गाचे हिंदु लोक हे भिन्न जातीचे आहेत हें नसून, त्यांच्या संस्कृतिविषयक दर्जात सध्यां महदंतर आहे हें होय. शैक्षणिक प्रगतीने व इतर कारणांनी हें महदंतर जर नाहीसे झालें आणि नीग्रो लोकांचा आणि वरिष्ठ वर्गाच्या हिंदूंचा संस्कृतिविषयक दर्जा सामान्यतः सारखा झाला तर त्यांच्या परस्परविवाहसंबंधानें मानवी जातीच्या प्रगतीच्या दृष्टीनें यात्किंचितही नुकसान होणार नाही. एखादा वरिष्ठ वर्गाचा हिंदु वैवाहिक सुखाला लागणाऱ्या गोष्टीकडे दुर्लक्ष करून अज्ञानांत असलेल्या, व संस्कृतीच्या दृष्टीनें मागसलेल्या जातीच्या कुमारिकेशीं लग्न लावील तर नुकसान होईल हें खरें; परंतु त्याचें कारण बंधूवर ही भिन्न जातीची आहेत हें नसून त्यांचा संस्कृतिविषयक दर्जा अगर्शी भिन्न प्रकारचा आहे हें होय. परंतु एखाद्या मागसलेल्या जातीच्या कुटुंबाची शैक्षणिक, नैतिक, संस्कृतिविषयक स्थिति जर सुधारली, आणि वरिष्ठ जातींतील कुटुंबाच्या आणि त्या कुटुंबाच्या दर्जातील अंतर नाहीसे झालें तर हा दोन कुटुंबांचा बेटीव्यवहार झाल्याने नुकसान कां व्हावें हें आम्हांस समजत नाही. लग्न सुखावह होण्याकरितां सामान्यतः दर्जाची समानता व इतर ज्या गोष्टी लागतात त्या न जुमानतां भिन्न भिन्न जातींत विवाह करण्यांत यावे असें ना० पटेल यांचें म्हणणें नाही. त्यांच्या विलाचा तसा रोंख नाही व त्या विलाचा तसा परिणामही होणार नाही. विवाहसंबंध सुखावह होण्याकरितां ज्या गोष्टींची आवश्यकता असते, त्यांकडे जर कोणी दुर्लक्ष करित असेल तर तें बहुधा नाइलाजास्तव करण्यांत येतें. स्वार्थाकरितां असें दुर्लक्ष करणाऱ्या व्यक्ती नाहीत असें नाही. परंतु प्रस्तुत प्रश्नाचा विचार करतांना त्या लक्षांत घेण्याचें कारण नाही. वैवाहिक सुखाला लागणाऱ्या गोष्टींकडे दुर्लक्ष करा असें

ना० पटेल यांचे बिलकूल म्हणजे नाही. त्यांच्या बिलाचे धोरण एवढेच आहे की, ह्या गोष्टी भिन्न जातीतील वधूवरांच्यासंबंधाने आढळून आल्यास त्यांचा विवाहसंबंध होण्याला हरकत पडू नये व असले संबंध कायद्यांनी निषिद्ध समजण्यांत येऊ नयेत. ना. पटेल यांच्या बिलाचे खरे स्वरूप अशा प्रकारचे असल्यामुळे ते पास झाल्यास ब्राह्मण व क्षत्रिय यांचे बीज अशुद्ध व सद्गोष होईल, अशा प्रकारचा आक्रोश करणे हे कोणतीही सामाजिक सुधारणा झाली म्हणजे हिंदु धर्म बुडून जाईल अशा प्रकारची जी ओगड कांहीं जुने लोक नेहमी करीत असतात, तिच्याइतकीच अविचाराची व मूर्खपणाची आहे.



